

ශාසනාචරණය

මහාචාර්ය

ජේරුකානේ වන්දවිමල

(සාහිත්‍ය වක්‍රවර්ති, පණ්ඩිත, ප්‍රචලන විශාරද,
අමරපුර මහා මහෝපාධ්‍යාය ශාසන ශෝභන, ශ්‍රී සද්ධර්ම ශිෂ්‍යමණ්ඩලය)
මහානායක ස්වාමීපාදයන් වහන්සේ විසින්
සම්පාදිතයි.

පටුන

80

ප්‍රවුච්ඡාව	17
පැවිද්දේ වටිනාකම	18
පැවිදි වූ උතුමෝ	21
ගිහි සැපය හා පැවිදි සැපය	25
පැවිද්දේ ප්‍රාරම්භය	32
පැවිදි කිරීමට සුදුසු තුසුසුසු පුද්ගලයෝ	35
පැවිදි කිරීමට සුදුසු ආචාර්යවරයෝ	37
පැවිදි කළ යුතු ආකාරය	38
සිව්පස පරිභෝගය	46
ප්‍රත්‍යවේක්ෂාව	50
පාළි ප්‍රත්‍යවේක්ෂා පාඨ	59
සිංහල ප්‍රත්‍යවේක්ෂා පාඨ	62
සාමනේර දශ ශීලය	65
දශ පරිච්ඡේද හෙවත් දශ නාසනා	74
දස දඬුවම් වත්	76
සිවුරු හැඳීම හා පෙරවීම	78
සිවුරු පිළිබඳ දත යුතු කරුණු	81
කාය ඛන්ධනය	84
දන් වැළඳීම පිළිබඳ සිකපද	85
ගමේදී පිළිපැදිය යුතු සිකපද	90
දහම් දෙසීම පිළිබඳ සිකපද	94
සේබියා සිකපද පත්සැත්තුව	98
වත්	102
උපාධ්‍යාය වත	103
ආචාර්ය වත	105
සද්ධි විභාරික, අන්තෝවාසික වත්	106
ආගන්තුක වත	107

ආවාසික වත	108
ගමික වත	108
හත්තග්ග වත	109
අනුමෝදනා වත	110
පිණ්ඩවාරික වත	110
ආරක්කක වත	111
සේනාසන වත	111
වැසිකිළි වත	112
පෞරාණික දින වරියාව	113
වතු පාරිශුද්ධි ශීලය	116
සිල් රැකිය යුතු ආකාරය	118
ජීවිත පරිත්‍යාගයෙන් සිල් රැකි තෙරුන් වහන්සේලා	119
සිල් රැකීමේ අනුසස්	121
පැවිද්දන් ගේ ධනය	123
පැවිද්දකු ගෙන් ලොවට සිදුවන යහපත	126
උසස් පැවිද්දකු වීම	127
දුසිල් බැවිහි නපුර	133
පැවිද්දන් ගේ පිහිට	137
පැවිදිවූවන් විසින් කළ යුත්ත	140
භාවනා සතර	141
සුවච බව හෙවත් කීකරු බව	147
සැරියුත් මහ තෙරුන් වහන්සේ	148
වත්තබ්බක නිග්‍රෝධ සාමණේරයෝ	149
ගුරු ගෞරවය	152
නිවාත ගුණය	154
මානය දුරු වීම සඳහා භාවිතයට ගාථා	159
ඉවසීම	159
කකචුපම අවවාදය	164
පුණ්ණ තෙරුන් වහන්සේ	165
පැවිද්දනට ගර්භා කිරීමේ ස්වභාවය	167
දීඝභාණක අභය තෙරුන් වහන්සේ	169
නො ඉවසීමේ ගුණය	170

සංඝ සාමග්‍රිය	172
ස්මරණීය ධර්ම	176
සමගියෙන් විසු කෙරුන් වහන්සේලා	179
රැස්වූ විට කළ යුත්ත	180
පැවිද්දන් විසින් නො කළ යුතු තීරණවීන කථා	181
පැවිද්දන් විසින් කළ යුතු කථා දසය	182
පැවිද්ද හා බොරු කීම	183
රාහුල සාමණේරයෝ	183
අධිමුක්ත සාමණේරයෝ	185
හරිත්තව තාපසයෝ	187
අප්පිව්ඡතා සන්තුට්ඨිතා ගුණ	191
අත්‍රිව්ඡතා	191
මහිව්ඡතා	192
පාපිව්ඡතා	194
පමණ දැන පිළිගැනීම	195
ඉල්ලීම	195
මණිකණ්ඨ නාගරාජයාගේ කථාව	196
අලව්නුවර හික්ෂුන්ට දෙසු පුවතක්	197
ගිහි පැවිදි සම්බන්ධය	201
චන්ද්‍රෝපම ප්‍රතිපදාව	203
පැවිද්දන්ගේ වැරදි කල්පනා	206
දහම් දෙසීම සම්බන්ධයෙන් දක යුතු කරුණු	208
පැවිද්දන් විසින් සම්බන්ධය නො පැවැත්විය යුත්තෝ	211
ස්ත්‍රීන් හා සබඳකම් පැවැත්වීම	211
ආයතීවංශ ධර්මය	216
ධුතංග සමාදානය	222
දශ ධර්ම සූත්‍රය	225
ජීවක සූත්‍රය	228
වීයතීය	232
මහාසීව කෙරුන් වහන්සේගේ වීයතීය	235
කුසීන වස්තු අට	239
ආරම්භ වස්තු අට	240
පිණ්ඩපාත හෝජනය	241

පිණ්ඩපාතාදිය පිණිස නොයා යුතු තැන්	245
පරෙස්සම් විය යුත්තක්	246
ලාභ සන්කාර	246
අඡ්චලෝක ධර්මය	250
ගෝදත්තත්ථෙර ගාථා	251
ශ්‍රමණ ගුණ දැක්වෙන ගාථා පෙළක්	254
බුද්ධකාලයේ විසූ පැවිද්දෝ	255
සිවුරට සුදුසු නුසුදුසු පුද්ගලයෝ	257
පැවිද්දන්ට ඇති භය සතරක්	258
සංසාරය	261
කාමයන්ගේ ආදීනවය	265
හිස ජාතකය	271
බුදුරජාණන් වහන්සේ ගේ දයාදය	278
පයඝාපත්ති ධර්මය	281
අපරිභානිය ධර්ම	282
නාථකරණ ධර්ම	286
මෛත්‍රී කරුණා ගුණ	290
මණිකාර කුලූපග තිස්ස තෙරුන් ගේ කථාව	291
හිලනුන්ට උවටුන් කිරීම	293
යහපත් උපස්ථායකයා	297
විජය සූත්‍රය	298
දශබල සූත්‍රය	301
කුල පුත්‍ර සූත්‍රය	305
විතර්ක සූත්‍රය	307
වින්තන සූත්‍රය	309
කෝට්ඨාම සූත්‍රය	311
අවචාද ප්‍රාතිමෝක්ෂය	313
උත්තම පුරුෂයන්ගේ කල්පනා	314
අන්තිම බුද්ධාවචාදය	317
මෛත්‍රී භාවනාව	317
රෝගීන්ට මෙක් කිරීම	327
බුරුමයේ භාවිත කරන වන්දනා ගාථා	329
අනුක්‍රමණිකාව	333

ප්‍රස්තාවනා

සසර දුකින් මිදී නිවන් සුවය ලබනු කැමති සැදැහැවත් තැණුවත් කුලපුත්‍රයනට ඒ සඳහා පිළිවෙත් පිරිමට ස්ථානයක් වශයෙන් හා දෙවියන් සහිත ලෝකයාහට පුණ්‍යක්ෂේත්‍රයක් වශයෙන් ද මහාකාරුණික වූ භාග්‍යවත් අරහත් සමාක් සම්බුද්ධයන් වහන්සේ විසින් පිහිටුවා ඇති මේ ශාසනයට අවතීර්ණ වන්නා වූ කුලපුත්‍රයනට පළමු කොට ලැබෙන්නේ සාමණේර ප්‍රවුජ්ඣාවය. සාමණේර පැවිද්ද ලබා සිටින බොහෝ දෙනෙකුත් ඔවුන් විසින් රැකිය යුතු ශීලය පිළිබඳව සැහෙන දැනුමක් නැති ව, ඔවුන් විසින් පිරිය යුතු ප්‍රතිපත්ති ගැන දැනුමක් නැතිව, නො මනා ලෙස හැසිරෙනු දැකීමෙන් සංවේගයට පත් වූ ද, සාමණේර ශීලය හා සාමණේරයන් විසින් පිරිය යුතු ප්‍රතිපත්ති විස්තර කර ඇති ධර්ම ග්‍රන්ථයක් නැති පාඩුව දුටුවා වූ ද, ශාසනෝදයකාමී මහාස්ථවිරයන් වහන්සේලා කීප නමක් ම සාමණේර ප්‍රතිපදව විස්තර කරන ධර්ම ග්‍රන්ථයක් සම්පාදනය කරන ලෙස අපට ආරාධනා කළහ. බුදු සසුනට එවැනි ධර්මග්‍රන්ථයක් නැති පාඩුව අපට ද පෙනුණු බැවින් ඒ ආරාධනාවක් සලකා “ශාසනාවතරණය” නමැති මේ ධර්ම ග්‍රන්ථය අප විසින් සම්පාදනය කරන ලදී. සාමණේර ශීලය පිළිබඳ විස්තරයක් හා නවක - මධ්‍යම - ස්ථවිර සකල හික්ෂුන් විසින් හා සාමණේරයන් විසින් දැනගත යුතු වූ, සිතට කාවද්ද ගත යුතු වූ, කථාගතයන් වහන්සේ විසින් විශේෂයෙන් පැවිද්දන් සඳහා ම දේශනය කර ඇත්තා වූ, බොහෝ ධර්ම ද මේ ග්‍රන්ථයට ඇතුළු කොට ඇත. එබැවින් මෙය සියලු ම පැවිද්දන් විසින් භාවිත කළ යුතු ධර්ම ග්‍රන්ථයෙකි.

පැවිද්ද වනාහි ශාසනයට බැස ගත් තැනැත්තා ගේ සිත කය යන දෙකට ම තිබිය යුත්තකි. හිසකේ දැළි රැවුල් ඉවත් කොට ගිහි ඇඳුම් පැළඳුම් ඉවත් කොට සිවුරු හැඳ පොරවා ගැනීමෙන් සිදුවන්නේ කය පැවිදි කිරීම පමණෙකි. කෙස් රැවුල් ඇඳුම් පැළඳුම් සේ ගිහි සිත ඉවත් කළ හැකි නොවේ. සිවුර හැඳ පොරවා ගත්

තැනැත්තාට ඔහුගේ ගිහි සිත එසේ ම පවත්නේ ය. කය පැවිදි කිරීම විනාඩි ගණනක දී කළ හැකිය. සිත පැවිදි කිරීම එසේ ඉක්මනින් ලෙහෙසියෙන් නො කළ හැකි ය එය කිරීමට කලක් ගත වේ. කය පැවිදි කළත් ඇතමුන්ගේ සිත පැවිදි නො කළ හැකිය. එබඳු ඇතැම් පැවිද්දෝ ගිහි සිතින් ම ජීවිතය කෙළවර කරති.

බුදුසස්නෙන් ලැබිය යුතු - පැවිද්දෙන් ලැබිය යුතු නියම ප්‍රයෝජනය ලැබීමට නම්, සිත කය දෙක ම පැවිදි කර ගත යුතුය. කයෙහි පමණක් පැවිද්ද ඇති, ගිහි සිත් ඇති තැනැත්තාහට පැවිද්ද අමිහිරි ය. ඔහුට පැවිද්දෙහි ආස්වාදයක් - සතුටක් නැත. ඔහුට වැටහෙන්නේ සිල් රැකීම මහත් කරදරයක් ලෙස ය. දිනකට දෙතුන් වරක් තුනුරුවන් වැදීම - වත් පිළිවෙත් කිරීම - ධර්මය උගෙනීම - භාවනා කිරීම යනාදි ශ්‍රමණ කෘත්‍යයන් පලක් නැති කරදර වැඩ ලෙස ය. එබැවින් ඔහු හැකිතාක් ඒවායින් ඇත්වීමට බලයි. කරන්නේ ද යම්කමකට කරයි. ඔහුට ප්‍රිය වන්නේ පැවිද්දෙහි සිට කළ හැකි, ගිහියන්ට ද සාධාරණ යම්කිසි වැඩ කොටසක් වේ නම් ඒවාය. අශුද්ධාවත් ගිහියන් සමගත්, තමා වැනි පැවිද්දන් සමගත්, තිරශ්චීන කථාවෙන් කල් යැවීම ඔහුට මිහිරි ය. විනෝද ගමන් යෑම මිහිරි ය. හොඳ ආහාරපාන - හොඳ භාණ්ඩ සැපයීම, මිල මුදල් සැපයීම ඔහුට මිහිරි ය. ඒවායේ ඔහු ඉතා කැමැත්තෙන් යෙදෙන්නේ ය. කය පැවිදි බවට පත්කරගෙන වෙසෙන අයට ගිහි සිත ඇත ද රිසි සේ ගිහි සැප විඳීමට අවකාශ නො ලැබෙන බැවින් ඔවුහු ගිහි සැපයෙන් ද පිරිහෙති. පැවිද්දෙන් ලැබිය යුතු ඵලයෙන් ද පිරිහෙති. ඔවුන් දෙලොවින් ම පිරිහෙන බව කිව යුතු ය.

“සිත පැවිදි කිරීමය” කියනුයේ සත්ත්වයන්ගේ සිත්වල ප්‍රකෘතියෙන් පිහිටා ඇති තෘෂ්ණා - මාන - දෘෂ්ටි - ද්වේෂ - ඊෂ්ඨා - මාත්සයඝ්ඨාදී පාපධර්මයන් සිතින් බැහැර කොට ඒවාට සිතෙහි රජකම් කරන්නට නො හැකි වන පරිදි, මෙත්‍රී - කරුණා - ශුද්ධා - ප්‍රඥ - අල්පේච්ඡතා - සන්තුෂ්ටිතා - භාවනාරාමතාදී ශ්‍රමණ ගුණවලින් සිත පොහොසත් කර ගැනීම ය. සිත සකස් කර ගැනීම ය. පැවිදි සිත යයි කියනුයේ එසේ සකස් කළ සිත ය. පැවිදි සිත ඇති තැනැත්තාහට පැවිද්ද මිහිරි ය. සැප ය. සිල් රැකීම ඔහුට මිහිරි ය. තුනුරුවන් වැදීම - වත් පිළිවෙත් කිරීම - භාවනා කිරීම

ධර්මය උගෙනීම ඔහුට මිහිරි ය. එබැවින් ඔහු ඉතා කැමැත්තෙන් සිල් රකී. අන්‍ය ශ්‍රමණ කෘත්‍යයන්හි ද කැමැත්තෙන් ම යෙදෙයි. ඔහු ඒවායේ යෙදවීමට නීති වුවමනා නැත. කංකානම්වරු වුවමනා නැත. ඔහුට කරදරයක් වශයෙන් වැටහෙන්නේ ඒවාට බාධා පැමිණීම ය.

දැන් කිය යුත්තේ සස්තෙහි පැවිදි වන කුල පුත්‍රයන් ගේ සිත් පැවිද්දට යෝග්‍ය වන ලෙස සකස් කිරීමේ ක්‍රමය ගැන ය. එය කළ යුත්තේ ඔවුන් ගේ සිත්වලට බුදුරජාණන් වහන්සේ ගේ ධර්මය ඇතුළු කිරීමෙනි. ධර්මය ඔවුන්ගේ සිත්වලට කා වැද්දීමෙනි. එය හැර සිත් සකස් කළ හැකි අන් ක්‍රමයක් නැත්තේ ය. නීතියෙන් බල කිරීමෙන් හෝ පාලන ක්‍රම ඇති කිරීමෙන් හෝ එය කිසි කලෙක නො කළ හැකි ය. සිත් සකස් කිරීම හැර ගුණවත් පැවිද්දන් ඇති කිරීමට අන් ක්‍රමයක් නැත. තථාගතයන් වහන්සේ විසින් පැවිද්දන් සඳහා ම දේශනය කර ඇති, පැවිද්දන් විසින් අවශ්‍යයෙන් ම දැන සිටිය යුතු, සිතෙහි පිහිටුවා ගත යුතු බොහෝ ධර්ම ඇත්තේ ය. පැවිදි වුවකුට ක්‍රමයෙන් ඒ ධර්ම එකිනෙක උගන්වා, ඒ ධර්මයන් ගේ අදහස් හොඳින් තේරුම් කර දී, ඒ ධර්ම ඔහුගේ සිතෙහි පිහිටුව හොත්, ක්‍රමයෙන් ඔහුගේ සිත පැවිද්දට යෝග්‍ය පරිදි සකස් වන්නේ ය. එයින් ඒ තැනැත්තා ශික්ෂාකාමී ගුණවත් සැදැහැවත් පැවිද්දෙක් වන්නේ ය. පැවිද්දන් විසින් විශේෂයෙන් දත යුතු ඒ ධර්ම සමූහය එක් පොතකට සංග්‍රහ කර නැත. පිටකත්‍රයට අයත් නොයෙක් පොත්වල විසිර පවත්නා වූ ඒ ධර්ම යම්කිසි ආචාර්යවරයකුගෙන් නූගත් කෙනකු විසින් සොයා ගැනීම දුෂ්කර ය. ගෝලයන් තනන ආචාර්යවරයන්හට ඒ ධර්ම පහසුවෙන් සොයා ගත හැකි වනු පිණිසත්, ඒ දනු කැමති අන් පැවිද්දන් ගේ යහපත පිණිසත්, ශාසනාවතරණය නැමති මේ ග්‍රන්ථයට ඒ ධර්මවලින් සැහෙන ප්‍රමාණයක් ඇතුළු කර ඇත්තේ ය.

අප විසින් මේ ග්‍රන්ථය සම්පාදනය කරන ලද්දේ අමුතු පර්යේෂණයක් කොට කරුණු සැපයීමෙන් නොව, බාල කාලයේ දී අප ඇසුරු කළ ගුරුවරුන් ගෙන් ලත් අවවාදනුශාසනයන් ග්‍රන්ථාරූඪ කිරීමක් වශයෙනි. එහෙත් පිරිසිදු ලෙස ඒ ධර්ම මේ ග්‍රන්ථයට ඇතුළු කිරීම සඳහා ඒවා ඇති තැන් සෙවීමට

මහත්සියක් දරන්නට සිදුවිය. ඇතැම් කරුණු ඇති තැන් සෙවීමට බොහෝ වෙහෙසෙන්නට සිදුවිය. පාරාජිකා පාළු, පාවිත්තිය පාළු, මහා වග්ග පාළු, චූල්ලවග්ග පාළු, දීඝ නිකාය, මජ්ඣිම නිකාය, අංගුත්තරනිකාය, සංඤ්ඤානිකාය, ධම්මපදය, උදනස, ඉතිවුත්තකය, සුත්තනිපාතය, ථෙරගාථාව, ජාතකපාළිය යන ත්‍රිපිටකයට අයත් ග්‍රන්ථවලින් හා අටුවා පොත්වලින් උපුටා ගත් කරුණු මේ ග්‍රන්ථයට ඇතුළු කර ඇත්තේ ය.

අද රට හැඩ ගැසී ඇති සැටියට කුලදරුවකු පැවිදි කළ හොත් විද්‍යාලයකට - පිරිවෙණකට යවා ඔහුට අධ්‍යාපනය ලබා දිය යුතු ව ඇත්තේ ය. ඒ විද්‍යාස්ථාන වලින් සාමාන්‍යයෙන් තමකට සාමාන්‍යයෙන් ශීලය පිළිබඳ වූ, සාමාන්‍යයෙන් තමක් විසින් පිරිය යුතු ප්‍රතිපත්ති පිළිබඳ වූ, සම්පූර්ණ අධ්‍යාපනයක් නො ලැබේ. නවක පැවිද්දකුගේ සිත පැවිද්දට යෝග්‍ය වන පරිදි සකස් වන, ශ්‍රමණ ගුණ වඩන අධ්‍යාපනයක් නො ලැබේ. ඒවායින් බොහෝ විට නවක පැවිද්දට ලැබෙන්නේ මාතෘ වැඩෙන, තණ්හාව වැඩෙන, ශ්‍රද්ධාව හීන කරන “බුද්ධෙ කංඛති, ධම්මේ කංඛති, සංඝෙ කංඛති, සිත්ඛායකංඛති, පුබ්බත්තේකංඛති, අපරත්තේකංඛති, පුබ්බාපරත්තේ කංඛති, ඉදප්පච්චයනා පච්චිචසමුප්පත්තේසු ධම්මේසු කංඛති විචිතිවිජති” යනුවෙන් දැක්වෙන අශ්ටප්‍රකාර විචිතිත්සාව ඇති කොට නවක පැවිද්ද ගේ සිත අවුලෙන් අවුලට පත්කරන අධ්‍යාපනයෙකි. පැවිදි ගෝලයන් තනන මහතෙරවරු තම තමන්ගේ ගෝලයන් සුවච ශික්ෂාකාමීන් කරනු කැමැත්තක් නම්; විද්‍යාස්ථාන වලට ගෝලයන් යවා ලබා දෙන අධ්‍යාපනයෙන් ම සැහීමට පත් නො වී, “ශාසනාවතරණය” නමැති මේ ග්‍රන්ථයෙහි ඇතුළත් ධර්ම ටික පමණක් තමන් ගේ ගෝලයන් ගේ සිත්වල පිහිටවන්නවා !!

හදිසියේ ඇති වන සසර කලකිරීම් නිසා ද, එසේ ම හදිසියේ ඇති වන ශ්‍රද්ධාව නිසා ද, අනුන්ගේ මෙහෙයීම් නිසා ද, මෙකල බුදුසසුනට බැස ගන්නා බොහෝ දෙනා කායප්‍රවුඡ්ඡාව පමණක් ලබා කල් යෑමෙන් පැවිද්ද අම්හිරි වී, “මෝචකමක් කරගනිමි” යි තැවෙමින් ගිහියන් දෙස බල බලා ඔවුන් ගේ සම්පත්වලට කෙළ ගිලිමින් කලක් සිට සිවුරු හැර යති. ඇතැම්හු සිවුරේ මුඛාවෙන් රස්සාවක් කිරීමට සෑහෙන දෙයක් උගෙන සිවුරු හැර යති.

සමහරු ශ්‍රද්ධාව නැති බැවින් ශ්‍රමණ ප්‍රතිපත්ති වල ද නො යෙදී, පැවිද්දෙහි ම නිකම් කල් ගත කොට දිවි කෙළර කෙරෙති. මේවා ගැන කලකිරුණු ඇතැම් බෞද්ධයෝ නොයෙක් විධියේ ශාසනපාලන ක්‍රම යෝජනා කරති. ඇතැම්හු සෑම දෙනාට ම පැවිදි වන්නට ඉඩ නො දී හොඳ අය තෝරා පැවිදි කරන්නට යෝජනා කරති. එහෙත් එය කළ හැකි වැඩක් නො වේ. අද අශාන්ත ව හැසිරෙන තැනැත්තා සමහර විට හෙට ශාන්ත පුද්ගලයෙක් වෙයි. අද ශාන්ත තැනැත්තා සමහර විට හෙට අශාන්තයෙක් වෙයි. අද දුශ්ශීල පුද්ගලයා සමහරවිට දුසිල් කම් හැර හෙට සිල්වත් වෙයි. අද සිල්වත් පුද්ගලයා ද සමහරවිට හෙට දුශ්ශීල වෙයි. එය පෘථග්ජන ලෝකයේ ස්වභාවය ය. එබඳු ලෝකයේ පුද්ගලයන් තේරීමක් නො කළ හැකි ය. හොඳ පුද්ගලයන් තෝරා පැවිදි කරන්නට කපා කරන්නේ ද ශාසනය නො හඳුනන නිසා ය.

මේ ශාසනය පිහිටුවා ඇත්තේ ශාන්තවුවන් ගේ සූප විහරණයට ස්වර්ගයක් වශයෙන් නො ව, අශාන්තයන් ශාන්ත බවට පත් කරන බිමක් වශයෙනි. පළමු වෙන් ශාසනයට ඇතුළුවීම කිනම් අදහසකින් කළත් ශාසනයට ඇතුළු වූ පුද්ගලයා ගේ සිතට බුදුදහම ඇතුළු කරනු ලැබුව හොත්, ඒ තැනැත්තා ක්‍රමයෙන් ශාන්ත පුද්ගලයෙක් වන්නේ ය. මේ සස්තෙහි පැවිදි ව රහත් වූ සෑම දෙනා ම සසර කලකිරී සැදැහැයෙන් පැවිදි වූවෝ නො වෙති. රාධබ්‍රාහ්මණ පැවිදි වූයේ ජීවත් වීමේ පහසුව සලකා ගෙන ය. වංශීස බ්‍රාහ්මණ පැවිදි වූයේ මන්ත්‍රයක් උගෙනීම සඳහා ය. වන්දන බ්‍රාහ්මණ පැවිදි වූයේ ද මන්ත්‍රයක් උගෙනීම සඳහා ය. රාහුල කුමාරයන් හා තන්ද කුමාරයන් පැවිදි වූයේ ද සැදැහැයෙන් නොව බල කිරීම නිසා ය. ශාක්‍ය කෝලිය යුධය සාමදාන කරවීම ගැන සතුටට පත් ඒ දෙනුවර වැස්සෝ තථාගනයන් වහන්සේට තැග්ගක් වශයෙන් පැවිදි කර ගැනීමට කුමාරයන් පත්සිය දෙනකුන් දුන්හ. ඔවුන් අතර ශ්‍රද්ධාවෙන් පැවිදි වූ එකෙකුදු නො විය. එහෙත් ඔවුන් ගේ සිත්වල ධර්මය පිහිටුවා හික්මවනු ලැබීම නිසා ඒ සෑම දෙන ම රහත් වූහ. මෙසේ මේ සස්තෙහි සසර කලකිරීමක් නැති ව ශ්‍රද්ධාවක් නැති ව පැවිදි වූ තවත් බොහෝ අය ශාසන ධර්මය අනුව හික්මවීමෙන් රහත් වූ බව බෞද්ධ

පොතපතින් පෙනේ. පළමුවෙන් සසර කලකිරී ඉමහත් ශ්‍රද්ධාවෙන් පැවිදි ව පසුව නො මහට හැරෙන අය ද බොහෝ ය. කරුණු මෙසේ හෙයින් පැවිදි වන අයගේ සිතට ධර්මය ඇතුළු කිරීමෙන් ම මිස පුද්ගලයන් තෝරා පැවිදි කිරීමෙන් ශාසනයෙහි හොඳ පැවිද්දන් ඇති කළ නො හෙන බව කිව යුතු ය.

සෑමදෙනාගේ ම සිත්වලට ධර්මය කාවැද්දිය හැක්කේ ද නො වේ. නෙළුම් කොළයෙහි වතුර නො තැවරෙන්නාක් මෙන් කොතෙක් අවාදනුශාසනා කළත් ධර්මය නො තැවරිය හැකි සිත් ඇත්තෝ ද ඇත්තා හ. ඔවුහු මේ සස්තෙහි අභවා පුද්ගලයෝ ය. ඔවුන් ගැන කළ හැකි දෙයක් නැත. “එවං ඔවදියමානා එවං අනුසාසියමානා අප්පෙකච්චේ අච්චත්ත තිට්ඨං තිබ්බානං ආරාධෙන්ති, ඒකච්චේ නාරාධෙන්ති, එත්ථ ක්‍යාහං බ්‍රාහ්මණ, කරොමි” යනුවෙන් තථාගතයන් වහන්සේ විසින් වදාරා ඇත්තේ ද, අවවාදයෙන් අනුශාසනයෙන් නො හික්මවිය හැකි අය ගැන කළ හැකි දෙයක් නැති බව ය. තථාගතයන් වහන්සේ විසින් එසේ වදාරා ඇතත් ඇතැම් බෞද්ධයෝ පාලන ක්‍රම ඇති කොට නීතියේ බලයෙන් පැවිද්දන් ලවා සිල් රක්වා ශාසනය ශුද්ධ කරන්නට කටා කරති. එහෙත් ශ්‍රද්ධාව නැති ශීලයට නො කැමති පුද්ගලයන් ලවා නීතිවලින් සිල් නො රැක්විය හැකි ය. නීතියට බියෙන් යමිකිසිවක් නො කිරීම ද සිල් රැකීමක් නොවේ. අනුන් ලවා සිල් රක්ෂා කරවීමට - ප්‍රතිපත්ති පිරවීමට ඇති එක ම ක්‍රමය සිත් සකස් කිරීම ය. අප විසින් ශාසනාවතරණය නමැති මේ ග්‍රන්ථය සපයන ලද්දේ සිත සකස් කරගනු කැමතියන්ට උපකාරයක් වශයෙනි.

ලෝකය නිරතුරු ව පෙරළෙමින් පවතින්නකි. පෙරළෙන ලෝකයෙහි බුදුසසුනට පමණක් නො පෙරළී සිටිය හැකි බවක් කොයින් ද? ලෝක පරිවර්තනය අනුව පෙරළී ගොස් බුදුසසුන ද කෙළවර වීම ස්වභාව ධර්මය ය. එය කාහටවත් කිනම් බලයකින් වත් නො නැවැත්විය හැකි ය. බුදුරදුන් පිරිනිවී දැනට වර්ෂ දෙදහස් පන්සියයක් ඉක්ම ඇත්තේ ය. ඒ දීර්ඝ කාලයෙහි හික්ෂු පරපුර එදා බුදුරදුන් සමඟ විසූ හික්ෂුන්ගෙන් බොහෝ දුරට පෙරළී ඇත්තේ ය. වර්තමාන හික්ෂු පිරිස මෙයින් වර්ෂ දෙදහසකින් පෙර විසූ හික්ෂුන් ගේ තත්ත්වයට ආපසු පෙරළීම නම්, මොනම

බලයකින් වත් නොකළ හැකි වැඩකි. එබැවින් එද සිටි හික්ෂුන්ගේ තත්ත්වයෙහි සිටින හික්ෂුන් අද බලාපොරොත්තු නො විය හැකි ය. අද බලාපොරොත්තු විය යුත්තේ වර්තමාන ලෝක තත්ත්වය අනුව ගුණවත් පැවිද්දන් ය.

“ශාසනාවතරණය” නමැති මේ ග්‍රන්ථය පරිශීලනය කිරීම වර්තමාන පැවිද්දන්ට පුරුදු වුවහොත් වර්තමාන ලෝකතත්ත්වය අනුව ගුණවතුන් වශයෙන් සැලකිය හැකි බොහෝ පැවිද්දන් ඇති වනු නො අනුමාන ය. අප විසින් ද මේ ග්‍රන්ථය සපයන ලද්දේ “සෑම පැවිද්දන්ම මෙය පිළිගනිති” යන අදහසින් නො ව, “ටික දෙනකු විසින්වත් මෙය පිළිගතහොත් අපේ මහත්සියට එයත් ඇත “ය යන අදහසිනි. තමන් දත් ධර්මය අන්‍යයන්ට ද දත හැකි වන පරිදි මෙසේ ග්‍රන්ථාරූඪ කොට තැබීමෙන් අපගේ යුතුකම අපි ඉටු කෙළෙමු. මෙය පිළිගැනීම හෝ නො ගැනීම ඔබ සතු ය.

විරං හිට්ඨගු සද්ධම්මෝ.

2504
1960 ඔක්තෝබර් 21
පොකුණුවිට,
ශ්‍රී විනයාලංකාරාරාමය.

මීට, ශාසනස්ථිතිකාමි
ජේරූකානේ වන්දවිමල

"සම්බද්ධතා ධර්මපදානං පිනාති"



**දහම් පොත් මුද්‍රණයට සහාය වූ
අතින්ව සාමාජිකයෝ**

පැදුහැවතෙක්	මොරවක	රු. 10,000.00
ආච්චිබ්බලිච්චි. සීලවතී මිය	බොරැල්ල	රු. 5,000.00
පෑකුල නන්දසිරි මයා	කොළොන්න	රු. 5,000.00
බානුම හා උත්පලා	මීපේ	රු. 1,000.00
ච්චි.ඒ.ඩී. ධර්මස මයා	අත්තිඩිය	රු. 1,000.00
පූජාලී ජයකොඩි මයා	ගෝනපල	රු. 1,000.00
ආත්මා විජේරත්න මිය	කලවාන	රු. 1,000.00
මල්ලිකා සමරවීර මිය	බණ්ඩාරගම	රු. 1,000.00
බබ්ලිච්චි. වසන්ත පෙරේරා මයා	මොරටුව	රු. 1,000.00
ප්‍රියන්ත නන්දන මයා	බණ්ඩාරගම	රු. 760.00
පූජා යාපා අලහකෝන් මිය	වේයන්ගොඩ	රු. 500.00
ච්චි.ඒ. පීරිස් මයා	පානදුර	රු. 500.00
ඉණමාලී කුරුප්පු මිය	අඵබෝමුල්ල	රු. 500.00

අනික් පොත් හා සසඳන විට කාලීනව අඩු මිලකට මේ පොත් පැවසිය හැකිව ඇත්තේ ධර්මදානමය කුශලයේ වටිනාකම අවබෝධ කරගත් සැදුහැවතුන් නිසාය.

එක් මුද්‍රණයක් විකිණීමෙන් ලැබෙන මුදලත්, ඊළඟ මුද්‍රණයේ මුද්‍රණ වියදමත් අතර පරතරය පියවා ගැනීමට මේ ආධාර උපයෝගී වේ.

මඛට ද මේ සඳහා සහභාගි විය හැකිය.

ශාසනාවහරණය

තමෝ තස්ස ගඟටතෝ අරහතෝ
සමමා සම්බුද්ධස්ස

සමස්ත ලෝකවාසී සකල සත්ත්ව සමූහයා වෙත පතලා වූ මහා කරුණාවෙන් යුක්ත වූ අප භාග්‍යවත් අරහත් සමාක් සම්බුද්ධයන් වහන්සේ නැවත නැවත ඉපදීම ය, නැවත නැවත දිරිම ය, නැවත නැවත මැරීම ය, නොයෙක් පවිකම් කරන්නට සිදුවීමෙන් නැවත නැවත අපායට පැමිණෙන්නට සිදුවීම ය යන මෙතෙක් දුක්වලින් යුක්ත වන සංසාරයෙන් මිදී පරම සුන්දර නිර්වාණ ක්ෂේම භූමියට පැමිණ සැනසීම ලබා ගනු කැමති නැණවත් කුලපුත්‍රයනට ඒ උතුම් සැනසීම ලබනු පිණිස පිහිට කර ගැනීම සඳහා මේ අත්‍යුක්තම ප්‍රවුච්ඡාච අනුදැන වදළ සේක.

සත්ත්වයාහට නිවනට පැමිණිය නො හැකි ව සසර ම රැඳී සිටින්නට සිදුවී ඇත්තේ ඔහු තුළ පවත්නා රාගාදී ක්ලේශ ධර්ම සමූහය නිසා ය. ඒ කෙලෙස් සමූහය දුරුකොට ශුඨියට පැමිණීමට ඇත්තා වූ උපාය නම් ශීල, සමාධි, ප්‍රඥ යන මේ ධර්ම තුන තමා කෙරෙහි ඇති කර ගැනීම ය. ඒවා දියුණු කර ගැනීම ය. ගිහි ව වාසය කරන තැනැත්තාහට සියදිවි රැකුම පිණිසත්, අඹු දරුවන් පෝෂණය කරනු පිණිසත්, ඔවුන් සතුටු කරවනු පිණිසත්, නෑ මිතුරන් අසල්වැසියන් සතුටු කරවනු පිණිසත්, සතුරු උවදුරුවලින් මිදීම පිණිසත් කළ යුතු දේ ඉතා බොහෝ ය. ඒවා නොකොට ගිහි ජීවිතය නොපැවැත්විය හැකි ය. ඒවා කරන්නා වූ ගිහියාට සිල් රැකීමට භාවනා කිරීමට ඉඩක් ලබා ගැනීමට ඉතා අපහසු ය. සිත

පිරිසිදු කර තබා ගැනීම ඉතා දුෂ්කර ය. ශීලයක් සමාදන් වුව ද ගිහියාට එය වැඩිකල් නො පැවැත්විය හැකි ය. එය ඉක්මනින් කිලිටි වන්නේ ය. ඉක්මනින් බිඳෙන්නේ ය. අමාරුවෙන් ඉඩක් ලබා ගෙන භාවනාවක යෙදුනේ ද බොහෝ කටයුතු ඇති ගිහියාට සමාධියක් ලබා ගැනීම දුෂ්කර ය. සමාධියක් ලබා ගත්තේ ද එය කෙලෙස් නැහ රීමෙන් වහා නැසෙන්නේ ය. පැවිදි වුවහුට ශීලාදි ගුණ ධර්ම වැඩීමට බොහෝ පහසුකම් ඇත්තේ ය. එබැවින් සසර රැදී සිටීමේ නපුරක්, නිවනෙහි උතුම් බවක් දක්නා නුවණැත්තා වූ කුල පුත්‍රයෝ . “සම්බාධො සරාවාසො රජාපථො, අබ්ගොකාසො පබ්බජ්ජා” යන දේශනයෙන් දැක්වෙන පරිදි ගිහිගෙය ගුණදම් පිරීමට අවහිර කැනක් බවක්, කෙලෙස් රජස් උපදනා කැනක් බවක්, පැවිද්ද ගුණදම් පිරීමට අවකාශ ඇති කැනක් බවක් සලකා මාපියන් හැර, සහෝදර සහෝදරියන් හැර, නෑ මිතුරන් හැර, ධනය හැර, ගිහිගෙයින් නික්ම පැවිදි වන්නාහ.

මේ පැවිද්ද වනාහි ලෝකයා විසින් ඉතාම උසස් තත්ත්වය වශයෙන් සලකන රජ බවට ද වඩා උතුම් තත්ත්වයකි. රජකම කෙලෙස් වැඩීමට, පව් වැඩීමට භූමියක් වනු මිස කෙලෙස් නැසීමට පව් නැසීමට හේතු වන තත්ත්වයක් නොවේ. රජකම් කරන්නන්ට බොහෝ සෙයින් සිදු වන්නේ රජකම නිසා ම නොයෙක් පවිකම් කොට මරණින් මතු නරකයට යෑමට ය. සාමාන්‍ය ජනයාට තබා අප මහ බෝසතාණන් වහන්සේටත් පෙර එක් ජාතියක විසි වසක් රජකම් කිරීමේ දී සිදු කර ගත් පව් නිසා අසුදහසක් අවුරුදු ඔසුපත් නරකයක පැසෙන්නට වූ බව තේමිය ජාතකයෙහි දක්වා තිබේ. ජාතිස්මරණඥනය ලැබූ තේමිය කුමාරයන්ට ඉතා ළදරු කාලයේ දී ම ඒ බව දැනිණ. එබැවින් තේමිය කුමාරයෝ තමන්ට උරුම ව ඇති රජකම පිළිගැනීමට බියෙන් එය අත්හරිනු පිණිස පිළකු මෙන් ද, ගොළුවකු මෙන් ද විසුහ. සෑමද ම එක් තැනක වැතිර ඉන්නා වූ මලමුත්‍ර පහකිරීමට පවා නොනැගිටින්නා වූ කථාවක් නැත්තා වූ බෝසතාණන් වහන්සේ කෙරෙහි අන්තිමට කලකිරුණා වූ පිය රජතුමා මෙබඳු කාලකණ්ණියකු තබා ගැනීම රජගෙදරට ද නපුරකැපි සලකා කුමාරයන් ගෙන ගොස් වනයෙහි වළලා දමන ලෙස සුනන්ද නම් රියැදුරාට නියම කෙළේ ය. බෝසතාණන්

වහන්සේ කථා කරන්නට පටන් ගත්තේ රියැදුරා විසින් වනයට ගෙන යෑමෙන් පසුව ය. එහි දී රජගෙදර මාපියන් හමුවෙහි කථා නො කිරීමේ හේතුව විවිචල රියැදුරාහට තේමිය කුමාරයන් කී සැවි ජාතක පාළියේ මෙසේ දැක්වේ.

**“සුර්මං සරාමහං ජාතිං යත්ථ රජ්ජමකාරසිං,
කාරසිත්වා තහිං රජ්ජං පාපත්ථං නිරයං භුසං
විසතිං වෙව වස්සාති තහිං රජ්ජමකාරසිං,
අසිතිං වස්ස සහස්සාති නිරයමිති අපච්චිසං.
තස්ස රජ්ජස්සහං හිතො මා මං රජ්ජාහිසෙවසුං
තස්මා පිතුච්ච මාතුච්ච සත්තිකෙ න හණිං තද.”**

මේ ගාථාවල තේරුම මෙසේ ය:

“මම යම් ජාතියක බරණැස් නුවර රජය කෙළෙමි ද ඒ සුර්ව ජාතිය සිහි කරමි. ඒ ජාතියේ දී රජකම් කොට බොහෝ දුක් ඇති තරකයට වැටුණේ වීමි. ඒ ජාතියේදී මම විසි වසක් රාජ්‍යය කෙළෙමි. එයින් අවුරුදු අසූ දහසක් තරකයෙහි පැසුණෙමි. නැවතත් ඒ රජකම කිරීමට බිය පත් වන මා නැවත රාජ්‍යයෙහි අභිෂේක නො නොකෙරෙත්වා යි මාපියන් හමුවේ දී කතා නො කෙළෙමි.”

තේමිය කුමාරයන් රජකම් කිරීමට බිය පත් වූයේ රජබව කෙලෙස් වඩන පව් වඩන අපායෙහි ඉපදීමට සසර දික් වීමට හේතු වන තත්ත්වයක් බැවිනි. පැවිද්ද වනාහි එබඳු නපුරු තත්ත්වයක් නොව කෙලෙස් තුනී කරන පව් අඩු කරන සසර කෙටි කරන තත්ත්වයෙකි. කෙබඳු පුද්ගලයකු වුවත් ගිහි ගෙය හැර පැවිදි වූයේ නම් හෙතෙමේ කලින් සිටියාට වඩා පව් කම් අඩු පුද්ගලයකු වන්නේ ය. එබැවින් තේමිය කුමාරයෝ තමන්ට උරුම වී ඇති රජය හැර පැවිද්ද ගත්හ. නුවණැති උත්තම පුද්ගලයන් විසින් මේ පැවිද්ද කෙතරම් උසස් කොට සැලකේ ද යන වග රජය හැර පැවිදි වූ “මහාජතක” රජතුමා ගේ මේ ප්‍රකාශයෙන් තේරුම් ගත හැකි ය.

**“හිත්වා සතපලං කංසං සොවණ්ණං සතරාජ්කං,
අග්ගහිං මත්තිකාපත්තං තං උභිංගාහිසෙවතං”**

“පලම් සියයක් බර ඇති බොහෝ ඉරි ඇති රන් තලිය හැර පැවිදි වී මැටි පාත්‍රය ගනිමි. ඒ මැටි පාත්‍රය ගැනීම මාගේ දෙවන අභිෂේකය වන්නේ ය.” යනු එහි තේරුම ය.

එක් කලෙක අප මහ බෝසතාණන් වහන්සේ බරණැස් රජු ගේ පුරෝහිත තුමා ගේ පුත්‍රයකු ව උපන් සේක. එදින ම බරණැස් රජුට ද පුත්‍රයෙක් උපන්නේ ය. රජතුමා පුරෝහිත පුත්‍රයා ද රජ මැදුරට ගෙන්වා තමාගේ පුත්‍රයා සමග ම පෝෂණය කරවී ය. ඒ කුමාරවරුන් දෙදෙන එකට ම වැඩි තක්ෂිලාවට ගොස් ශිල්ප උගෙන පැමිණියෝ ය. රජ තුමා තමා ගේ පුත්‍රයාට යුවරජ කම දුන්නේ ය. බෝධිසත්වයෝ ද ඔහු හා එක්ව කමින් බොමින් නිදමින් ඉතා විශ්වාසී ව විසු හ. පසු කල රජුගේ ඇවෑමෙන් මිත්‍ර වූ කුමාරයා මහ රජකමට පත් විය. ඔහුගේ සම්පත්තිය ඉතා මහත් විය. තමන් වහන්සේගේ මිතුරා රජ බවට පත් වූ බැවින් තමන් වහන්සේට නො වරදවා පුරෝහිත තනතුර ලැබෙන බව බෝසතාණෝ දන්නාහ. එහෙත් උන්වහන්සේ මට මේ හිඟිගෙයින් පලක් නැත. පැවිදි ව විවේකී ව වෙසෙමිසි තමාට අයත් මහා ධනස්කන්ධය හැර පැවිදි ව හිමාලය වනයෙහි විසුහ. රජතුමාට බෝසතාණන් වහන්සේ සිහි වී “මගේ යහළුවා දක්නට නැත. ඔහු කොහි දැ”යි ඇසී ය. ඇමතියෝ බෝසතාණන් වහන්සේ පැවිදි වූ බව රජුට කීහ. එකල්හි රජතුමා පුරෝහිත තනතුර දෙනු පිණිස බෝසතාණන් කැඳවා ගෙන එන ලෙස සයභ නම් ඇමතියකු උන්වහන්සේ වෙත යැවී ය. පුරෝහිත බව අගමැතිකම වැනි උසස් තනතුරකි. පුරෝහිත බවට පැමිණියාහුට රජකුට සේ බොහෝ සම්පත් ඇති ව දිවි පැවත්විය හැකි ය. සයභ ඇමතියා බෝසතාණන් වහන්සේ කරා ගොස් කාරණය උන්වහන්සේට දැන්වීය.

එකල්හි බෝසතාණන් වහන්සේ:

“සසමුද්දපරියායං මහිං සාගර කුණ්ඩලං,
න ඉව්ජෙ සහ නින්දාය එවං සයභ විජානති.
ධීරත්ථු තං ධනලාභං යසලාභඤ්ච බ්‍රාහ්මණ,
යා චුත්තිවිනිපානෙන අධම්මචරණෙන වා.

**අපි වෙ පත්තමාදය අතභාරො පරිබ්බපේ,
සා යෙව ජීවිකා සෙයො යාට ධම්මෙත ඵසනා.**

**අපි වෙ පත්ත මාදය අතභාරො පරිබ්බපේ,
අඤ්ඤං අභිංසයං ලොකෙ අපි රජේන් නං වරං.**

යනුවෙන් “සස්තය! ප්‍රව්‍රජ්‍යාව හැර යස ඉසුරු ගත්තේ ය යන නින්දව සමග සාගරයෙන් වට වූ මේ මුළු පොළොව වුව ද ගැනීමට මා කැමති නොවන බව දැන ගනුව. බ්‍රාහ්මණය! තමා ගේ ගුණය නසා ගැනීමෙන් හෝ අධර්මයෙහි හැසිරීමෙන් හෝ ලබන ධනලාභ යස ලාභයන්ට නින්ද වේවා. අධර්මයෙන් ජීවත්වීමට වඩා පැවිද්දකු ව පාත්‍රය ගෙන පිටු සිභා ජීවත්වීම ම උතුම්ය. පැවිද්දකු ව අනුන්ට හිංසාවක් නො කොට පාත්‍රය ගෙන ජීවත්වීම රජකමට වඩා උතුම්ය” යි වදළ සේක. මෙසේ බෝසතාණන් වහන්සේ පුරෝහිත බව ප්‍රතික්ෂේප කොට පැවිදි ව ධ්‍යාන සුවයෙන් ජීවිතාන්තය දක්වා විසුහ.

මහ බෝසතුන් පමණක් නොව පැවිද්දෙහි උතුම් බව දත් තවත් බොහෝ පින්වත්හු රාජ්‍යයන් හැර පුරෝහිතකම් ඇමතිකම් හැර මහා ධනස්කන්ධයන් හැර දු දරුවන් භාය්‍යාවන් හැර පැවිදි වූහ. **මහාකප්පිත** රජකුමා රජය හැර පැවිදි විය. එකුමාගේ ඇමතියෝ දහසක් දෙනා ද ඔවුන් ගේ සම්පත් හැර පැවිදි වූහ. මහාකප්පිත රජුගේ දේවිය ද ඇමතියන් ගේ භාය්‍යාවෝ සෑම දෙන ම ද එසේ ම ගිහිගෙය හැර පැවිදි වූහ. **පුක්කුසාතිය** රජකුමා රජය හැර පැවිදි විය. එකුමා ගේ දහසක් ඇමතියෝ ද රජු අනුව ගිහිගෙය හැර පැවිදි වූහ. රජකුට ද වඩා උසස් සම්පත් ඇති ව සිටි **ජෝතිය** සිටුකුමා ඒ සියල්ල හැර පැවිදි විය. විපතක දී මුළු රට ම පෝෂණය කිරීමට තරම් ධනයට හිමි ව විසූ **රට්ඨපාල** සිටු පුත්‍රයා ඒ සියල්ල හැර පැවිදි විය. තුන් සෘතුවට යෝග්‍ය වන සේ කරවන ලද ප්‍රාසාද තුනෙක විටින් විට වෙසෙමින් දෙවහනන් බඳු රූපශෝඛාවෙන් යුක්ත වන තරුණ කාන්තාවන් පිරිවරා උසස් ලෙස කම් සැප විදිමින් විසූ **යස** සිටුපුත්‍රයා ද පැවිදි විය. ඉතා සිසුමැලි ලෙස සුවසේ වැඩී ජීවත් වූ බැවින් පතුලෙහි ලොම්

සෑදී තුබූ සෝණ නමැති සිටුපුත්‍රයා ද ඒ සියලු සම්පත් හැර පැවිදි විය.

දිනක් ජම්බුබාදක නමැති තවුසෙක් සැරියුත් මහ තෙරුන් වහන්සේ වෙත එළඹ, “ඇවැත්නි! මේ ධර්ම විනයෙහි දුෂ්කර දෙය කුමක් දැ”යි විචාළේ ය. එකල්හි සැරියුත් මහ තෙරුන් වහන්සේ “පබ්බජ්ජා බො ආවුසො ඉමස්මිං ධම්මවිනයෙ දුක්කරා” යනුවෙන් “ඇවැත්නි! පැවිදි වීම මේ ධර්ම විනයෙහි දුෂ්කර දෙය” යයි වදාළ සේක.

ලෝකයෙහි බොහෝ ජනයා ඇතත් පැවිදි වීමට සමත් වන්නෝ ඉන් ඉතා ටික දෙනෙක් පමණ ය. තමන් ගේ මාපියන් ගෙන්, සහෝදර සහෝදරියන් ගෙන්, භායානිවන් ගෙන්, දූ දරුවන් ගෙන්, සෙසු නෑ මිතුරන් ගෙන්, වෙන් ව එක් රාත්‍රියක් ඉක්මවීම පවා ලෝකයෙහි බොහෝ දෙනෙකුට අපහසු ය. එබඳු ලෝකයෙහි යමකු මාපිය සහෝදරාදීන් සැමදාට ම හැර දමා පැවිදි වෙනවා නම් ඔහු කරන්නේ ඉතා දුෂ්කර දෙයකි. මහත් වූ විත්ත ශක්තියක් හෙවත් ධෛර්යයක් ඇති කුල පුත්‍රයකුට මිස අනිකකුට ගිහි ගෙය හැර පැවිදි විය නො හැකිය. ස්වල්ප වූ හෝ මහත් වූ හෝ ධනය හා නෑ පිරිස හැර යම් කුල පුත්‍රයකු බුදුසස්තට දිවි දී පැවිදි වන්නේ නම් ඒ දුෂ්කර කරුණ සිදු කිරීමෙන් ම ඒ කුල පුත්‍රයා ගරු බුහුමන් කළ යුතු පුද්ගලයෙක් වන්නේ ය. ගිහියන් විසින් ගරු බුහුමන් කිරීමට වැළුම් පිදුම් කිරීමට සුදුසු වන තවත් බොහෝ ගුණ පැවිද්දකු තුළ ඇත්තේ ය.

ශරීරය පෝෂණය කරනු පිණිසත්, ධනය පිණිසත්, අඹු දරුවන්ට කැවීම පිණිසත්, ක්‍රීඩා පිණිසත්, කිසි ම අනුකම්පාවක් නැතිව බොහෝ අසරණ සතුන් මරන මේ ලෝකයෙහි පැවිද්ද කිසි සතකු නො මරා කිසි සතකුට පීඩා නො කරමින් මෙහි සහගත සිතින් කරුණා සහගත සිතින් වාසය කරන්නේ ය.

සොර මිනීම කිරීම් ආදී නොයෙක් උපක්‍රමයෙන් අන් සතු වස්තුව පැහැර ගැනීම ඇත්තා වූ මේ ලෝකයෙහි පැවිද්ද සියලු ආකාර සොරකම්වලින් වැළකී අනුන් විසින් කැමැත්තෙන් දුන් දෙයක් පිළිගනිමින් දැහැමින් ජීවත් වන්නේ ය.

කාමය නිසා රැ දවල් දෙකිනි නොයෙක් වැඩ කොට වෙහෙසෙන, නොයෙක් අපරාධ කරන, අදහස් ඉටුකර ගන්නට නොලැබීම නිසා සිය දිවි නසා ගැනීම පවා කරන මේ ලෝකයෙහි පැවිද්ද ඒ ග්‍රාම්‍ය ධර්මයෙන් වැළකී දිවි හිමියෙන් බුන්මවයඹාවෙහි හැසිරෙන්නේය.

අනේකාකාරයෙන් බොරු කියමින් ඔවුනොවුන්ට වඤ්චා කිරීම ඇත්තා වූ බොරුවෙන් පිරි ඇත්තා වූ මේ ලෝකයෙහි පැවිද්දා බොරු කීමෙන් වැළකී සත්‍යය ම පාවිච්චි කරමින් සෘජු චිත්තයෙන් වාසය කරන්නේ ය.

තමන් සපයන ධනයෙන් විශාල කොටසක් වියදම් කොට සුරාපානය කරන්නා වූ, දූ දරුවන් භාමන් වී සිටියදී ඔවුන් ගැන නොබලා සුරාපානය කරන්නා වූ ජනයා ඇති මේ ලෝකයෙහි පැවිද්දා සෑම කල්හි ම සුරාපානයෙන් වැළකී වාසය කරන්නේ ය.

යම්කිසි හේතුවකින් එක් රැයක් නිරාහාර ව විසීමට සිදු වුවහොත් එයත් මහත් පාඩුවක් ලෙස සලකන මේ ලෝකයෙහි පැවිද්දා සෑම කල්හි විකාල භෝජනයෙන් වැළකී වාසය කරන්නේ ය.

සොරකම, සුදුව, දුරාවාරය, බොරු කීම, සුරාපානය යනාදිය පුරුදු කරවීමෙන් අනුන් දෙලොවින් ම පිරිහෙවන අසත්පුරුෂයන් ගෙන් ගහන මේ ලෝකයෙහි පැවිද්ද තෙමේ ද හැකි තාක් පාපයෙන් වෙන් ව වාසය කරමින් පින් පවි හඳුන්වා දීමෙන් කළ යුත්ත නො කළ යුත්ත හඳුන්වා දීමෙන් බොහෝ ජනයාට දෙලෝ වැඩ සිදු කරන්නේ ය. බුදුන් වහන්සේ ගේ ධර්මය අන්‍යයන්ට කියා දෙන එක් එක් පැවිද්දකු නිසා දහස් ගණන් ජනයා දෙලෝ වැඩ සිදු කර ගන්නාහ.

මහජනයාට දහම් දෙසීමක් නොකර තමාගේ වැඩ පමණක් බලා ගෙන ඉන්නා සිල්වත් පැවිද්ද ගෙන් වුව ද ලොවට ඉමහත් යහපතක් වන්නේ ය. සිල්වත් පැවිද්දකු දැක මුත් වහන්සේ සිල්වතෙක ගුණවතෙක කියා යමකු ඒ පැවිද්ද කෙරෙහි සිත පහදවා මෙහි චිත්තයෙන් ඒ පැවිද්ද දෙස බැලූව හොත් ඒ බැලීම් මාත්‍රයෙන් ද ඔහුට උසස් කුසලයක් වන්නේ ය.

“එවං දස්සනමුලකෙනාපි හි පුඤ්ඤේන අතෙකානි ජාතිසහස්සානි වක්ඛුමිහි රොගො වා දහො වා උස්සද වා පිළකා වා න හොත්ති. විජපසන්නානි පඤ්චවංශ්ණසස්සිරිකානි හොත්ති. වක්ඛුති රතන විමානෙ උග්ගාවිතමණී කවාට සද්දිසානි. සතසහස්ස කප්පමත්තං දෙවෙසු ව මනුස්සෙසු ව සබ්බසම්පත්තිතං ලාභී හොති”

යනුවෙන් පැවිද්දන් දැකීම මුල් කොට ඇති කුශලයෙන් දහස් ගණන් ජාතිවල දී ඇසෙහි රෝගයක් හෝ දහයක් හෝ පොළක් හෝ නො හටගන්නා බවත්, ඔහුට ඒ පිනෙන් රත්න විමානයක මැණික් කවුළු බඳු වූ පඤ්චවර්ණයෙන් බබලන්නා වූ ප්‍රසන්න නේත්‍රයන් ඇති වන බවත්, කල්ප ලක්ෂයක් දෙවි මිනිස් දෙගහියෙහි සියලු සම්පත් ලබන බවත් මංගල සූත්‍ර අටුවාවේ දක්වා තිබේ.

“යස්ස හි හික්ඛුනො කාලකතෝ පිතා වා මාතා වා අමිභාකංඤාතකො ථෙරො සිලවා කල්‍යාණ ධම්මො ති පසන්නචිත්තො හුත්වා තං හික්ඛුං අනුස්සරති, තස්ස සො විත්තප්පසාදෙ පි තං අනුස්සරණමත්තම්පි මහප්පඵලං මහානිසංස මෙව හොති, අතෙකානි කප්පසතසහස්සානි දුග්ගතිතො වාරෙතං අත්තෙ ව අමතං පාපෙතං සමත්ථමෙව හොති.”

යනුවෙන් යම් හික්ෂුවකගේ කාලක්‍රියා කළ පියා හෝ මව හෝ අපට නෑ වන තෙරුන් වහන්සේ සිල්වත් කෙනෙක, යහපත් පැවතුම් ඇති කෙනෙක කියා පහත් සිතින් ඒ හික්ෂුව සිහි කෙරේ නම් ඒ විත්තප්‍රසාදයත්, ඒ සිහි කිරීමත් මහත් ඵල මහානිසංස වන්නේ ය. කල්ප ලක්ෂ ගණනක් දුර්ගතියෙන් මිදවීමටත් අවසානයෙහි නිවනට පැමිණ වීමටත් සමත් වන්නේ යයි ආකංඛෙය්‍ය සූත්‍ර අටුවාවෙහි දක්වා තිබේ. තවද ශීලාදිගුණයෙන් යුක්ත හික්ෂුවකට බත් සැන්දක් දීමත් පස් රියන් අතු පැළක් සාදා දීමත් කල්ප ලක්ෂ ගණනක් දුර්ගතියෙන් මිදවීමටත් අවසානයෙහි නිවන් සුවය ලබා දීමටත් සමත් වන බවත් ඒ අටුවාවෙහි ම දක්වා ඇත්තේ ය. මේ ධර්මදේශනාදිය නොකරන හික්ෂුවක් නිසාද ලෝකයට සිදුවන යහපත ය. මෙතෙකින් කියන ලද්දේ පැවිද්දකු ගේ ගුණවලින් ඉතා සුළු කොටසකි.

මෙසේ බොහෝ ගුණ ඇති බැවින් පැවිද්ද රජුන් විසින් පවා දෙවියන් විසින් පවා ගරු බුහුමන් කිරීමට වැළුම් පිටුම් කිරීමට සුදුසු වන්නේ ය. දිනක් සක් දෙවි රජකුමා උයන් කෙළියට යනු සඳහා රථයට නැඟීමට සුදුනම් වී සිවුදිගට නමස්කාර කෙළේය. එකල්හි මාතලී නම් වූ දිව්‍යරථාවාය්‍යා “දේවියන් වහන්ස: නුඹ වහන්සේට බ්‍රාහ්මණයෝ ද ක්ෂත්‍රියයෝ ද භූමස්ථ දේවතාවෝ ද සතරවරම් දෙවි රජවරු ද තව්නියා වැසි දෙවියෝ ද නමස්කාර කරන්නා හ. එසේ නමස්කාර කරනු ලබන ඔබ වහන්සේ කවරකුට නමස්කාර කරන්නාහු දැ”යි විවාළේ ය. එකල්හි සක්දෙවි රජ:

**“අභංච සිලසම්පන්නෙ විරරත්තසමාහිතෙ,
සම්මා පබ්බජ්තෙ වන්දෙ බ්‍රහ්මචරීය පරායතෙ.”**

යනුවෙන් “මම ද සිල්වත් වූ බොහෝ කලක් සංසිද්ධන ලද සිත් ඇත්තා වූ ශ්‍රේෂ්ඨ වය්‍යා ඇත්තා වූ යහපත් පැවිද්දන්ට වදිමි” යි කීය.

ගිහි සැපය හා පැවිදි සැපය

ද්වේමානි ගික්ඛවෙ, සුඛානි. කතමානි ද්වෙ? ගිහිසුඛස්ථ පබ්බජ්ජා සුඛස්ථ, ඉමානි බො ගික්ඛවෙ, ද්වෙසුඛානි. එතදග්ගං ගික්ඛවෙ, ඉමෙසං ද්විත්තං සුඛානං යදිදං පබ්බජ්ජා සුඛං.

යනුවෙන් තථාගතයන් වහන්සේ ගිහි සැපය පැවිදි සැපය කියා සැප දෙකක් ඇති බවත් එයින් පැවිදි සැපය අග්‍ර බවත් වදළ සේක.

බොහෝ මිල මුදල් ඇති ව, ලොකු වතු කුඹුරු ඇති ව, ඉඩකඩ ඇති ලස්සන ගෙවල් ඇති ව, හොඳ ඇඳ පුටු මේස ආදී ගෘහ භාණ්ඩයන් ඇති ව, පහසුවෙන් හා වේගයෙන් යා හැකි හොඳ මොටෝරිය ඇති ව, ශෝභන තරුණ භාය්‍යාවන් ඇති ව, ප්‍රියංකර දු දරුවන් ඇති ව, පොහොසත් නෑ මිතුරන් ඇති ව, හොඳ ඇළුම් පැළඳුම් කෑම් බිම් ඇති ව, උසස් තනතුරු උසස් රස්සාවල් ඇති ව වාසය කරන්නවුන්ට ඒවායින් ලැබෙන සැපය ගිහි සැපය ය. කාම සැපය කියන්නේ ද එයටම ය. ඒ ගිහි සැපය උසස් ලෙස නො ලැබුවත් එක්තරා ප්‍රමාණයකින් හැම දෙනා ම ලබති. මිනිසුන්

පමණක් නොව තිරිසන්හු ද ඒ කාම සැපය ලබති. ඔවුහු ද එක් වී මිනිසුන් සේම ඔවුන් ගේ කාම පරිලාභය සන්සිඳවා ගනිති. දු දරුවන් පෝෂණය කරති. ගෙවල් සාදා ගනිති. කෙසේ හෝ ආහාරපාන සපයා ගෙන ජීවත් වෙති. ධර්මය නො දත් අඤ ජනයා විසින් ඒ කාම සැපය උසස් කොට සැලකුවත් එහි උසස් බවක් නැත. එය හීන සැපයෙකි. ඒ කාම සැපය බොහෝ දුක් සහිත වූ ද බොහෝ අන්තරාය සහිත වූ ද සැපයෙකි. භාය්‍යාවක් ඇති පුරුෂයකු හට ඇය පෝෂණය කිරීම සඳහා ඇය සතුටු කිරීම සඳහා රැ දවල් දෙකිහි වැඩ කොට බොහෝ වෙහෙසෙන්නට සිදු වන්නේ ය. කොතෙක් වෙහෙසී ධන සැපයීම කළත් ඇගේ වුවමනා සියල්ල සම්පූර්ණ කරන්නට නො හැකි වන්නේය. අඩු පාඩු පිළිබඳ කන් දොස්කිරියාව ඒ පුරුෂයාට සැමදිම ඇත්තේ ය. කොතෙක් ධනය සපයා දුන්නත් භාය්‍යාවත් සතුටු කිරීම දුෂ්කර ය. මුල් කාලයේ දී භාය්‍යාව හිමියාට බොහෝ ප්‍රේම කරන්නී ය. සැමියාට ජීවිතය වුවත් දෙන්නට කථා කරන්නීය. බොහෝ පුරුෂයෝ එයට රැවටෙති. ප්‍රේමය ස්ථිර දෙයක් නො වේ. පරණ වත් වත් ම ඇගේ ප්‍රේමය ලිහිල් වන්නේය. එයින් හිමියා ගැන බිරියගේ සැලකිල්ල ද කෙමෙන් අඩු වන්නේ ය. ඇගේ සිතට අල්ලන අන් පුරුෂයකු මුණ ගැසුණ හොත් පරණ සැමියා ගැන පැවති ඇගේ ප්‍රේමය ඉක්මනින් ම කෙළවර වන්නේ ය. ඉන් පසු ඇ නොයෙක් අයුරින් සැමියාට කරදර කරන්නට පටන් ගන්නීය. සමහර විට හිමියා මරන්නට පවා උපක්‍රම යොදන්නීය. සමහර පුරුෂයන්ට භාය්‍යාවන් ගේ උපක්‍රමවලින් මැරෙන්නට ද සිදු වන්නේ ය. මේ භාය්‍යාව නැමති කාම වස්තුව සම්බන්ධයෙන් ඇති වන දු:බස්කන්ධය ය. සැම කාම වස්තුවක් සම්බන්ධයෙන්ම මෙ බඳු දු:බස්කන්ධයක් ඇත්තේ ය. කාම වස්තූන් සඳහා ජනයා අතර මහ පොරයක් ඇත්තේ ය. එක් වස්තුවක් තමතමන්ට අයත් කර ගැනීමට දහසක් දෙනා බලාපොරොත්තු වෙති. එක් අයකු අයිති කර ගෙන සිටින ගෙය වත්ක කුඹුර මුදල් ටික බඩු ටික ඉඩක් ලැබෙනොත් පැහැර ගන්නට බලාපොරොත්තු වන අය දහස් ගණනින් ඇත්තේය. එබැවින් වෙහෙසී මිල මුදල් ආදිය සපයා ගත් තැනැත්තාට ඒවා පරෙස්සම් කර ගැනීමට ද බොහෝ වෙහෙසෙන්නට සිදු වන්නේ ය. එපමණක් නොව බොහෝ පවිකම් කිරීමට ද සිදු වන්නේය. කාම

වස්තූන් අයත් කර ගෙන පවත්වන ගිහි ජීවිතය පවිත් තොර ව පැවැත්වීමට දුෂ්කර ය. එබැවින් තථාගතයන් වහන්සේ විසින් මෙසේ වදාරා ඇත්තේය.

**“සරානා තීහමානස්ස සරානා ගතතො මුසා,
සරානා දිත්තදණ්ඩස්ස පරෙසං අනිකුබ්බතො.”**

නො ලැබූ වස්තුව ලැබීම සඳහාත් ලැබූ වස්තුව පරෙස්සම් කර ගැනීම සඳහාත් උත්සාහ කිරීම් වශයෙන් දුක් නො ගන්නා වූ තැනැත්තාටත්, මිල මුදල් කෙත් වතු ආදිය සඳහා බොරු නො කියන තැනැත්තාටත්, සොර සතුරු ආදීන්ට දඬුවම් නොකරන තැනැත්තාටත්, කපටි කමිත් අනුන් ධවටීම නො කරන තැනැත්තාටත්, ගිහි ජීවිතය නොපැවැත්විය හැකි බව මේ ගාථාවෙන් දැක්වේ.

ගිහි ජීවිතය පවත්වන්නට යන තැනැත්තාට බොරු කීම් ආදී නොයෙක් පවිකම් කරන්නට සිදු වන්නේ ය. වස්තුව සැපයීම සඳහා පවි නො කරන පවිත් වැළකී විසීමට උත්සාහ කරන තැනැත්තාගේ සිත ද තමාගේ දෙය අනුන් පැහැර ගන්නට තැත් කරන කල්හි කෝපය ඇති වී හදිසියේ ම පවට නැමෙන්නේ ය. ඇතමුන් අතර කොස්ගෙඩි පොල්ගෙඩි ආදී සුළු දේවලට මිනී මරා ගැනීම් පවා සිදු වන්නේ ඒ නිසා ය. කාම වස්තූන් අයත් කරගෙන ඉන්නා අයට නොයෙක් විට ඒවා පැහැර ගන්නට එන අය හා කෝලාහල කොට තුවාල ලැබීමෙන් දුකට පත්වන්නට සිදු වන්නේ ය. නඩුවලට හසු වී බොහෝ කරදර විඳින්නට සිදු වන්නේ ය. අනුන් ට පහරදීම් වශයෙන් පවිකම් කොට මරණින් මතු අපාගත වන්නට ද සිදු වන්නේ ය. කාම වස්තූන් සැපයීමත් දුකෙකි. ලැබූ පසු ඒවා පරෙස්සම් කිරීමත් දුකෙකි. අන්තරාය සහිත කරුණෙකි. බොහෝ දෙනා ඒවා නිසා පවිකම් කොට මරණින් මතු අපායට ද යෙති. එබැවින් කාමයන්හි ඇති නපුර තේරුම් ගත් නුවණැතියෝ ඒවා හැර ගිහි භූමියෙන් ඉවත් ව පැවිදි වන්නාහ. කාමයන් ගෙන් වන නපුර තේරුම් ගැනීමට තරම් නුවණ තැත්තා වූ කෙලෙසුන්ට වසභ වන්නා වූ පුද්ගලයෝ කාමයන්හි ඇලී ගැලී සිට මෙලොව ද දුක් වී මරණින් මතු අපායට ද වැටෙන්නාහ.

අඹු දරු කෙත් වතු මිල මුදල් ආදී කාම වස්තුව නිසා ද තණහාව නිසා ද තාඩන පීඩනවලට වධබන්ධන වලට හසුවීම් වශයෙන් වන්නා වූ දු:බස්කන්ධය තණහාව දුරු කොට කාම වස්තූන් කෙරෙන් බැහැර ව වාසය කරන පැවිද්දාට නැත. ඒ විවේක සුවය පැවිදි සැපය ය. මෙහි කරුණා සමාධ්‍යාදී ගුණධර්ම ඇති කර ගැනීමෙන් ලැබෙන්නා වූ චිත්තසුඛය ද පැවිදි සැපය ය.

මේ පැවිදි සැපය වනාහි නිරිසනුන්ටත් සාධාරණ ගිහි සැපය සේ සැමදෙනා විසින් ලැබිය හැකි සැපයක් නොවේ. එම කාමයන් ගේ ලාමක බව දුක් සහිත බව දැකීමට සමත් නුවණක් ඇත්තා වූ ද තණහා මානාදී කෙලෙසුන් තුනී කර ගත්තා වූ හෝ කෙලෙසුන් සම්පූර්ණයෙන් බැහැර කළා වූ හෝ උසස් අදහස් ඇති පුද්ගලයන් විසින් පමණක් ලබන සැපයෙකි. පැවිදි ව විසුවක් කෙලෙසුන්ට වසභව වෙසෙන නුවණ මඳ පැවිද්දන්ට මේ පැවිදි සැපය ලැබෙන්නේ නැත. ඔවුහු පැවිදිසැපය කුමක් ද කියා තේරුම් ගැනීමටවත් සමත් නො වෙති. කෙලෙසුන්ට වසභ ව ඉන්නා නුවණ මඳ ගිහි පැවිදි කාටත් වැටහෙන්නේ පැවිදි සැපය නපුරක් ලෙසත් දුකක් ලෙසත් ය. පැවිද්ද සැප වන්නේ තණහා මානාදී කෙලෙසුන් තුනී කරගත් අයට පමණෙකි. යමෙක් යම් පමණකට කෙලෙස් අඩු කර ගත්තේ ද ඒ තරමට ඒ තැනැත්තාට පැවිද්ද සැප වන්නේ ය. මහාකප්පිත රජතුමා පැවිදි වීමෙන් පසු ගිය ගිය තැන “අහෝ සුඛං අහෝ සුඛං” යි උදන් අනමින් විසුයේ ය. එසේ උදන් ඇනීම කෙළේ රජකම් කරද්දී තිබූ සුවයට වඩා උසස් සුවයක් පැවිදි වීමෙන් පසු ලැබූ නිසා ය.

එක් කලෙක අප මහ බෝසතාණන් වහන්සේ බරණැස් නුවර බුන්මදක්ක නමින් රජ ව පසේබුදුවරුන් ගෙන් දහම් අසා කාමයන් ගැන අපේක්ෂාව හැර කාමරයකට වී භාවනා කොට තමන් වහන්සේ ලද සතුටක් සැපයක් -

“ධීරත් ඵු සුඛහු කාමෙ දුග්ගන්ධෙ බහුකණ්ඨකෙ,
 යෙ අහං පතියෙටන්තො න ලග්ගං තාදියං සුඛං.”

යනුවෙන් පැවසූහ. “දුගඳ ඇත්තා වූ බොහෝ සතුරන් ඇත්තා වූ මේ බොහෝ වූ කාම වස්තූන්ට නින්ද වේවා, ඒ කාමයන් සේවනය

කළා වූ මම එයින් මෙබඳු සැපයක් නො ලදිමි ය” යනු එහි තේරුම ය. මිනිස් ලොව උසස් ම කම් සැප ඇත්තේ රජවරුන්ට ය. උසස් කම් සැප ලබා සිටි රජුන් ඒ කම් සැපයට වඩා උසස් කොට පැවිදි සැපය වර්ණනා කර තිබීමෙන් සලකා ගන්නට තිබෙන්නේ එය ලෝකයේ උසස් ම සැපය කියාය. නුවණැත්තෝ ඒ උසස් පැවිදි සැපය ලබන්නාහ.

නගරශ්‍රාමවල ක්‍රමානුකූල ව තැනූ ඉඩකඩම් ඇති ලස්සන ආවාස ගෘහවල වෙසෙන උසස් ඇඳ පුටු මේස ආදී භාණ්ඩ පරිභෝග කරන, ප්‍රණීක ආහාර පාන ලබන මහජනයාගෙන් ගරු බුහුමන් පැසසුම් ලබන, උසස් රථවලින් ගමන් කරන, උසස් තනතුරු දරන, සියල්ල ම කර දෙන සේවකයන් ඇති පැවිද්දෝ ද වෙති. ගරු බුහුමන් පැසසුම් මඳ වුව ද හොඳ වාසස්ථාන ඇති කෙත් වතු ඇති යාන වාහන ඇති බොහෝ මිල මුදල් ඇති පැවිද්දෝ ද වෙති. ඔවුහු ද එක්තරා සැපයක් ලබන්නෝ ය. එහෙත් ඔවුන් ලබන සැපය පැවිදි සැපය නොවන බව කියයුතු ය. ඒ පැවිද්දන් දැක ඒ තත්ත්වය පතා පැවිදි වෙනවා නම් එය වැරදි මහක් ගැනීම ය. එබඳු තත්ත්වයන් නැති පැවිද්දන් විසින් ඒ ගැන කණගාටුවී ඒ තත්ත්වය ලබන්නට උත්සාහ කිරීමත් වැරදි මගක් ගැනුම ය. උසස් වාසස්ථාන ප්‍රණීක භෝජනාදිය දැහැමින් ලැබේ නම් ඒවා පිළිගැනීමෙන් පරිභෝග කිරීමෙන් වන වරදක්ද නැත. වරද වන්නේ ඒවාට ගිණු වීම ය. අයත් කර ගෙන ඉන්නා වස්තූන් අඩු තරමට පැවිදි සැපය වඩ වඩා ලැබෙන්නේ ය. පරිභෝග කරන වස්තූන් වැඩි කර ගත් තරමට පැවිදි සැපය අඩු වන්නේ ය. පැවිදි සැපය ලබන්නට නම් ලද දෙයින් සතුටු වන්නට පුරුදු කර ගත යුතු ය. එය උසස් ශ්‍රමණ ගුණයෙකි. පන්සල් කෙත් වතු මිල මුදල් තනතුරු ආදිය පැවිද්දකු ගේ උසස් කම මනින මිනුම් නො වේ. පැවිද්දන් මැනිය යුත්තේ අල්පේච්ඡතාදී ගුණධර්ම වලිනි. ප්‍රත්‍යය අඩු පැවිද්දා දුප්පතකු ලෙස නො සැලකිය යුතු ය. පැවිද්ද පොහොසත් වන්නේ ගුණ ධර්මවලිනි. අරිත්දම නම් වූ බරණැස් රජතුමා ඔහුගේ උයනෙහි වැඩහුන් පසේ බුදුවරයකු වෙත ගොස් තමා කාමයන්ට වසභ ව ඉන්නා බැවින් කාමයන්ගෙන් තොර ව වෙසෙන පසේ බුදුවරයා දුප්පතෙකු යි සිතා, හිස මුඩු කර ගෙන කැබලි එක් කොට මැසූ වස්ත්‍රයක්

පොරවා ගෙන මවකු පියකු නැතිව ගස යට ඉන්නා මේ පැවිද්ද
“අනේ දුප්පතෙකු” යි කීය. එකල්හි පසේබුදුහු-

“න රාජ, කපණෝ හොති ධම්මං කායෙන එස්සයං
යො ධම්මං නිරං කත්වා අධම්මා අනුචත්තති.
ස රාජ, කපණෝ හොති පාපො පාපපරායණෝ.”

යනුවෙන් “මහරජ, ආයඹී මාර්ග සංඛ්‍යාත ලෝකෝත්තර
ධර්මය ලබා ගත් තැනැත්තා දුප්පතෙක් නො වේ ය, යමෙක් ධර්මය
බැහැර කොට අධර්මය අනුව පවත්නේ ද පවිකාරයකු වන
පවිකාරයන්ටම උපකාර වන ඒ තැනැත්තා ම දුප්පතාය” යි වදළහ.
ඉක්බිති රජතුමා පසේබුදුන් වහන්සේගෙන් සුවදුක් විචාළේ ය.
පසේ බුදුහු පැවිදි සැපය මෙසේ වදළහ.

“සද පි හදුමධනස්ස අනාගාරස්ස භික්ඛුනො,
න තෙසං කොට්ඨෙ ඔපෙත්ති න කුමිහිං න කලොපියං,
පරනිට්ඨිත මෙසානා තෙන යාපෙත්ති සුඛබ්බා.”

“මහරජ, ගෙවල් නැත්තා වූ ධනය නැත්තා වූ පැවිද්දෝ ධන
ධාන්‍යයන් කොටුවල සැළිවල කුඩාවල රැස් නො කරන්නාහ.
මනා පැවතුම් ඇත්තා වූ ඒ පැවිද්දෝ ගෙපිළිවෙළින් පිඩු සිහා
අනුන්ගේ ගෙවල ඉදුණු ආහාරයෙන් යැපෙන්නාහ. ඒ නිසා ඒ
පැවිද්දන්ට හැමදම හොඳය. හැමදම සැප ය.

“දුතියම්පි හදුමධනස්ස අනාගාරස්ස භික්ඛුනො
අනවජ්ජපිණ්ඩො හොත්තබ්බො න ච කොවු පරොධති.”

පැවිද්ද විසින් වෙදකම් කිරීම්, කේන්ද්‍ර බැලීම්, යන්ත්‍ර මන්ත්‍ර
කිරීම්, කුහකකම් කිරීම් ආදී නො දැහැමි ක්‍රමවලින් ප්‍රත්‍යය නො
සොයා දැහැමින් ලද ආහාරය වැළඳිය යුතු ය. එසේ නිවැරදි
ආහාරයක් වළඳන්නා වූ පැවිද්ද හට ලෝභාදී ක්ලේශයන්ගෙන්
කවරක් හෝ ඉපද පීඩා නොකරන්නේය. එබැවින් ගෙයක් නැත්තා
වූ ධනය නැත්තා වූ පැවිද්දට දෙවෙනුවක් හොඳ ය. සැප ය.

“තතියම්පි හදුමධනස්ස අනාගාරස්ස භික්ඛුනො
නිබ්බුනො පිණ්ඩො හොත්තබ්බො න ච කොවු පරොධති”

පැවිද්ද විසින් දැහැමින් ලද ආහාරය ද කෙලෙස් නූපදනා පරිදි ප්‍රත්‍යාවේක්ෂාවෙන් යුක්තව වැළඳිය යුතු ය. කෙලෙස් ඉපදීමට හේතු නොවන බැවින් නිවුණු ආහාරයක් වළඳන්නා වූ ගෙයක් තැත්තා වූ ධනය තැත්තා වූ පැවිද්දහට තුන්වෙනුවක් හොඳය. සැප ය.

**“වතුත්ඵම්පි හදුමධනස්ස අනාගාරස්ස භික්ඛුනො,
මුත්තස්ස රට්ඨෙ වරතො සංගො යස්ස ත චීප්පති.”**

මේ මාගේ නැයා ය. මේ මාගේ දයකයා ය කියා ගිහියන් කෙරෙහි ඇලීමක් නැති ව රටෙහි හැසිරෙන්නා වූ පැවිද්දහට කිසිබන්ධනයක් තැත්තේ ය. එයින් ධනය තැත්තා වූ ගෙයක් තැත්තා වූ පැවිද්ද හට සතර වෙනුවක් හොඳ ය. සැප ය.

**“පඤ්චමම්පි හදුමධනස්ස අනාගාරස්ස භික්ඛුනො,
නගරමිහි දස්භමානමිහි තාස්ස කිඤ්චී අදස්භට්”**

නගරයක් ගිනි ගන්තක් ධනය නැති ගෙයක් නැති පැවිද්දගේ කිසිවක් නො දැවෙන්නේ ය. එයින් පස් වෙනුවක් ධනය නැති ගෙයක් නැති පැවිද්දට හොඳ ය. සැප ය.

**“ජට්ඨම්පි හදුමධනස්ස අනාගාරස්ස භික්ඛුනො,
රට්ඨෙ විදුම්පමානමිහි තාස්ස කිඤ්චී අභාරට්.”**

සොර සතුරන් පැමිණ රටක් කොල්ල කරන්නට පටන් ගත්තත් ධනය නැති ගෙයක් නැති පැවිද්දගේ කිසිවක් නො ගෙන යන්නේ ය. එයින් සවනුවක් පැවිද්දහට හොඳ ය. සැප ය.

**“සත්තමම්පි හදු මධනස්ස අනාගාරස්ස භික්ඛුනො,
වොරෙහි රක්ඛිතං මග්ගං යෙ වඤ්ඤේ පරිපත්ථිකා
පත්තච්චරමාදය සොත්ථිං ගච්ඡති සුඛබ්බතො.”**

කොල්ලකෑමට සොරුන් රැක සිටින්නා වූ ද, බදු අය කරන්නන් රැක සිටින්නා වූ ද මහ, සොරුන්ට ද වුවමනා තැත්තා වූ ද, බදු අය කළ යුතු දෙයක් නො වන්නා වූ ද, පා සිවුරු ගෙන, ධනය නැති ගෙයක් නැති පැවිද්ද සැපසේ යන්නේ ය. එසේ යන්නට ලැබීමෙන් සත් වෙනුවක් පැවිද්දට හොඳ ය. සැප ය.

**“අටියමමපි හඳුමධනස්ස අනාගාරස්ස භික්ඛුනො,
යං යං දියං පක්කමති අතපෙක්ඛොව ගච්ඡති.”**

අල්මාරි පෙට්ටි ආදියෙහි පරිස්සමට තබන ලද කිසි වස්තුවක් නැති පැවිද්ද යම් යම් තැනකට යන්නේ නම් තමාගේ පා සිවුරු ගෙන, උත් තැන ගැන අපේක්ෂාවක් නැති ව නිදහස් ව යන්නේ ය. එසේ යා හැකි බව නිසා ධනය නැති ගෙයක් නැති පැවිද්ද හට අට වෙනුවක් හොඳ ය. සැප ය.

මේ ගාථාවලින් අරින්දම රජතුමාට පසේ බුදුන් වහන්සේ විසින් දක්වා වදාරා ඇත්තේ පැවිදිසැපයෙන් සුළු කොටසකි. පසේ බුදුරජුන්ගෙන් බණ අසා සත්‍යය තේරුම් ගත් අරින්දම රජතුමා ද රජය හැර පැවිදි ව ධ්‍යානාභිඥ උපදවා ආයු කෙළවර බුන්ම ලෝකයෙහි උපත. **“පබ්බජිතභවො දුල්ලභො”** යි වදළ පරිදි පැවිදි සැපය දුලබ සැපයෙකි. තිරිසනුන් පවා ලබන ගිහි සැපය සැම තැන ම ඇතියකි. නුවණැත්තෝ දුලබ වූ පැවිද්ද ලබා ජරා මරණ සහිත වූ මේ සංසාරය කෙළවර කොට තිවන් සුවය ලබන්නා හ.

පැවිද්දේ ප්‍රාරම්භය

සනරාමර ලෝකශිවංකර වූ අප භාග්‍යවත් අර්භත් සමාක් සම්බුද්ධයන් වහන්සේ වෙසක් මස පුර පසළොස්වක් පොහෝ දිනයෙක පස්මරුන් පරදවා සමාක් සම්බෝධියට පැමිණ සත්සති යවා අටවන සතියෙහි ඇසළ මස පුර පසළොස්වක් පොහෝ දිනයෙහි තමන් වහන්සේ වතුරසංඛ්‍ය කල්ප ලක්ෂයක් මුළුල්ලෙහි පැරුම් පුරා අවබෝධ කර ගන්නා ලද පරම ගම්භීර ධර්මය ලෝ සතුන්ට දේශනය කිරීම සඳහා බරණැස ඉසිපතනයට වැඩ වදාරා, **කොණ්ඩඤ්ඤ, වජ්‍ජ, ගද්දිය, මහානාම, අස්සජ්** යන තවුසන් පස්දෙනා ඇතුළු දස දහසක් සක්වලින් රැස් වූ දේව බුන්මයන්ට **“ද්වේ මේ භික්ඛවෙ, අත්තා පබ්බජිතෙත ත සෙවිතබ්බා”** යනාදීන් දම්සක් පැවතුම් සුතුර දේශනය කළ සේක. ඒ ධර්මය ඇසීමෙන් අටළොස් කෙළක් දෙවි බඹුන් සමඟ කොණ්ඩඤ්ඤ තාපසතුමා ධර්මාවබෝධය කොට සෝවාන් ඵලයට පැමිණ බුදුන් වහන්සේගෙන්

පැවිද්ද හා උපසම්පදාව ඉල්ලා සිටියේය ය. එකල්හි තථාගතයන් වහන්සේ “එහි හික්බු ස්වාක්ඛානො ධම්මො වර බුග්ම වරියං සම්මාදුක්ඛස්ස අත්තකිරියාය” යනු වදන සේක. ආශ්වයඝියෙකි. එකෙණෙහි කොණ්ඩක්කු තවුසාණන් ගේ තවුස් වෙස අතුරුදහන් විණි. ඉබේ ම පහළ වූ සිවුරු ඉබේ ම හැදී පෙරවී පාත්‍රයක් ද ඇති ව කොණ්ඩක්කු තාපසයාණෝ පැවිදි ව සැට වස් ගත කළ මහතෙරනමක් සේ පෙනී සිටියහ. බුදුරජාණන් වහන්සේ විසින් “එහි හික්බු” යනාදි පාඨය වැදැරීමෙන් ම අක්කු කොණ්ඩක්කු තවුසාණන්ගේ පැවිද්ද හා උපසම්පදාව සිද්ධ විය. එය මේ බුදුසස්තෙහි කළ පළමුවන පැවිදිකම හා උපසම්පදාව ය.

මෙසේ ලබන්නා වූ පැවිද්දට හා උපසම්පදාවට “ඒහිහික්බු පැවිද්ද යයි ද, ඒහි හික්බු උපසම්පදාවය” යි ද කියනු ලැබේ. හිසකේ රැවුළු කැපීමක් නැති ව, සිවුරු දීමක් නැතිව, සික පද සමාදන් කරවීමක් නැති ව, සිදු කරන ඒ පැවිද්ද ලොවුතුරා බුදුවරයකුගෙන් මිස අනෙකකුගෙන් නො ලැබිය හැකි ය. මෙසේ ඇසළ පුණ්‍ය පොහෝ දිනයෙහි අක්කුකොණ්ඩක්කු තවුසාණන් පැවිද්ද ලබාගත් පසු තථාගතයන් වහන්සේගේ අවවාදට අනුශාසනයට කන් දී සෝවාන් ඵලයට පැමිණ දෙවන දිනයෙහි වස්ස තවුසාණෝ ද තුන්වන දිනයෙහි හද්දිය තවුසාණෝ ද, සතරවන දිනයෙහි මහානාම තවුසාණෝ ද, පස්වන දිනයෙහි අස්සජ් තවුසාණෝ ද තථාගතයන් වහන්සේගෙන් පැවිද්ද ලබා ගත්හ. සවන දිනයෙහි දී ඒ පස්දෙනා වහන්සේට අනාත්ම ලක්ෂණ සුත්‍රය දේශනය කළ සේක. ඒ ධර්මය ශ්‍රවණය කිරීමෙන් ඒ වහන්දෑ පස් දෙන ම සවි කෙලෙසුන් නසා අරහත්වයට පත් වූහ. එකල තථාගතයන් වහන්සේත් සමඟ ලෝකයෙහි රහතන් වහන්සේලා ස නමක් වූහ.

ඉක්බිති තථාගතයන් වහන්සේ යස නමැති සිටු පුත්‍රයකු ද, විමල, සුබාහු, පුණ්ණජී, ගවම්පති යන නම් ඇති යස සිටුපුත්‍රයාගේ යහළුවන් සතර දෙනකු ද, යස සිටු පුත්‍රයා ගේ යහළු ජනපද වැසි උසස් කුල පුත්‍රයන් පනස් දෙනකු ද ඒ වස්කාලය තුළ දී ඒහි හික්බු භාවයෙන් ම මහණ කළ සේක. ඒ සෑම දෙනා වහන්සේම රහත් වූහ. එකල්හි තථාගතයන් වහන්සේ ද සමඟ ලෝකයෙහි එක් සැට නමක් රහතන් වහන්සේ වූහ. එක් දවසක් තථාගතයන් වහන්සේ රහතන් වහන්සේ සැට නම අමතා “මහණෙනි, මම සියලු

බන්ධනයන්ගෙන් මිදුණෙමි. තෙපි ද සියලු බන්ධවලින් මිදුණාහු ය. මහණෙනි, දැන් තෙපි බොහෝ ජනයාට යහපත පිණිස වාරිකාවෙහි හැසිරෙව්. එක් මහෙකින් දෙදෙනෙක් නො යව්. මහ ජනයාට දහම් දෙසව්, ධර්මය අවබෝධ කිරීමට සමත් සත්ත්වයෝ ඇත්හාහ”යි වදාරා ඒ හික්ෂුන් නා නා දිශාවන්ට යවා තමන් වහන්සේ ද උරුවෙල් දනව්ව බලා වැඩිම කළ සේක.

දිශාවල දහම් දෙසමින් හැසුරුනා වූ රහතන් වහන්සේලා නොයෙක් දිශාවලින් නොයෙක් ජනපද වලින් පැවිදිවනු උපසම්පදවනු කැමතියන් තථාගතයන් වහන්සේ වෙත කැඳවා ගෙන එන්නට වූහ. භාග්‍යවතුන් වහන්සේ ඔවුන් පැවිදි කරන සේක. උපසම්පද කරන සේක. දුර බැහැරින් පැවිදි වනු කැමැතියන් බුදුන් වහන්සේ වෙත කැඳවා ගෙන ඊම හික්ෂුන් වහන්සේටත් ප්‍රවුජ්‍යාපේක්ෂක යන්ටත් මහත් වෙහෙසක් විය. එය දුටු භාග්‍යවතුන් වහන්සේ හික්ෂු සංඝයා රැස්කරවා දැහැමි කථාවක් කොට -

“අනුජාතාමි හික්ඛවෙ. භුමිහෙට දති තාසු තාසු දියාසු තෙසු තෙසු ජනපදෙසු පබ්බාජෙට උපසම්පාදෙට.”

යනුවෙන් “මහණෙනි, දැන් තෙපි ම ඒ ඒ දිශාවන්හි ඒ ඒ ජනපදයන්හි පැවිදි කරව්, උපසම්පදා කරව්” යි හික්ෂුන් හට ඒ ඒ පෙදෙස්වල පැවිදිවනු කැමැතියන් පැවිදි කිරීමටත් උපසම්පදා වනු කැමැතින් උපසම්පදා කිරීමටත් අනුදාන වදාළ සේක. මේ ශාසනය සර්වඥයන් වහන්සේ අයත් ය. එබැවින් මෙහි සියල්ල ම කළ යුත්තේ උන් වහන්සේගේ ආඥාව පරිදි ය. උන් වහන්සේ කුලපුත්‍රයන් පැවිදි කිරීමට හා උපසම්පදා කිරීමට අවසර දී වදාළේ උපසම්පන්න හික්ෂුන්ට පමණෙකි. අන් කිසිවකුට මේ සස්තෙහි පැවිදි උපසම්පදා කිරීමට අවසරයක් නැත. පැවිදි වන්නට සිතා තමා ම සිවුරු පොරවා ගැනීමෙන් ඒ තැනැත්තා පැවිද්දෙක් නොවේ. උපසම්පන්න නොවූ අනෙකකු ලවා සිවුරු පොරවා ගත් තැනැත්තාද පැවිද්දෙක් නොවේ. ඔවුහු සිවුරු පොරවා ගෙන සිටින ගිහියෝය. එසේ සිවුරු පොරවා ගැනීම බලවත් වරදෙකි. මහණ කමක් නැති ව පැවිද්දකු වශයෙන් පෙනී සිට ගිහියන් ගෙන් වැඳුම් පිදුම් ලබා ගැනීමත් බලවත් වරදෙකි. සඟසතු විහාරස්ථානවල වාසය කරනවා නම් එයත් බරපතල වරදකි.

පැවිදි කිරීමට සුදුසු නුසුදුසු පුද්ගලයෝ

සැමදෙනා ම පැවිදි කිරීමට සුදුස්සෝ නො වෙති. එබැවින් පැවිදි කරන ගුරුවරයන් විසින් සුදුස්සන් පමණක් තෝරා පැවිදි කළ යුතුය.

පණ්ඩකයාය, උභතෝඛ්‍යඤ්ජනකයා ය, ථේය්‍ය සංචාසකයා ය, තිත්ථියපක්කන්තකයා ය, නිරශචීනයාය; මාතෘඝාතකයා ය, පීතෘඝාතකයා ය. අරභන්තඝාතකයා ය. ලෝභිකුප්පාදකයා ය. සංඝභේදකයා ය, හික්ඛුණි දුෂකයා ය යන එකොළොස් දෙන පැවිද්ද ලැබීමට සම්පූර්ණයෙන් ම නුසුදුසු අභවා පුද්ගලයෝ ය. නො දැන ඔවුන් පැවිදි කළත් ඔවුනට මහණකම නො පිහිටන්නේ ය. නො දැනීමකින් ඔවුන් පැවිදි කර ඇති නම් දැනගත් විට සිවුරු හරවා යැවිය යුතුය. යම්කිසි හික්ෂුවක් විසින් දැන ඔවුන් පැවිදි කළහොත් ඒ හික්ෂුවට ඇවැත් වේ.

“න හික්ඛවෙ, භත්ථච්ඡීන්තො පබ්බාජේතබ්බො, න පාදච්ඡීන්තො පබ්බාජේතබ්බො” යනාදීන් තවත් භත්ථච්ඡීන්තාදී පුද්ගලයන් දෙතිස් දෙනකු පැවිදි නො කළ යුතු බව වදාරා තිබේ. යම්කිසි හික්ෂුවක් විසින් ඔවුන් ගෙන් එකකු පැවිදි කළ හොත් ඔහුට මහණකම පිහිටයි. එහෙත් පැවිදි කළ හික්ෂුවට ඇවැත් වේ. කියන ලද දෝෂයන්ගෙන් මිදුණු පුද්ගලයකු වුවද “න හික්ඛවෙ අනනුඤ්ඤාකො මාතා පිතුභි පුත්තො පබ්බාජේතෙබ්බො. යො පබ්බජේය්‍ය ආපත්ති දුක්කථස්ස” යි තථාගතයන් වහන්සේ වදාරා ඇති බැවින් මාපියන්ගේ අනු දැනීමක් නැති පුත්‍රයා ද පැවිදි නො කළ යුතුය. පැවිදි කරනු ලැබුවහොත් ඔහුට ද මහණකම පිහිටයි. පැවිදි කළ හික්ෂුවට දුකුලා ඇවැත් වේ.

විනයෙහි දක්වා ඇති ඉහත කී ප්‍රවුච්ඡා දෝෂ හැර පැවිදි කිරීම සම්බන්ධයෙන් තවත් සැලකිය යුතු බොහෝ කරුණු ඇත්තේ ය. ශිෂ්‍යයන් පැවිදි කරන ආචාර්යවරයන් විසින් ඒ කරුණු ගැනත් සලකා බලා පැවිද්දට සුදුස්සන් තෝරා ගත යුතුය. නොයෙක් හේතූන් නිසා නොයෙක් අදහස්වලින් පැවිදි වන්නට උත්සාහ කරන්නෝ වෙති. තමන් ගේ මා පියන් සහෝදර සහෝදරියන් සමඟ ද සමභියෙන් යහතින් නො විසිය හැකි ඇතැම් නොහික්ෂුණු අය

අන්‍යයන් හා සමගියෙන් නො විසිය හැකි නිසා ම පැවිදි ජීවිතයට බැස ගැනීමට උත්සාහ කරති. තවත් සමහරු බලාපොරොත්තු කඩවීම් වලින් වූ සිත් වේදනාව නිසා පැවිදි වන්නට උත්සාහ කරති. සමහරු යම් යම් උත්පත්ති දෝෂ නිසා ඥාතීන් විසින් නො පිළිගන්නා බැවින් ද පහත් කොට සලකන බැවින් ද පැවිදි වන්නට උත්සාහ කරති. සමහරු සිවුරට මුවා වී යම් යම් නොමනා අදහස් ඉටු කර ගැනීමේ අදහසින් පැවිදි වන්නට උත්සාහ කරති. සමහරු පහසුවෙන් ජීවත් විය හැකි වෙකියි සිතා පැවිදි වන්නට උත්සාහ කරති. සමහරු තමන්ගේ යම්කිසි අදහසක් ඉටු කර ගන්නා රිසියෙන් දරුවන් පැවිදි කර වන්නට උත්සාහ කරති. අතීතයේ දී පැවිදි ව රහත් වූ ද ධ්‍යානාභිඥ උපදවා ආකාශ ගමනාදි අද්භූත දේ සිදුකළා වූ ද උත්තම පුද්ගලයන්ගේ වරිත අසා හෝ පොතපතින් කියවා හෝ පැවිදි වූව හොත් තමන්ටත් ඒ තත්ත්වයට පැමිණිය හැකි වෙකියි සිතා ඇතැමෙක් පැවිදි වන්නට තැත් කරති. මෙසේ නො මනා අදහස්වලින් මෝඩ අදහස් වලින් පැවිදි වන්නට එන්නන් පැවිදි කළ හොත් ගුරුවරුන්ටත් අන්‍ය භික්ෂූන්ටත් සමහර විට ඔවුන් ගෙන් බොහෝ කරදර පැමිණිය හැකි ය. විහාරස්ථානවල දයකයන්ට පවා කරදර පැමිණිය හැකි ය. එබැවින් කියන ලද පුද්ගලයන් ද පැවිද්දට නුසුදුසු බව කිය යුතුය.

සසර දුකින් මිදී නිවනට පැමිණීමේ බලාපොරොත්තුවෙන් ශ්‍රද්ධාවෙන් ම පැවිදි වන්නට තැත් කරන අය අතර ද කිසිවකුට කීකරු කරගත නො හෙන දරුණු අසත්පුරුෂ පුද්ගලයෝ ද වෙති. ශ්‍රද්ධාව වනාහි කලින් කල අඩු වැඩි වන ඇති නැති වන ධර්මයෙකි. එය පෘථග්ජන පුද්ගලයන් කෙරෙහි සෑම කල්හි එක පමණට නො පවතී. අසත්පුරුෂයා ඔහු තුළ ශ්‍රද්ධාව උත්සන්නව තිබෙන තුරු හොඳ පැවිද්දකු වශයෙන් සිටී. ශ්‍රද්ධාව හීන වූ පසු නැති වූ පසු ඔහුගේ තපුරු ගති මතු කරන්නට පටන් ගනී. සමහර විට එබඳු අය පැවිදි ව පසු කාලයේ දී භාජන ටිකක් බිඳ දමා පන්සලටත් ගිනි තබා පලා ගිය මහා කාශ්‍යප ස්ථවිරයන් වහන්සේගේ ගෝලයා මෙන් ගුරුවරුන්ට හා අන්‍ය භික්ෂූන්ටත් මහත් අනර්ථ කරන්නාහ.

සසර දුකින් මිදී නිවන් පුරයට පැමිණීමේ අදහසින් පැවිදි වන්නට එන අය අතුරෙන් ද පැවිදි කළ යුතු අය ඉවසීම ඇති,

අන්‍යයන් හා සම්බන්ධයෙන් වාසය කළ හැකි, සාධාරණ අදහස් ඇති, මෙහි කැරුණා ගුණ ඇති, ගුරුන් ගේ අවවාදනුශාසනා ආදරයෙන් පිළිගන්නා ස්වභාවය ඇති, ගුරු ගෞරවය ගුරු හක්කිය ඇති අවංක සත්පුරුෂ යෝග්‍ය. එබඳු පුද්ගලයෝ ම මේ බුදුසස්තෙහි දියුණුවට පැමිණෙන්නාහ. බුදු සස්ත බබලවන්නෝ ද ඔවුහු ම ය.

කුලපුත්‍රයන් පැවිදි කිරීමට සුදුසු ආවායභවරයෝ

මේ බුදු සස්තෙහි පැවිදි කොට ගෝලයන් තැනීම ද බරපතල කරුණෙකි. තමන් පැවිදි කරගත් ගෝලයන් ගේ කුඩා මහත් වරදවල් සොයා බලා ඒවා ගැන අවවාද අනුශාසනා කොට ඔවුන් සුමභ යැවීමටත්, ධර්මවිනය උගන්වා ඔවුන් දියුණු කිරීමටත් නොසමත් අවාසනා හික්ෂුන් විසින් පැවිදි කරනු ලබන කුලපුත්‍රයෝ නොමභ ගොස් දෙලොවින් ම පිරිහෙති. ගෝලයකු හික්ඛවීමට හා ඔහුට ප්‍රතිපත්ති පුහුණු කිරීමටත් ධර්ම විනය උගන්වා දීමටත් නොසමත් හික්ෂුන් අන්‍යයන් මහණ කිරීම ඒ අයට බලවත් අපරාධයක් කිරීමකි. එබැවින් තථාගතයන් වහන්සේ සියලු ම හික්ෂුන්ට ගෝලයන් තැනීමට අවසර නුදුන් සේක. “අනුජානාමී හික්ඛවෙ, ව්‍යත්තෙන හික්ඛනා පටිබලෙන දසවස්සෙන වා අතිරෙකදසවස්සෙන වා උපසම්පාදෙතුං නිස්සං දතුං” යනුවෙන් උපසම්පදවී දසවස්සක් හෝ ඊට වැඩි කලක් හෝ ගත කොට ඇති ව්‍යක්ත ප්‍රතිබල වූ හික්ෂුන් හට ම ගෝලයන් තැනීමට අවසරදී වදළ සේක. සුදුසුකම් තැති හික්ෂුවක් විසින් තමා උපාධ්‍යාය වී ගෝලයකු මහණ කළ හොත් ඇවැත් වේ.

උපාධ්‍යාය වී ගෝලයන් තැනීමට සුදුසු නුසුදුසු පුද්ගලයන්ගේ අංග තථාගතයන් වහන්සේ විසින් නොයෙක් ආකාරයෙන් වදරා ඇත්තේ ය. ඒවා මනාවග්ග පාළියේ මහාබන්ධකයෙන් දත හැකි ය. යටත් පිරිසෙයින් උපසම්පදාවෙන් දසවස්සක් ගත කොට ඇත්තා වූ ද, ගෝලයා හට කුසස් බන්ධකයවත් පුරුදු කරදීමට හා ධර්ම විනය පුහුණු කිරීමට සමත් වූ ද, අනභිරතියක් ඇති වුව හොත් එය දුරු කිරීමට සමත් වූ ද, යම්කිසි කරුණක් ගැන සැකයක් ඇති වුව හොත් ධර්ම විනයානුකූලව එය දුරු කර දීමට සමත් වූ ද, ගෝලයා රෝගාකුරු වුවහොත් උපස්ථාන කිරීමට හෝ කරවීමට සමත් වූද,

හික්ෂුව ගෝලයන් මහණ කිරීමට සුදුසු වන්නේ ය. ලොකු පන්සල් නැති බව, පොහොසත් දයකයන් නැති බව, බොහෝ පන්සල් නැති බව, වතු කුඹුරු නැති බව, පිරිවෙත්වලට විද්‍යාලයවලට ගෝලයන් යවා උගැන්වීමට වත්කම් නැති බව යන මේවා විනයේ හැටියට ගෝලයන් පැවිදි කිරීමට නුසුදුසු කම් නොවන බව කිව යුතු ය. එහෙත් මේ කාලයේ සැටියට නම් තමාගේ කැමැත්තේ සැටියට පාලනය කිරීමට බලය ඇති තැනක් නැත්තා වූ හික්ෂුන් විසින් අන්‍යයන් පැවිදි කිරීම සුදුසු යයි නො කිය හැකිය.

කුලදරුවකු පැවිදි කොට අවවාදනුශාසනා කරමින් ඔහු හික්මවන්නා වූ ඔහුගේ සැපයුණ් බලන්නා වූ ධර්ම විනය උගන්වා ඔහු දියුණු කරන්නා වූ ආවායඝීවරයා උපාධ්‍යාය නම් වේ. “උපජ්ඣායො හික්ඛවෙ, සද්ධිවිහාරිකම්භි පුත්තචිත්තං උපට්ඨ-පෙස්සති, සද්ධිවිහාරිකො උපජ්ඣායම්භි පිතුචිත්තං උපට්ඨපෙස්සති” යි තථාගතයන් වහන්සේ විසින් වදරා ඇති පරිදි උපාධ්‍යායයා විසින් ගෝලයා කෙරෙහි පුත්‍රයෙක්ය යන සිත තබා ගත යුතුය. ගෝලයා විසින් ද උපාධ්‍යායයා කෙරෙහි පියෙක යන සිත තබා ගත යුතුය. එසේ අන්‍යෝන්‍ය හිතවත් භාවයෙන් වාසය කිරීමෙන් මේ සස්තෙහි ඔවුහු දියුණුවට පැමිණෙන්නාහ.

පැවිදි කළ යුතු ආකාරය

“එවං ව පන හික්ඛවෙ, පබ්බාපේතබ්බො, උප සම්පාදෙතබ්බො, පඨමං කෙසමස්සුං ඔහාරෙත්වා කාසායානි වත්ථානි අච්ඡාදෙත්වා එකංසං උත්තරාසංගං කාරාපෙත්වා හික්ඛුතං පාදෙ වත්දපෙත්වා උක්ඛුට්ඨං නසිදාපෙත්වා අඤ්ජලිං පග්ගණ්භාපෙත්වා එවං වදෙහිති වත්තබ්බො, බුද්ධං සරණං ගච්ඡාමි, ධම්මං සරණං ගච්ඡාමි, සංඝං සරණං ගච්ඡාමි, දුතියම්පි බුද්ධං සරණං ගච්ඡාමි, දුතියම්පි ධම්මං සරණං ගච්ඡාමි, දුතියම්පි සංඝං සරණං ගච්ඡාමි, තතියම්පි බුද්ධං සරණං ගච්ඡාමි, තතියම්පි ධම්මං සරණං ගච්ඡාමි, තතියම්පි සංඝං සරණං ගච්ඡාමිති. අනුජාතාමි හික්ඛවෙ, ඉමෙහි තීහි සරණ ගමනෙහි පබ්බජ්ජං උපසම්පදත්ති.”

(මහාවග්ග මහා බන්ධක)

“මහණෙනි, මෙසේ පැවිදි කළ යුතුය, මෙසේ උපසම්පද කළ යුතුය. පළමු ව, කෙස් රැවුළු පහකර සිවුරු හඳවා උත්තරාසංගය ඒකාංස කරවා හික්ෂුන් ගේ පා වඳවා උක්කුටිකයෙන් හිඳවා ඇදිලි බඳවා “බුද්ධං සරණං ගච්ඡාමි, -පෙ- තනියමිපි සංඝං සරණං ගච්ඡාමි” යි කියවිය යුතුය. මහණෙනි මේ සරණ ගමන තුනෙන් පැවිද්දක් උපසම්පදවත් අනුදනම්මිය” යනු එහි තේරුම ය.

බුදුසසුන පිහිට වූ මුල් කාලයේ දී මහණ උපසම්පද දෙක ම සරණ ගමන මාත්‍රයෙන් සිදු කිරීමට අනුදන වදුරා ක්‍රමයෙන් බොහෝ හික්ෂුන් ඇති වී සසුන දියුණු වූ පසු -

“යා සා භික්ඛවෙ, මයා තීහි සරණගමනෙහි උපසම්පද අනුඤ්ඤාතා, තාහං අප්පත්තග්ගෙ පටික්ඛිපාමි. අනුජානාමි භික්ඛවෙ, ඤත්තිවතුත්ථෙත කම්මෙත උපසම්පදං.”

(මහා වග්ග මහා බන්ධක)

යනුවෙන් සරණ ගමන මාත්‍රයෙන් උපසම්පද කිරීම ප්‍රතික්ෂේප කර වදුරා ඤාප්තිවතුර්ථ කර්මවාක්‍යයෙන් උපසම්පද කිරීම නියම කළ සේක. පැවිදි කිරීම පිළිබඳ වෙනසක් නො කළ බැවින් අද දක්වා ම සරණගමනයෙන් පැවිදි කිරීම එසේ ම කරනු ලැබේ.

පැවිදි කිරීම යනු හිස රැවුළු කැපීම, සිවුරු හඳවීම, සරණ සමාදනය කරවීම යන මේ තුන් කිසි සිදු කිරීම ය. එය සිදු කිරීමෙන් පසු ප්‍රච්ඡායාපේක්ෂකයා සාමණේර නමක් වන්නේ ය. ඒ තුන් කියෙන් පළමු කළ යුත්ත හිසකේ කැපීම ය. පැවිදි වන තැනැත්තා කලින් හිසකේ කපවා ගෙන සිටිනවා නම් එසේ ම පැවිදි කළ හැකි ය. දැඟලකට වඩා දික් එක් කෙස් ගසකුදු ඇතියකු ගේ හිසකේ හික්ෂුවක් විසින් කැපීම හෝ කැපවීම හෝ සිදු කරනවා නම් සීමස්ථක සියලු හික්ෂුන් රැස් කොට ප්‍රච්ඡායාපේක්ෂකයා සංඝයා ඉදිරියට පමුණුවා ඒ හික්ෂුව විසින් “ඉමස්ස භණ්ඩුකම්මං ආපුච්ඡාමි” යන වාක්‍යය වරක් හෝ දෙවරක් හෝ තුන්වරක් හෝ කීමෙන් සංඝයා විචාරාම හිසකේ කැපිය යුතුයි. රැස් කිරීම අපහසු කල්හි හික්ෂුන් ඉන්නා තැන්වලට ගොස් වෙන වෙන ම විචාරීම ද සුදුසු ය. ශ්‍රාම සීමාවෙහි හික්ෂුහු බොහෝ වෙත් නම් ප්‍රච්ඡායාපේක්ෂකයා බද්ධ සීමාවකට කැඳවා ගෙන ගොස් එහි

ඉන්නා හික්ෂුන් ට ආරෝචනය කොට හිසකේ කැපිය යුතුයි. මෙසේ ආරෝචනය නො කොට දැගුලකට වඩා දික් හිසකේ කපන කපවන හික්ෂුවට දුකුලා ඇවැත් වේ.

පැවිදි වන්තවුන්ගේ හිසකේ කැපීම ගුරුවරයා විසින් ම හෝ ගුරුවරයාගේ නියමයෙන් හෝ කීරීම වඩා හොඳ ක්‍රමය යි. ගුරුවරයා විසින් හිසකේ කැපීම කරනවා නම් “තවපඤ්චක කර්මස්ථානය” ඔහුට කියා දෙමින් ම එය කළ යුතුය. අනෙකකු ලවා කපවනවා නම් ගුරුවරයා සමීපයෙහි සිට තවපඤ්චක කර්මස්ථානය ඔහුට කියා දිය යුතුය. මෙය ඉතා සැලකිය යුතු කරුණෙකි.

“තවපඤ්චක කර්මස්ථානය” යනු කෙස් - ලොම් - නිය - දත් - සම යන මේ ශාරීරික කොටස් පස පිළිබඳ සතිපට්ඨාන භාවනාව ය. මෙය කියා දෙන ගුරුවරයා විසින් ඉතා ආදරයෙන් පැහැදිලි ලෙස කියා දිය යුතු ය. කෙස් රොදක් ඔහුගේ අතට දී “දරුව, මේ කෙස් දෙස බලන්න. ඔබ සිත එයට යොමු කරන්න. මේ කෙස්වල පැහැයත් කැතය. සටහනත් කැතය, දුහඳ නිසාත් මේවා කැතය, ලේ සැරව මලමුත්‍ර පිත් සෙමි ආදියෙන් හටගත් නිසාත් කැතය. ලොම් නිය දත් ආදි කුණප කොට්ඨාසයෙහි හටගත් දෙයක් වන නිසාත් මේ කෙස් කැතය” යි කෙස්වල පිළිකුල් බව කියා දිය යුතු ය. ලොම් නිය දත් සම යන කොටස් සතරේ පිළිකුල් බවත් එසේ සිතට වදින ලෙස කියා දිය යුතු ය. මේ අවස්ථාවේ දී කියාදෙන දෙය පැවිදි වන්තහුගේ සිතට තදින් කා වැදෙන්නේ ය. එ බැවින් මේ අවස්ථාවෙහි කියා දෙන කමටහන මෙනෙහි කිරීමෙන් පෙර ජාතිවලත් භාවනා පුරුදු කර ඇත්තා වූ ඇතැම් කුලපුත්‍රයෝ හිසකේ කපා අවසන් කරනු සමග ම සියලු කෙලෙසුන් තසා අර්හත් ඵලයට පැමිණෙති. එකෙණෙහි ම රහත්වීම කෙසේ වුවත් මේ අවස්ථාවේ දී කියා දෙන භාවනාව ඔහුගේ සිත්හි කා වැදී පවත්නේ ය. එය ඔහුට අනාගතයේ දී පිහිට වන්නේ ය. මෙය ගුරුවරයන් විසින් අමතක නො කළ යුතු ඉතා වැදගත් කරුණකි. හිස රැවුල් කැපීමෙන් පසු හොදින් සබන් ගා කුණු උලා ගිහි ගඳ ඉවත් වන පරිදි ප්‍රව්‍රජ්‍යාපේක්ෂකයා නැවිය යුතු ය. පැවිදි වන තැනැත්තා කුණු උලා නා පිරිසිදු වීමට සමත් වේ නම් ඔහුට ම එය කර ගැනීමට ඉඩ හැරිය යුතු ය.

ස්නානය කොට පිරිසිදු වීමෙන් පසු ප්‍රව්‍රජ්‍යාපේක්ෂකයා පැවිදි වන තැනට ගොස් තමා ගේ මාපියෝ එහි වෙත් නම් ඔවුන්ගේ

පා වැද සමු ගෙන තවත් ඥාති මිත්‍රාදීන් පැමිණ ඇති නම් ඔවුන්ගෙන් ද සමු ගෙන සංඝයා ඉදිරියට ගොස් සියලු ම හික්ෂුන්ගේ පා වැද සිවුරු අතින් ගෙන උපාධ්‍යායයන් වහන්සේ ඉදිරියෙහි උක්කුටික ව හිඳ වැඳ ගෙන මේ වාක්‍යය කියා පැවිද්ද ඉල්ලිය යුතු ය.

**“මකාස: අහං ගත්තෙ, පබ්බජ්ජං යාමාමි.
දුතියමපි අහං ගත්තේ, පබ්බජ්ජං යාමාමි.
තතියමපි අහං ගත්තේ, පබ්බජ්ජං යාමාමි.”**

ඉක්බිති මේ වාක්‍යය කියා උපාධ්‍යායයන් වහන්සේ අතට සිවුරු පිළිගැන්විය යුතු ය.

**“සබ්බ දුක්ඛ තිස්සරණ තිබ්බාන සච්ඡකරණත්ථාය ඉමං කාසාවං ගහෙත්වා පබ්බාජේථ මං ගත්තේ, අනුකමිපං උපාදය.
දුතියමපි සබ්බ දුක්ඛ තිස්සරණ තිබ්බාන සච්ඡකරණත්ථාය ඉමං කාසාවං ගහෙත්වා පබ්බාජේථ මං ගත්තේ, අනුකමිපං උපාදය.
තතියමපි සබ්බදුක්ඛ තිස්සරණ තිබ්බාන සච්ඡකරණත්ථාය ඉමං කාසාවං ගහෙත්වා පබ්බාජේථ මං ගත්තේ, අනුකමිපං උපාදය.”**

“සකල දු:ඛයන් ගේ නිවීම වූ නිර්වාණය සාක්ෂාත් කරනු පිණිස අනුකමිපා කොට මේ සිවුරු ගෙන මා පැවිදි කරනු මැනවි.” යනු එහි තේරුම ය. මතු දැක්වෙන වාක්‍යය නැවත කියා නැවත ද පැවිද්ද ඉල්ලනු.

“සබ්බ දුක්ඛ තිස්සරණ තිබ්බාන සච්ඡකරණත්ථාය ඒතං කාසාවං දත්වා පබ්බාජේථ මං ගත්තේ, අනුකමිපං උපාදය. දුතියමපි, සබ්බ දුක්ඛ තිස්සරණ තිබ්බාන සච්ඡකරණත්ථාය ඒතං කාසාවං දත්වා පබ්බාජේථ මං ගත්තේ, අනුකමිපං උපාදය. තතියමපි සබ්බ දුක්ඛ තිස්සරණ තිබ්බාන සච්ඡකරණත්ථාය ඒතං කාසාවං දත්වා පබ්බාජේථ මං ගත්තේ අනුකමිපං උපාදය.”

“සකල දු:ඛයන් ගේ නිවීම වන නිර්වාණය සාක්ෂාත් කරනු පිණිස තෙල සිවුරු දී අනුකමිපා කොට මා පැවිදි කරනු මැනවි.” යනු එහි තේරුමය.

කියන ලද පරිදි තුන් වන වරක් පැවිද්ද ඉල්ලූ පසු හික්ෂුව විසින් ප්‍රව්‍රිත්‍යාපේක්ෂකයාට සිවුරු හැඳවීම හෝ කළ යුතු ය. “මේ සිවුරු මොහුට හඳවන්නය” කියා අනිකකුට හෝ ඒ සිවුරු දිය

යුතු ය. “මේවා ගෙන හැර ගනුව” යි ප්‍රව්‍රිතාපේක්ෂකයාට හෝ ඒ සිවුරු දිය යුතු ය. මේ තුන් ක්‍රමයෙන් කවර ආකාරයකින් සිවුරු දුන ද එය හික්ෂුව ගේ දීමක් ම වන්නේ ය. සිවුරු හඳුනා කල්හි මේ හදින්නේ පොරොවන්නේ ශිතල වළකා ලනු පිණිස ය, උෂ්ණය වළකා ලනු පිණිස ය, මැසි මදුරු පීඩා වළකා ලනු පිණිස ය යනාදීන් ප්‍රත්‍යාවේක්ෂා කෙරෙමින් ම සිවුරු හැඳීම පෙරවීම කළ යුතු ය. පැවිදි වන තැනැත්තේ ප්‍රත්‍යාවේක්ෂාව නො දන්නේ නම් ගුරුවරයා විසින් එය කියා දෙමින් ම සිවුරු හැඳවිය යුතු ය.

මෙසේ සිවුරු ලබා ගත් පසු උත්තරාසංගය ඒකාංශ කොට පෙරවා ගෙන රැස් වූ හික්ෂුන්ගේ පා වැඳ ගුරුවරයා ඉදිරියේ උක්කුටිකයෙන් හිඳ වැඳ ගෙන තිසරණ සහිත පැවිදි දසශීලය සමාදන් විය යුතු ය.

සිල් ඉල්ලීමේ වාක්‍යය

“මිකාස, අභං හන්නේ, තිසරණෙන සද්ධිං පබ්බජ්ජා දසසීලං ධම්මං යාවාමි. අනුග්ගහං කත්වා සීලං දෙඵ මේ හන්නේ. දුතියම්පි අභං හන්නේ, තිසරණෙන සද්ධිං පබ්බජ්ජා දසසීලං ධම්මං යාවාමි. අනුග්ගහං කත්වා සීලං දෙඵ මේ හන්නේ. තතියම්පි අභං හන්නේ තිසරණෙන සද්ධිං පබ්බජ්ජා දස සීලං ධම්මං යාවාමි. අනුග්ගහං කත්වා සීලං දෙඵ මේ හන්නේ”

මේ වාක්‍යයෙන් තිසරණ සහිත පැවිදි දසසීලය ඉල්ලූ කල්හි “යමහං වදම් තං වදේථ” යන වාක්‍යය කියනු ලැබේ. එහි තේරුම, “මා කියන දෙය කියව” යනු යි. පැවිදි වන තැනැත්තා විසින් “ආම හන්නේ” යි පිළිතුරු දිය යුතු ය. “එසේය ස්වාමීනි” යනු එහි තේරුම යි. ඉන් පසු “නමෝ තස්ස භගවතෝ අරහතෝ සම්මා සම්බුද්ධස්ස” යන නමස්කාර පාඨය කිය යුතුය. ඉන් පසු ගුරුවරයා විසින් කියවන පරිදි මකාරාන්ත වශයෙනුත් නිග්ගහිතාන්ත වශයෙනුත් කියා සරණ සමාදන් විය යුතු ය.

මකාරාන්ත සරණගමන පාඨය

- බුද්ධම්, සරණම්, ගච්ඡාමි.
- ධම්මම්, සරණම්, ගච්ඡාමි.
- සංඝම්, සරණම්, ගච්ඡාමි.

දුකියමිපි, බුද්ධමි, සරණමි, ගච්ඡාමි.
 දුකියමිපි, ධම්මමි, සරණමි, ගච්ඡාමි.
 දුකියමිපි, සංඝමි, සරණමි, ගච්ඡාමි.

තකියමිපි, බුද්ධමි, සරණමි, ගච්ඡාමි.
 තකියමිපි, ධම්මමි, සරණමි, ගච්ඡාමි.
 තකියමිපි, සංඝමි, සරණමි, ගච්ඡාමි.

මෙය කියවන කල්හිත්, කියන කල්හිත් වචන වෙන් වෙන් කොට කිය යුතු ය. නො නවත්වා ඒකාබද්ධ කොට නො කිය යුතු ය. නිග්ගහිතාන්ත සරණගමන පාඨය ඒකාබද්ධ කොට කිය යුතුය.

නිග්ගහිතාන්ත සරණගමන පාඨය

බුද්ධං සරණං ගච්ඡාමි.
 ධම්මං සරණං ගච්ඡාමි.
 සංඝං සරණං ගච්ඡාමි.

දුකියමිපි බුද්ධං සරණං ගච්ඡාමි.
 දුකියමිපි ධම්මං සරණං ගච්ඡාමි.
 දුකියමිපි සංඝං සරණං ගච්ඡාමි.

තකියමිපි බුද්ධං සරණං ගච්ඡාමි.
 තකියමිපි ධම්මං සරණං ගච්ඡාමි.
 තකියමිපි සංඝං සරණං ගච්ඡාමි.

මෙය කියවීමෙන් පසු ගුරුවරයා විසින් “සරණාගමනං සම්පුණ්ණං” යි කී කල්හි ගෝලයා විසින් “ආම හත්තේ” යි පිළිතුරු දිය යුතු ය. මේ සරණ සමාදානයෙන් සාමණේර භාවය සිද්ධ ය. සාමණේර භාවය ලැබුවහු විසින් සමාදාන වුවත් නුවුවත් සික පද දශය බුද්ධාඤ්ච පරිදි රැකිය යුතු ය. වඩා ගෞරවය පිණිස ආවායඝීවරයෝ සික පද කියවා සාමණේරයන්ට දසසිල් සමාදාන කරවති. සමාදාන කරවීමත් ඒ ඒ ආවායඝීවරයන්ට කැමති පරිදි කරවති. ලක්දිව බොහෝ ආවායඝී වරයන් සමාදාන කරවන ක්‍රමය මෙසේ ය.

පාණානිපාතා වේරමණී, අදින්තාදනා වේරමණී, අබ්‍රහ්මචරියා වේරමණී, මුසාවාද වේරමණී, සුරාමේරය මජ්ජිමනිකායා වේරමණී, විකාලභෝජනා වේරමණී, නව්වගිත වාදික විසුකදස්සනා වේරමණී, මාලා ගන්ධ විලෙපන ධාරණ මණ්ඩන විභුසනට්ඨානා වේරමණී, උච්චාසයන මහාසයනා වේරමණී, ජාතරූපරජන පටිග්ගහණා වේරමණී, ඉමානි පබ්බජ්ජා දසසික්ඛාපදනි සමාදියාමි. ඉමානි පබ්බජ්ජා දසසික්ඛාපදනි සමාදියාමි. ඉමානි පබ්බජ්ජා දසසික්ඛාපදනි සමාදියාමි.

මෙසේ සිකපද සමාදන් කරවීමෙන් පසු ගුරුවරයා විසින් “නිසරණේන සද්ධිං පබ්බජ්ජා දසසීලං ධම්මං සාධුකං සුරක්ඛිතං කත්වා අප්පමාදේන සම්පාදේතබ්බං” යි කියනු ලැබේ. එකල්හි සාමණේර නම විසින් “ආම භන්තේ” යි කියා පිළිවදන් දිය යුතු ය.

සිකපද සමාදන් කරවීමේ අතින් ක්‍රමය

- පාණානිපාතා වේරමණී සික්ඛාපදං සමාදියාමි.
- අදින්තාදනා වේරමණී සික්ඛාපදං සමාදියාමි.
- අබ්‍රහ්මචරියා වේරමණී සික්ඛාපදං සමාදියාමි.
- මුසාවාද වේරමණී සික්ඛාපදං සමාදියාමි.
- සුරාමේරය මජ්ජිමනිකායා වේරමණී
සික්ඛාපදං සමාදියාමි.
- විකාලභෝජනා වේරමණී සික්ඛාපදං සමාදියාමි.
- නව්වගිතවාදික විසුක දස්සනා වේරමණී
සික්ඛාපදං සමාදියාමි.
- මාලාගන්ධ විලේපන ධාරණ මණ්ඩන
විභුසනට්ඨානා වේරමණී සික්ඛාපදං සමාදියාමි.
- උච්චාසයන මහාසයනා වේරමණී
සික්ඛාපදං සමාදියාමි.
- ජාතරූප රජන පටිග්ගහණා වේරමණී
සික්ඛාපදං සමාදියාමි.

උපාධ්‍යාය ඉහණය

කුඩා මහත් වරදවල් බලා ඒවා පෙන්වා දෙමින් අවවාදනුශාසනා කරන ගුරුවරයා උපාධ්‍යාය නම් වේ. නිසරණ සහිත දශ ශීලය,

කියවීමට සමත් කවර හික්ෂුවක ගෙන් වුවද සමාදන් විය හැකි ය. සියලු හික්ෂු ම උපාධ්‍යාය භාවයට සුදුස්සෝ නො වෙති. සිල් දුන් හික්ෂුන් වහන්සේ ම උපාධ්‍යාය වෙත හොක් සිල් සමාදන් වී අවසානයෙහි "උපජ්ඣායෝ මේ ගත්තේ හෝගි" යන වාක්‍යය කෙවරක් කියා උපාධ්‍යාය ග්‍රහණය කළ යුතු ය. උපාධ්‍යායයන් වහන්සේ විසින් "පාසාදිකේත සම්පාදේගි" යි කී කල්හි "ආම ගත්තේ" යි පිළිවදන් දිය යුතු ය. සිල් දුන් හික්ෂුව උපාධ්‍යාය නො වන කල්හි උපාධ්‍යායයන් වහන්සේ වෙත ගොස් උපාධ්‍යාය ගැනීම කළ යුතු ය. උපාධ්‍යාය කෙනකුත් නො මැති ව විසීම තුසුදුසු ය. උපාධ්‍යාය ග්‍රහණයෙහි තේරුම "ස්වාමීනි, තුඹ වහන්සේ මා හට වරදවලට අවවාද අනුශාසනා කරන ගුරුවරයා වන සේකවා" යි ඉල්ලීමක් කිරීම ය. ඒ ඉල්ලීම පිළිගැනීම වශයෙන් උපාධ්‍යායයන් වහන්සේ විසින් "පාසාදිකේත සම්පාදේගි" කියා හෝ "සාහු, ලහු, ඕපායිකං, පතිරුපං" යන වචනවලින් එකක් හෝ කියන ලද්දේ නම් උපාධ්‍යාය ග්‍රහණය සිද්ධ වේ. හික්ෂුව ඒ ඉල්ලීම පිළිගත් බව කයින් හෝ වචනයෙන් හෝ ඇඟවීමක් නො කළ හොත් උපාධ්‍යාය ග්‍රහණය සිදු නොවන්නේ ය.

ගුරුරයා විසින් අලුත් සාමණේර නමට කැප අකැප සියල්ල කියා දිය යුතු ය . හැඳීම් පෙරවීම් යෑම් ඊම් කෑම් බීම් ආදිය කරන සැටි උගැන්විය යුතු ය. අලුත් සාමණේර නමට ඒවා පුරුදු පුහුණු වන තුරු දන් පිරික් ආදි කිසිවකට පිටත නො යවා සමීපයෙහි නවත්වා ගෙන දශනාශනාංගයන්ගෙන් එකකට ද නො පැමිණෙන ලෙස ආරක්ෂා කළ යුතු ය.

සරණ ගමනය

ගෘහස්ථයන්ගේ සරණ ගමනය, සාමණේරයන්ගේ සරණ ගමනය යන මේ දෙකේ මහත් වෙනසක් ඇත්තේ ය. බුධිරත්නය, ධර්මරත්නය, සංඝරත්නය යන මේ වස්තු තුන තමාට උසස් පිහිටක් ලෙස පිළිගැනීමෙන් ගිහියා සරණ ගත වන්නේ ය. ගිහියාගේ සරණ ගමනය කැමති භාෂාවකින් කැමති සැටියකින් කියා සිදු කළ හැකි ය. එය බිඳෙන්නේ බුදුන්ගෙන් ධර්මයෙන් සංඝයා ගෙන් චූඩක් නැත ය කියා රත්නත්‍රය ප්‍රතික්ෂේප කිරීමෙන් හෝ අනික්

ආගමක් පිළිගැනීමෙනි. ප්‍රාණඝාතාදී පාප ක්‍රියා කිරීමෙන් ගිහියාගේ සරණ ගමනය නො බිඳේ.

සාමණේර සරණ ගමනය එක්තරා විනය කර්මයෙකි. එයින් සිදු වන්නේ සාමණේර භාවයට පැමිණීම ය. පාලි භාෂාවෙන් ම මිස අන් බසකින් සිකපද කීමෙන් සාමණේර භාවය නො පිහිටන්නේ ය. ගිහියන්ගේ සරණගමනය තමා විසින් සිකපද කියා ගැනීමෙන් සිදු වේ. සාමණේර සරණගමනය සිදුවන්නේ ගුරුගෝල දෙදෙනාගේ කීමෙනි. අනුපසම්පන්නයකු ලවා කියවා ගැනීමෙන් ද සාමණේර සරණ ගමනය සිදු නො වේ. “බුද්ධිං සරණං ගච්ඡාමි” යනාදී පාඨ එක අකුරකුදු එක වචනයකුදු නො වරදවා ස්ථාන කරණ සම්පන්නියෙන් යුක්ත කොට ගුරු ගෝල දෙදෙනා ගෙන් ම නො කියවුණ හොත් සාමණේර භාවය නො පිහිටන්නේ ය. එබැවින් සරණ සමාදනය වන කල්හි අල්ප අකුර අල්ප අකුරක් සැටියටත්, මහා ප්‍රාණ අකුර, මහාප්‍රාණ අකුරක් සැටියටත් දීඝී අකුර, දීඝී අකුරක් සැටියටත් හුස්ව අකුර, හුස්ව අකුරක් සැටියටත් නො වරදවා ම උච්චාරණය කළ යුතුය. දත් නැති මහලු තෙරුන් වහන්සේලාට දත්තජාක්ෂර හරියට උච්චාරණය නො කළ හැකි ය. දත් නැතියකු විසින් ගෝලයකු මහණ කරනවා නම් අතික් හික්ෂුවක් ලවා සරණ සමාදන් කරවා උපාධ්‍යාය දීම පමණක් තමා විසින් කළ යුතු ය.

බිත්දුව උච්චාරණයට දුෂ්කර වර්ණයෙකි. බිත්දු උච්චාරණය වැරදුණහොත් සාමණේර භාවය නො පිහිටන බැවින් එය උච්චාරණයට අසමත් අය විසින් “බුද්ධම්, සරණම්, ගච්ඡාමි” යනාදී මකාරාන්ත කොට සරණ සමාදනය විනය අටුවාවෙහි නියම කොට තිබේ. මකාරාන්ත කොට උච්චාරණය කිරීම ය, නිශ්ශභිකාන්ත කොට උච්චාරණය කිරීමය යන මේ ක්‍රම දෙකින් එක් ආකාරයකින් සමාදන් වීමෙන් ම සරණ පිහිටන්නේ ය. වඩා පිරිසිදුවීම සඳහාත්, නිසැක වීම සඳහාත් ආවායඝීවරයෝ ඒ දෙයාකාරයෙන් ම සරණ සමාදන් කරවති.

සිවුපස පරිභෝගය

වෙළඳාම් ගොවිකම් ආදිය කොට ධනය සපයා දිවි පැවැත්වීමට පැවිද්දන්ට අවසරයක් නැත. එසේ ජීවත් වන හොත් එය

මිථ්‍යාච්චිකාවෙකි. පැවිදි වීමෙන් පසු ජීවත් විය යුත්තේ සැදැහැවතුන් දෙන සිවුපසයෙනි. “මේ පැවිද්දන් වහන්සේලා සිල්වත්තය, ගුණවත්ත ය. මවුහු පුජා සත්කාර කිරීමට සුදුස්සෝ ය.” යි සලකා සැදැහැවත්තු ධනදිය මහත්සියෙන් ඉතා දුක සේ සපයා ගත් වස්තුව තමන්ගේ ප්‍රයෝජනයට නො ගෙන දු දරුවන්ට නොදී හික්ෂුන්ට දෙන්නාහ. සමහරවිට තමන් යම්තම් දෙයකින් යැපී ප්‍රණීතවත් ලෙස දනය පිළියෙළ කොට දෙන්නාහ. සමහර විට තමන් නිරාහාර ව සිට ද පැවිද්දන්ට දන් දෙන්නාහ. එසේ දෙන සිවුපසය ගැන සැලකිල්ලක් නැති ව විනෝදයෙන් පරිභෝග කරනවා නම්, තෘෂ්ණා මානාදිය වඩමින් ඒවායේ ඇලී ගැලී මුළාවට පැමිණ ඒවා පරිභෝග කරනවා නම්, එය බරපතළ කරුණෙකි.

**ථෙය්‍යපරිභෝගය ඉණපරිභෝගය දයජ්ජපරිභෝගය සාමිපරි-
භෝගය** කියා සිවුපස පරිභෝග කිරීම් සතරක් ඇත්තේ ය.

මේ ශාසනයෙහි හික්ෂුසාමණේරයන්ට චීවරාදී සිවුපසය ලැබෙන්නේ ඒවා පිළිගැනීමට තථාගතයන් වහන්සේ විසින් අනුදැන වදරා ඇති නිසාය. උන් වහන්සේ නො අනු දැන වදළ සේක් නම්, මේ සිවුපසය නො ලැබෙන්නේ ය. එබැවින් ඒ සිවුපසය බුදුන් වහන්සේ අයත් ය. උන් වහන්සේ ඒවා අනුදැන වදළේ දුශ්ශීලයන්ට නොව සිල්වතුන්ට ය. දුශ්ශීලයන්ට ඒවා අයිති නැත. සැදැහැවතුන් ඒවා දෙන්නේ “මේ හික්ෂුහු සිල්වත්තය” යි සලකා ගෙන ය. ඒ නිසා ද දුශ්ශීලයන්ට ඒවා අයිති නැත. සිල්වතුන්ට ම අනුදැන වදළ, සිල්වතුන්ට ම දෙන සිවුපසය දුශ්ශීල ව හිඳ පරිභෝග කිරීම සොරකමකි. එබැවින් එසේ කරන පරිභෝගය “ථෙය්‍ය පරිභෝග” නම් වේ.

සිවුපසය සිල්වතුන් විසින් ද පරිභෝග කළ යුත්තේ ප්‍රත්‍යවේක්ෂාවෙන් යුක්තව ය. මිනිසුන්ට ප්‍රයෝජන වන ආහාර පාන වස්ත්‍රාදී සියල්ල ම තෘෂ්ණා මාන ඊර්ෂ්‍යා මාක්සාය්‍යාදී ක්ලේශයන්ට වස්තුහු ය. මේ සිවුර ලස්සන ය සිනිඳුය හොඳය කියා සිවුර ගැන තෘෂ්ණාව උපදී. මේ ආහාරය රසය - ගුණය - හොඳය කියා ආහාර ගැන ද, මේ ආවාසය මේ ඇඳ පුටු කොට්ට - මෙට්ට ඇතිරීලි හොඳය කියා ද එසේ ම තෘෂ්ණාව උපදී. හොඳ සිවුරු දෙස

බලා මෙවැනි සිවුරු ලබන මම කොතරම් වාසනාවන්තයෙක් ද, මෙසේ ප්‍රණීත දනය ලබන හොඳ ආවාසයෙක වෙසෙන හොඳ ඇඳ පුටු ආදිය පරිභෝග කරන මම කොතරම් වාසනා වන්තයෙක් ද කියා, චීවරාදිය ගැන මානය උපදී. තමාට අයත් ව ඇති ප්‍රත්‍යයෙන් අනිකකු ප්‍රයෝජන ලබනවාට නො කැමැත්ත වූ මාත්සයයීය ද, අන්‍යයන්ට එවැනි ප්‍රත්‍යය ලැබෙනවාට විරුද්ධත්වය වූ ඊර්ෂ්‍යාව ද උපදනේ ය. තමාගේ ප්‍රත්‍යවලට භානියක් වන කල්හි කෝපය ඇති වේ. බාල සිවුරක් ලද හොත් කටුක ආහාරයක් ලද හොත් එකල්හි ද ද්වේෂය උපදී. පැවිද්දන්ට දීම දයකයන්ට මහත්ඵල වන්නේ සිවුපසය නිසා උපදින කෙලස් නූපදනා ලෙස පැවිද්දන් විසින් ඒවා පරිභෝග කළ හොත් ය. ඒවා පරිභෝග කිරීමේ දී කෙලෙස් නූපදින්නට ඇත්තා වූ උපාය නම් ප්‍රත්‍යවේක්ෂා කිරීම ය. ප්‍රත්‍යවේක්ෂාවෙන් යුක්ත ව කෙලෙස් නූපදනා පරිදි ප්‍රත්‍ය පරිභෝග කළා ම දයකයන්ට ඒ ප්‍රත්‍යය දනය මහත් ඵල වේ. ප්‍රත්‍යවේක්ෂාවෙන් තොර ව තෘෂ්ණා මානාදියෙන් යුක්ත ව ඒවා පරිභෝග කළ හොත් දයකයන්ට මහත් ඵල නො වේ. මහත් ඵලයක් බලාපොරොත්තුවෙන් දෙන සිවුපසය පිළිගෙන දුන්නහුට මහත් ඵල නො වන සැටියට පරිභෝග කිරීම ණයට ගැනීමක් වැනිය. එසේ ඒ සිවුපසය පරිභෝග කළ පැවිද්දන්ට අනාගත භවවලදී දයකයන්ට ණය ගෙවන්නට සිදුවේ. ප්‍රත්‍යවේක්ෂාවෙන් තොරව ණයකාරයකු වන පරිදි කරන සිවුපස පරිභෝගය ඉණපරිභෝග නම් වේ. සිවුපස පරිභෝගයට සුදුස්සකු වීමට ශීලය ම ප්‍රමාණවත් නො වේ. ඉණපරිභෝග භාවයෙන් මිදීමට සිල්වතුන් විසින් ද ප්‍රත්‍යවේක්ෂා කොට සිවුපසය පරිභෝග කළ යුතු ය.

ප්‍රත්‍යවේක්ෂා නො කොට ප්‍රත්‍ය පරිභෝග කිරීම සුළු දෙයක් නොව මහත් වරදකි. තථාගතයන් වහන්සේ ප්‍රත්‍යවේක්ෂාවෙන් තොරව ආහාරයෙහි ශිෂ්‍ර ව එය වළඳන නවක පැවිද්දන් දැක, ඉමහත් සංවේගයට පැමිණ, පස් වන පාරාජිකාවක් පනවන හොත් ප්‍රත්‍යවේක්ෂා නොකොට ආහාර වැළඳීම පස් වන පාරාජිකාව ලෙස පැනවිය යුතු බවත්, එහෙත් ආහාරය සත්ත්වයන් විසින් සැමද අනුභව කළ යුක්තක් වන නිසා ඒ ගැන එතරම් මහත් සිකපදයක්

පැනවීම නුසුදුසු බවත් සිතා වදරා,¹ මේ සූත්‍රය දේශනය කළ කල්හි හික්ෂුහු ප්‍රත්‍යාවේක්ෂා නො කර ආහාර වැළඳීම මහත් වරදක් බව දැක ප්‍රත්‍යාවේක්ෂා කොට සිටුවපසය පරිභෝග කරන්නාහු යි සලකා “පුත්‍රමාංසෝපම සූත්‍රය” වදළ බව සංයුක්ත නිකායටීඨ කථාවෙහි කියා තිබේ. තථාගතයන් වහන්සේ විසින් ධර්ම දයාද සූත්‍රය දේශනා කරන ලද්දේ ද මේ කරුණ නිසා ම ය.

සෝවාන් සකෘදගාමී අනාගාමී යන ශෛක්ෂ පුද්ගලයන් කිදෙනාගේ ප්‍රත්‍යය පරිභෝගය දයච්ඡපරිභෝග නම් වේ. ඔවුහු තථාගතයන් වහන්සේගේ පුත්‍රයෝ ය. පුත්‍රයෝ වනාහි පියාගේ දෙයට උරුමක් කාරයෝ ය. ශාසනයට ලැබෙන ප්‍රත්‍යය තථාගතයන් වහන්සේ අයත් ය. ශෛක්ෂ පුද්ගලයෝ තථාගතයන් වහන්සේගේ පුත්‍රත්වයට පැමිණ ඒ ප්‍රත්‍යය තමන්ගේ උරුමය වශයෙන් පරිභෝග කරන්නාහ. උරුම දෙය පරිභෝග කිරීම නිරවද්‍ය පරිභෝගයෙකි.

රහතන් වහන්සේලාගේ ප්‍රත්‍යයපරිභෝගය සාමිපරිභෝග නම් වේ. උන්වහන්සේලා තෘෂ්ණා දසත්වයෙන් මිදී හිමියන් වී ප්‍රත්‍යය පරිභෝග කරති. සකල ක්ලේශයන් ප්‍රභාණය කොට ශුද්ධියට පැමිණ වාසය කරන බැවින් ද දැන මහත් ඵල කිරීමට සමත් වී ඉන්නා බැවින් ද රහතන් වහන්සේලා මහත් ඵලය අපේක්ෂා කොට දෙන දනය පිළිගැනීමට සර්වාකාරයෙන් ම සුදුසු වන්නාහ. එබැවින් ද උන් වහන්සේලා ශාසනයට ලැබෙන ප්‍රත්‍යයේ ස්වාමිවරු වන්නාහ.

මේ පරිභෝගයන් ගෙන් දයච්ඡපරිභෝග සාමි පරිභෝග දෙක නිරවද්‍ය පරිභෝගයෝ ය. ඉණපරිභෝග ථෙය්‍යපරිභෝග දෙක සාවද්‍ය පරිභෝගයෝ ය. සිල්වත් පැවිද්දන් විසින් ප්‍රත්‍යාවේක්ෂා කොට කරන පරිභෝගය ඉණපරිභෝගයට විරුද්ධ බැවින් අනණ පරිභෝග නම් වේ. ණය නැති පරිභෝගය යනු එහි තේරුම ය. එයත් දයච්ඡ පරිභෝගයට ඇතුළත් වන බව ද කිය යුතු ය.

1 තතො වින්තෙසි. සෙවෙ මෙ පඤ්චමං පාරාජිකං පඤ්ඤාපෙතූං සක්කා අභවිස්ස අපච්චවෙක්ඛිතාහාර පරිභෝගෝ පඤ්චමං පාරාජිකං කත්වා පඤ්ඤාපෙතබ්බො භවෙය්‍ය. න පන සක්කා එවං කාතුං ධුවපට්ඨෙවනට්ඨානං හෙතං සත්තානං.

(අභිසමය සංයුක්තටීඨකථා - මහාවග්ගො සත්තමො)

ප්‍රත්‍යාවේක්ෂාව

මනුෂ්‍යයෝ ආහාර පාන වස්ත්‍රාදිය නොයෙක් කරුණු ගැන පරිභෝග කෙරෙති. ඒ කරුණු අතර කෙලෙස් වැඩීමට හේතු වන කරුණු ද ඇත්තේ ය. ඒවා නුසුදුසු කරුණු ය. කෙලෙස්වලට හේතු නො වන කරුණු ද ඇත්තේ ය. ඒවා සුදුසු කරුණු ය. මෙහි “ප්‍රත්‍යාවේක්ෂාව” යි කියනුයේ චීවරාදිය පරිභෝග කිරීමේ දී සුදුසු කරුණු මෙනෙහි කිරීමට හා චීවරාදි ප්‍රත්‍යායයන් ධාතු වශයෙන් ද ප්‍රතිකූල වශයෙන් ද මෙනෙහි කිරීමටය. ඉණ පරිභෝගයෙන් මිඳෙන්තට නම් අඳනය අදින වාරයක් පාසා ම සිවුරු පොරවන වාරයක් පාසා ම, ආහාර වැළඳීමේ පිඩක් පාසා ම ප්‍රත්‍යාවේක්ෂා කළ යුතුය. එසේ නො කළ හැකි තැනැත්තා විසින් දිනකට කීප වරක් ප්‍රත්‍යාවේක්ෂා කළ යුතුය. එසේ ද නො හැකි නම් අරුණට පළමු නැහිට ඒ දිනයේ පරිභෝග කළ සියලු ම ප්‍රත්‍යායන් ගැන ප්‍රත්‍යාවේක්ෂා කළ යුතු ය. ප්‍රත්‍යාවේක්ෂා නො කොට දවස ඉක්ම ගියේ නම් එදින කළ යුතු ප්‍රත්‍යාය පරිභෝගය ඉණ පරිභෝග භාවයට පැමිණේ, සෙනසුන් ප්‍රත්‍යාවේක්ෂාව සෙනසුනට පිවිසෙන වාරයක් පාසා කළ යුතුය. නොහැකි වුවහොත් චීවරයට කී පරිදි පිළි පැදිය යුතු ය. ගිලන් පස ගත යුත්තේ කරුණක් ඇති කල්හි පමණෙකි. එය පිළි ගන්නා අවස්ථාවෙහි හා පරිභෝග කරන අවස්ථාවෙහි ප්‍රත්‍යාවේක්ෂා කළ යුතු ය. ගිලන්පස වළඳ පසු ව ප්‍රත්‍යාවේක්ෂා කිරීම එයට ප්‍රමාණ නොවේ. පිළිගැනීමේ දී ප්‍රත්‍යාවේක්ෂා නො කළ හැකිවී නම් පරිභෝගයේ දී නො වරදව ම එය කළ යුතු ය. නො කළ හොත් හික්ෂුන්ට ඇවැත් වන බව කියා තිබේ.

ප්‍රත්‍යාවේක්ෂා කිරීමේ දී බොහෝ දෙනා පාළි පාඨ භාවිත කරති. පාළි පාඨවලින් ප්‍රත්‍යාවේක්ෂා කිරීම සුදුසු වන්නේ සිංහල වචනයක් කියන කල්හි එහි අර්ථය තමන් ගේ සිතට එන්නාක් මෙන් පාළි වචනය කියවනවාක් සමග ම එහි අර්ථය තමන්ගේ සිතට එන තරමට පාළි භාෂාව හුරු පුරුදු අයට පමණෙකි. “ප්‍රත්‍යාවේක්ෂා කෙරෙමි” යි තමාට නොතේරෙන පාළි පාඨයක් කීවාට එයින් ප්‍රත්‍යාවේක්ෂා කෙළේ නො වන්නේ ය. එබැවින් පාළිය හොඳට නුහුරු අය විසින් සිය බසින් ප්‍රත්‍යාවේක්ෂා කළ යුතු ය. තරමකට පාළි භාෂාව හුරු අයට සුදුසු වන්නේ සිය බසින් ප්‍රත්‍යාවේක්ෂා කිරීම මය.

පැවිද්දන් හදින පොරවන වස්ත්‍ර සියල්ල වීචර නම් වේ. ලස්සන වීම සඳහා උසස් ලෙස පෙනී සිටීම සඳහා සිවුරු පරිභෝග කරනවා නම් එය නුසුදුසු කරුණු අනුව සිවුරු පරිභෝග කිරීමකි. එයින් තණ්හාවක් මානයක් සත්කාය දෘෂ්ටියක් වැඩෙන්නේ ය. ශීත නැති කර ගැනීමට සිවුරු පරිභෝග කිරීම සුදුසු ය. ගිනි රස්නය අවි රස්නය වළක්වා ගැනීමට සිවුරු පරිභෝග කිරීම සුදුසු ය. මැස්සන් ගෙන් මදුරුවන්ගෙන් සුළඟින් අවිචෙන් පත්තෑ ගෝණුසු ආදී සර්පයන් ගෙන් විය හැකි පීඩා වළකා ගැනීමට සිවුරු පරිභෝග කිරීම සුදුසු ය. ශරීරයේ ඇතැම් තැන් නො වසා සිටින්නාට ක්‍රමයෙන් ලජ්ජාව නැතිවී යන්නේ ය. ලජ්ජාව නැති වීමත් තපුරෙකි. එය මනුෂ්‍යයාට තිරිසන් ගතියක් ඇති වීමකි. නො වසා තබන හොක් ලජ්ජාව නැති වන ස්ථාන වසා ගැනීමට සිවුරු පරිභෝග කිරීමත් සුදුසු ය. මෙසේ සිවුරු පරිභෝගයට සුදුසු කරුණු සතරක් ඇත්තේ ය. මේ කරුණු තේරුම් ගෙන සිවුරු පරිභෝග කිරීමේ දී මෙසේ සිය බසින් සිහි කරන්න.

මා මේ සිවුරු පරිභෝග කරන්නේ ශීතල නැතිකර ගැනීමට ය. උෂ්ණය වළක්වා ගැනීමට ය. මැසි මදුරුවන්ගෙන් අවිචෙන් සුළඟින් පත්තෑ ගෝණුසු ආදී සර්පයන් ගෙන් විය හැකි පීඩා වළක්වා ගැනීමට ය. නො වැසුව හොත් ලජ්ජාව නැති වන ශරීරාවයවයන් වසා ගනු පිණිස ය.

ලස්සන ඇති නැති වටිනාකම් ඇති නැති කිනම් සිවුරකින් වුවද ඉහත කී ප්‍රයෝජන සතර ලැබිය හැකි ය. එ බැවින් කියන ලද පරිදි සුදුසු කරුණු අනුව නුවණින් මෙනෙහි කොට සිවුරු පරිභෝග කරන පැවිද්දට - “සිවුරු හොඳය” කියා එය ගැන තණ්හාවක් නුපදී. ලස්සන සිවුරු වටිනා සිවුරු සෙවීමේ තණ්හාව ද ඇති නො වේ. මට මිස තවත් අයට මෙබඳු සිවුරු කොයින් ද කියා මානයක් නුපදින්නේ ය. සිවුරු නරකය අවිලස්සනය කියා දොම්නසක් ද නො වන්නේ ය. එසේ වූ පැවිද්ද කෙලෙසුන් ගෙන් මිදී නිරවද්‍ය ලෙස සිවුරු පරිභෝග කරන්නේ ය.

ප්‍රත්‍යය ලද අවස්ථාවෙහි කරන ප්‍රත්‍යාවේක්ෂාවය පරිභෝග කරන අවස්ථාවේ දී කරන ප්‍රත්‍යාවේක්ෂාව යයි ප්‍රත්‍යාවේක්ෂාව දෙපරිදි වේ. ලැබූ අවස්ථාවේ දී ධාතු වශයෙන් හෝ ප්‍රතිකූල

වශයෙන් හෝ ප්‍රත්‍යාවේක්ෂා කොට තැබූ චීවරාදිය පරිභෝග කිරීමේ දී ප්‍රත්‍යාවේක්ෂා නො කෙළේ ද නිවරදි බව කියා තිබේ. ප්‍රතිලාභකාල, පරිභෝග කාල දෙකේ ම ප්‍රත්‍යාවේක්ෂා කිරීම වඩා යහපත් බව කිය යුතු ය. ධාතු වශයෙන් කරන ප්‍රත්‍යාවේක්ෂාව තරමක් ගැඹුරු කරුණෙකි. එය හොඳට හරියන හැටියට කළ හැකි වීමට නම් තරමක් දුරට පරමාර්ථ ධර්ම විභාග ගැන දැන සිටිය යුතු ය.

ධාතු වශයෙන් චීවර ප්‍රත්‍යාවේක්ෂාව කළ යුත්තේ මෙසේය : පටවි - ආපෝ - තේජෝ - වායෝ යන ධාතු සතරින් නිර්මිත මේ චීවරය ධාතු සමූහයෙකි. සිවුරු හඳවන පොරවන මෙම ශරීරය ද ධාතු සමූහයෙකි. ධාතු සමූහයක් වූ මේ ශරීරය ධාතු සමූහයක් ම මිස සත්ත්වයෙක් පුද්ගලයෙක් නො වේ ය. එබැවින් සිවුරුද ඒවා ශරීරයක වෙළී ඇති බව නො දන්නේ ය. ශරීරය ද තමා කෙරෙහි සිවුරු වෙළී ඇති බව නො දන්නේ ය. ශරීරයක් සිවුරුත් ඔවුනොවුන් ගැන අපේක්ෂාවක් නැතිව පවත්නේ ය.

මෙසේ ධාතු වශයෙන් මෙනෙහි කිරීමෙන් චීවර නිසා ඇති විය හැකි තෘෂ්ණා මාන දුරු වන්නේ ය. විශේෂයෙන් සත්කාය දෘෂ්ටිය දුරුවන්නේ ය.

ප්‍රතිකූල වශයෙන් ප්‍රත්‍යාවේක්ෂා කළ යුත්තේ මෙසේය; මහ සිදුරු නවයකින් හා බොහෝ කුඩා සිදුරුවලින් මල මුත්‍ර කෙළ සොටු වහදිය උතුරන වැගිරෙන මේ ශරීරයට පැමිණීමෙන් පවිත්‍ර වූ මේ චීවරය අපවිත්‍ර වී පිළිකල් බවට පැමිණෙන්නේ ය.

ආහාර වැළඳීමට ද සුදුසු ක්‍රසුදුසු කරුණු ඇත්තේ ය. යමක් ලද කල්හි ගම් දරුවෝ ඔවුනොවුන් පොර කකා ක්‍රීඩා පිණිස එය අනුභව කරති. පැවිද්දන් විසින් සැදැහැවතුන් දෙන ආහාරය එ සේ ක්‍රීඩා පිණිස වැළඳීම ක්‍රසුදුසු ය.

පොර බඳන්නවුන් සේ යුද්ධ භටයන් සේ පුරුෂ මදය වඩනු පිණිස සැදැහැවතුන් දෙන ආහාර වැළඳීම ක්‍රසුදුසු ය.

මස් අඩුතැන්වල මස් වඩවා ගැනීම පිණිස ශරීරය මහත් කර ගැනීම පිණිස සැදැහැවතුන් දෙන දනය වැළඳීම ක්‍රසුදුසු ය.

වෙසහනුන් සේ ශරීරය පැහැපත් කිරීම පිණිස සැදැහැවතුන් දෙන දනය වැළඳීම ක්‍රසුදුසු ය.

ශරීරයක් ජීවිතයක් පවත්වා ගැනීම සඳහා සැදැහැවතුන් දෙන දනය වැළඳීම සුදුසු ය.

සාදුක දුරු කරගැනීම පිණිස ආහාර වැළඳීම සුදුසු ය.

නිරාහාර ව ශාසනයෙහි පිළිවෙත් නො පිරිය හැකි ය. මේ ශාසනයෙහි ශ්‍රමණ ප්‍රතිපත්තිය පිරිය හැකි වීම සඳහා ආහාර වැළඳීම සුදුසු ය.

නුවණින් යුක්ත ව මේ ආහාරය වැළඳීමෙන් සාහිනි වේදනාව ද දුරුවන්නේ ය. පමණ ඉක්මවා ආහාර ගැනීමෙන් වන වේදනාව ද ඇති නොවන්නේ යයි සලකා ආහාර වැළඳීම සුදුසු ය.

ප්‍රමාණ යුක්ත ව ආහාර වැළඳීමෙන් ජීවිතය විර කාලයක් පවත්නේ ය යි සලකා ආහාර වැළඳීම සුදුසු ය.

නුවණින් ආහාර වැළඳීමෙන් මාගේ ජීවිතය විර කාලයක් පවත්නේයයි ආහාර වැළඳීම සුදුසු වන්නේ ය.

නුවණින් ආහාර වැළඳීමෙන් ඇත්තාවූ සාහිනි වේදනාව දුරු වන්නේ ය. පමණ ඉක්මවා වැළඳීමෙන් වන අළුත් වේදනා ද නුපදින්නේ යයි ආහාර වැළඳීම සුදුසුය.

ප්‍රමාණ යුක්තව ආහාර වැළඳීමෙන් ජීවිතය විර කාලයක් පවත්නේ යයි සලකා ආහාර වැළඳීම සුදුසුය.

මෙසේ නුවණින් ආහාර වැළඳීම අයුතු ලෙස ආහාර සොයා වැළඳීමක් නොවන බැවින් නිවැරදි ප්‍රත්‍යය පරිභෝගයක් වන්නේ ය. මෙසේ ප්‍රමාණ යුක්ත ව වැළඳීමෙන් සුවසේ විසිය හැකි වන්නේ යයි සලකා ආහාර වැළඳීම සුදුසු ය.

මෙසේ ආහාර වැළඳීමට සුදුසු නුසුදුසු කරුණු නුවණින් සලකා පැවිද්දන් විසින් ආහාර වැළඳිය යුතු ය. එ සේ වළඳන කල්හි ද

**“වත්තාරො පඤ්ච ආලොපෙ - අග්ගත්වා උදකං පිචෙ,
අලං එාසුචිභාරාය - පහිතත්තස්ස ගික්ඛුනො.”**

යනුවෙන් දැක්වෙන පරිදි නිවන් ලබනු රිසි පැවිද්ද විසින් සම්පූර්ණයෙන් කුස පිරි තද නොවන පරිදි බඩට අල්ලන ප්‍රමාණයෙන් බත් පිඩු සතරක් පහක් අඩු කොට වළඳා පැන්

පාතය කළ යුතුය. එසේ වැළඳීමෙන් ඉරියව් පැවැත්වීමේ පහසුවක් නිරෝග භාවයක් ඇති වන්නේ ය.

කියන ලද කරුණු සිහි කරන, සිහි කරමින් ආහාර වළඳන පැවිද්ද හට ඒ නිසා ආහාර තෘෂ්ණාව තුනී වේ. බොහෝ දුරට දුරු වේ. ආහාර තෘෂ්ණාව දුරු කර ගැනීමේ මිත්‍රුම් දැක්වීම සඳහා තථාගතයන් වහන්සේ විසින් පුත්‍රමාංසෝපමාවක් වදරා තිබේ.

ඒ මෙසේ ය:

අඹු සැමි දෙදෙනෙක් මාර්ගෝපකරණ වශයෙන් සුළු දෙයක් ඇති ව අත දරුවකු ද සමග සියක් යොදුන් කාන්තාරයෙක ගමන් කළෝය. කාන්තාරය මැද දී ඔවුන් ගෙන ගිය ආහාරපාන අවසන් විය. දැන් ඔවුනට ඉදිරියට යෑමටවත් ආපසු යෑමටවත් ක්‍රමයක් නැත. ඔවුන් දෙදෙන සාගින්නෙන් පීපාසයෙන් මහත් පීඩාවට පත් ව මද සෙවනක් ඇති ගසක් යට හිඳ ගත්තෝ ය. ඉක්බිති පුරුෂයා භායඹාව අමතා කියනුයේ සොළුර පනස් යොදුනකින් මොබ කවර දිසාවකවත් ගමක් ගෙයක් නැත. දැනට මෙහි පුරුෂයකුට කළ හැකි කිසිවක් නැත. දැන් සිදුවී ඇත්තේ අප නිදෙනාට ම මරුමුවට පත්වීමට ය. අප නිදෙනා ම මැරෙනවාට වඩා තෙපි දෙදෙනා වත් ජීවත් වුව හොත් යෙහෙක. ඒ නිසා මා මරා මස් කා කුසගිනි නිවා ගෙන ඉදිරියටත් ඒ මසින් කොටසක් මග වියදමට ගෙන තෙපි දෙදෙනා මේ විපතින් ගැලවී යව් ය” යි කී ය. එ කල්හි භායඹාව “ආදරවන්ත හිමියනි! ජීවත් වීම සඳහා ස්ත්‍රියකට කළහැකි කිසි ම කර්මාන්තයක් මෙහි නැත. මා මරා මාගේ මස්වලින් කුසගිනි නිවා ගෙන දරුවාක් සමග ඔබ ගැලවී යන්නය” කීවා ය.

“සොළුර! තොප මළ හොත් මේ දරුවා ජීවත් විය නො හේ, එ බැවින් තිගේ මරණය දෙදෙනකු ගේ මරණයෙකි, අප ජීවත් වුව හොත් අනාගතයේදී අපට දරුවන් ලැබිය හැකිය. මේ දරුවා මරා ඔහු ගේ මස් ආහාර කර ගනිමින් අප දෙදෙනා කාන්තාරයෙන් එතර වන්නෙමු ය” යි පුරුෂයා කී ය. එ කල්හි මව “දරුවා පියා සමීපයට යැව්වා ය. බොහෝ දුක් ගෙන පෝෂණය කළ මේ දරුවා මට නම් මරන්න බැරිය කියා, පියා මව ළඟට ම දරුවා යැවී ය. ඔවුනොවුන්

වෙත යවනු ලබමින් සිටි දරුවා ඉබේ ම මළේ ය. මා පිය දෙදෙනා දරුවාගේ මරණය ගැන හඩා වැලපී තමන්ට ජීවත් වීමේ අත් ක්‍රමයක් නැති කමින් ඔවුන් දෙදෙනා ඒ දරුවාගේ මස අනුභව කෙරෙමින් දිවි ගලවාගෙන කාන්තාරයෙන් එතර වූහ. මේ පුත්‍ර මාංසෝපමාව ය.

ඒ මාපිය දෙදෙන දරුවාගේ මස අනුභව කරන නමුත් ඔවුන්ට එය තමන්ගේ ජාතියේ කෙනකු ගේ මස නිසා ද අප්‍රිය ය. නැයකුගේ මස නිසා ද අප්‍රිය ය. පුතාගේ මස නිසා ද අප්‍රිය ය. ප්‍රිය පුත්‍රයා ගේ මස නිසා ද අප්‍රිය ය. ළදරු මස නිසා ද අප්‍රිය ය. අමු මස නිසා ද අප්‍රිය ය. නොකන මසක් නිසා ද අප්‍රිය ය. ලුණු නැති නිසා ද අප්‍රිය ය. දුරු මිරිස් ආදිය නැති නිසා ද අප්‍රිය ය. මෙසේ නවාකාරයෙකින් පිළිකුල් වූ මාංසය ඔවුන් අනුභව කරන්නේ ඒ ගැන මඳකුඳු සතුටෙකින් ආශාවෙකින් නො වේ. ඔවුන් හොඳ හොඳ මස් තෝරා කන්නේ ද නො වේ. කුස පිරෙන තෙක් අනුභව කරන්නේ ද නො වේ. ඔවුන් අනුභව කරන්නේ තිත්ත බෙහෙකක් වළදන්නාක් මෙන් ඉතා ස්වල්පයක් ය. අනෙකාට කලින් හොඳ හොඳ හරිය මා තෝරා ගන්න ඕනෑය යන අදහසක් ඔවුන්ට ඇති වන්නේ නැත. කාන්තාරය ඉක්ම වූ පසු ඒ මාංසය ගෙන ගොස් තබා ගෙන හොඳින් පිස අනුභව කරන්නට ඕනෑ ය යන අදහසක් ඔවුන්ට ඇති වන්නේ නැත. අපට මීස මෙ බඳු රස අහරක් අනෙකකුට ලැබී නැත ය යි ආඩම්බරයක් ඔවුන්ට ඇති වන්නේ නැත. මේවා මට ය, මේවා නුඹට ය යි බෙදීමක් ඔවුන් අතර ඇති වන්නේ ද නැත. එය සමගියෙන් ම ඔවුහු අනුභව කරන්නා හ. මේ කැන ආහාරය කාට කෑ හැකි ද කියා ආහාරය ගැන ද්වේෂයක් ද ඔවුන්ට ඇති නො වන්නේ ය.

මේ උපමාවෙන් තථාගතයන් වහන්සේ උගන්වන්නේ ඒ අශ්‍රී සෑම දෙදෙන යම් බඳු සිතෙකින් තෘෂ්ණා මානාදියෙන් තොර ව කාන්තාරයෙන් එතර වීම ම පරමාර්ථ කොට ගෙන ඒ ආහාරය අනුභව කළාහු ද, එබඳු සිතෙකින් ම සැදැහැවතුන්ගෙන් හෝ අත් ක්‍රමයෙකින් හෝ ලැබෙන ආහාරය “මෙය ඉතා රස ය කියා සප්‍රීතික තෘෂ්ණාවක් ඇති නො කර ගෙන මෙයින් කොටසක් හෙටටත් තබාගන්න ඕනෑ ය කියා රැස් කර තැබීමේ තෘෂ්ණාවක් ඇති

නො කර ගෙන අනාගතයටත් මා හට මේ බඳු ආහාරයක් ලැබේ වා යි තෘෂ්ණා ප්‍රාර්ථනයක් ඇති නො කර ගෙන, අන්‍යයෝ මේ බඳු අහරක් නො ලබති යි කියා මානයක් ඇති නො කර ගෙන, ආහාර ගැන මසුරු කමක් ඊෂ්ඨාවක් ඇති නො කර ගෙන, ආහාරය කටුකය කියා දොම්නසක් ඇති නොකර ගෙන, ආහාරයේ ප්‍රණීතාප්‍රණීත තාවය ගැන නොසිතා, මධ්‍යස්ථ චිත්තයෙන් දිවි පැවැත්වීම් ආදි ප්‍රයෝජනය පමණක් සලකා, පැවිද්දන් විසින් ආහාර වැළඳීම කළ යුතු බව ය. ඉහත කී ආහාර වැළඳීමට සුදුසු නුසුදුසු කරුණු හොඳින් තේරුම් ගෙන ඒවා සිහි කරමින් ආහාර වැළඳීම කරන්නට පුරුදු කර ගැනීමෙන් සුත්‍රමාංසෝපමාවෙන් උගන්වා ඇති පරිදි තෘෂ්ණා මානාදී ක්ලේශයන් නුපදනා පරිදි ආහාර වැළඳීම කළ හැකි වනු ඇත. ආහාර වැළඳීමේදී මෙසේ ප්‍රත්‍යවේක්ෂා කරන්න.

මා මේ ආහාරය වලඳන්නේ විනෝදය පිණිස නොවේ. පුරුෂමදදිය වඩනු පිණිසත් නො වේ. ඇඟ තර කර ගැනීම පිණිසත් නො වේ. ඇඟ පැහැපත් කර ගනු පිණිසත් නො වේ. මා මේ ආහාරය වලඳන්නේ ශරීරයත් ජීවිතයත් පවත්වා ගනු සඳහා ය. සාහිති පිඩාව දුරු කර ගනු පිණිසය. බුදුසස්තෙහි පිළිවෙත් පිරිය හැකි වනු සඳහා ය. ජීවිතය කලක් පවත්වා ගනු සඳහා ය. මෙ සේ ආහාර වැළඳීමෙන් මාගේ සාහිති වේදනාව දුරුවන්නේ ය. පමණ ඉක්මවා ආහාර ගැනීමෙන් වන වේදනාව ද නුපදින්නේ ය. ජීවිතය විරකාලයක් පවත්වා ගත හැකි වන්නේ ය. මෙසේ ආහාර වැළඳීම අයුතු ලෙස ආහාර සපයා වැළඳීමක් නොවන බැවින් වැරදි ආහාර වැළඳීමක් නො වේ. මෙසේ පමණට ආහාර වැළඳීමෙන් සුවසේ විසිය හැකි වන්නේ ය.

ධාතු වශයෙන් ප්‍රත්‍යවේක්ෂා කළ යුත්තේ මෙසේ ය. සිරුර තුළට පිවිසියා වූ මේ ආහාරය ශරීරයේ ලේ මස් ආදිය වඩන්නේ ය. එහෙත් එසේ කරන බව ආහාරය නොදන්නේ ය. ශරීරය ද තමා ආහාරය නිසා වැඩෙන බව - පවත්නා බව නොදන්නේ ය. එ සේ දැනීමක් නැති බැවින් ආහාරය ශරීරය යන දෙක ම අන්‍යෝන්‍ය අපේක්ෂාවක් නැති ධාතු සමූහ දෙකකි. මෙසේ ප්‍රත්‍යවේක්ෂා කිරීමෙන් විශේෂයෙන් “මම වළඳමි ය”යි පවත්නා ආත්ම සම්මෝහය හා සත්කාය දෘෂ්ටිය දුරු වේ.

ප්‍රතිකූල වශයෙන් ප්‍රත්‍යාවේක්ෂා කළ යුත්තේ මෙසේ ය: දර්ශනීය වූ ද පවිත්‍ර වූ ද මේ ආහාරය ආමාසයට පැමිණි කල්හි කෙළ - සෙම හා මිශ්‍ර වී බඳු වමනයක ස්වභාවයට පැමිණෙන්නේ ය. තව දුරටත් පැසුණු කල්හි අසුවිභාවයට පැමිණ පරම ප්‍රතිකූල ස්වභාවයට පැමිණෙන්නේ ය. මෙසේ ප්‍රත්‍යාවේක්ෂා කිරීමෙන් විශේෂයෙන් ආහාර තෘෂ්ණාව හා මානය දුරු වේ. මේ ආහාර ප්‍රත්‍යාවේක්ෂාව බුදු සස්තෙහි ඉතා උසස් තැනක් ගන්නා භාවනා විශේෂයෙකි. මෙය දියුණු කොට කබලිංකාරාහාරය පිරිසිදු දැන මේ ලෝකයට උත්පත්ති වශයෙන් නැවත පැමිණීමට හේතු වන සං-යෝජනයන් දුරු කොට අනාගාමී ඵලයට පැමිණිය හැකි වන බව

කබලිංකාරෙ හික්ඛවෙ! ආහාරෙ පරිඤ්ඤානෙ පඤ්චකාම-ගුණිකො රාගො පරිඤ්ඤානො හොති, පඤ්ච කාමගුණිකෙ රාගෙ පරිඤ්ඤානෙ නත්ථී තං සංයෝජනං, යෙන සංයෝජනනෙ සංයුත්තො අරිය සාවකො පුන ඉමං ලොකං ආගච්ඡෙය්‍ය.”

යනුවෙන් පුත්‍රමාංසෝපම සුත්‍රයෙහි වදරා ඇත්තේ ය. බොහෝ කෙලෙස් ඇති වීමට හේතු වන දෙයක් ආහාර ය. එබැවින් පැවිද්දන් විසින් ආහාර ප්‍රත්‍යාවේක්ෂාව ගැන විශේෂ සැලකිල්ලක් කළ යුතු ය.

ආවාස ඇද පුටු ඇතිරිලි කොට්ට මෙට්ට ආදිය සේනාසන නම් වේ. සැදැහැවතුන් විසින් ශාසනට පුදු ඇති ඒ සේනාසන ද පරිභෝග කළ යුත්තේ සුදුසු කරුණු සඳහා ය. නුසුදුසු කරුණුවලට ඒවා පාවිච්චි කිරීම වරදෙකි. විනෝදය පිණිස ඒ සෙනසුන් පරිභෝග කිරීම නුසුදුසු ය. එකතු වී රාජකථාදී තිරශ්චිත කථා කිරීම සඳහා පාවිච්චි කිරීම නුසුදුසු ය. නො පෙනී පවිකම් කිරීම සඳහා පාවිච්චි කිරීම නුසුදුසු ය. ශීත වළක්වා ගැනීමට, උෂ්ණය වළක්වා ගැනීමට, මැස්සන් ගෙන් මදුරුවන් ගෙන් අවිචේත් සුළහින් සර්පයන් ගෙන් විය හැකි පීඩාවලින් වැළකීමට සෙනසුන් පරිභෝගය සුදුසු ය. ශරීරාබාධයන්ට හේතු වන නපුරු සෘතු ගුණයෙන් වැළකීම පිණිස සෙනසුන් පරිභෝගය සුදුසු ය. එළිමහනෙහි වෙසෙන කල්හි රාගාදියට හේතු වන අරමුණු දක්නට ලැබීමෙන් සිත වික්ෂිප්ත වේ. එ බඳු අරමුණුවලින් වෙන් වී විවේකී

ව සිත එක් අරමුණෙක තබා වාසය කරනු පිණිස සෙනසුන් පරිභෝගය සුදුසු ය. සෙනසුන් පරිභෝගයට සුදුසු නුසුදුසු වන මේ කරුණු හොඳින් තේරුම් ගෙන සෙනසුන් පරිභෝගයේ දී මෙසේ ප්‍රත්‍යාවේක්ෂා කරන්න.

මා මේ සෙනසුන පරිභෝග කරන්නේ ශීත දුරු කර ගැනීම පිණිස ය. උෂ්ණය දුරු කර ගැනීම පිණිස ය. මැස්සන් ගෙන් මදුරුවන් ගෙන් අව්වෙන් සුළඟින් සර්පයන් ගෙන් වන පීඩා නැති කරගැනීම පිණිස ය. තපුරු සෘතුව නිසා වන පීඩා නොවනු පිණිස ය. නොයෙක් අරමුණුවලට යා නො දී සිත එක් අරමුණෙක තබා වාසය කරනු පිණිස ය.

ධාතු වශයෙන් සේනාසන ප්‍රත්‍යාවේක්ෂාව මෙසේ කළ යුතු ය. ගෙයක් තුළ තිබෙන මැටි රූපය, තමා ගෙයි තිබෙන බව නො දන්නාක් මෙන් විඤ්ඤාණය නිසා ක්‍රියා කරන මේ ශරීරය සෙනසුනට ඇතුළු කළේ ද, සෙනසුනෙක ශයනය කරවූයේ ද, හිඳවූයේ ද, තමා සෙනසුනෙහි ඉන්නා බව, නිදන බව, හිඳින බව නොදන්නේ ය. එ මෙන් සෙනසුන ද තමා කෙරෙහි ශරීරය තිබෙන බව නොදන්නේ ය. ඔවුනොවුන් ගැන දැනීමක් නැති ව පවත්නා වූ ශරීරය හා සෙනසුන සත්ත්ව පුද්ගල භාවයක් නැති ධාතු සමූහ දෙකෙකි.

ප්‍රතිකූල වශයෙන් සේනාසන ප්‍රත්‍යාවේක්ෂාව මෙසේ කළ යුතුය. නිතර ලේ සැරව දියර වැගිරෙන කුෂ්ඨ රෝගියකු විසූ තැන අපවිත්‍ර වී පිළිකුල් බවට පැමිණෙන්නාක් මෙන් සෙම් සොටු ඩහදිය ආදී අපවිත්‍ර දෑ උතුරන වැගිරෙන මේ ශරීරයෙන් පරිභෝග කිරීමෙන් පවිත්‍ර වූ මේ සෙනසුන අපවිත්‍ර වී පිළිකුල් බවට යන්නේ ය.

කාලයෙහි මිස විකාලයෙහි පැවිද්දන් විසින් ආහාර පාන නො වැළඳිය යුතු ය. පිපාසාව හා වෙනත් ශාරීරික රෝග ඇති වූ අවස්ථාවල දී ඒවාදුරු කර ගැනීම සඳහා විකාලයේ දී ද අෂ්ටපානාදිපානවර්ග හා තෙල් ගිතෙල් මී පැණි සකුරු ආදී බෙහෙත් වර්ග වැළඳීමට කථාගතයන් වහන්සේ අනුදැන වදුරා ඇත්තේ ය. මෙහි ගිලන්පස යයි කියනුයේ රෝග සුවකර ගැනුමට විකාලයෙහි ද පරිභෝගයට කැප වූ අෂ්ටපානාදියට ය. විනෝදය

පිණිස රස විඳීම පිණිස ගිලන්පස පරිභෝගය පැවිද්දන්ට නුසුදුසු ය. උපන් ශාරීරිකාබාධයන් දුරුකර ගැනුමටත් මතු ඇතිවිය හැකි රෝග වළකා ගැනීමටත් ගිලන්පස පරිභෝගය සුදුසුය. ගිලන්පස පිළිගැනීමේදීත් පරිභෝග කිරීමේදීත් මෙසේ ප්‍රත්‍යාවේක්ෂා කරන්න.

මා මේ ගිලන්පස වලදත්තේ මාගේ ශරීරයේ ඇති රෝගයන් හා වේදනාවන් දුරු කර ගැනීම පිණිස ය.

ගිලන්පස ධාතු වශයෙන් මෙසේ ප්‍රත්‍යාවේක්ෂා කළ යුතුය. ශරීරයට ඇතුළු කරන්නා වූ මේ ගිලන්පස නොයෙක් ශාරීරික දුක් වේදනා නසන නමුත් එසේ කරන බව ගිලන්පස නොදන්නේය. තමා කෙරෙහි පවත්නා රෝග වේදනාවන් ගිලන්පසින් දුරු කරන බව මේ ශරීරය ද නොදන්නේ ය. එබැවින් ගිලන්පසක් ශරීරයක් යන දෙක ම ඔවුනොවුන් කෙරෙහි අපේක්ෂාවක් නැති ධාතු සමූහ දෙකෙකි. සත්ත්ව සුද්ගල ආත්ම ස්වභාවයක් ඒවායේ නැත.

ප්‍රතිකූල වශයෙන් ගිලන්පස ගැන මෙසේ ප්‍රත්‍යාවේක්ෂා කරන්න. පැසවූ වණයකට දැමූ බෙහෙත ලේ සැරව තැවරි එකෙණෙහි ම පිළිකුල් බවට පත් වන්නාක් මෙන් මේ ශරීරයට ඇතුළු කරන මේ බෙහෙත් ද කෙළ සෙම ආදිය හා මිශ්‍රවීමෙන් වහා පිළිකුල් බවට පැමිණෙන්නේ ය.

පාළු ප්‍රත්‍යාවේක්ෂා පාඨ

චීවර ප්‍රත්‍යාවේක්ෂාව

පටිසංඛායෝනියො චීවරං පටිසෙවාමි, යාවදෙව සීතස්ස පටිසාතාය උණ්භස්ස පටිසාතාය ඩංසමකසවාතාතප සිරිංසප-සම්ඵස්සානං පටිසාතාය යාවදෙව හිරි කොඪිත පටිච්ඡාදනත්ථං.

පිණ්ඩපාත ප්‍රත්‍යාවේක්ෂාව.

පටිසංඛායෝනියො පිණ්ඩපාතං පටිසෙවාමි, නෙව දවාය, න මදය, න මණ්ඩතාය, න විභුසනාය, යාවදෙව ඉමස්ස කායස්ස ධීතියා යාපතාය, විහිංසුපරතියා බ්‍රහ්මවරියානුග්ගහාය, ඉති පුරාණස්ථ වෙදනං පටිභංඛාමි, නවස්ථ වෙදනං න උප්පාදෙස්සාමි, යාත්‍රාව මෙ භවිස්සති, අනවජ්ජතා ව ඵාසුචිභාරො ව.

සේනාසන ප්‍රත්‍යාවේක්ෂාව.

පටිසංඛායෝනියෝ සේනාසනං පටියෙවාමී. යාව දෙව සීතස්ස පටිසාතාය, උණ්හස්ස පටිසාතාය, ඩංසමකස වාතාතප සිරිංසප සම්ඵස්සානං පටිසාතාය යාවදෙව උතුපරිස්සය විනොදනං පටිසල්ලානාරාමත්ථං.

ගිලාන ප්‍රත්‍යාවේක්ෂාව.

පටිසංඛා යෝනියෝ ගිලානප්පච්චය හෙසජ්ජ පරික්ඛාරං පටියෙවාමී, යාවදෙව උප්පත්තානං වෙය්‍යාබාධිකානං වෙදනානං පටිසාතාය අබ්‍යාපජ්ජපරමතාය.

අතීත ප්‍රත්‍යාවේක්ෂාව

චීවර ප්‍රත්‍යාවේක්ෂාව.

මයාපච්චෙක්ඛිත්වා අජ්ජ යං චීවරං පරිභුක්තං, තං යාවදෙව සීතස්ස පටිසාතාය, උණ්හස්ස පටිසාතාය, ඩංසමකසවාතාතපසිරිංසප සම්ඵස්සානං පටිසාතාය, යාවදෙව හිරිකොපීත පටිච්ඡාදනත්ථං.

ධාතු වශයෙන් හා ප්‍රතිකූල වශයෙන්

යථාපච්චයං පචත්තමානං ධාතුමත්ත මෙවෙතං යදිදං චීවරං, තදුපභුඤ්ජකො ච පුග්ගලො ධාතුමත්තකො, නිස්සත්තො, නිජ්ජීවො, සුඤ්ඤෝ, සබ්බානි පන ඉමානි චීවරානි අජිගුච්ඡනීයානි ඉමං පුතිකායං පත්වා අනිච්ඡ ජිගුච්ඡනීයානි ජායන්ති.

පිණ්ඩපාත ප්‍රත්‍යාවේක්ෂාව

මයා පච්චෙක්ඛිත්වා අජ්ජ යො පිණ්ඩපාතො පරිභුක්තො, සො තෙව දවාය, න මදය, න මණ්ඩිතාය, න විභුසනාය යාවදෙව ඉමස්ස කායස්ස ධීනියා යාපනාය විහිංසුපරනියා බ්‍රහ්මචරියානුග්ගහාය, ඉති පුරාණඤ්ච වෙදනං පටිභංඛාමී, තචඤ්ච වෙදනං න උප්පාදෙස්සාමී, යාත්‍රා ච මෙ භවිස්සති අනචජ්ජතා ච ථාසුච්චාරො ච.

ධාතු වශයෙන් හා ප්‍රතිකූල වශයෙන්

යථාපච්චයං පචත්තමානං ධාතුමත්තමෙවෙතං යදිදං පිණ්ඩපාතො, තදුපභුඤ්ජකො ච පුග්ගලො ධාතු මත්තකො නිස්සත්තො,

නිජ්ජීවො, සුඤ්ඤො, සබ්බො පනායං පිණ්ඩපාතො අජිගුච්ඡනීයො. ඉමං පුත්තිකායං පත්වා අතිවිය ජිගුච්ඡනීයො ජායති.

සේනාසන ප්‍රත්‍යාවේක්ෂාව.

මයාපච්චවෙක්ඛිත්වා අජ්ජ යං සේනාසනං පරිභුක්තං, තං යාවදෙව සීතස්ස පටිඝාතාය, උණ්භස්ස පටිඝාතාය ඩංසමකසවාතාතපසිරිංසපසම්ඵස්සානං, පටිඝාතාය, යාවදෙව උතුපරිස්සය විතොදනං, පටිසල්ලානාරාමත්ථං.

ධාතු වශයෙන් හා ප්‍රතිකූල වශයෙන්

යථාපච්චයං පචත්තමානං ධාතුමත්ත මෙවෙනං යදිදං සේනාසනං, තදුපභුඤ්ජකො ච පුග්ගලො ධාතු මත්තකො, නිස්සත්තො, නිජ්ජීවො, සුඤ්ඤො. සබ්බානි පන ඉමානි සේනාසනානි අජිගුච්ඡනීයානි. ඉමං පුත්තිකායං පත්වා අතිවිය ජිගුච්ඡනීයානි ජායන්ති.

ග්ලාන ප්‍රත්‍යය ප්‍රත්‍යාවේක්ෂාව

මයාපච්චවෙක්ඛිත්වා අජ්ජ යො ගිලානපච්චය හෙසජ්- ජපරික්ඛාරො පරිභුක්තො සො යාවදෙව උප්පන්නානං වෙය්‍යාබ්බධි කානං වෙදනානං පටිඝාතාය අබ්‍යාපජ්ජපරමතාය.

ධාතු වශයෙන් හා ප්‍රතිකූල වශයෙන්

යථාපච්චයං පචත්තමානං ධාතුමත්තමෙවෙනං යදිදං ගිලානපච්චය හෙසජ්ජපරික්ඛාරෝ. තදුපභුඤ්ජකො ච පුග්ගලො ධාතුමත්තකො, නිස්සත්තො, නිජ්ජීවො, සුඤ්ඤො, සබ්බො පනායං ගිලානපච්චය හෙසජ්ජපරික්ඛාරො අජිගුච්ඡනීයො. ඉමං පුත්තිකායං පත්වා අතිවිය ජිගුච්ඡනීයො ජායති.

ප්‍රත්‍යාවේක්ෂා කරමි යි මේ පාළි පාඨ සිහි කළත් ප්‍රත්‍ය පරිභෝග කිරිමි හේතු හා ප්‍රත්‍යාවල තත්ත්වය පාළි භාෂාව පිළිබඳ හොඳ පුරුද්දක් නැති අය ගේ සිත් වලට නොහසු වන්නේය. ඒ බැවින් එසේ ප්‍රත්‍යාවේක්ෂා කිරීමෙන් ප්‍රයෝජනයක් නො වේ. නොදන්නා බසෙකින් කරන ඒ ප්‍රත්‍යාවේක්ෂාවෙන් චීවරාදි ප්‍රත්‍යයන් නිසා ඇති වන තෘෂ්ණා මානාදි ක්ලේශයෝ දුරු නො වෙති. ඒ බැවින් මතු දැක්වෙන වාක්‍යයන් පාඩමි කර ගෙන සිංහල- යෙන් ම ප්‍රත්‍යාවේක්ෂා කිරීමට පුරුදු කර ගැනීම යහපත් ය.

සිංහල ප්‍රත්‍යවේක්ෂා පාඨ

විවර ප්‍රත්‍යවේක්ෂාව

මා මේ සිවුරු පරිභෝග කරන්නේ ශීතල නැති කර ගැනීමටය, උෂ්ණය නැති කර ගැනීමට ය. මැසි මදුරුවන්ගෙන් සුළඟින් අවිචේන් පත්කෑ ගෝණුසු ආදී සර්පයන්ගෙන් විය හැකි පීඩා වළකා ගැනීම පිණිසය. නොවැසුවහොත් ලජ්ජාව නැතිවන ශරීරාවයවයන් වසාගනු පිණිසය.

පිණිවසාන ප්‍රත්‍යවේක්ෂාව.

මා මේ ආහාරය වළඳන්නේ විනෝදය පිණිස නො වේ. පුරුෂමදදිය වඩනු පිණිස ද නො වේ. ඇඟ තර කර ගැනීම පිණිස ද නො වේ. ඇඟ පැහැපත් කර ගැනීම පිණිස ද නො වේ. මා මේ ආහාරය වළඳන්නේ ශරීරයත් ජීවිතයත් පවත්වා ගනු පිණිස ය. සාගිනි වේදනාව දුරු කර ගනු පිණිස ය. බුදුසස්තෙහි පිළිවෙත් පිරිය හැකි වනු සඳහා ය. ජීවිතය විරකාලයක් පවත්වා ගනු සඳහා ය. මෙසේ ආහාර වැළඳීමෙන් මාගේ සාගිනි වේදනාව දුරු වන්නේ ය. පමණ ඉක්මවා ආහාර වැළඳීමෙන් වන වේදනා ද නො වන්නේ ය. ජීවිතය විරකාලයක් පැවැත්විය හැකි ද වන්නේ ය. මෙසේ ආහාර වැළඳීම අයුතු ලෙස ආහාර සපයා වැළඳීමක් නොවන හෙයින් නිවැරදි ආහාර වැළඳීමක් ද වන්නේ ය. මෙසේ පමණට ආහාර වැළඳීමෙන් සුවසේ විසිය හැකි ද වන්නේය.

සේනාසන ප්‍රත්‍යවේක්ෂාව

මා මේ සෙනසුන පරිභෝග කරන්නේ ශීතල දුරු කර ගැනීම පිණිස ය. උෂ්ණය දුරු කර ගැනීම පිණිස ය. මැස්සන් ගෙන් මදුරුවන් ගෙන් අවිචේන් සුළඟින් සර්පයන් ගෙන් වන පීඩා දුරු කර ගැනීම පිණිස ය. නපුරු සෘතු ව නිසා වන පීඩා නැති කර ගැනීම පිණිස ය. නොයෙක් අරමුණු කරා යා නොදී සිත එක් අරමුණක තබා වාසය කරනු පිණිස ය.

ග්ලාන ප්‍රත්‍යවේක්ෂාව

මා මේ ගිලන් පස වළඳන්නේ මා ගේ ශරීරයෙහි ඇති රෝගයන් හා වේදනාවන් දුරු කර ගැනීම පිණිස ම ය.

(මේවා කලින් කියා ඇත ද පාඩම් කර ගැනීමට පහසු වනු සඳහා නැවත දක්වන ලදී.)

අතීත ප්‍රත්‍යාවේක්ෂාව

විවර පිණිඬපාත සේනාසන ග්ලාන ප්‍රත්‍යය යන මේවා පරිභෝග කරන කරන සෑම වාරයේ දී ම ප්‍රත්‍යාවේක්ෂා කළ යුතුය. එ සේ කිරීම දුෂ්කර ය. නොයෙක් විට ප්‍රත්‍යාවේක්ෂාවෙන් තොර ව සිවුපස පරිභෝගය පැවිද්ද අතින් කෙරෙන්නේ අමතක වීම් ආදියෙනි. ප්‍රත්‍යාවේක්ෂා නො කොට පරිභෝග කළ ප්‍රත්‍යයන් ගැන පසු දින අරුණු නැඟන්නට පෙර කවර අවස්ථාවක දී හෝ ප්‍රත්‍යාවේක්ෂා කළ යුතුය. ප්‍රත්‍යාවේක්ෂා නො කොට දිනය ඉක්ම ගියහොත් ඉණ පරිභෝග භාවයට පැමිණේ. අද පරිභෝග කළ ප්‍රත්‍යයන් ගැන හෙට ප්‍රත්‍යාවේක්ෂා කිරීමෙන් ප්‍රයෝජනයක් නැත. අතීත ප්‍රත්‍යාවේක්ෂාව ඒ ඒ දිනවල දී පරිභෝග කළ ප්‍රත්‍යයන් ගැන කළ යුත්තකි. සවස තුනුරුවත් වැද අවසානයේ එදින අඵයම පටන් එකෙක් පරිභෝග කළ ප්‍රත්‍යයන් ගැන ප්‍රත්‍යාවේක්ෂා කරනු. ඉන් පසු පරිභෝග කළ ප්‍රත්‍යයන් ගැන අරුණට පළමු නැගිට ප්‍රත්‍යාවේක්ෂා කරනු. අරුණට පළමු නැගිට මුළු දවසේ ම පරිභෝග කළ ප්‍රත්‍යයන් ගැන ප්‍රත්‍යාවේක්ෂා කිරීමක් යෝග්‍ය ය. රාත්‍රියේ සැතපෙන්නට පටන් ගන්නා අවස්ථාවේ දී ද ප්‍රත්‍යාවේක්ෂා කිරීම යහපති. අරුණට පළමු නො නැගිටිය හැකි අය විසින් ඒ වෙලාවේ දී වත් ප්‍රත්‍යාවේක්ෂා කිරීමට පුරුදු කර ගත යුතු ය.

විවර අතීත ප්‍රත්‍යාවේක්ෂාව

අද මා සිවුරු පරිභෝග කළේ ශීතල නැති කැර ගැනීම පිණිස ය. උෂ්ණය නැති කැරගැනීම පිණිස ය. මැසි මදුරුවන් ගෙන් සුළඟින් අවිචන් පත්තැ ගෝණුසු ආදි සර්පයන් ගෙන් විය හැකි පීඩා වළකා ගනු පිණිස ය. නො වැසුව හොත් ලජ්ජාව නැති වන ශරීරාවයවයන් වසාගනු පිණිස ය.

පිණිඬපාත අතීත ප්‍රත්‍යාවේක්ෂාව

අද මා ආහාර වැළඳුයේ විනෝදය පිණිස නො වේ. පුරුෂමද්දිය වඩනු පිණිස ද නො වේ. ඇඟ තර කර ගැනීම පිණිස ද නො වේ. ඇඟ පැහැපත් කර ගනු පිණිස ද නො වේ. මා ආහාර වැළඳුයේ ශරීරයක් ජීවිතයක් පවත්වා ගනු පිණිස ය. සාගිති වේදනාව දුරු කර ගනු පිණිස ය. බුදුසස්නෙහි පිළිවෙත් පිරිය හැකි වනු පිණිස ය. ජීවිතය විරකාලයක් පවත්වා ගනු පිණිස ය.

එ සේ ආහාර වැළඳීමෙන් මා ගේ සා ගිනි වේදනාව දුරු වන්නේ ය. පමණ ඉක්මවා ආහාර වැළඳීමෙන් වන වේදනාද නො වන්නේ ය. ජීවිතය ද විරකාලයක් පැවැත්විය හැකි වන්නේ ය. එ සේ ආහාර වැළඳීම අයුතු සේ ආහාර සපයා වැළඳීමක් නො වන බැවින් නිවැරදි, වැළඳීමක් ද වන්නේ ය. එ සේ පමණට ආහාර වැළඳීමෙන් සුවසේ විසිය හැකි ද වන්නේ ය.

සේනාසන අතීත ප්‍රත්‍යවේක්ෂාව

අද මා සෙනසුන් පරිභෝග කළේ ශීතල දුරු කර ගැනීම පිණිස ය. උෂ්ණය දුරු කර ගැනීම පිණිස ය. මැස්සන් ගෙන් මදුරුවන් ගෙන් අවිචෙන් සුළඟින් සර්පයන් ගෙන් වන පීඩා දුරු කර ගැනීම පිණිස ය. නසුරු සෘතුව නිසා වන පීඩා නැති කර ගැනීම පිණිස ය. නොයෙක් අරමුණු කරා යා නො දී සිත එක් අරමුණෙක තබා වාසය කරනු පිණිස ය.

ග්ලාන ප්‍රත්‍යය අතීත ප්‍රත්‍යවේක්ෂාව

අද මා ගිලන් පස වැළඳුයේ මා ගේ ශරීරයෙහි ඇති රෝග හා වේදනාවන් දුරු කර ගැනීම පිණිසම ය.

පැවිද්දකුට ඉණපරිභෝගයෙන් මිදීමට මේ ප්‍රත්‍යවේක්ෂාව ප්‍රමාණවත් ය. ධාතු වශයෙන් හා ප්‍රතිකූල වශයෙනුත් ප්‍රත්‍යවේක්ෂාව කරන හොක් ඉතා ම හොඳ ය. එ සේ ද කරනු කැමතියන් විසින් මෙහි ඒ ඒ තැන් වල ඉහත දක්වන ලද ප්‍රත්‍යවේක්ෂා පාඨ ද පාඩම් කර ගෙන ප්‍රත්‍යවේක්ෂා කළ යුතු ය. ධාතු වශයෙන් හා ප්‍රතිකූල වශයෙන් කරන ප්‍රත්‍යවේක්ෂාවෙන් බොහෝ කෙළෙස් දුරු වේ. විදර්ශනා වචන යෝගාවචරයනට එය ඉතා ප්‍රයෝජනවත්ය. බොහෝ පැවිද්දනට ශ්‍රමණ අදහස් නැතිවී ගිහි අදහස් ඇතිවන්නේ, තෘෂ්ණා මානාදී කෙළෙස් අධික වන්නේ, බොහෝ ප්‍රත්‍යය සොයන්නට රැස් කරන්නට සිත් වන්නේ. මිල මුදල් සපයන්නට සිත් වන්නේ, පැවිද්දනට නුසුදුසු ක්‍රම වලින් ප්‍රත්‍ය සපයන්නට සිත් වන්නේ ප්‍රත්‍යවේක්ෂාවෙන් තොරව සිවුපසය පරිභෝග කිරීමෙනි. ශ්‍රමණ ගුණ, ශ්‍රමණ අදහස් ඇති වීමට, තහවුරු වීමට බලවත් හේතුවක් වන දෙය මේ ප්‍රත්‍යවේක්ෂාවය.

සාමණේර දශ ශීලය

දශශීලය, දශපරිච්ඡේදි හෙවත් දශනාශනාංගයෝ ය, දශද්විවම් වත්ය, සේඛියා වත් පන්සැක්කූවය, නියමිත වත්ය යන මේවා සාමණේර ශීලයට අයත් ය. “සුක්ක විස්සවධී ආදී ලෝකවජ්ජ සික්ඛාපදේසු ච සාමණේරෙහි වත්තිකඛිං” යනුවෙන් දැක්වෙන පරිදි සුක්කවිස්සවධී සංඝාදිසේසාදි හික්ෂුන්ට පනවා ඇති ලෝකවද්‍ය ශික්ෂා පද ද සාමණේරයන් විසින් ද රැකිය යුතු ය. සාමණේරයනට ඇවෑමින් නැති බැවින් ඒවා ඉක්මවන සාමණේරයෝ ද්විවම් ලැබීමට සුදුස්සෝ වන්නාහ.

“අනුජානාමී හික්ඛවෙ, සාමණේරානං දසසික්ඛා පදනි, තේසු ච සාමණේරෙහි සික්ඛිතුං.

- පාණාතිපාතා වේරමණී
- අදිත්තාදතා වේරමණී
- අබ්‍රහ්මචරියා වේරමණී
- මුසාවාද වේරමණී
- සුරාමේරය මජ්ජිමාදවදානා වේරමණී
- විකාලහෝජනා වේරමණී
- තව්ච ගිත වාදිත විසුක දස්සනා වේරමණී
- මාලාගන්ධ විලේපන ධාරණ මණ්ඩන විහුස-
තට්ඨානා වේරමණී
- උච්චාසයන මහාසයනා වේරමණී
- ජාත රූප රජත පට්ඨගහණා වේරමණී

අනුජානාමී හික්ඛවෙ, සාමණේරානං ඉමානි දස සික්ඛාපදනි, ඉමෙසු ච සාමණේරෙහි වත්තිතුං”

යනුවෙන් කථාගතයන් වහන්සේ විසින් සාමණේරයනට අනුදැන වදරන ලද සිකපද දශය සාමණේර දශ ශීලය ය. දස සිකපදයන් ගේ විස්තර මතු දැක්වෙන පරිදි දක යුතු ය.

පාණාතිපාතා වේරමණී:

තමන් විසින් ම උපක්‍රම කිරීමෙන් හෝ අනුන් ලවා උපක්‍රම කරවීමෙන් හෝ සතුන් මැරීමෙන් වැළකීම “පාණාතිපාතා වේරමණී” නම් වේ.

සත්ත්වයකු වීම ය, සත්ත්වයකු යන හැඟීම ඇති බව ය. මරණ වේතනාවක් ඇති වීම ය, මරන්නට උපක්‍රමයක් කිරීම ය, ඒ උපක්‍රමයෙන් සත්ත්වයා මරණයට පත් වීම ය යන පඤ්චාංගය සම්පූර්ණ වන ප්‍රාණඝාතයෙන් මේ සිකපදය බිඳේ.

සතකු නො වන වස්තුවකට සතෙකැයි සිතා “මු මරමිය”යි පහර දුන්නේ ද එහි සතකු නො වූ බැවින් ශීලභේදය නො වේ.

යම් කිසි ද්‍රව්‍යකැයි සිතා පාගා දැමීමෙකින් හෝ යට කිරීමෙකින් හෝ සතෙක් මළේ ද සතෙක් ය යන හැඟීම හා මරන අදහස ද නැති බැවින් සිකපදය නොබිඳේ.

පොළොව කෙටීම් ආදී අනෙකක් ගැන කරන දෙයකින් සතෙක් මළේ ද වධක චිත්තයක් නො මැති බැවින් සිකපදය නො බිඳේ.

බිය ගන්වා පලවා හැරීමේ අදහසින් ගැසූ පහරෙකින් සතෙක් මිය ගියේ ද වධක චිත්තයක් නැති බැවින් සිකපදය නො බිඳේ.

මරන්නට ම සිතා කළ උපක්‍රමයෙන් සතා නො මැරුණේ නම් සිකපදය නො බිඳේ. මරන්නට සිතා ගැසූ පහරින් අවුරුදු ගණනක් ගත වී වුව ද සත්ත්වයා මැරෙන්නේ නම් පහර ගැසුවහු ගේ සිකපදය එ කෙණෙහි ම බිඳේ.

දඬු මුගරුවලින් ආයුධවලින් පහර දීම හැර ප්‍රාණ ඝාතය කිරීමේ තවත් බොහෝ උපක්‍රම ඇත්තේය, වළවල් සාරා තැබීම, උගුල් අටවා තැබීම, වස දීම, සුනියම් කිරීම, වස්කවී කීම, බිය ගැන්වීම, ඔවුනොවුන් කෝලාහල කරවීම, මෝඩයන් උසිගැන්වීම, දිවි නසා ගැනීමේ ගුණ වර්ණනා කිරීම, ගැබ් හෙළීමට බෙහෙත් සැපයීම, දිවි නසා ගැනීමට සිතන අයට අසුවන සැටියට වස සපයා තැබීම, ආයුධ සපයා තැබීම යනාදිය ද මැරීමේ උපක්‍රමයෝය. කිනම් උපක්‍රමයෙකින් වුව ද සත්ත්වයකු මැරීමෙන් මේ සිකපදය බිඳෙන්නේ ය.

2. අදින්නාදතා වේරමණි.

හිමියන් විසින් කැමැත්තෙන් නුදුන් අත්සතු වස්තුව සොර සිතින් ගැනීමෙන් ගැන්වීමෙන් වැළකීම “අදින්නා දතා වේරමණි” නම් වේ.

අදින්තාදනය සම්පූර්ණ වීමට අංග පසෙක් ඇත්තේ ය. එනම් අන් සතු වස්තුවක් වීමය, අන් සතු වස්තුවක් ය යන හැඟීම ය , සොර සික ය, ගැනීමේ උපක්‍රමය ය, ඒ උපක්‍රමයෙන් ගැනීම ය යන මේ පස අදින්තාදනයේ අංගයෝ ය.

හිමියා විසින් හැර දමන ලද වස්තුවක් සොර සිකින් ගත ද වස්තුවට හිමියකු නැති බැවින් සිකපදය නො බිඳේ.

අන් සතු වස්තුවක් තමාගේ යයි සිතා හෝ හිමියකු නැති වස්තුවෙකැයි සිතා හෝ ගැනීමෙන් සික පදය නො බිඳේ.

අන් සතු වස්තුවක් අන් සතු බව දැන ම ආපසු දීමේ අදහසින් හෝ මෙය ගැනීමට විරුද්ධ නො වන්නේ ය යන විශ්වාසයෙන් හෝ ගැනීමෙන් සික පදය නො බිඳේ.

යම් වස්තුවක් සොර සිකින් ගත හොත් එකෙණෙහිම සික පදය බිඳේ. ගත් වස්තුව ආපසු දීමෙන් නො රැකේ. සොරෙන් ගන්නා අදහසින් අන් සතු වස්තුව තුබූ තැනින් එසවූව හොත් සිකපදය බිඳේ. නැවත එහි තබා ගිය ද සිකපදය නො රැකේ.

අදත්තාදනය සිදු වන ක්‍රම බොහෝ ඇත්තේ ය. විනය පොත්වල අදත්තාදනය සිදු විය හැකි ක්‍රම පස් විස්සක් දක්වා තිබේ. අදත්තාදන සික පදය ඉතා සියුම් සිකපදයෙකි. එය ගැන මනා දැනුමක් නැති කමින් “සොරකම් නො වෙති” යි සිතා සොරකම් කොට ශීලය බිඳ ගනිති. අන්සතු වස්තුව ගැන පැවිද්දන් විසින් විශේෂයෙන් පරෙස්සම් විය යුතුය. පස් විසිඅවහාරය දත යුතුය. එය අප විසින් සම්පාදිත “බෞද්ධයාගේ අත්පොත” නමැති ග්‍රන්ථයෙන් පහසුවෙන් දත හැකිය.

මේ සිකපදය බිඳෙන්නේ වස්තු හිමියාට නොදැනෙන පරිදි යමක් ගැනීමෙන් පමණක් නො වේ. කුට උපක්‍රමවලින් වස්තුහිමියා කැමති කරවා ඔහු අතින් ම ගැනීමෙන් ද සිකපදය බිඳේ. බිය ගන්වා ගැනීම, නො දෙන අදහසින් ණයට කියා ගැනීම, කිරීම් මැණීම් වලින් වැඩි කොට ගැනීම, අඩු කොට කිරා මැන දී මුදල් ගැනීම, පරණ බඩු අලුත් කොට අලුත් බඩු ලෙස දී මුදල් ගැනීම, පළු වූ නරක් වූ බඩු හොඳ බඩු ලෙස දී මුදල් ගැනීම, රන් රිදී මුතු මැණික් නොවන දේ රන් රිදී මුතු මැණික් ලෙස දී මුදල් ගැනීම, බොරු බෙහෙත් දී මුදල් ගැනීම, බොරු යන්ත්‍ර මන්ත්‍ර වලින් රවටා මුදල්

ගැනීම, දැන දැන ම හොර නෝට්ටු හොර කාසි දී බඩු ගැනීම යන මේවායින් ද සික පදය බිඳෙන බව දක යුතු ය.

ඇතැම්හු තමන් ගේ දෙයක් ගත්තාය කියා හෝ තමන්ට අලාභයක් කළාය කියා හෝ තමන්ට කපටි කමක් කළාය කියා හෝ පළිගැනීමට අනුන් ගේ දේවල් ගන්නට තැත් කරති. තමන්ට අලාභයක් කළ නිසාය කියා අන් සතු දේවල් ගැනීමට නිදහසක් තැන. කිනම් කරුණක් නිසා වුව ද හිමියා නුදුන් දෙයක් ගත හොත් සික පදය කැඩෙන බව සැලකිය යුතු ය.

වරක් පාවිච්චි කළ තැපැල් මුද්දර, දුම්රිය ටිකැටි පත් තැවත පාවිච්චි කිරීම, පහළ පංක්තියෙක ටිකැටි වලින් ඉහළ පංක්තියෙක ගමන් කිරීම, අවසර පත් නොගෙන දුම්රියවල ගමන් කිරීම, අයබදු නොගෙවා ගුවන් විදුලි යන්ත්‍ර පාවිච්චි කිරීම, රථවාහන පාවිච්චි කිරීම, යන මේවායින් ද පැවිද්දන් පරිස්සම් විය යුතු ය.

3. අබ්‍රහ්මචරියා වේරමණි

ගිහියන්ගේ ස්වභාවයක් වූ මෛදුන සේවනයෙන් වැළකීම “අබ්‍රහ්මචරියා වේරමණි” නම් වේ. යෝනි මාර්ග - ශුද්‍ර මාර්ග - මුඛ මාර්ග යන මාර්ගත්‍රයෙන් එකක මෛදුන සේවන විත්තයෙන් තමාගේ අංගජාතය තල ඇටයක් පමණ දුරට වුව ද ප්‍රවේශ කිරීමෙන් මේ සිකපදය බිඳේ. සේවන විත්තය ය, මාර්ගයෙක්හි ස්ථීය මාර්ගය ප්‍රවේශ කිරීම ය කියා මෙහි අංග දෙකකි. අනුන් විසින් බලහත්කාරයෙන් ප්‍රවේශ කිරීමේදී නො ඉවසුව හොත් සික පදය නො බිඳේ. ඉවසුව හොත් බිඳේ. අයථා මෛදුනයෙන් සිකපදය නො බිඳේ. එයින් සාමණේරයා දඬුවම් ලැබිය යුත්තෙක් වේ.

4. මුසාවාද වේරමණි.

බොරු කීමෙන් වැළකීම “මුසාවාද වේරමණි” නම් වේ. කියන කාරණය අසත්‍යයක් වීම ය. අනුන් රවටන අදහස ය, කීමෙන් හෝ ලිවීමෙන් හෝ අන් පා ආදියෙන් සංඥ කිරීමෙන් හෝ බොරුව අනුන්ට ඇහවීම ය. අත්‍යයන් එය තේරුම් ගැනීම ය යන අංග සතරින් යුක්ත මුසාවාදයෙන් මේ සික පදය බිඳේ. හොඳට නො ඇසීමෙන් හෝ බස නොදැනීමෙන් හෝ අසන්නා කියන දෙය තේරුම් නො ගත හොත් සික පදය නොබිඳේ. සිංහල බස නො දන්නකුට

සිංහලෙන් කොතෙක් බොරු කීව ද ඔහුට නො තේරෙන බැවින් සික පදය නො බිඳේ. බොරු කීමේ චේතනාවෙන් තොරව කියන අසත්‍යයෙන් ද සිකපදය නො බිඳේ. කවට කමට වුවද බොරුවක් කියුව හොත් සිකපදය බිඳී සාමණේරයා පරිච්ඡේද වේ. බොහෝ සෙයින් සාමණේරයන් පරිච්ඡේද වන්නේ මේ සික පදය කඩා ගැනීමෙනි. සමහරුන්ට බොරු කීමේ පුරුද්ද පිහිටා තිබේ. ඔවුහු විනෝදය පිණිස ද බොරු කියති. කිසි ම ප්‍රයෝජනයක් නැතිව ද බොරු කියති. බොරු කීමෙන් ලබන විනෝදය ආස්වාදය නින්දිත ය. බොරු කීමේ පුරුද්ද නො හළ සාමණේරයන්ට සෑම කල්හි ම වාසය කරන්නට සිදු වන්නේ දුශ්ශීල ව ය. එය ඉතා භයානක ය. සත්‍යවාදීත්වය ශ්‍රමණයකු තුළ පිහිටිය යුතු උසස් ගුණයෙකි. ඒ ගුණය ඇති කැර ගැනීමට ශ්‍රමණයන් විසින් විශේෂයෙන් ම උත්සාහ කළයුතු ය. කලක් සිතියෙන් යුක්ත ව බොරු කීමෙන් පරිස්සම් වී වාසය කිරීමෙන් බොරු නො කීම පුරුදු කර ගත හැකිය.

5. සුරාමේරය මජ්ඣිමනිකායෙහි වේරමණී

මදයට හා ප්‍රමාදයට හේතු වන මද්‍යපානයෙන් වැළකීම “සුරාමේරය මජ්ඣිමනිකායෙහි වේරමණී” නම් වේ. මදයට හා ප්‍රමාදයට හේතු වන මද්‍යවර්ගයක් වීම ය, එය පානය කිරීමේ අදහස ය, පානය කිරීමට උත්සාහ කිරීම ය, මද්‍ය ශරීරගත වීම ය යන වතුරංගයෙන් යුක්ත සුරාපානයෙන් මේ සික පදය බිඳේ.

මෙහි “මදය” යි කිනුයේ බලවත් මෝහයෙන් යුක්ත වන උඩඟුකමට ය. “ප්‍රමාදය” යි කියනුයේ කාය දුශ්චරිත වාක් දුශ්චරිත මනෝ දුශ්චරිතයන්හි හා පස්කම් සුවයෙහි ද සික අලවා වාසය කිරීමට ය. ප්‍රමාදය ඇති වන්නේ මදය, ඇති වීම නිසා ය. මද ප්‍රමාද දෙකට හේතුවන රා අරක්කු ආදී බීම වර්ගයකින් පිනි බිඳක් පමණ වුව ද පානය කිරීමෙන් මේ සිකපදය බිඳේ. මදයට හා ප්‍රමාදයට හේතු වන කංසා ආදී ද්‍රව්‍ය කෑම ද සුරාපානයට අයත් ය. නොදැන වුවද සුරාපානය කිරීමෙන් උපසම්පන්න භික්ෂූන්ට පවිති ඇවැත් වේ. සාමණේර ශීලය බිඳෙන්නේ සුරාවක් බව දැන සුරාපානය කිරීමේ අදහසින් ම සුරාව පානය කළහොත් ය. පුවක් - දුම්කොළ ආදියෙහි ද මත් කරවන ස්වභාවයක් ඇත්තේ ය. ඒවායින් වන මත ශරීරය ක්ලාන්ත වීම පමණෙකි. ඉහත කී මදය හා ප්‍රමාදය ඒවායින් ඇති නොවේ. එබැවින් ඒවා වැළඳීමෙන් මේ සිකපදය නො බිඳේ.

මද්‍ය ගන්ධය - රසය නැති මද්‍ය මිශ්‍ර බෙහෙත් පාවිච්චියෙන් ද මේ සිකපදය නො බිඳේ. රෝග සුවය පිණිස වළඳන මද ප්‍රමාදයන්ට හේතු නො වන මද්‍ය ගන්ධය ඇති අර්ෂට ආසවයන් වැළඳීමෙන් ද වරද නො වේ.

6. විකාල හෝජනා වේරමණි

බන් ව්‍යඤ්ජන කැවිලි පෙවිලි පලතුරු ආදි යාවකාලික ආහාරයන් නො කල්හි වැළඳීමෙන් වැළකීම “විකාල හෝජනා වේරමණි” නම් වේ. අරුණෝදයේ පටන් ම මධ්‍යාහ්නය දක්වා කාලයෙහි පමණක් බුද්ධාදි ආයඝියෝ ආහාර වළඳන්නා හ. ඒ කාලය හැර, දවසේ ඉතිරි කාලය විකාල නම් වේ. විනයෙහි කන බොන දෑ සියල්ල ම යාවකාලිකය - යාමකාලිකය - සත්තාහ කාලිකය - යාවජීවිකය කියා කොටස් සතරකට බෙදූ තිබේ. විකාලයෙහි යාවකාලික ආහාරයක් උගුරෙන් ඔබ්බට ගිලීමෙන් මේ සිකපදය බිඳේ. විකාලය වීම ය, යාවකාලික ආහාරයක් වීම ය, ගිලීම ය කියා විකාල හෝජනයට අංග තුනක් ඇත්තේ ය.

මේ සිකපදය රැකිය හැකි වීමට අරුණ හා මධ්‍යාහ්නය දක යුතු ය. “අරුණය” යි කියනුයේ හිරු උදාවීමට කලින් අහසෙහි නැහෙනහිර පැත්තේ පෙනෙන අප්‍රකට රතු පැහැයෙන් යුක්ත ආලෝකය ය. ඒ ආලෝකය මතු වීමට අරුණ නැඟීම යයි කියනු ලැබේ. විනය ක්‍රමයේ සැටියට දිනයේ පටන් ගැනීම ගණන් ගන්නේ අරුණෝදයෙනි. අරුණ නඟින වෙලාව පිළිබඳ නොයෙක් ආචාර්ය මත ඇත්තේය. එය පැය විනාඩි ගණන්වලින් හරියට දැක්වීමට දුෂ්කර ය. සාමාන්‍යයෙන් පෙරවරු 5 වත් 5-30 වත් අතර කාලයේ අරුණ නැඟුණු වෙලාවේ පටන් පැවිද්දන්ටත් අටසිල් රක්තා උපාසකෝපාසිකාවන්ටත් ආහාර වැළඳීම සුදුසු ය. අරුණ නැඟීමට කලින් වැළඳුව හොත් සිකපදය බිඳේ. අලුයම් කාලයේ අහස දෙස බලා අරුණ සොයා ගත යුතු ය.

සාමාන්‍යයෙන් දවල් දොළහ මධ්‍යාහ්නය ලෙස සලකනු ලැබේ. එහෙත් සෑම දිනයකම මධ්‍යාහ්නය දවල් 12 ලෙස නො සැලකිය යුතු ය. රෑ දවල් ප්‍රමාණය දිනෙන් දින වෙනස් වේ. අවුරුද්දේ සමහර කාලයක දවාල පැය දොළසකට අඩුය. සමහර

කාලයක පැය දෙළසකට වැඩි ය. සුයෑයා උදවන වෙලාව හා අස්ත වන වෙලාව පඤ්චාංග ලික්වල සඳහන් කර තිබේ. දවසේ ප්‍රමාණය එයින් සලකා ගෙන මධ්‍යාහ්නය සොයා ගත යුතු ය. සමහර දිනයෙක දොළහට විනාඩි ගණනකට කලින් ද සමහර දිනයෙක දොළහ පසු වී විනාඩි ගණනෙකින් ද මධ්‍යාහ්නය පැමිණෙන්නේ ය. විකල් බොජුන් සික පද රක්තවුන් විසින් මධ්‍යාහ්නය පැමිණීමට කලින් ආහාර වැළඳීම අවසන් කර ගත යුතුය. මධ්‍යාහ්නය ඉක්මමෙන් පසු එක් බත් හුලකුදු වැළඳුව හොත් සික පදය බිඳේ.

ගිහියාගේ හා පැවිද්දගේ වෙනස කැපී පෙනෙන කරුණු වලින් එකක් මේ සික පදය යි. එ බැවින් මෙය සැහැල්ලු කොට නො සිතා ආදරයෙන් රැකිය යුතු ය. විකාල හෝජනයෙන් නො වළකින පැවිද්දා ගේ තත්ත්වය ඉතා පහත් ය.

7. තව්ව ගිත වාදිත විසුක දස්සතා වේරමණී

මෙයින් කියැවෙන්නේ නැටීම - නැටවීම - නටනු බැලීම - ගී කීම - කියවීම - කියනු ඇසීම, බෙර නලාදිය වාදනය කිරීම - කරවීම - වාදනය ඇසීම, මල්ලව පොර, ගවපොර - අසුන්ගේ තරඟ, දිවිම් ආදී ශාසනයට පටහැණි දෑ කරවීම් - බැලීම් - යන මේවායින් වැළකීම ය. තමා ඉන්නා තැනට පෙනෙන ඇසෙන නැටුම් ගැයුම් වැයුම් දැකීමෙන් හා ඇසීමෙන් සික පදය නො බිඳේ. අන් තැනකට ගොස් බැලීමෙන් - ඇසීමෙන් සික පදය බිඳේ. තමා නැටීම හෝ නැටවීම කළ හොත් සික පදය බිඳේ. ගැයුම් වැයුම් ද තමා කළේ හෝ අනුන් ලවා කරවූයේ හෝ මේ සික පදය බිඳේ. යටත් පිරිසෙයින් මොනර නැටුමක් වුව ද අන් තැනකට ගොස් බැලුව හොත් සික පදය බිඳේ. තමා යම් කිසි කරුණක් නිසා යන අතරමඟදී නැටුම් පෙනීමෙන් හා ගැයුම් වැයුම් ඇසීමෙන් සිකපදය නො බිඳේ.

“සබ්බං අන්තරාරාමේ ධීතස්ස පස්සතෝ අනාපත්ති. පස්සිස්සාමීති විහාරකෝ විහාරං ගච්ඡන්තස්ස ආපත්ති” යනුවෙන් ආරාමය තුළදී නැටුම් දැකීමෙන් ඇවැත් නො වන බව හා නැටුම් බැලීමට විහාරයෙන් විහාරයට ගිය හොත් ඇවැත් වන බවත් විනය අටුවාවෙහි දක්වා තිබේ. බුද්ධදේශනාව වුව ද විකාර ජනාට ගීතයක් වශයෙන් ගැයුමෙන් සික පදය බිඳේ. මුදු

සස්තෙහි සුත්‍ර වත ය, ජාතක වතය, ගාථා වතය කියා කීම් ක්‍රම දැක්වෙන්නේ ය. ඒ ක්‍රම නසා, පමණට වඩා ඇද, දහම ද නොකිය යුතු ය. පමණට වඩා ඇද කීම් නම් ඒ ඒ අකුරට අයිති මාත්‍රා ගණන ඉක්මවා දික් ගස්සා විකාර කොට කීම ය. ශ්‍රවණ මධුරත්වය ඇති වන පරිදි පවත්වන සරහස්සු නම් වූ දහම් දෙසීමේ ක්‍රමයක් ඇත්තේ ය. එය පැවිද්දන්ට සුදුසු ය. එ සේ දහම් දෙසීමේ දී ද අකුරු නොනසා ඒ ඒ අකුරට නියමිත මාත්‍රා ගණනින් ම එය කළ යුතු ය. තරංගවත්තාදී වශයෙන් සරහස්සුයේ ක්‍රම දෙතිසක් ඇති බව විනය අටුවාවෙහි දැක්වේ. ඒවා ගැන විස්තරයක් දැනට ඇති පොතක දක්නට නැත..

8. මාලාගන්ධ විලේපන ධාරණ මණ්ඩන විග්‍යානට්ඨානා වේරමණී.

මේ සික පදයෙහි තේරුම:- මල් ය සුවඳ ය විලවුන් ය යන මේවායින් ශරීරය සැරසීම, ශරීරයේ අඩු තැන් පිරවීම, සම පැහැපත් කිරීම යන මේවායින් වැළකීම යනුයි. ගෙතු හෝ නොගෙතු මල්වලින් හා රන් රිදී ආදියෙන් කළ අලංකාර භාණ්ඩවලින් ද ශරීරය සැරසීමෙන් මේ සික පදය බිඳේ. අලංකාරය පිණිස නූලක් වුව ද පැළඳීමෙන් සික පදය බිඳේ. ආරක්ෂාව පිණිස පිරිත් නූල් ආදිය පැළඳීමෙන් සික පදය නො බිඳේ. සුවඳ වර්ග ඇඟ ගල්වන කල්ක වර්ග හා සුණු වර්ග යම්කිසි ආබාධයක් දුරු කරගනු පිණිස බෙහෙතක් වශයෙන් ඇඟ ගැල්වීමෙන් සික පදය නො බිඳේ.

9. උච්චාසයන මහාසයනා වේරමණී.

පමණට වඩා උස් අසුන් හා මහ අසුන් නම් වූ අකප්පිය අසුන් පරිභෝග කිරීමෙන් වැළකීම, උච්චාසයන මහාසයනා වේරමණී නම්.

රියනකට වඩා උස් පා ඇති අසුන උච්චාසයනය ය. බොහෝ සැප පහසු ලැබෙන්නා වූ ද, බොහෝ ලස්සන වූ ද, වටිනාකම අධික වූ ද, අසුන් මහ අසුන් ය. විනයෙහි උච්චාසයන මහාසයනයන් දක්වා ඇත්තේ බුද්ධ කාලයේ ජීවත් වූ මිනිසුන් පරිභෝග කළ වස්තුවලිනි. දැනට ඇත්තා වූ භාණ්ඩ ඒවාට

බොහෝ වෙනස් ය. මෙකල ඉන්නා මිනිසුන් පරිභෝග කරන ඇඳ පුටු ඇතිරීලි වලින් මහාසයනය වන නො වන ඒවා බුදුන් වහන්සේ විසින් ඒ කාලයේ දී මහසුන් වශයෙන් වදරා ඇති අසුන්වල ලක්ෂන අනුව සැලකිය යුතු ය.

“න හික්ඛවෙ, උච්චාසයන මහාසයනානි ධාරේ තබ්බානි. සෙය්‍යථීදං? ආසන්දි පල්ලංකෝ ගෝතකෝ චිත්තකා පටිකා පටලිකා තුලිකා විකතිකා උද්දලෝමි එකන්තලෝමි කට්ඨිස්සං කෝසෙය්‍යං කුන්තකං අස්සත්ථරං හත්ථත්ථරං අජිනජ්ජවේණි කදලීමිගපචරපච්චත්ථරණං සඋත්තරච්ජදං උහතෝලෝහිතකුපධානං. යො ධාරෙය්‍ය ආපත්ති දුක්කට්ඨස්ස.”

මේ පාඨයෙහි **ආසන්දි** යනුවෙන් දැක්වෙන්නේ පමණට වඩා උස් පා ඇති අසුනෙකි. එය උච්චාසයනයට අයත් ය. ඉතිරි අසුන් එකුත් විස්ස මහාසයනයෝ ය. **පල්ලංක** යනු පාවලට නපුරු සතුන්ගේ රූප යොදා ඇති අසුන් ය. **ගෝතක** යනු සතරභූලකට වඩා දික් ලොම් ඇති පලස ය. **චිත්තක** යනු රත්නයන්ගෙන් විසිතුරු කළ එළු ලොම් ඇතිරිය ය. **පටිකා** යනු ලොම්න් කළ සුදු ඇතිරිය ය. **පටලිකා** යනු ඝන ව මල් යොදා කළ එළු ලොම් ඇතිරිය ය. **තුලිකා** යනු පුළුන් පිරවූ ගුදිරියය. **විකතිකා** යනු සිංහ ව්‍යාසුරාදී රූපවලින් විසිතුරු කළ එළු ලොම් ඇතිරිය ය. **උද්දලෝමි** යනු එක් පසෙකින් ලොම් මතු වී ඇති ඇතිරිය ය. **එකන්තලෝමි** යනු උඩ යට දෙපසෙහි ම මතු වූ ලොම් ඇති ඇතිරිය ය. **කට්ඨිස්ස** යනු පට නුල් අතර රන් කෙදි යොදා කළ ඇතිරිය ය. **කෝසෙය්‍ය** යනු රත්නයන් අල්වා ඇති පට ඇතිරිය ය. **කුන්තක** යනු නිළියන් සොළොස් දෙනකුන්ට නැටිය හැකි ඇතිරිය ය. **හත්ථත්ථර** යනු ඇතු පිට එළන ඇතිරිය ය. **අස්සත්ථර** යනු අසු පිට එළන ඇතිරිය ය. **අජිනජ්ජවේණි** යනු ඇඳේ ප්‍රමාණයට දිවි සමින් මැසූ ඇතිරිය ය. **කදලීමිගපචරපච්චත්ථරණ** යනු කෙහෙල් මුව නම් මුවන්ගේ සම්චලිත් කළ උසස් ඇතිරිය ය. **සඋත්තරච්ජද** යනු රතු වියන් ඇති අසුන ය. **උහතෝලෝහිතකුපධාන** යනු හිසට හා පයට රතු කොට්ටා යොදා ඇති ඇඳ ය.

මේ උච්චාසයන මහාසයන වලින් ආසන්දි නම් වූ උස් අසුනය, පුළුන් ගුදිරි ය, පල්ලංක නම් වූ නපුරු සතුන් ගේ රූප

පාවලට යෙදූ අසුන ය යන තුන හැර ඉතිරි අසුන් සියල්ල ගමෙහිදීත් දනශාලාවලදීත් ගිහියන් විසින් පනවා දුන් කල්හි ඒවායේ වාඩි වීමට තර්කානුකූලව වහන්සේ විසින් අනුදැන වදාරා ඇත්තේ ය. එ සේම පුළුන් යොදා කුෂන් කළ ඇද පුටුවල වාඩි වීමට අනුදැන වදාරා ඇත්තේ ය. ධර්මාසනයෙහි ද ඒ අකප්පිය අසුන් කැප බව දක්වා තිබේ. ගිහියන් පිළියෙළ කළ ඒ මහාසයන කැප වන්නේ ද වාඩි වීමට පමණෙකි. ගිහියන් පිළියෙළ කර දුන්නේ ද ඒවායේ නිදා ගැනීම නො කළ යුතු ය.

10. ජාතරූපරජතපටිග්ගහනා වේරමණී.

මෙහි ජාතරූප යනු රත්ය. රජත යනු ගනුදෙනුවට වලංගු වන කිනම් දෙයකින් හෝ කළ මුදල් ය. ඒවා පිළිගැනීමෙන් වැළකීම ය. මෙහි පිළිගැනීම ය කියනුයේ අතට ගැනීම ම නො වේ. යමකු මුදලක් මෙය නුඹවහන්සේට දෙමි ය කියා ඉදිරියෙහි තැබූ කල්හි එය ප්‍රතික්ෂේප නො කොට තුෂ්ණිමිභූත වීම් වශයෙන් සිතෙන් පිළිගත හොක් එයින් ද සික පදය බිඳේ. පිළිගැනීමක් නැති ව අනුන් අයක් දෙයක් හෝ විහාරයේ යම්කිසි කර්මාන්තයකට දෙන මුදලක් හෝ අතින් ඇල්ලීමෙන් සික පදය නො බිඳේ. මුදල් අනාමාස වස්තු බැවින් සාමණේරයන් විසින් අතින් ඇල්ලීමෙනුත් වැළකීම යහපති. විහාරයෙහි වැටී තිබෙන්නා වූ හෝ අමතක වී ගොස් ඇත්තා වූ හෝ අත්සතු මුදලක් හිමියකු පැමිණි විට දීමේ බලාපොරොත්තුවෙන් අතින් ම ගෙන පරිස්සම් කර තිබීමෙන් වරදක් නො වේ.

දුග පරිපි ගෙවත් දුග නාශනා

“අනුජානාමී හික්ඛට්ඨෙ, දසහංගෙහි සමත්තාගතං සාමණේරං නාසෙතුං, පාණාතිපාතී හෝති, අදිත්තාදයී හෝති, අඛුන්මචාරී හෝති, මුසාවාදී හෝති, මජ්ජපායී හෝති, බුද්ධස්ස අටණේණං භාසති, ධම්මස්ස අටණේණං භාසති, සංඝස්ස අටණේණං භාසති, මිච්චාදිට්ඨිකො හෝති, හික්ඛුතිදුසකො හෝති, අනුජානාමී හික්ඛට්ඨෙ, ඉමේහි දසහංගෙහි සමත්තාගතං සාමණේරං නාසෙතුං.”

තේරුම:

මහණෙනි, අංග දශයකින් යුක්ත ව සාමණේරයා නසන්නට අනු දනිමි. ප්‍රාණඝාතය කරන්නේ වේද, අදත්තාදනය කරන්නේ වේ

ද, මෛත්‍රීය සේවනය කරන්නේ වේද, බොරු කියන්නේ වේ ද, මද්‍යපානය කරන්නේ වේද, බුදුන්ගේ අගුණ කියා ද, දහමෙහි අගුණ කියා ද, සහනගේ අගුණ කියා ද, මීසද්ධි ගත්තේ වේද, හික්ෂුණීන් දූෂණය කරන්නේ වේද මහණෙනි, මේ දශාංගයෙන් යුක්ත සාමණේරයා නසන්නට අනුදනිමි.

“සංවාසනාසනාය - ලිංග නාසනාය - දණ්ඩකම්මනාසනාය” යි නාසනා තුනක් ඇති බව විනය අටුවාවෙහි “කණ්ටක ශික්ෂාපද වරණනාවෙහි” දක්වා තිබේ. මෙහි අදහස් කරන්නේ ලිංග නාසනාවය. එනම් පැවිද්දෙන් පහ කිරීම ය. පැවිද්දෙන් පහ කළ යුතු බවට පැමිණීම පාරාජිකා වීමකි. එබැවින් මේ දශ නාශනාවට “දශ පාරාජිකාය” යි ද කියනු ලැබේ.

නාශනාංග දශයෙන් ප්‍රාණඝාතය - අදත්තාදනය-අඛන්ධවර්ශාව මෘෂාවාදය-සුරාපානය යන මේ කරුණු පස සාමණේර දශ ශීලයේ මුල් සික පද පස හා සම්බන්ධ කරුණු ය. උපසම්පන්න හික්ෂුන්ට වනාහි ප්‍රාණඝාතාදිය කිරීමෙන් එකින් එකට වෙන් වශයෙන් ඇවැත් වෙයි. සාමණේරයන්ට සික පදයෙන් පදයට වෙන වෙන ම ඇවැත් නැත. මුල් සික පද පසින් එකකුදු කඩ කළ හොත් සරණ ගමනයේ පටන් සියලු සාමණේර ශීලය බිඳේ. එයින් ම උපාධ්‍යාය ග්‍රහණය ද අහෝසි වෙයි. කලින් ලබා තුබූ සෙනසුන ද ඔහුට අහිමි වේ. වස් කාලයේ දී නම් වස ද කැඩේ. ඉන් පසු ඔහුට ඉතිරි වන්නේ ශ්‍රමණ ලිංගය පමණකි. එසේ පරිජී වූ සාමණේරයා වරද පිළි ගෙන නැවත සංවරයෙහි පිහිටනු කැමැත්තේ නම්, ලිංග නාසනාවක් නො කොට නැවත සරණය දිය යුතු ය. සික පද සමාදන් කරවිය යුතු ය. උපාධ්‍යාය දිය යුතු ය. ඉදින් සාමණේරයා නො හික්මී නැවත නැවත ද වරද කෙරේ නම් සංඝයාට දන්වා සිවුරු හරවා බැහැර කළ යුතු ය. නැවත ඔහු හික්මී පැවිද්ද ඉල්ලා ආයේ නම් සංඝයාට දන්වා පැවිදි කළ යුතු ය.

බුදුන් වහන්සේ ගේ අගුණ කීම, ධර්මයේ අගුණ කීම, සංඝයාගේ අගුණ කීම යන මේ තුනෙන් යම්කිසිවක් කරන සාමණේරයා හට ආචාර්යෝපාධ්‍යායාදීන් විසින් එසේ නො කරන ලෙස අවවාද කළ යුතු ය. ඉදින් සාමණේරයා හික්මේ නම් සහ මැද

වරද ප්‍රකාශ කරවා නැවත ඔහුට සරණ දිය යුතු ය. සිල් දිය යුතු ය. ලේඛිය නො හරි නම් සිවුරු හරවා බැහැර කළ යුතු ය. මිසදිටු ගැනීම ගැන පිළිපැදිය යුත්තේ ද එසේ ම ය. හික්ෂුණී දූෂණය ඉතා මහත් වරදකි. එය කළ සාමණේරයාට නැවත පැවිද්ද හෝ උපසම්පදාව නො ලැබිය හැකි ය. ඔහු සිවුරු හරවා යැවිය යුතු ය. හිතියකු විසින් එය කළේ ද හේ පැවිද්දට හා උපසම්පදාවට අහවා පුද්ගලයෙක් වේ. හික්ෂුණී දූෂණය අබ්‍රහ්මචරියාවට ම අයත් ව තිබිය දී මෙසේ වෙන් වූ නාසනාංගයක් වශයෙන් වදරා තිබෙන්නේ එය බරපතල කරුණක් බැවිනි.

දස දඬුවම් වත්

“අනුජාතාමී හික්ඛවේ, පඤ්චගංගේහි සමන්තාගතස්ස සාමණේරස්ස දණ්ඩකම්මං කාතුං, හික්ඛුතං අලාභාය පරිසක්කති, හික්ඛුතං අතත්ථාය පරිසක්කති, හික්ඛුතං ආවාසාය පරිසක්කති, හික්ඛුතං අක්කෝසති, පරිභාසති, හික්ඛු හික්ඛුහි ගේදෙනි. අනුජාතාමී හික්ඛවේ, ඉමේහි පඤ්චගංගේහි සමන්තාගතස්ස සාමණේරස්ස දණ්ඩකම්මං කාතුං.”

තේරුම:

මහණෙනි, අංග පසෙකින් යුක්ත සාමණේරයා හට දඬුවම් කිරීමට අනුදනිමි. හික්ෂුතට අලාභ කරන්නට උත්සාහ කෙරේ ද, හික්ෂුතට අතර්ථ කරන්නට උත්සාහ කෙරේ ද, හික්ෂුතට ආවාසවල විසිය නොහෙනු පිණිස උත්සාහ කෙරේ ද, හික්ෂුතට ආක්‍රෝශ පරිභව කෙරේ ද, හික්ෂුත හික්ෂුත හා බිඳවා ද; මහණෙනි, මේ පඤ්චාංගයෙන් යුක්ත සාමණේරයා හට දඬුවම් කරන්නට අනු දනිමි.

විකාල භෝජනාදි සික පද පස කඩකරන සාමණේරයා ද, දඬුවම් ලැබිය යුතු වේ. ඉහත කී හික්ෂුතට අලාභ කිරීම ආදී කරුණු පසට විකාල භෝජනාදී කරුණු පස එකතු වූ කල්හි සාමණේරයාට දඬුවම් ලැබීමට සුදුසු කරුණු දසයක් වේ. මේ දශය “දසදඬුවම් වත්ය” කියා වෙන් කොට හඳුන්වන්නේ දඬුවම් ලැබිය යුතු කරුණු අතුරෙන් ප්‍රධාන කරුණු වීම නිසා ය. ලිංග නාසනා දසයෙන් අන්‍ය

සියලු ම වරදවලට සාමණේරයෝ දඬුවම් ලැබිය යුත්තෝ ය. වරදවලට ප්‍රතිකාර වශයෙන් ඇවෑම දෙසීම ආදී විනය කර්ම සාමණේරයනට නැති බැවින් ඔවුන් විසින් වරදට අනුව දඬුවම් කිරීමෙන් ම සීලය පිරිසිදු කර ගත යුතු ය. දඬුවම් නො විඳ සිල් සමාදන් වීමෙන් පමණක් සාමණේරයනට ශුද්ධිය නො ලැබිය හැකි ය. පාරාජිකා වන වරදක් කැරුණ හොත් නැවත සරණ ගැනීම කළ යුතු ය. එය නොකරන තෙක් ඔහු දුශ්ශීල ය. අනෙක් වරදවලට දඬුවම් විදීමම ශුද්ධියට ප්‍රමාණවත්ය. එහෙත් වරද කළ සාමණේරයන් ලවා දඬුවම් කරවා ආයති සංවරයෙහි පිහිටවීම පිණිස සික පද සමාදනයක් කරවිය යුතු බව විනය අටුවාවෙහි කියා ඇත්තේ ය.

“හික්ෂුනට අලාභ කිරීම් ආදී වරද පස කරන්නා වූ සාමණේරයනට කළ යුතු දඬුවම කුමක් දැ”යි හික්ෂුන් විසින් විචාළ කල්හි “අනුජානාමී හික්ඛවෙ, ආචරණං කාතුං” යි දඬුවම් වශයෙන් ආචරණය කිරීම අනුදැන වදළ සේක. මෙහි දැක්වෙන ආචරණය නම්, වරද කළ සාමණේරයා හට ආචාර්ය උපාධ්‍යායයන් වාසය කරන ස්ථාන වලට හා ඔහුට වාසය කිරීම සඳහා ලැබී ඇති තැනටත් යන්නට නොදීම ය. එය කොතෙක් කළ යුතු ද යන බව විනය පාළියෙහි දක්වා තැන. වරදට සුදුසු පරිදි දඬුවම් වශයෙන් දිය දර වැලි ආදිය ගෙන්වීමත් කළ යුතු බව විනය අටුවාවෙහි දැක්වේ. එයින් සලකන්නට ඇත්තේ සාමණේරයා විසින් යම් කිසි දඬුවමක් කළ පසු හෝ වරද පිළිගෙන ඒ බව ආරෝචනය කළ පසු හෝ ආචරණය නැවැත්විය යුතු බව ය.

සමහර විට එක සාමණේරයකු අතින් දඬුවම් ලැබීමට සුදුසු බොහෝ වරද සිදුවිය හැකි ය. ඒවාට වෙන වෙන ම දඬුවම් කරවන්නට ගියහොත් සාමණේරයකුට පාරිශුද්ධිය ලැබීම දුෂ්කර විය හැකි ය. එබැවින් සිදු වූ හැම ඇවෑමම එක් කොට දෙසන්නාක් මෙන් සියලු ම වරදවලට එක් දඬුවමක් කරවිය යුතු ය. දඬුවම් පිණිස නිශ්ප්‍රයෝජන වැඩ නො කරවා අවස්ථාවේ සැටියට ඒ ඒ ස්ථානවලට ප්‍රයෝජන වන හැමදීම ආදී කිනම් වැඩක් හෝ කරවීම සුදුසු ය.

සිවුරු හැඳීම හා පෙරවීම

හැඳීම පෙරවීම දෙක මේ බුදුසස්තෙහි සැලකිය යුතු කරුණු දෙකකි. එය විනයානුකූල ව කරන්නට නොපුරුදු කර ගත් පැවිද්ද දිවි හිමියෙන් නිකර වරදට හසුවන්නෙක් වේ. ඒ ගැන සැලකිල්ලක් කරන්නකුට වුව ද හරියට හැඳීම පෙරවීම පුරුදු වන්නට දින බොහෝ ගණනක් ගත වේ.

පරිමණ්ඩලං නිවාසෙස්සාමිති සික්ඛා කරණීයා.

පරිමණ්ඩලං පාරුපිස්සාමිති සික්ඛා කරණීයා.

සුපට්ච්ඡත්තෝ අත්තරසරෙ ගමිස්සාමිති

සික්ඛා කරණීයා.

සුපට්ච්ඡත්තෝ අත්තරසරෙ නිසිදිස්සාමිති

සික්ඛා කරණීයා.

මෙසේ හැඳීම පෙරවීම පිළිබඳ සේබියා සික පද සතරෙක් ඇත්තේ ය. “පරිමණ්ඩලං නිවාසෙස්සාමිති සික්ඛා කරණීයා” මෙහි තේරුම, තැන් තැන් වලින් උස් පහත් වී නොසිටින ලෙස එක මට්ටමකට හැඳීම් පුරුදු කර ගත යුතු ය යනු යි.

“උද්ධං නාහිමණ්ඩලං අධො ජාණුමණ්ඩලං පට්ච්ඡා දෙන්තෙන ජාණුමණ්ඩලස්ස හෙට්ඨා ජංඝට්ඨිකතො පට්ඨාය අට්ඨංගුලමත්තං නිවාසනං ඔතාරෙත්වා නිවාසෙතබ්බං”

යනුවෙන් විනය අටුවාවෙහි දක්වා ඇති පරිදි උඩින් නාහියත් යටින් දෙ දණමඩලත් වැසෙන සේ දණමඩලට යට කෙණ්ඩා ඇටයෙහි මුල පටන් අටහලක් පහළ බස්වා එක මට්ටමට සිටින සේ අදනය හැදිය යුතු ය. යමකු හේ කෙණ්ඩා ඉතා දික් හෝ වේ නම්, ඒවායේ අශෝභන වණකැලැල් හෝ වේ නම්, කෙණ්ඩා මස ඉතා මහත් හෝ වේ නම් අටහලට වඩා පහත් කොට හැඳීමට ද වටහේ ය. අදනය කෙටි නම් නැබ මඩල සිවුරෙන් ද වැසෙන බැවින් එය නොවසා හැඳීම ද සුදුසු බව කියා තිබේ.

“එවං නිවාසෙත්තස්ස පන නිවාසනං පමාණිකං වට්ටති. තත්ථං පමාණං, දීඝතො මුට්ඨිපඤ්චකං, තිරියං අඛිඨකෙය්‍ය හත්ථං. තාදිසස්ස අලාභෙ තිරියං ද්විහත්ථප්පමාණමිපි වට්ටති.”

(සමන්තපාසාදිකා)

එසේ හඳින්නහුට ප්‍රමාණවත් අදනයක් තිබිය යුතු ය. එහි ප්‍රමාණය දිගින් සතර රියනක් හා මිටි රියනක් ද සරසින් දෙරියන් හමාරක් ද විය යුතු ය. එබඳු අදනයක් නැති කල්හි සරසින් දෙරියන් අදනයක් වටනේ ය යනු එහි තේරුම ය.

බුදුන්වහන්සේ අනුදැන වදරා ඇත්තේ එක් අදනයක් පමණක් ඇඳීමට ය. යටින් එකක් ඇද උඩින් තවත් එකක් ඇඳීම නුසුදුසු ය. දෙකක් අඳින හොත් දෙක ම එක් කොට එක් අදනයක් ලෙස හැදිය යුතු ය. යම් කිසි ආබාධයක් නිසා දෙකක් හැඳීමෙන් වරදක් නැත.

“අන්තො වා එකං කාසාවං තථා නිවාසෙන්වා බහි අපරං නිවාසෙන්ති, සබ්බං න වට්ටති. ගිලානෙන පන අන්තො කාසාවං ඔවට්ඨිකං දස්සෙන්වා අපරං උපරිනිවාසෙතං ලභති. අභිලානෙන ද්වේ නිවාසෙන්තෙන සගුණං කත්වා නිවාසෙතබ්බානි.

(බුද්දකවත්ථු බන්ධක අට්ඨකථා)

පරිමණ්ඩලං පාරුපිස්සාමිති සිත්ඛා කරණියා මේ සික පදයේ තේරුම; තැන් තැන්වලින් උස් පහත් වී සිටින පරිදි හෝ සාරිය ඇන්දක් මෙන් එක පැත්තක් පහත් වී සිටින පරිදි හෝ නො හැඳ, සෑම පැත්ත ම එක මට්ටමකට සිටිනා පරිදි සිවුරු පෙරවීම පුරුදු කර ගත යුතු ය යනු යි. අදනය හැඳීමට ප්‍රමාණයක් ඇතිවාක් මෙන් සිවුර පෙරවීමට ද ප්‍රමාණයක් තිබිය යුතු ය. ඒ ප්‍රමාණය විනය පෙළ අටුවාවල දක්වා නැත. “ජාණු මණ්ඩලකො හෙට්ඨා චතුරංගුලමත්තං ඔතාරෙත්වා අනොලම්බෙන්වා පරිමණ්ඩලමෙව පාරුපිතබ්බං” යි විමති විනෝදනී ටීකාවෙහි දණ මඩලින් යටට සතරගුලක් බස්වා පරිමණ්ඩල කොට සිවුර පෙරවිය යුතු බව දක්වා තිබේ. එසේ සිවුර පෙර වූ කල්හි එය සිටින්නේ අදනයට සතරගුලක් ඉහළිනි. සිවුර පෙර වූ කල්හි එහි යටි කොන් දෙක එකිනෙකට උස් පහත් නොවී එක මට්ටමකට සිටින පරිදි ද සිවුරේ යට පැත්තේ වාටිය සෑම තැනකින් ම ඒ කොන්වල මට්ටමට සිටින පරිදි ද පෙරවීම පරිමණ්ඩල පාරුපනය ය. මැදින් පහත්වී කොන් උස් වී සිටින ලෙස පෙරවීම වරදවා පෙරවීම ය. සිවුර හොඳින් පොරවා ගත් පසු කොන් පහළ බැස පරිමණ්ඩලය නැති වූවාට වරදක් නැත. එහෙත් එය දැන ගත් කල්හි සකස් කොට පොරවා ගත යුතු ය.

“සුපට්ඨිජන්තො අන්තරසරෙ ගමීස්සාමිති සික්ඛාකරණියා.”

මේ සික පදයේ තේරුම, මනා කොට සිටුවරෙන් කය වසා ගෙන ගමෙහි යා යුතු ය යනු යි. සුපට්ඨිජන්ත ව යා යුතු සැටි අටුවාවෙහි විස්තර කරන්නේ මෙසේ ය. “ගණ්ඨිකං පට්ඨුඤ්චිත්වා අනුචාතන්තෙන ගීවං පට්ඨිජාදෙන්වා උගො කණ්ණේ සමං කත්වා පට්ඨංගරීත්වා යාව මණ්ඛන්ධං පට්ඨිජාදෙන්වා අන්තරසරෙ ගන්තබ්බං” එහි තේරුම; ගණ්ඨිය අවුණා නුවා කෙළවරින් ගෙළ වසා සිටුවරු කොන් දෙක සම කොට (එකට තබා) ආපසු හකුළා (වම් අතෙහි) වළලු කර දක්වා ගරීරය වසා ඇතුළු ගමිහි යා යුතු ය යනු යි. මේ අටුවා පාඨයෙහි ගණ්ඨිය දැමීම මුලට ම කියා ඇත. එය සිටුවර පෙරවීමට කලින් කිරීම සඳහා නොව සුපුත්ථිජන්ත ලක්ෂණය දැක්වීමට ය. ගණ්ඨිය දමා ගැනීම සිටුවර පෙරවීමෙන් පසු කළ යුත්තකි. මෙය බොහෝ දෙනා වරදවා තේරුම් ගන්නා කරුණෙකි. චුල්ලවග්ග පාළියේ වත්තක්ඛන්ධකයේ බුදුරජාණන් වහන්සේ විසින් දේශනය කර ඇත්තේ ගණ්ඨිය ඇමිණීම පසු ව කළ යුත්තක් ලෙස ය.

“තිමණ්ඩලං පට්ඨිජාදෙන්තෙන පරිමණ්ඩලං නිවාසෙන්වා කායබන්ධනං බන්ධිත්වා සගුණං කත්වා සංඝාටියො පාරුපිත්වා ගණ්ඨිකං පට්ඨුඤ්චිත්වා ධොවිත්වා පත්තං ගහෙන්වා සාධුකං අතරමාණෙන ගාමො පට්ඨිතබ්බො.”

මේ තථාගතයන් වහන්සේ වත්තක්ඛන්ධකයේ වදුරා ඇති පාඨයෙකි. මෙහි සඳහන් වන්නේ ගණ්ඨිය ඇමිණීම සිටුවර පෙරවීමෙන් පසු ව කළ යුත්තක් ලෙස ය. කලින් කළත් එයින් වරදක් නම් නැත. පහසු පසුව කිරීම ය.

මේ සුපුත්ථිජන්ත ශික්ෂා පදය ගමට පමණක් පන වන ලද්දකි. පරිමණ්ඩල සික පද දෙක ගමටත් විහාරයටත් සාධාරණ ය. එ බැවින් සුපට්ඨිජන්ත පාරුපනය කිරීමේදී පරිමණ්ඩල ලක්ෂණය ඇති වන පරිදි කළ යුතු ය.

‘සුපට්ඨිජන්තෝ අන්තරසරෙ නිසීදිස්සාමිති සික්ඛාකරණියා. මේ සික පදයේ තේරුම, මනා කොට සිටුවරෙන් කය වසා ගෙන ගමෙහි හිදිය යුතු ය යනු යි. ‘ගලවාටකකො පට්ඨාය සීසං මණ්ඛන්ධකො පට්ඨාය හත්ථෙ පිණ්ඨිකමංසකො පට්ඨාය

පාදේ විවරිත්වා නිසිදිකබ්බං යනුවෙන් බෙල්ලෙහි පටන් හිසත් වළලුකරයේ පටන් අතුක් කෙණ්ඩා මසෙහි පටන් පාදයනුත් විවෘත කොට හිදිය යුතු බව විනය අටුවාවෙහි දක්වා තිබේ. කියන ලද ප්‍රමාණයට අධික ව උරහිස් අත් ආදිය විවෘත කර ගෙන ගමෙහි නො හිදිය යුතු ය. ගමෙහි වාසය කිරීම සඳහා ගිය පැවිද්දට විහාරයෙහි මෙන් එහි ද රිසියේ විසීමෙන් වරද නො වේ.

සිවුරු පිළිබඳ දහයුතු කරුණු

තථාගතයන් වහන්සේ විසින් පැවිද්දන් ගේ පරිභෝගය පිණිස සිවුරු නවයක් අනුදැන වදුරා තිබේ. එයින් සංඝාටි උත්තරාසංග, අත්තරවාසක යන තුන ප්‍රධානය. අත්තරවාසක යනු අදනය ය. උත්තරාසංග යනු උඩුකය වසනු පිණිස පෝරොනා සිවුර ය. සංඝාටි යනු විහාරයෙන් පිටත යන කල්හි ශරීරය හොඳින් වසාගනු පිණිස පාවිච්චි කරන සිවුර ය. දැනට අදනය - තනි පට සිවුර - දෙපට සිවුරය ි ශි ව්‍යවහාර කරන්නේ මේ තුනට ය.

සිවුරුවල ප්‍රමාණ:

සියලු ම සිවුරු බුදුන් වහන්සේගේ සිවුරට කුඩා විය යුතු ය. උත්වහන්සේගේ සිවුරු දිගින්, සුගත් වියනින් නව වියතක් හා පුළුලින් සවියතක් ද වන්නේ ය. සුගත් වියත වඩුරියනෙන් එක්රියන් හමාරෙකි. බුදුන් වහන්සේ ගේ සිවුරෙහි දිග වඩු රියනින් දහතුන් රියන් හමාරක් වන්නේ ය. සුගත වීවරය පමණට දිග පුළුල ඇති සිවුරක් දැනට ඉන්නා අයට වුවමනා නැත. එහෙත් ඉතා කුඩා වුව හොත් පරිමණ්ඩල සුපට්ච්ඡන්ත සික පද රැකෙන සේ හැඳීම පෙරවීම කරන්නට අපහසු ය. ඉතා මහත් වීමෙන් ද ඒ දෝෂය වේ. එ බැවින් තම තමන්ගේ ශරීර ප්‍රමාණ අනුව සිවුරු පිළියෙළ කර ගත යුතු ය. දිගින් පස් රියතක් වූද, පුළුලින් දෙරියතක් හෝ දෙරියන් හමාරක් වූ ද අදනය සුදුසු ය. තනි පොට දෙ පොට සිවුරු දිගින් පස්රියන් හමාරක් ද, පුළුලින් සතර රියන් හමාරක් ද වීම සුදුසු ය. පස්කඩ සත්කඩ ආදි වශයෙන් සිවුරු කඩ කපා මසා ගත යුතු ය. තුන් සිවුර ම කඩ කපා මසා ගැනීමට රෙදි මද වේ නම් එකක් හෝ දෙකක් කඩ නොකපා මසා ගැනීම ද සුදුසු ය. කඩ නොකැපූ

සිවුරුම නො දැරිය යුතු ය. අලුත් රෙදිවලින් සිවුරු කරන කල්හි අදනය උත්තරාසංගය යන දෙක තනි පොටට ද සංඝාටිය දෙපොටක් කොට ද කළ යුතුය. රෙදි පරණ නම් අදනය උත්තරාසංගය දෙපොට කොටද සංඝාටිය සතරපොට කොට ද, පංසුකුල රෙදිවලින් සිවුරු මසන හොත් කැමති පරිදි ද මසා ගැනීමට අනු දැන වදුරා ඇත්තේ ය. සිවුරු මැසීමේ දී අලංකාරය පිණිස කිසි මැස්මක් නො කළ යුතුය. ගණ්ඨිවලට යොදන රෙදි කැබලි සිවුරැස් කොට ම ගත යුතු ය. අලංකාරය පිණිස සිවුරුවල දහවලු නො තැබිය යුතු ය.

අංසකඩය බොහෝ පැවිද්දන් පරිභෝග කරන පරිඡකාරයෙකි. “න කඤ්චුකං ධාරෙතබ්බං” යි වදුරා ඇති බැවින් අංසකඩය පොරෝනා පරිඡකාරයක් ලෙස මිස කඤ්චුකයක් ලෙස නො මැසිය යුතු ය. කඤ්චුකය යි කියනුයේ බැනියම් කම්ප ආදී ඇඟ ලන වස්තූන්ට ය. එ බන්දක් නොවන සේ අංසකඩය පිළියෙළ කර ගත යුතුය.

සිවුරු රෙදි:

“අනුජානාමි හික්ඛවෙ, ඡ චීවරානි බොමං කප්පාසිකං කොසෙය්‍යං කම්බලං සාණං භංගං” යි සිවුරුවලට රෙදි වර්ග සයක් අනුදැන වදුරා තිබේ. බෝම යනු ඒ නම ඇති ගස් වර්ගයක කෙදිවලින් වියන රෙදි ය. කප්පාසික යනු කපු නූලෙන් වියන රෙදි ය. කෝසෙය්‍ය යනු පට රෙදි ය. කම්බල යනු ලොම්න් වියන රෙදි ය. සාණ යනු සණ කෙදිවලින් වියන රෙදිය. භධග යනු මිශ්‍ර නූලෙන් වියන රෙදි ය. මේ රෙදි වර්ග සය හා ඒවාට සමාන වෙනත් රෙදි වර්ග ද සිවුරුවලට සුදුසු ය. හිසකේ, පියාපත්, ගස්වල සුඹුලු, සම් ආදියෙන් සිවුරු නො කළ යුතුය.

සිවුරේ පැහැය:

“න හික්ඛවෙ, සබ්බනීලකානි චීවරානි ධාරෙතබ්බානි, න සබ්බචීතකානි චීවරානි ධාරෙතබ්බානි, න සබ්බලොහිතකානි චීවරානි ධාරෙතබ්බානි, න සබ්බමඤ්ජිට්ඨකානි චීවරානි ධාරෙතබ්බානි, න සබ්බකණ්භානි චීවරානි ධාරෙතබ්බානි, න සබ්බමභාරංගත්තානි චීවරානි ධාරෙතබ්බානි, න සබ්බමභානාමරත්තානි චීවරානි ධාරෙතබ්බානි.

(මහාවග්ග චීවරක්ඛන්ධක)

මෙසේ තථාගතයන් වහන්සේ විසින් වදාරා ඇති බැවින් සම්පූර්ණයෙන් තිල් පැහැය ඇත්තාවූ ද, කහ පැහැය ඇත්තාවූ ද, රතුපැහැය ඇත්තාවූ ද, මදටිය පැහැය ඇත්තාවූ ද, කළු පැහැය ඇත්තාවූ ද, පත්තෑයන් ගේ පිටේ පැහැය ඇත්තාවූ ද, ඉදුණු කොළවල පැහැය ඇත්තාවූ ද, සිවුර නො දැරිය යුතු ය. අකැප පැහැයවල් ඇති සිවුරු ලදහොත් සෝදා ඒ පැහැයවල් වෙන් කොට නියම පැහැය ඇති පඬුපොවා ගත යුතු ය. පාට ඉවත් කළ නොහැකි නම් ඇතිරිලි ආදිය සඳහා යෙදිය යුතු ය. තථාගතයන් වහන්සේ විසින් සම්පූර්ණ තිල් කහ ආදී වර්ණයන් ප්‍රතික්ෂේප කර තිබීමෙන් පෙනෙන්නේ සිවුරේ පැහැය මිශ්‍ර වර්ණයක් විය යුතු බව ය. නුග පොතු තම්බා පෙවූ කල්හි ඇති වන පැහැය සිවුරේ නියම පැහැය විය යුතුය. එය කළු රතු කහ යන පාට තුන මිශ්‍ර වී ඇති කසට පැහැය ය.

ලෝකයෙහි ඇති නොයෙක් වර්ණයන් අතුරෙන් මේ කසට පැහැය ම සිවුරට ගෙන ඇත්තේ එහි අනුසස් සලකා ගෙනය. සුදුපැහැය ඇති සිවුරු පරිභෝග කරනහොත් එය ඉතා ඉක්මනින් කිලිටි වන බැවින් නිතර සෝදන්නට වීමේ පළිබෝධය හා අලුත් වස්ත්‍ර සොයන්නට වීමේ පළිබෝධය ඇති වන්නේ ය. ඒ පළිබෝධය නැති බව මේ කසට පැහැයෙහි එක් අනුසයෙකි. වරක් පෙවූ කල්හි බොහෝ කල් පවත්නා වූ මේ පැහැයෙහි නිතර පඬු පෙවීමේ පළිබෝධය නැති බව එක් අනුසයෙකි. සිවුර ලස්සන යා කියා තණ්හාමානාදී කෙලෙස්-නූපදනා බව එක් අනුසයෙකි. දුරට නො පෙනෙන බැවින් අන්තරාය අඩු බව එක් අනුසයෙකි. මෙය මදුරුවන්ට අප්‍රිය වර්ණයෙකි. එබැවින් සිවුරට මදුරුවන් පැමිණෙනවා අඩු ය. එය කසට පැහැයේ එක් අනුසයෙකි. මෙසේ බොහෝ අනුසස් ඇති බැවින් මේ කසට පැහැය පැවිද්දන්ට ඉතා යෝග්‍ය පැහැය වන්නේ ය.

පඬු වර්ග:

බුදුරජාණන් වහන්සේ ජීවමාන කාලයේදී හික්ෂුහු ගොම හා රතු මැටි දියකර සිවුරුවලට පෙවූ හ. සිවුරු දුරවර්ණ විය.

ඒ බව තථාගතයන් වහන්සේට සැල කළ කල්හි “අනුජානාමී හික්ඛවෙ, ජ රජතානි මූලරජනං ඛන්ධරජනං තවරජනං පත්තරජනං පුප්ඵරජනං ඵලරජනං” යි මුල් ය - කඳ ය - පොතු ය - කොළ ය - මල් ය- ගෙඩි ය යන මේ සය වර්ගය පඩු පිණිස ගැනීමට අනුදැන වදළ සේක. මෙසේ පඩු ජාති සයක් අනුදැන වදළ මුත් නො ගත යුතුය කියා කිසිවක් ප්‍රතික්ෂේප නොකළ සේක. ඵ බැවින් සුදුසු පැහැය ඇති තවත් ජාති ද ඒවාට අනුලෝම වශයෙන් ගැනීම සුදුසු විය යුතුය. මුල් ආදියෙහි ද යෝග්‍ය වර්ණයක් නැති ඒවා නොගත යුතු ය. ඵබැවින් “හලිද්දිං ධපෙනවා සබ්බං මූලරජනං වට්ටනි” යි කහ හැර සියලු මුල් සුදුසු බවත් “මඤ්ජීට්ඨකංච තුංගහාරකඤ්ච ධපෙනවා සබ්බං ඛන්ධරජනං වට්ටනි” පතහි හා ටිහොල් නමැති ගස් වර්ගත් නුසුදුසු බවත් “ලොද්දංච කණ්ඩුලංච ධපෙනවා සබ්බං තවරජනං වට්ටනි” යි ලොක් හා කඩොල් පොතු හැර සියලු පොතු සුදුසු බව ද “අල්ලි පත්තඤ්ච නිල්ලිපත්තඤ්ච ධපෙනවා සබ්බං පත්තරජනං වට්ටනි” යි සිහින් කසාපත් හා බෙරුපත් හැර ඉතිරි සියල්ල සුදුසු බව ද, කිංසුකපුප්ඵඤ්ච කුසුම්භපුප්ඵඤ්ච ධපෙනවා සබ්බං පුප්ඵරජනං වට්ටනි” යි වණුක් මල් හා කැලමල් හැර සියලු මල් සුදුසු බව ද, ගෙඩිජාති සියල්ලම සුදුසු බව ද විනය අටුවාවෙහි දක්වා තිබේ. සුවඳ ද්‍රව්‍ය කැඳ ආදිය පඩුවලට මිශ්‍ර නො කළ යුතුය.

කාය බන්ධනය:

“අනුජානාමී හික්ඛවෙ, ද්වේ කායබන්ධනානි පට්ටිකං සුකරත්තකන්ති” යනුවෙන් තථාගතයන් වහන්සේ විසින් කායබන්ධන දෙකක් අනුදැන වදරා තිබේ. ඵහි පට්ටික යනු ඇතුළත කුහරයක් නොසිටින සේ වියන ලද පටිය ය. සුකරත්තක යනු කුහරයක් ඇති කෝෂයක් බඳු පටිය ය. මට්ටමට වියන ලද්දැවූ ද, මසුන් ගේ කටු පෙළ මෙන් වියන ලද්දැවූ ද, පටිය පමණක් සුදුසු ය. විචිත්‍ර කොට වියන ලද්ද නුසුදුසු ය. “න හික්ඛවේ, අකායබන්ධනෙන ගාමො පවිසිතබ්බො” යි වදරා ඇති බැවින් පටියක් නො බැඳ ගම් වැදීම නො කළ යුතුය. අමතක වී ගියේ නම් සිහි වූ තැනෙක දී බැඳ ගත යුතු ය.

දන් වැළඳීම පිළිබඳ සික පද

දන් වැළඳීම සම්බන්ධයෙන් පනවා වදන සේවියා සික පද නිසක් ඇත්තේ ය. ඒවා මෙසේ ය: -

1. සක්කවිටං පිණ්ඩපාතං පටිග්ගහෙස්සාමිති සික්ඛා කරණීයා.

සිහියෙන් යුක්තව ආහාර පිළිගැනීම කළ යුතු ය. අහක දමන්නට ගන්නාක් මෙන් තමා වළඳන්නා වූ ද, නො වළඳන්නා වූ ද, සෑම දෙය ම බෙදන තරමක් බෙදන්නට හැර බලා සිටීම නො කළ යුතු ය.

2. පත්තසඤ්ඤි පිණ්ඩපාතං පටිග්ගහෙස්සාමිති සික්ඛා කරණීයා.

පාත්‍රයට යොමු කළ සිත් ඇති ව ආහාර පිළිගත යුතු ය. පාත්‍රය හැර අන් බඳුනක වළඳනවා නම් ඵයට සික යොමු කොට ආහාර පිළිගත යුතු ය. වට පිට බලමින් නො සැලකිල්ලෙන් ආහාර පිළිගැනීම නො කළ යුතු ය.

3. සමසුපකං පිණ්ඩපාතං පටිග්ගහෙස්සාමිති සික්ඛා කරණීයා.

බතට සෑහෙන පමණට සුප පිළිගත යුතු ය. මේ සිකපදයෙහි “සුපයයි” දැක්වෙන්නේ මුං, මෑ, කඩල, පරිප්පු ආදී ඇට වර්ගවලින් පිසූ අතින් ගත හැකි තරමට ඝන වූ ව්‍යඤ්ඡනයට ය. ඒ සුපය පිළිගත යුත්තේ බතින් සතරෙන් කොටසක් පමණකි. අධික ව පිළිගැනීමෙන් ඇවැත් වේ. සුපයෙන් අන්‍ය වූ ව්‍යඤ්ඡන කැමති පමණක් පිළිගත හැකි ය. නෑයන් ගෙන් හා කැපකරුවන් ගෙන් ද අධික ව පිළිගැනීමෙන් ඇවැත් නො වේ. අතිකකු උදෙසා පිළිගැනීමෙන් ද තමා ගේ ධනයෙන් ගැනීමෙන් ද ඇවැත් නො වේ.

4. සමතිත්තිකං පිණ්ඩපාතං පටිග්ගහෙස්සාමිති සික්ඛා කරණීයා.

පාත්‍ර ගැටියේ යටිපැත්තේ මට්ටමට පමණක් ආහාර පිළිගත යුතු ය. ගැටියෙන් උඩට සිටිනා සේ පිළිගැනීමෙන් ඇවැත් වේ. පිළිගන්නා කල්හි පාත්‍ර ගැටියෙන් උඩට සිටියේ ද සම කළ කල්හි ඒ උඩට තුබූ ආහාරය යටට බසී නම් පිළිගැනීමෙන් වරදක් නැත. මේ සික පදය පනවා ඇත්තේ අධිෂ්ඨානයට යෝග්‍ය පාත්‍රය ගැන ය. අධිෂ්ඨානයට ප්‍රමාණ නොවන කුඩාපාත්‍රයක හෝ

අත් බඳුනක හෝ ආහාර පිළිගැනීමේ දී ගැටියෙන් උඩට සිටිනා සේ පිළිගැනීමෙන් ඇවැත් නොවේ. කොළයක හෝ අත් බඳුනක බහා පාත්‍රයේ බතට උඩින් තබා දෙන දෙය ගැටියට උඩින් සිටිනා සේ පිළිගත හැකිය.

සාමණේර පැවිද්දන්ට ඇවැත් නැත. ඇවැත් සිදු වන්නේ උපසම්පද හික්ෂුන්ට ය. මේ සේඛියා සික පද වලින් ඇවැත් වීම කියන සෑම තැන ම සාමණේරයන් දඬුවම් ලැබිය යුතු බව දත යුතු ය.

5. සක්කවචං පිණ්ඩපාතං ගුඤ්ජස්සාමිති සික්ඛා කරණීයා.

සිහියෙන් යුක්ත ව ආහාරය ගැන සැලකිල්ලක් ඇති ව ආහාර වැළඳීම කළ යුතුය. චූවමනාවක් නැතුවාක් මෙන් ක්‍රීඩාවක් මෙන් නොසැලකිල්ලෙන් ආහාර වැළඳීම නො කළයුතු ය.

6. පත්තසඤ්ඤි පිණ්ඩපාතං ගුඤ්ජස්සාමිති සික්ඛා කරණීයා.

පාත්‍රයට යොමු කළ සිත් ඇති ව ආහාර වැළඳිය යුතු ය. අනාදරයෙන් වට පිට බලමින් ආහාර වැළඳීමෙන් ඇවැත් වේ.

7. සපදනං පිණ්ඩපාතං ගුඤ්ජස්සාමිති සික්ඛා කරණීයා.

ආහාර බඳුනෙහි තැනින් තැනින් නො වළඳා පිළිවෙළින් වැළඳිය යුතු ය. තැනින් තැන බෙදා ඇති ව්‍යඤ්ජනාදිය ගෙන වැළඳීමෙන් ඇවැත් නැත.

8. සමසුපතං පිණ්ඩපාතං ගුඤ්ජස්සාමිති සික්ඛා කරණීයා.

බතට සෑහෙන පමණට සුපයන් වැළඳිය යුතු ය. අනාදරයෙන් සුපය ම බොහෝ කොට වැළඳීමෙන් ඇවැත් වේ. ආහාර වැළඳීමට අපහසු රෝගීන්ට රිසි සේ වැළඳීමෙන් ඇවැත් නො වේ.

9. න චූපනො මමද්දිත්වා පිණ්ඩපාතං ගුඤ්ජස්සාමිති සික්ඛා කරණීයා.

මුදුනෙන් අනා ආහාර වැළඳීම නො කළ යුතු ය. එක් කොනක පටන් වැළඳිය යුතුය. ආහාර ස්වල්පයක් ඉතිරි වූ පසු සියල්ල එක් කොට අනා වැළඳීමෙන් ඇවැත් නො වේ.

10. න සුපං වා බ්‍යඤ්ජනං වා මදනෙන පටිච්ඡාදෙස්සාමි ගීයොකම්‍යතං උපාදයාති සික්ඛා කරණීයා.

සුප හෝ ව්‍යාජ්ජන වැඩියෙන් ලබා ගැනීම සඳහා බතින් නො වැසිය යුතු ය. බෙදූ අය වසා බෙදූ ඇති කල්හි වැළඳීමෙන් වරද නැත.

11. න සුපං වා ඔදනං වා අභිලානො අත්තනො අත්ථාය විඤ්ඤාපෙත්වා භුඤ්ජ්ජසාමීති සික්ඛා කරණීයා.

නොගිලන් වුවකු විසින් බත් හෝ ව්‍යාජ්ජන හෝ ඉල්ලා වැළඳීම නො කළ යුතුය. අනෙකකු ගේ ප්‍රයෝජනය පිණිස ඉල්ලීමෙන් ඇවැත් නොවේ. නෑයන් ගෙන් කැප කරුවන් ගෙන් ඉල්ලීමෙන් ද ඇවැත් නො වේ. තමා ගේ ධනයෙන් පිළියෙළ කළ දෙය ඉල්ලා වැළඳීමෙන් ද ඇවැත් නොවේ. “දුනශාලාවලදී අසවල් ව්‍යාජ්ජනය ගෙනෙන්න ය, අසවල් දෙය දෙන්න ය,” කියා ගිහියන්ගෙන් ඉල්ලීම ඉතා අශෝභන ය. එ බැවින් ගිහියන් දෙන දෙයකින් පමණක් සතුටු වන්නට පුරුදු විය යුතු ය.

12. න උථ්ඤාතසඤ්ඤි පරෙසං පත්තං ඔලොකෙස්සාමීති සික්ඛා කරණීයා.

අවමන් කිරීමේ අදහසින් අනුන්ගේ පාත්‍රය නො බැලිය යුතු ය. අඩුවක් ඇති නම් දීම පිණිස හෝ දෙවීම පිණිස බැලීමෙන් ඇවැත් නො වේ.

13. තානිමහත්තං කබලං කර්ස්සාමීති සික්ඛා කරණීයා.

බත්පිඩු මහත් කොට ගෙන වැළඳීම නො කළ යුතු ය. “මයුරණ්ඩං අතිමහත්තං කුක්කුටණ්ඩං අතිබුද්දකං තෙසං වෙමජ්ඣ ඤාපපමාණො.” මොනර බිත්තරය ඉතා මහත්ය. කකුළු බිත්තරය ඉතා කුඩාය, ඒ දෙකට අතර සිටිනා බත් පිඩු ප්‍රමාණවත්ය යි විනය අටුවාවෙහි දැක්වේ. එබැවින් මධ්‍යම ප්‍රමාණයට බත් පිඩු කොට ගෙන වැළඳිය යුතු ය.

14. පරිමණ්ඩලං ආලොපං කර්ස්සාමීති සික්ඛා කරණීයා.

හාත්පසින් වට කොට බත් පිඩු තනා වැළඳිය යුතුය. දික් කොට බත් පිඩු තනා නො වැළඳිය යුතු ය. අමතක වීමකින් නො

මනා ලෙස පිටු කිරීමෙන් ඇවැත් නො වේ. නොසැලකිල්ල නිසා කළ හොත් ඇවැත් වේ.

15. න අනාභටෙ කබලෙ මුඛද්වාරං චිවර්ස්සාමිති සික්ඛා කරණියා.

බත් පිඩ මුව වෙතට ගෙන යන්නට කලින් කට නො හැරිය යුතුය.

16. න භුඤ්ජමානො සබ්බං හත්ථං මුඛෙ පක්ඛිපිස්සාමිති සික්ඛා කරණියා.

වළඳන කල්හි සම්පූර්ණ අත මුව තුළට නො යැවිය යුතු ය.

17. න සකබලෙන මුඛෙන බ්‍යාහරිස්සාමිති සික්ඛා කරණියා.

ආහාර මුව තුළ තිබිය දී කථා නො කළ යුතුය. මේ සිකපදයෙන් වරද වන්නේ වචන සම්පූර්ණ කොට නො කිය හැකි වන තරමට මුව තුළ ආහාර තිබිය දී කථා කිරීමෙනි. කථා කිරීමේ දී එයට බාධාවක් නොවන තරමට ස්වල්පයක් ආහාර තිබිය දී කථා කිරීමෙන් වරද නැත.

18. න පිණ්ඩුක්ඛෙපකං භුඤ්ජස්සාමිති සික්ඛා කරණියා.

ආහාරය මුව තුළට වීසි කරමින් වැළඳීම නො කළ යුතු ය.

19. න කබලාචච්චේදකං භුඤ්ජස්සාමිති සික්ඛා කරණියා

බත් පිඩ මුවින් කඩ කඩා නො වැළඳිය යුතු ය. කැවිලි පලතුරු ආදිය එසේ වැළඳීමෙන් ඇවැත් නො වේ.

20. න අටගන්ඨකාරකං භුඤ්ජස්සාමිති සික්ඛා කරණියා.

වදුරන් මෙන් ආහාර හක්කේ තබා ගෙන නො වැළඳිය යුතු ය. පලතුරු එසේ වැළඳීමෙන් ඇවැත් නො වේ.

21. න හත්ථනිච්චනකං භුඤ්ජස්සාමිති සික්ඛා කරණියා.

අත ගසා දමමින් ආහාර වැළඳීම නො කළ යුතු ය. කුණු රොඩු ඉවත ලීම පිණිස අත ගසා දැමීමෙන් ඇවැත් නො වේ.

22. න සිත්ථාවකාරකං භුඤ්ජස්සාමිති සික්ඛා කරණියා.

බත් හුළු විසුරුවමින් ආහාර වැළඳීම නො කළ යුතුය. එක බත් හුළකුදු වළඳන තැන නො වැටෙන ලෙස පිරිසිදු ලෙස

වැළඳීම පැවිද්දන් විසින් පුරුදු කර ගත යුතු ය. කුණු කසල ඉවත් කිරීමේ දී බත් හුළු බීම වැටීමෙන් ඇවැත් නො වේ.

23. න ජවිහානිවිජාරකං භුඤ්ජස්සාමිති සික්ඛා කරණීයා.

දිව එළියට දම දමා ආහාර නොවැළඳිය යුතු ය.

24. න වජුවජුකාරකං භුඤ්ජස්සාමිති සික්ඛා කරණීයා

තලු ගස ගසා ආහාර නොවැළඳිය යුතුය.

25. න සුරුසුරු කාරකං භුඤ්ජස්සාමිති සික්ඛා කරණීයා.

සුරුසුරු යන හඬ නගමින් ආහාර වැළඳීම නොකළ යුතු ය. සමහරුන් කිරි - කැඳ ආදී දේවල් වළඳන කල්හි එ බඳු හඬක් ඇති වන පරිදි උර උරා වළඳති. එසේ නො කළ යුතුය.

26. න හත්ථනිල්ලේහකං භුඤ්ජස්සාමිති සික්ඛා කරණීයා.

අත ලෙව ලෙවා ආහාර වැළඳීම නොකළ යුතුය. එය බලා සිටින්නවුන්ට අප්‍රිය දර්ශනයකි.

27. න පත්තනිල්ලේහකං භුඤ්ජස්සාමිති සික්ඛා කරණීයා.

ඇඟිලිවලින් පාත්‍රය සුරා නොවැළඳිය යුතුය.

28. න මට්ඨනිල්ලේහකං භුඤ්ජස්සාමිති සික්ඛා කරණීයා.

ආහාර වැළඳීමේ දී දිවෙන් තොල් ලෙවීම නොකළ යුතුය.

29. න සාමීසෙන හත්ථෙන පාතීසථාලකං පටිග්ගහෙස්සාමිති සික්ඛා කරණීයා.

ඉඳුල් තැවරුණ අතින් පැන් බඳුන නොපිළිගත යුතුය. තමා සතු භාජනයක් වුව ද නොගත යුතුය. අතේ කොටසක ඉඳුල් තැවරී තිබිය දී ඉඳුල් නැති තැනකින් ඇල්ලීමෙන් වරද නැත. සේදීම පිණිස ගැනීමෙන් ද ඇවැත් නො වේ. අමතක වීමෙන් හෝ ආපදාවකදී හෝ ගැනුමෙන් ද ඇවැත් නො වේ.

30. න සසිත්ථකං පත්තධොවනං අත්තරසරේ ජඨවෙස්සාමිති සික්ඛා කරණීයා.

බත්හුලු සහිත පාත්‍ර සේදූ දිය ඇතුළු ගමෙහි නො දැමිය යුතුය. බත්හුලු දියෙන් ඉවත් කොට හෝ දිය කොට හෝ දැමීමෙන් ඇවැත් නැත. පාත්‍ර සේදූ වතුර දමන භාජනයකට දැමීමෙන් ද ඇවැත් නැත.

මේ සිකපද රකිමින් බලා සිටින්නවුන්ට අප්‍රසාදයක් පිළිකුලක් ඇති නො වන අන්දමට, එකට වළඳන හික්ෂුන්ට පිළිකුලක් ඇති නොවන පරිදි ශීලාවාර ලෙස දන් වළඳන්නට පුරුදු කර ගත යුතුය. වතුර, බත් ව්‍යාඤ්ජන ආදිය ඉතිරීමෙන් කටු ලෙලි ආදිය දැමීමෙන් වළඳන තැන අපවිත්‍ර නොකළ යුතුය. පමණට වඩා ආහාර නො පිළිගත යුතු ය. හැදී ගැටෙන හඬ ඇති නො වන පරිදි කිරි ආදිය සෙමින් වැළඳිය යුතුය. අනුන්ට පිළිකුල් වන කැරීම් සොටු සීරීම් නො කළ යුතුය. අසවල් අසවල් දෙය ගෙනෙන්නටය කියා ඉල්ලීම නො කළ යුතුය.

ගමෙහිදී පිළිපැදිය යුතු සිකපද

විහාරයෙන් පිටත ගමෙහි දී පිළිපැදිය යුතු සේබියා සික පද සූ විස්සක් ඇත්තේ ය. එයින් සුපටිච්ඡන්ත සික පද දෙක සිවුරු පෙරවීම විස්තර කිරීමට ඇතුළු විය. ඉතිරි සික පද දෙවිස්ස මෙසේය:

1. සුසංචුතො අත්තරඝරේ ගමිස්සාමිති සික්ඛා කරණියා.

ගමෙහි දී හොඳට සංචර ඇතුව යා යුතුය. සංචර ඇතුව යෑමය කියනුයේ අත් වැනීමක් නො කොට දිවීමක් පැනීමක් නො කොට පියවි ගමනින් යෑමය. පැවිද්ද තැන්පත් ව ශාන්ත ව ගමන් කළ යුතුය. සයිකල් පැදීම, මොටෝරිය පැදවීම පැවිද්දට අයෝග්‍ය වන්නේ ද එයින් වන අමුතු පාපයක් නිසා නොව මේ සංචරය ඒවා කරන කල්හි නැති වන නිසා ය.

2. සුසංචුතෝ අත්තරඝරේ තිසිදිස්සාමිති සික්ඛා කරණියා.

ගමෙහි දී මනා සංචරයෙන් හිඳිය යුතු ය. අත් හෝ පා සොලව සොලවා නො හිඳිය යුතුය.

3. මක්ඛිත්තවක්ඛු අත්තරඝරේ ගමිස්සාමිති සික්ඛා කරණියා.

ගමෙහිදී බිම බලා ගෙන යා යුතුය. වටපිට බල බලා නො යා යුතුය. බිම බැලිය යුත්තේ ද සතර රියනක් පමණක් දුරය. අනතුරු ඇති තැන්වල දී දුර බැලීමෙන් වරද නැත. වටපිට බලමින් යන කල්හි නොයෙක් දේ පෙනීමෙන් බොහෝ කෙලෙස් ඇති විය හැකිය. යම්කිසි කමටහනක් මෙතෙහි කරමින් ගමන් කරන්නට පුරුදු කර ගත යුතුය. “ගතපව්වාගත වත” ගැන දැනීමක් ඇති කර ගත යුතුය. දීර්ඝ වන බැවින් එය මෙහි නො දැක්විය හැකිය.

4. ඔක්බිත්තවක්ඛු අත්තරසරේ තිසිදිස්සාමී ති සික්ඛා කරණීයා.

ගමෙහි ගෙවල හිඳීමේ දී ද වටපිට නො බලා බිම බලා ගත සිටිය යුතුය. විපතකදී බැලීම වරද නැත.

5. ත උක්ඛිත්තකාය අත්තරසරේ ගමීස්සාමීති සික්ඛා කරණීයා.

පොරවා සිටින සිවුර ඔසවා ගෙන ගමෙහි නොයා යුතු ය. පිඬු සිභා යන හික්ඛු වසින් ශරීරය විවෘතව නො පෙනෙන පරිදි පාත්‍රය පිටතට ගැනීම කළ යුතුය. මේ සිකදයෙන් අදහස් කරන්නේ පටිය හා බඩ පෙනෙන ලෙස තුනටියෙන් උඩට සිවුර එසවීමය යි විමතිවිනෝදනී ටීකාවෙහි කියා තිබේ. එහෙත් තරමක් දුරට වුවද ඔසවා ගෙන යෑම අශෝභන බව කිය යුතුය.

6. ත උක්ඛිත්තකාය අත්තරසරේ තිසිදිස්සාමීති සික්ඛාකරණීයා.

සිවුර ඔසවා ගෙන ඇතුළුගමිහි නො හිඳිය යුතුය. සිවුරු ගැබ තුළ ඇති දෙයක් පිටතට ගැනීම ශරීරය නො පෙනෙන ලෙස කළ යුතුය.

7. ත උප්ඛග්ගිකාය අත්තරසරේ ගමීස්සාමීති සික්ඛාකරණීයා.

මහ හඩින් සිනාසෙමින් ඇතුළු ගමිහි නොයා යුතුය. කරුණක් ඇති වුව හොත් මහහඩ නො නඟා සිනාසීමෙන් ඇවෑම නොවේ.

8. ත උප්ඛග්ගිකාය අත්තරසරේ තිසිදිස්සාමීති සික්ඛා කරණීයා.

මහත් කොට හඬ නඟා ඇතුළු ගමිහි සිනාසීම නො කළ යුතුය. සිකපද නැත ද විහාරයේ දී ද වෙරිකාරයන් සේ හඬ නඟා සිනාසීම පැවිද්දන්ට නුසුදුසු ය. සිනාවත් පුද්ගල තත්ත්වය

දැක්වෙන ලකුණකි. හික්මීමක් ඇති උසස් අදහස් ඇති පුද්ගලයෝ කො තැනකදී වුවද මහත් කොට හඬ නඟා සිනාසීම නො කෙරෙති.

9. අප්පසද්දෝ අත්තරසරේ ගමීස්සාමිති සික්ඛා කරණීයා.

මහත් කොට හඬ නඟා කථා කරමින් ඇතුළු ගමිහි නොයා යුතුය.

10. අප්පසද්දෝ අත්තරසරේ තිසිදිස්සාමිති සික්ඛා කරණීයා.

මහත් කොට හඬ නඟා කථා කරමින් ඇතුළු ගමිහි නො හිදිය යුතුය. සරියනක් දුරින් ඉන්නා කෙනකුට පැහැදිලි ලෙස ඇසෙන තරම් කථාව ප්‍රමාණවත් ය. ඉන් ඔබ්බටත් පැතිරෙන සේ හඬ නඟා කරන කථාව නුසුදුසුය. ශාන්ත පැවතුම් ඇති නුවණැති පුද්ගලයෝ මහහඬින් කථා නො කෙරෙති. කථාවත් පුද්ගල තත්ත්වය දැක්වෙන ලකුණකි. අශීලාවාරකම වැඩි වැඩි තරමට ඒ ඒ අයගේ කථාවේ හඬ වැඩිබව පරීක්ෂාවෙන් ලෝකය දෙස බැලූව හොත් දත හැකිය. මේ සිකපද දෙක විභාරයට නැත ද සෑම තැනකදී ම සුදුසු ලෙස කථා කිරීම පැවිද්දන් විසින් පුරුදු කර ගතයුතුය. ඇතමුන්ගේ කට හඬ උත්පත්තියෙන් ම තද ය. ඒ අය සිහියෙන් යුක්ත වී සෙමින් කථා කිරීමට පුරුදු කර ගත යුතුය. ශීලාවාර මනුෂ්‍යයෝ මහ හඬින් කථා නොකරති. පැවිද්දන් විසින් ද පමණට කථා කිරීම පුරුදු කර ගත යුතුය. හඬ නඟා දහම් දෙසීමෙන් ඇවැත් නැත.

11. න කායප්පවාලකං අත්තරසරේ ගමීස්සාමිති සික්ඛා කරණීයා.

වෙරිකාරයන් සේ ඒ මේ අතට නැවෙමින් පැද්දෙමින් ඇතුළු ගමෙහි නොයා යුතුය. හිසක් කයක් කෙළින් තබා නිශ්චලව ගමන් කළ යුතුය. නිශ්චල ව ගමන් කළ නො හෙන රෝගීන්ට මෙයින් ඇවැත් නැත.

12. න කායප්පවාලකං අත්තරසරේ තිසිදිස්සාමිති සික්ඛා කරණීයා.

හිස වනමින් කය ඒ මේ අතට පද්දවමින් ඇතුළු ගමිහි නො හිදිය යුතුය.

13. න බාහුප්පවාලකං අත්තරසරේ ගමීස්සාමිති සික්ඛා කරණීයා.

බාහුව සොලවමින් ඇතුළු ගමෙහි නොයා යුතුය.

14. න බාහුප්පචාලකං අත්තරසරේ නිසිදිස්සාමිති සික්ඛා කරණියා.
බාහුව සොලවමින් ඇතුළු ගමිනි නො හිදිය යුතුය.

15. න සිසප්පචාලකං අත්තරසරේ ගමිස්සාමිති සික්ඛා කරණියා.
හිස සල සලා ඇතුළු ගමිනි නො යා යුතුය.

16. න සිසප්පචාලකං අත්තරසරේ නිසිදිස්සාමිති සික්ඛාකරණියා.
හිස සල සලා ඇතුළු ගමිනි නො හිදිය යුතු ය.

17. න බමිහකතෝ අත්තරසරේ ගමිස්සාමිති සික්ඛා කරණියා.
එක් අතක් හෝ දෙ අත ම හෝ උකුළෙහි තබා ගෙන ඇතුළු ගමිනි නොයා යුතුය.

18. න බමිහකතෝ අත්තරසරේ නිසිදිස්සාමිති සික්ඛා කරණියා.
උකුළෙහි අත් ගසා ගෙන ඇතුළු ගමිනි නො හිදිය යුතු ය.

19. න ඔගුණ්ඨිතෝ අත්තරසරේ ගමිස්සාමිති සික්ඛා කරණියා.
හිස වසා පොරොවා ඇතුළු ගමිනි නො යා යුතු ය.

20. න ඔගුණ්ඨිතෝ අත්තරසරේ නිසිදිස්සාමිති සික්ඛා කරණියා.
හිස වසා පොරවා ඇතුළු ගමිනි නො හිදිය යුතු ය. අමතක වීමෙන් කරන්නාහට ද ගිලනාහට ද වාසය කිරීමට ගිය තැනැත්තාහට ද මේ සිකපද දෙකින් ඇවැත් නැත.

21. න උක්කුටිකාය අත්තරසරේ ගමිස්සාමිති සික්ඛා කරණියා.
පතුලේ අග පමණක් හෝ විඵඹ පමණක් හෝ බිම තබමින් ඇතුළු ගමිනි ගමන් නො කළ යුතුය. ආබාධයක් නිසා එසේ කිරීමෙන් ඇවැත් නොවේ.

22. න පල්ලන්ඵිකාය අත්තරසරේ නිසිදිස්සාමිති සික්ඛා කරණියා.
ඇතුළු ගමෙහි දී පල්ලන්ඵිකයෙන් නො හිදිය යුතුය. හත්ප්පල්ලන්ඵිකය - දුස්සපල්ලන්ඵිකය කියා පල්ලන්ඵිකය දෙයාකාර වේ. බිම හෝ මිටි අසුනක දෙදණ කෙළින් කර වාඩි වී දණ දෙක දෙපැත්තට නො යනු පිණිස පිටතින් අත් දෙක යවා එකට

බැඳ ගැනීම හත්ඵපල්ලත්ථික නම් වේ. එය අශෝභන හිඳ ගැනීමකි. මිටි අසුනක හෝ බිම දණහිස් උඩුකුරු කොට කතිර හැඩයට පා දෙක තබා දෙපැත්තට නො යනු පිණිස සිවුරෙන් තද කර ගැනීම දුස්සපල්ලත්ථික නම් වේ. එය දිරු සිවුරක් නම් ඉරිය හැකි වාඩිවීමකි. ඒ දෙයාකාරයෙන් කවර ආකාරයකින් වුවද ඇතුළු ගමිහි හිඳ ගැනීමෙන් ඇවැත් වේ. අන් ආකාරයකින් වාඩිවීම අපහසු රෝගියකුට නම් ඇවැත් නොවේ.

දහම් දෙසීම පිළිබඳ සිකපද

දහම් දෙසීම පිළිබඳ සේවියාසිකපද සොළොසක් ඇත්තේ ය. ඒවා මෙසේය:

1. න ජත්තපාණීස්ස අභිලානස්ස ධම්මං දේසිස්සාමිති සික්ඛා කරණීයා.

කුඩයක් අතින් ගෙන සිටින නො ගිලන් පුද්ගලයාට දහම් නො දෙසිය යුතුය. කුඩය අතින් මුදු ලභ තබා ගෙන ඉන්නා අයට දහම් දෙසීමෙන් ඇවැත් නැත.

2. න දණ්ඩපාණීස්ස අභිලානස්ස ධම්මං දේසිස්සාමිති සික්ඛා කරණීයා.

දණ්ඩක් අතින් ගෙන සිටින්නා වූ නො ගිලන් පුද්ගලයාට දහම් නො දෙසිය යුතුය. මෙහි දණ්ඩය යි කියනුයේ සතර රියන් පොල්ලට ය. අතින් නො ගෙන දණ්ඩක් සම්පයේ තබා ගෙන ඇති තැනැත්තාට දහම් දෙසීමෙන් ඇවැත් නොවේ.

3. න සත්ඵපාණීස්ස අභිලානස්ස ධම්මං දේසිස්සාමිති සික්ඛා කරණීයා.

කඩුවක් අතින් ගෙන සිටින නො ගිලන් පුද්ගලයාට දහම් නො දෙසිය යුතුය. කඩුවක් පැළඳ සිටින්නහුට දහම් දෙසීමෙන් ඇවැත් නැත.

4. න ආයුධපානීස්ස අභිලානස්ස ධම්මං දේසිස්සාමිති සික්ඛා කරණීයා.

දුනු හී තුවක්කු ආදී ආයුධ අතේ ඇති නො ගිලනාට දහම් නො දෙසිය යුතු ය. ආයුධ අතින් නො ගෙන පැලඳ සිටින්නන්ට දහම් දෙසීමෙන් ඇවැත් නැත.

5. න පාදකාරූල්හස්ස අභිලාභස්ස ධම්මං දේසිස්සාමිති සික්ඛා කරණීයා.

මිරිවැඩි පය ලා සිටින්නා වූ නො ගිලනා හට දහම් නො දෙසිය යුතුය. පාදකා යනු ලියෙන් සාද ඇහිලි කරුවට ඇතුළු කර ගැනීම සඳහා මුදුනෙහි කුඩයක් සහිත ඇණයක් යොදා ඇති පාවහන් වර්ගයකි. ඒ වර්ගය මුස්ලිම් ජනයා ඔවුන්ගේ ගෙවල පාවිච්චි කරනු දක්නා ලැබේ.

6. න උපාහතාරූල්හස්ස අභිලාභස්ස ධම්මං දේසිස්සාමිති සික්ඛා කරණීයා.

වහන් පය ලා සිටින්නා වූ නො ගිලනාට දහම් දෙසීම නො කළ යුතුය. මේ සිකපදය පනවා ඇත්තේ පාදකාව හැර ඉතිරි පය ලන වර්ග ගැනය. වහන් පය ලා සිටින්නා වූ ද වහන් පය නො ලා සිටින්නා වූ ද අය ඇති පිරිසක වහන් පය නො ලා සිටින්නවුන් උදෙසා දහම් දෙසීමෙන් ඇවැත් නැත. සැම දෙනා ම උදෙසා දහම් දෙසන හොත් ඇවැත් වේ.

7. න යානගතස්ස අභිලාභස්ස ධම්මං දේසිස්සාමිති සික්ඛා කරණීයා.

රියක නැගී සිටින්නා වූ නො ගිලනා හට දහම් නො දෙසිය යුතුය. දේශකයා ද රියේ නැගී සිටිනවා නම් දහම් දෙසීමෙන් ඇවැත් නොවේ.

8. න සයනගතස්ස අභිලාභස්ස ධම්මං දේසිස්සාමිති සික්ඛා කරණීයා.

බීම වුව ද වැතිර සිටින්නා වූ නො ගිලනාට දහම් නො දෙසිය යුතුය.

9. න පල්ලත්ථිකාය තිසිත්තස්ස අභිලාභස්ස ධම්මං දේසිස්සාමිති සික්ඛා කරණීයා.

පල්ලත්ථියෙක හිදිනා නොහිලනාට දහම් නො දෙසිය යුතු ය. පල්ලත්ථිකය කලින් විස්තර කර ඇත.

10. න වේධිතසියස්ස අභිලාභස්ස ධම්මං දේසිස්සාමිති සික්ඛා කරණීයා.

කේශාන්තය නො පෙනෙනා සේ ජටා බැඳ සිටින්නා වූ නො හිලනාට දහම් නො දෙසිය යුතුය. “යථාකේසන්තෝ න දිස්සති එචං වෙධිතසියස්ස” යනු අටුවායි. ශිර්ෂාවරණයක් වශයෙන් නො ව හිස සැරසීමෙක් වශයෙන් කෙස් සියල්ල නො වැසෙන ලෙස බඳනා ලද ජටා ඇතියවුන්ට දහම් දෙසීමෙන් ඇවැත් නැත. බුරුම මිනිසුන් ගේ ජටාව එබන්දකි.

11. න මිගුණේධිතසියස්ස අභිලාභස්ස ධම්මං දේසිස්සාමිති සික්ඛා කරණීයා.

හිස වසා පොරවා සිටින නො හිලනාට දහම් නො දෙසිය යුතු ය.

12. න ජමාය නිසිදිත්වා ආසනේ නිසිත්තස්ස අභිලාභස්ස ධම්මං දේසිස්සාමිති සික්ඛා කරණීයා

බිම හිඳ අසුනක ඉන්නා නො හිලනාට දහම් නො දෙසිය යුතුයි.

13. න නිවේ ආසනේ නිසිදිත්වා උච්චේ ආසනේ නිසිත්තස්ස අභිලාභස්ස ධම්මං දේසිස්සාමිති සික්ඛාකරණීයා.

මිටි අසුනක හිඳ උස් අසුනක ඉන්නා නො හිලනාට දහම් නො දෙසිය යුතුය.

14. න ය්තො නිසිත්තස්ස අභිලාභස්ස ධම්මං දේසිස්සාමිති සික්ඛා කරණීයා.

තමා සිට ගෙන, හිඳ ගෙන ඉන්නා නො හිලනාට දහම් නො දෙසිය යුතුය.

15. න පච්ඡතො ගච්ඡන්තෝ පුරතෝ ගච්ඡන්තස්ස අභිලාභස්ස ධම්මං දේසිස්සාමිති සික්ඛා කරණීයා.

පස්සෙන් යමින් ඉදිරියෙහි යන නො ගිලනාට දහම් නො දෙසිය යුතුය.

16. න උප්පදෙන ගච්ඡන්තෝ පදෙන ගච්ඡන්තස්ස අභිලානස්ස ධම්මං දේසිස්සාමිති සික්ඛා කරණීයා.

නො මගින් යමින් මගින් යන නොගිලනාහට දහම් නො දෙසිය යුතු.

මලමුත්ත කිරීම පිළිබඳ සිකපද

1. න ඤ්ණෝ අභිලානෝ උච්චාරං වා පස්සාවං වා කර්ස්සාමිති සික්ඛා කරණීයා.

ගිලන් බවක් නැති තැනැත්තා විසින් සිට ගෙන මලමුත්ත නො කළ යුතු ය. මෙහි අදහස් කරන ගිලන් බව වාචිචීමට අපහසු බව ය. වාචිචී මුත්ත කරන කල්හි සමහරුන්ගෙන් සම්පූර්ණයෙන් මුත්ත පිට නොවේ. එයත් එක්තරා ආබාධයෙකි. එබඳු තැනැත්තාට ද සිට ගෙන මුත්ත කිරීමෙන් ඇවැත් නැත.

2. න හරිතෝ අභිලානෝ උච්චාරං වා පස්සාවං වා බෙලං වා කර්ස්සාමිති සික්ඛා කරණීයා.

නො මළ තණ ආදිය මතුයෙහි මලමුත්ත නොකළ යුතුය. කෙළ ගැසීම නො කළ යුතුය. ජීවත් වන ගසක මතු වී ඇති මුලක් උඩ වුවද කෙළ ගැසීම් ආදිය නොකළ යුතුය. සෙම් සොටු දැමීම ද කෙළ ගැසීමට ඇතුළත් බව සැලකිය යුතුය. තණ ආදිය නැති තැනක කළ මුත්ත පසු ව තණ ආදියට ගලා ගියේ ද ඇවැත් නොවේ. ජීවත් වන ගසක මුලක් මත වාචිචී බීමට මල මුත්ත කිරීමෙන් ඇවැත් නැත.

3. න උදකෝ අභිලානෝ උච්චාරං වා පස්සාවං වා බෙලං වා කර්ස්සාමිති සික්ඛා කරණීයා.

ගිලනකු නො වී පරිභෝගයට සුදුසු ජලයෙහි මල මුත්ත නො කළ යුතුය. කෙළ ගැසීම නො කළ යුතුය. පරිභෝගයට සුදුසු නො වන සමුද්‍ර ජලාදියෙහි කෙළ ගැසීම් ආදියෙන් ඇවැත්

නැත. ජලය ගලා සෑම තැනම යට වී ඇති අවස්ථාවෙහි ද ඇවෑම නැත.

සේවියා සික පද පත්සැත්තුව

මෙතෙකින් විස්තර කළ සේවියා සිකපද පත් සැත්තුව හික්ෂු ප්‍රාතිමෝක්ෂයෙහි එන පිළිවෙළ මෙසේ ය:

මෙය පාඩම් කර ගත යුතුය.

1. පරිමණදිලං නිවාසෙස්සාමිති සික්ඛා කරණියා.
2. පරිමණදිලං පාරුපිස්සාමිති සික්ඛා කරණියා.
3. සුපට්ච්ඡන්තෝ අන්තරසරේ ගමිස්සාමිති සික්ඛා කරණියා.
4. සුපට්ච්ඡන්තෝ අන්තරසරේ නිසීදිස්සාමිති සික්ඛා කරණියා.
5. සුසංචුතෝ අන්තරසරේ ගමිස්සාමිති සික්ඛා කරණියා.
6. සුසංචුතෝ අන්තරසරේ නිසීදිස්සාමිති සික්ඛා කරණියා
7. ඔක්ඛිත්තවක්ඛු අන්තරසරේ ගමිස්සාමිති සික්ඛා කරණියා.
8. ඔක්ඛිත්තවක්ඛු අන්තරසරේ නිසීදිස්සාමිති සික්ඛා කරණියා
9. න උක්ඛිත්තකාය අන්තරසරේ ගමිස්සාමිති සික්ඛා කරණියා.
10. න උක්ඛිත්තකාය අන්තරසරේ නිසීදිස්සාමිති සික්ඛා කරණියා.

පරිමණදිලවග්ගෝ පඨමෝ.

1. න උජ්ඣග්ගිකාය අන්තරසරේ ගමිස්සාමිති සික්ඛා කරණියා.
2. න උජ්ඣග්ගිකාය අන්තරසරේ නිසීදිස්සාමිති සික්ඛා කරණියා.
3. අප්පසද්දෝ අන්තරසරේ ගමිස්සාමිති සික්ඛා කරණියා
4. අප්පසද්දෝ අන්තරසරේ නිසීදිස්සාමිති සික්ඛා කරණියා.
5. න කායප්පචාලකං අන්තරසරේ ගමිස්සාමිති සික්ඛා කරණියා.
6. න කායප්පචාලකං අන්තරසරේ නිසීදිස්සාමිති සික්ඛා කරණියා.

- 7. න බාහුප්පවාලකං අන්තරසරේ ගමිස්සාමිති සික්ඛා කරණියා
- 8. න බාහුප්පවාලකං අන්තරසරේ නිසීදිස්සාමිති සික්ඛා කරණියා.
- 9. න සීසප්පවාලකං අන්තරසරේ ගමිස්සාමිති සික්ඛා කරණියා.
- 10. න සීසප්පවාලකං අන්තරසරේ නිසීදිස්සාමිති සික්ඛා කරණියා.

උප්පකල්පිතවග්ගෝ දුතියෝ

- 1. න ඛමිහකතෝ අන්තරසරේ ගමිස්සාමිති සික්ඛා කරණියා.
- 2. න ඛමිහකතෝ අන්තරසරේ නිසීදිස්සාමිති සික්ඛා කරණියා.
- 3. න ඕගුණධීතෝ අන්තරසරේ ගමිස්සාමිති සික්ඛා කරණියා.
- 4. න ඕගුණධීතෝ අන්තරසරේ නිසීදිස්සාමිති සික්ඛා කරණියා.
- 5. න උක්කුටිකාය අන්තරසරේ ගමිස්සාමිති සික්ඛා කරණියා.
- 6. න පල්ලන්ථිකාය අන්තරසරේ නිසීදිස්සාමිති සික්ඛා කරණියා.
- 7. සක්කච්චං පිණ්ඩපාතං පටිග්ගහෙස්සාමිති සික්ඛා කරණියා.
- 8. පත්තසඤ්ඤී පිණ්ඩපාතං පටිග්ගහෙස්සාමිති සික්ඛා කරණියා.
- 9. සමසුපකං පිණ්ඩපාතං පටිග්ගහෙස්සාමිති සික්ඛා කරණියා.
- 10. සමතිත්තිකං පිණ්ඩපාතං පටිග්ගහෙස්සාමිති සික්ඛා කරණියා.

ඛමිහකතවග්ගෝ තතියෝ

- 1. සක්කච්චං පිණ්ඩපාතං භුඤ්චිස්සාමිති සික්ඛා කරණියා
- 2. පත්තසඤ්ඤී පිණ්ඩපාතං භුඤ්චිස්සාමිති සික්ඛා කරණියා.
- 3. සපදනං පිණ්ඩපාතං භුඤ්චිස්සාමිති සික්ඛා කරණියා.
- 4. සමසුපකං පිණ්ඩපාතං භුඤ්චිස්සාමිති සික්ඛා කරණියා.
- 5. න දුපතෝ ඕමද්දිත්ථා පිණ්ඩපාතං භුඤ්චිස්සාමිති සික්ඛා කරණියා.
- 6. න සුපං චා බ්‍යඤ්ජනං චා ඕදනෙන පටිච්ඡාදෙස්සාමි ති භීයෝකම්මානං උපාදායාති සික්ඛා කරණියා.

7. න සුපං වා මිදනං වා අභිලානෝ අත්තනෝ අත්ථාය විඤ්ඤාපෙනවා භුඤ්ඤිස්සාමිති සික්ඛා කරණියා.
8. න උජ්ඣානසඤ්ඤි පරෙසං පත්තං මිලෝකෙස්සාමිති සික්ඛා කරණියා.
9. නාතිමහත්තං කබලං කර්ස්සාමිති සික්ඛා කරණියා.
10. පරිමණ්ඩලං ආලෝපං කර්ස්සාමිති සික්ඛා කරණියා.

සක්කච්ච වග්ගෝ වතුත්ථෝ

1. න අනාහවේ කබලේ මුඛද්වාරං විචරිස්සාකමිති සික්ඛා කරණියා.
2. න භුඤ්ඤමානෝ සබ්බං භත්ථං මුඛෙ පක්ඛිපිස්සාමිති සික්ඛා කරණියා.
3. න සකබලේන මුඛෙන බ්‍යාහරිස්සාමිති සික්ඛා කරණියා.
4. න පිණ්ඩුක්ඛෙපකං භුඤ්ඤිස්සාමිති සික්ඛා කරණියා.
5. න කබලාවච්ඡෙදකං භුඤ්ඤිස්සාමිති සික්ඛා කරණියා.
6. න අවගණ්ඩකාරකං භුඤ්ඤිස්සාමිති සික්ඛා කරණියා.
7. න භත්ථනිද්ධුනකං භුඤ්ඤිස්සාමිති සික්ඛා කරණියා.
8. න සික්ථාවකාරකං භුඤ්ඤිස්සාමිති සික්ඛා කරණියා.
9. න ජීවිහානිච්ඡාරකං භුඤ්ඤිස්සාමිති සික්ඛා කරණියා.
10. න වජ්ජවජ්ජකාරකං භුඤ්ඤිස්සාමිති සික්ඛා කරණියා.

කබලවග්ගෝ පඤ්චමෝ

1. න සුරුසුරුකාරකං භුඤ්ඤිස්සාමිති සික්ඛා කරණියා.
2. න භත්ථනිල්ලෙහකං භුඤ්ඤිස්සාමිති සික්ඛා කරණියා.
3. න පත්තනිල්ලේහකං භුඤ්ඤිස්සාමිති සික්ඛා කරණියා.
4. න ඔට්ඨනිල්ලේහකං භුඤ්ඤිස්සාමිති සික්ඛා කරණියා.

5. න සාම්පේන භත්ථෙත පානීයථාලකං පටිගභෙස්සාමිති සික්ඛා කරණීයා.
6. න සසිත්ථකං පත්තධෝවනං අත්තරසථේ ඡඩ්ඛෙස්සාමිති සික්ඛා කරණීයා.
7. න ඡත්තපාණීස්ස අභිලානස්ස ධම්මං දේසිස්සාමිති සික්ඛා කරණීයා.
8. න දණ්ඩපාණීස්ස අභිලානස්ස ධම්මං දේසිස්සාමිති සික්ඛා කරණීයා.
9. න සත්ථපාණීස්ස අභිලානස්ස ධම්මං දේසිස්සාමිති සික්ඛා කරණීයා.
10. න ආයුධපාණීස්ස අභිලානස්ස ධම්මං දේසිස්සාමිති සික්ඛා කරණීයා.

සුරුසුරු වග්ගෝ ජට්ඨෝ

1. න පාදකාරුළ්භස්ස අභිලානස්ස ධම්මං දේසිස්සාමිති සික්ඛා කරණීයා.
2. න උපාභතාරුළ්භස්ස අභිලානස්ස ධම්මං දේසිස්සාමිති සික්ඛා කරණීයා.
3. න යානගතස්ස අභිලානස්ස ධම්මං දේසිස්සාමිති සික්ඛා කරණීයා.
4. න සයනගතස්ස අභිලානස්ස ධම්මං දේසිස්සාමිති සික්ඛා කරණීයා.
5. න පල්ලන්ථිකාය නිසිත්තස්ස අභිලානස්ස ධම්මං දේසිස්සාමිති සික්ඛා කරණීයා.
6. න වේධීතසීසස්ස අභිලානස්ස ධම්මං දේසිස්සාමිති සික්ඛා කරණීයා.
7. න මිඟුණ්ඨිතසීසස්ස අභිලානස්ස ධම්මං දේසිස්සාමිති සික්ඛා කරණීයා.

- 8. න ඡමාය නිසීදික්වා ආසනේ නිසිත්තස්ස අභිලානස්ස ධම්මං දේසිස්සාමීති සික්ඛා කරණීයා.
- 9. න නීවේ ආසනේ නිසීදික්වා උච්චේ ආසනේ නිසිත්තස්ස අභිලානස්ස ධම්මං දේසිස්සාමීති සික්ඛා කරණීයා.
- 10. න ධීතෝ නිසිත්තස්ස අභිලානස්ස ධම්මං දේසිස්සාමීති සික්ඛා කරණීයා.
- 11. න පච්ඡතෝ ගච්ඡතෝ පුරුතෝ ගච්ඡතත්තස්ස අභිලානස්ස ධම්මං දේසිස්සාමීති සික්ඛා කරණීයා.
- 12. න උප්පථෙන ගච්ඡතතෝ පථෙන ගච්ඡතත්තස්ස අභිලානස්ස ධම්මං දේසිස්සාමීති සික්ඛා කරණීයා.
- 13. න ධීතෝ අභිලානෝ උච්චාරං වා පස්සාවං වා කරිස්සාමීති සික්ඛා කරණීයා.
- 14. න හරිතෝ අභිලානෝ උච්චාරං වා පස්සා වං වා බේළං වා කරිස්සාමීති සික්ඛා කරණීයා.
- 15. න උදකෝ අභිලානෝ උච්චාරං වා පස්සාවං වා බේළං වා කරිස්සාමීති සික්ඛා කරණීයා.

පාදුකවග්ගෝ සත්තමෝ

වත්

වත් පිරිමත් පැවිද්දන්ගේ ශීලයේ කොටසකි. ආවායෝපාධානය සද්ධිවිහාරික අන්තෝවාසික සෑම දෙනා විසින්ම පිරිය යුතු වත් ඇත්තේ ය. මහ තෙරුන් වහන්සේගේ පටන් එදින ම පැවිද්ද ලත් සාමණේර නම දක්වා ඇති සෑම දෙනා විසින් තම තමන් අයත් වත් සම්පූර්ණ කළයුතු ය.

“වත්තං න පරිපුරෙන්නෝ න සීලං පරිපුරති,
අසුද්ධසීලෝ දුප්පඤ්ඤෝ විත්තේකග්ගං න වින්දති.

වික්ඛිත්තචිත්තෝ තේකග්ගෝ සද්ධම්මං න ච පස්සති
අපස්සමානෝ සද්ධම්මං දුක්ඛා න පරිමුඤ්චති.”

(විනය විනිච්ඡය වත්තක්ඛන්ධක)

“වත් සම්පූර්ණ නො කරන තැනැත්තේ ශීලය සම්පූර්ණ නො කෙරේ. ශීල ශුද්ධිය නැති නුවණ නැති තැනැත්තේ සිතේ එකඟ බවක් නො ලබයි. වික්ෂිප්ත වූ එකඟ නො වූ සිත් ඇත්තේ ධර්මය නො දකී. ධර්මය නො දක්නේ දුකෙන් නො මිඳේ” වත් නො කිරීමෙන් සාමණේරයෝ දඬුවම් ලැබිය යුත්තේ වෙති. හික්ෂුන්ට දුකුළා ඇවැත් වේ. වූලවග්ග පාළියේ වත්තක්ඛන්ධකයේ වත් තුදුසක් වදරා තිබේ. ඒවා විනය විනිශ්චයෙහි ගාථා දෙකකින් මෙසේ දක්වා තිබේ.

“ආගන්තුකාවාසික පිණ්ඩවාරී
සෙනාසනාරඤ්ඤනුමෝදනාසු
වත්තානි භත්තේ ගමිකස්ස ජන්තා -
සරේ තථා වච්චකුට්ඨපචේසේ
ආචරියුපඡ්ඤායක සිස්ස සද්ධි -
විහාරී වත්තානි පි සබ්බසෝච,
වත්තානි චුත්තානි වතුද්දසේච
විසුද්ධචිත්තේන විනායකේන.”

වත් තුදුස අමතක නො වීම පිණිස මේ ගාථා පාඩම් කර ගත යුතුය.

ආගන්තුක වනය, ආවාසික වනය, පිණ්ඩවාරික වනය, සේනාසන වනය, ආරඤ්ඤක වනය, අනුමෝදනා වනය, භත්තග්ග වනය, ගමික වනය, ජන්තාසර වනය, වච්චකුට්ඨ වනය, ආචරිය වනය, උපඡ්ඤාය වනය, සද්ධිවිහාරික වනය, අන්තේවාසික වනය කියා මෙසේ වත් තුදුසක් ඇත්තේ ය.

උපාධ්‍යාය වත

කුඩා මහත් වරද සොයා බලා අවවාදානුශාසනයෙන් ශෝලයන් හික්මවන ආවායඝීවරයා උපාධ්‍යාය නම් වේ.

“උපජ්ඣායෝ මෙ ගත්තේ හෝහි” යි අයුද උපාධ්‍යායත්වයෙහි තබා ගන්නා ලද ආවායඝීවරයා හට සද්ධිවිහාරිකයා විසින් දිවිහිමියෙන් වත් කළ යුතුය. උපාධ්‍යායයන් වහන්සේ ගෙන් අවවාදානුශාසනා ලබන ශිෂ්‍යයා සද්ධිවිහාරික නම් වේ. උපාධ්‍යායයන් වහන්සේ කෙරෙහි පිළිපැදිය යුත්තේ මෙසේය: සද්ධිවිහාරිකයා විසින් කලින් නැගිට උපාධ්‍යායයන් වහන්සේ ගේ රූචිය අනුව දැහැටි හා මුවදෝනා පැන් පිළිගැන්විය යුතුය. උපාධ්‍යායයන් වෙසෙන විහාරය හා මිදුල ද වැසිකිළිය ද, හැමද පිරිසිදු කළ යුතුය. කැඳ බත් ආදිය මක් ඇති නම් එය උපාධ්‍යායයන් වහන්සේට පිරිනැමිය යුතුය. වැළඳු පසු භාජන සෝද තැන්පත් කළ යුතුය. වැළඳු තැන පවිත්‍ර කළ යුතුය. ආසනය තැන්පත් කළ යුතුය. උපාධ්‍යායයන් වහන්සේ පිඬු පිණිස ගමට පිවිසෙනු කැමති නම් පා සිවුරු පිළිගැන්විය යුතුය. උපාධ්‍යායයන් වහන්සේ දෙවැන්නකු කැමැති නම් තමා ද හැඳ පොරවා පාත්‍රය ගෙන උන් වහන්සේ පසු පසින් යා යුතුය. පිඬු සිභා ගත් පසු තමා පළමුවෙන් විහාරයට පැමිණ පා සිවුරු තබා උපාධ්‍යායන් එන පෙරමගට ගොස් පා සිවුරු පිළිගත යුතුය. පා සේදීම පිණිස පැන් තැබිය යුතුය. අසුන් පැනවිය යුතුය. උපාධ්‍යායයන් අසුන් ගත් කල්හි පැන් හා ආහාර පිළිගැන්විය යුතුය. උපාධ්‍යායයන් වහන්සේගේ වත් කොට තමාට වැළඳීමට කල් තිබේ නම් උපාධ්‍යායයන් වහන්සේ වළඳන තුරු බලා හිඳ පැන් පිළිගන්වා පාත්‍රාදි භාජන සෝද තැන්පත් කොට තමා වැළඳිය යුතුය. කාලය ඉක්මෙන්තට ළංව ඇත්තේ නම් උපාධ්‍යායයන් හට පැන් හා ආහාර පිළිගන්වා තමා ද වළඳා උපාධ්‍යායයන් වහන්සේගේ වත් කළ යුතුය. උපාධ්‍යායයන් ගේ සිවුරු නමා තැන්පත් කළ යුතු ය. සිවුරු තෙක් වී ඇති නම් වියළා නමා තැබිය යුතුය. උපාධ්‍යායයන් වහන්සේ බැහැර ගොස් විහාරයට පෙරළා එන සෑම අවස්ථාවෙහි ම පෙර ගමන් කොට පා සිවුරු පිළිගත යුතුය. පැන් එළවිය යුතුය. ගිලන්පස ඇති නම් පිළිගැන්විය යුතුය.

උපාධ්‍යායයන් කථා කරන කල්හි එය නිමවන්නට කලින් අතරට කථා නො හෙළිය යුතුය. උපාධ්‍යායයන් ස්නානය කරනු කැමැති නම් උණු පැන් හෝ සිසිල් පැන් සැපයීමට උත්සාහ

කළ යුතුය. උපාධ්‍යායයන් පැත් ඇති තැනකට ගොස් ස්නානය කරන්නේ නම් නානකඩ තුවාය ආදි උපකරණ එහි ගෙන යා යුතුය. උපාධ්‍යායයන් කැමති වන්නේ නම් නැවීම හා ඇඟ ඉලීම ද කළ යුතුය. නැමෙන් පසු උපාධ්‍යායයන් වහන්සේගේ ජලසාටකාදිය විහාරයට ගෙනැවිත් තැන්පත් කොට තැබිය යුතුය.

උපාධ්‍යායයන් වහන්සේගේ සිවුරු සේදිය යුතු ව ඇත්තේ නම්, ඒවා සෝද විසලා තැන්පත් කළ යුතු ය. උපාධ්‍යායයන් ගේ සිවුරු පඬු පෙවිය යුතු ව ඇත්තේ නම්, එයත් කිරීමට උත්සාහ කළ යුතුය. ඒවා උපාධ්‍යායයන් වහන්සේ ම කරනවා නම් තමාත් උපකාර විය යුතුය.

උපාධ්‍යායයන් වහන්සේගෙන් අවසර නො ගෙන උත් වහන්සේට අහිතවත් පුද්ගලයන්ට පාත්‍ර වීවරාදි දෙයක් නොදිය යුතු ය. ඔවුන් දෙන දෙයක් ද නොපිළිගත යුතු ය. ඔවුන්ට වත් නො කළ යුතු ය. ඔවුන් ලවා ද වත් නො කරවා ගත යුතු ය. ඔවුන් හා නො යා යුතුය. තමා විසින් ඔවුන් කැඳවා ගෙන ගමන් නොයා යුතුය. උපාධ්‍යායයන් වහන්සේගෙන් අවසර නො ගෙන පිටත නොයා යුතු ය. උපාධ්‍යායයන් වහන්සේ රෝගාතුර වුවහොත් දිවි හිමියෙන් උවදුරක් කළ යුතුය.

එක් උපාධ්‍යායය කෙනකුට බොහෝ සද්ධිවිහාරිකයන් ඇති කල්හි සෑම දෙනාහට ම වත් කිරීමට ඉඩක් නැත. එසේ ඇති කල්හි වත් බෙද ගැනීමෙන් හෝ වාර බෙදා ගැනීමෙන් හෝ වත් කිරීම සුදුසු ය. කෙනකු දෙන්නකු විසින් සම්පූර්ණයෙන් ම උපාධ්‍යායය වත බාර ගෙන කරනවා නම් සෙස්සන්ට වත් නො කිරීමෙන් වරද නැත. නො විවාරා දීම් ගැනීම් ආදිය කිරීමෙන් නිශ්‍රය මුක්තක හික්මුවට වරද නැත

ආවාය් වත

නිශ්‍රයාවාය් - ප්‍රවුජ්‍යාවාය් - උපසම්පදවාය් - ධර්මාවාය් යි ආවාය් යෝ සතර දෙනෙකි. උපාධ්‍යායයන් ගෙන් වෙන් ව වාසය කරන්නවුන් විසින් “ආවර්යෝ මෙ භත්තේ හෝගි. ආයස්මතෝ නිස්සාය වච්ජාම්” යි යාවිඤා කොට ආවාර්යත්වයෙහි

තබා ගන්නා ආචාර්යවරයා නිශ්‍රයාවාසී නම්. පැවිදි වන කල්හි සරණ සමාදනය කරවන තවත් දත යුතු දේ උගන්වා දෙන ආචාර්යවරයා ප්‍රවුජ්‍යාවාර්ය නම්. උපසම්පද කිරීමේ දී අනුශාසනා කරන කර්ම වාක්‍යය කියන ආචාර්යවරයා උපසම්පදවාර්ය නම්. ධර්ම විනය දෙක උගන්වන ආචාර්යවරයා ධර්මාවාසී නම්. ඒ ඒ ආචාර්යවරයන් ගේ අන්තේවාසිකයන් විසින් උපාධ්‍යායයන්ට සේ ම ආචාර්යවරුන්ට ද වත් කළ යුතුය. උපාධ්‍යාය වකය, ආචාර්ය වකය යන මේ දෙකේ වෙනස නාම මාත්‍රය පමණෙකි. උපාධ්‍යායයන්ට කළ යුතු වන “උපඝ්‍රාහණය” නම් වේ. එයම ආචාර්යයන්ට කරන කල්හි “ආචාර්ය වත්ත” නම් වේ.

නිශ්‍රයාවාර්ය වන ඒ ආචාර්යවරයා යටතේ වෙසෙන කාලයේ පමණක් කිරීම ප්‍රමාණවත් ය. ප්‍රවුජ්‍යාවාර්ය උපසම්පද වාර්ය ධර්මාවාර්ය වරයන්ගේ වත් දිවි හිමියෙන් කළ යුතුය. එහෙත් නො විචාරා දීම ගැනීම ආදියෙන් නිශ්‍රය මුක්ත හික්ෂුන්ට ඇවැත් නො වේ.

සද්ධිවිහාරික අන්තේවාසික වත්

යම් කිසි ස්ථවිර කෙනකුගෙන් උපාධ්‍යාය ග්‍රහණය කොට වෙසෙන සාමණේර හෝ උපසම්පන්න ශිෂ්‍යයා “සද්ධිවිහාරික” නම් වේ. යම්කිසි ස්ථවිර කෙනකු ගෙන් නිස ගෙන සිටින තැනැත්තා ද, යම්කිසි හික්ෂුවකගෙන් අවවාදනුශාසනා ලබා පැවිදි වූ තැනැත්තා ද, යම්කිසි හික්ෂුවක් විසින් කර්ම වාක්‍යය කියා උපසම්පද කළ තැනැත්තා ද, යම්කිසි හික්ෂුවකගෙන් ධර්මය උගත් තැනැත්තා ද ‘අන්තේවාසික’ නම් වේ. ඔවුන් ගෙන් පළමුවැන්නා ‘නිශ්‍රයාන්තේවාසික’ නම්. දෙවැන්නා ‘ප්‍රවුජ්‍යාන්තේවාසික’ නම්. තුන්වැන්නා ‘උපසම්පදන්තේවාසික’ නම්. සතර වැන්නා ‘ධර්මාන්තේවාසික’ නම්. උපාධ්‍යායයන් කෙරෙහි හා ආචාර්යයන් කෙරෙහි සිදු කළ යුතු වත් කොටසක් සද්ධිවිහාරිකාන්තේවාසික යන් හට ඇතුළත් මෙන් සිද්ධිවිහාරිකයන් කෙරෙහි හා අන්තේවාසිකයන් කෙරෙහි සිදු කළ යුතු වත් කොටසක් උපාධ්‍යායයන්ට හා ආචාර්යයන්ට ද ඇත්තේ ය. උපාධ්‍යායයා විසින් ශිෂ්‍යයාට කළ යුතු වන ‘සද්ධිවිහාරික වත්ත’ නම් වේ. ආචාර්යවරයා විසින්

ශිෂ්‍යයාට කළ යුතු වන ‘අන්තේවාසික වත්ත’ නම් වේ. මේවාට ආචාර්යෝපාධ්‍යායයන් අයත් යුතුකම් ය යි කිව ද වරද නැත. ඒවා ඉටු නොකිරීමෙන් ආචාර්යෝපාධ්‍යායන්ට ඇවැත් වේ.

ආචාර්යෝපාධ්‍යාය වත් මෙසේ ය:- ආචාර්යෝපාධ්‍යායන් විසින් සද්ධිවිහාරිකාන්තේවාසිකයන්ට ධර්ම විනය පාඩම් කරවීමෙන් ද, ඒවායේ අර්ථ - අදහස් කියා දීමෙන් ද, වරද කළ කල්හි අවවාද කිරීමෙන් ද, වරදට නො පැමිණෙන ලෙස අනුශාසනා කිරීමෙන් ද අනුග්‍රහ කළ යුතුය. ශිෂ්‍යයාහට පාත්‍රචීවරාදී පරිෂ්කාරයන් ගෙන් යමක් නැති නම් ආචාර්යාවරයා වෙත ඇති නම් ඒවා ශිෂ්‍යයාට දිය යුතු ය. තමන් වෙත නැති නම් ලබා දීමට උත්සාහ කළ යුතුය. අතවැසියාට බුදුසස්න ගැන හෝ පැවිද්ද ගැන හෝ කලකිරීමක් ඇති වුව හොත් කරුණු පහද දීමෙන් එය දුරු කළ යුතු ය. තමා එයට නො සමත් නම් අනිකකු ලවා හෝ එය දුර කරවිය යුතු ය. යම්කිසි කරුණක් ගැන සැකයක් ඇති වුව හොත් එය දුරු කළ යුතු ය. ඉදින් අතවැසියාට යම් කිසි දෘෂ්ටියක් ඇති වුව හොත් එය දුරු කළ යුතු ය. අතවැසියාට දහම් දෙසිය යුතු ය. සිවුරු කැපීම - මැසීම - පඬු පෙවීම - සේදීම යනාදිය කරන සැටි අතවැසියන්ට උගැන්විය යුතු ය. අතවැසියා ගිලන් වුව හොත් උපස්ථාන කළ යුතු ය. ගිලන් බවින් අතවැසියා නැගිටුවා ගැනීමට සෑම උත්සාහයක් ම කළ යුතු ය. ගිලන් වූ අතවැසියාට දැහැටි දීම මුඛදෝනා පැන් දීම ආදි සියල්ල ආචාර්යෝපාධ්‍යායන් විසින් කළ යුතු ය.

ආගන්තුක වත

‘ආගන්තුක වතය’ යනු ආගන්තුකයකු වශයෙන් අන් අරමකට ගිය කල්හි පිළිපැදිය යුතු ආකාරය ය. අන් අරමකට යන ආගන්තුකයා විසින් අරමට පිවිසීමට කලින් වහන් පය ලා ඇති නම් ඒවා ඉවත් කර ගෙන, කුඩ ඉසලා ඇති නම් එය අකුලා ගෙන හිස වසා පොරවා ඇති නම් එය ඉවත් කරගෙන සන්සුන්ව අරමට ඇතුළු විය යුතුය. අරමෙහි ආවාසික භික්ෂූන් රැස්වන තැනට ගොස් සුදුසු තැන්වල පා සිවුරු තැබිය යුතුය. බොනපැන් පරිභෝග පැන් ඇති තැන් විවෘත යුතුය. වැසිකිළි කැසිකිළි ඇති තැන් විවාරා දත යුතුය. පිඬු පිණිස යා යුතු තැනක් නම් යා යුතු නො යා යුතු තැන් විවාරා

දක යුතු ය. වැඩිමහළු ආවාසික හික්කුන්ට අභිවාදනය කළ යුතුය. ආවාසිකයන් ගේ අභිවාදන පිළිගත යුතු ය. සෙනසුනක් ලද කල්හි එය කලින් අනිකකු විසූ තැනක් ද නො විසූ තැනක් ද යන වග විමසිය යුතු ය. අනිකකු නො විසූ තැනක් නම් පරික්ෂා කොට එහි ඇතුළු විය යුතු ය. ඉදින් ලද තැන අපවිත්‍ර වී ඇති නම් හැමද පිරිසිදු කළ යුතු ය. මිදුල්වල කසළ ඇති නම් හැමද පිරිසිදු කළ යුතු ය. වැසිකිළිය අපවිත්‍ර නම් හැමද පිරිසිදු කළ යුතු ය. එහි වතුර නැති නම් තැබිය යුතු ය.

ආවාසික වත

ආගන්තුකයකු පැමිණි කල්හි ආවාසිකයන් විසින් කළ යුතු වත ‘ආවාසික වතය’. ආගන්තුකයන්ට කරන බැවින් එයට ‘ආගන්තුක වතය’ යි ද කියති. වැඩි මහලු ආගන්තුකයකු එනු දුටු කල්හි ආවාසිකයා විසින් හුනාස්තෙන් නැගිට පෙර ගමන් කොට පා සිවුරු පිළිගෙන සුදුසු තැන්වල තැබිය යුතු ය. අසුන් පැනවිය යුතු ය. පා දෙවීම, මුව දෙවීම, පිණිස පැන් එළවිය යුතු ය. වැඩි මහලු ආගන්තුකයාට වැදිය යුතු ය. පවන් සැලිය යුතු ය. දැහැන් ගිලන්පස ඇති නම් පිළිගැන්විය යුතු ය. නැති නම් බීමට පැන් හෝ පිළිගැන්විය යුතු ය. ආගන්තුකයාට පිවිසීමට සෙනසුනක් දිය යුතු ය. එය කලින් අනිකකු විසූ තැනක් ද නැත ද යන බව දැන්විය යුතු ය. වැසිකිළි කෙසකිළි ඇති තැන් කිය යුතු ය. පැන් ඇති තැන් කිය යුතුය. පිඬු පිණිස ගමට යා යුතු තැන් නොයා යුතු තැන් කිය යුතුය. ආගන්තුකයා නවකයෙක් වේ නම් ආවාසිකයා විසින් ඔහුගේ වැදීම පිළිගත යුතුය. වැඩිමහලු ආවාසිකයා නවක ආගන්තුකයා හට තමාගේ අසුනෙහි හිඳ ගෙන පා සිවුරු තැබිය යුතු තැන් පැන් ඇති තැන් ආදිය කිය යුතු ය. අන් වැඩක යෙදී සිටින්නා වූ ද ආවාසිකයා ඒ වැඩේ නවත්වා ආගන්තුක සත්කාරය කළ යුතු ය.

ගමික වත

යම්කිසි සෙනසුනක වාසය කොට එයින් යන තැනැත්තා විසින් පිළිපැදිය යුතු ආකාරය ගමික වතය. යම්කිසි සෙනසුනක වැස එය හැර යන පැවිද්දා විසින් සෙනසුනත් එයට අයත්

බඩුක් විනාශ වන පරිදි නො සලකා හැර දමා නො යා යුතුය. කාමරයක හෝ ආවාසයක වැස යන පැවිද්දා විසින් කුණු කසල ඉවත් කොට බඩු නො නැසෙන ලෙස තැන්පත් කොට ජනෙල් දොරවල් වසා හික්ෂුවකට හෝ හික්ෂුවක් නැති නම් සාමණේරයකුට හෝ සාමණේරයකුත් නැති නම් ආරාමික ගිහියකුට හෝ සෙනසුන භාර කොට යා යුතුය. භාර කිරීමට කිසිවකු නැති නම් පරෙස්සම් වන ලෙස බඩු තැන්පත් කොට දොර ජනෙල් වසා තබා යා යුතුය. ආවාසය තෙමෙනවා නම් තමාට සෙවිලි කළ හැකි නම් එසේ කළ යුතුය. සෙවිලි කිරීමට උත්සාහ කළ යුතුය. එය නොකළ හැකි නම් නො තෙමෙන තැනක බඩු තැන්පත් කොට යා යුතුය. ගෙයි සෑම තැන ම තෙමෙනවා නම් එහි බඩු ගමෙහි යම්කිසි තැනක තැබිය යුතුය. එසේ ද නො කළ හැකි නම් එළිමහනේ යම් කිසි තැනක වේයන් නො තහින ලෙස උඩින් වසා තබා යා යුතුය.

හත්තග්ග වත

මිනිසුන් හික්ෂුන්ට දන් දෙන ස්ථානවල පිළිපැදිය යුතු ආකාරය හත්තග්ග වතය. දන් දෙන තැනට යෑමට කාලය දැන්වූ කල්හි තෙමඬුලු වසා පරිමඬුලු කොට අදනය හැඳ පටිය බැඳ ගුණ කොට සිවුරු පොරවා ගණ්ඨීය දමා පාත්‍රය සෝද ගෙන සේබියාවෙහි එන සිකපද නො බිඳ වැඩිමහලු පිළිවෙළින් සන්සුන් ලෙස ගමෙහි යා යුතුය. වැඩිමහල්ලන් ඉදිරියෙන් නො යා යුතුය. දන් සැලේ හිඳ ගන්නා කල්හි ද ස්ථවිරහික්ෂුන්ට වඩා ළං නො වී නවක හික්ෂුන්ට බාධා නො වන පරිදි සේබියා වත් නො බිඳ හිඳ ගත යුතු ය. දන් පිළිගන්නා කල්හි ද වළඳන කල්හි ද සේබියා වත් නො බිඳිය යුතුය.

හිඳ ගැනීමේ දී සංඝස්ථවිරයන් වහන්සේ කෙරෙහි විශේෂ සැලකිල්ලක් දැක්විය යුතුය. මහතෙරුන් වහන්සේට හා අනායන්ට ඇති ආසන සමාන නම් මහතෙරුන් වහන්සේ ළහින් අසුනක් දෙකක් ඉඩ හැර සෙස්සන් වාඩිවිය යුතු ය. එසේ හැරීමට ඉඩ නැති කල්හි සංඝ ස්ථවිරයන්ගෙන් අවසර ගෙන වාඩිවිය යුතුය. මහ තෙරුන් වහන්සේ විසින් තැනේ සැටියට පිළිපැදිය යුතුය. සෑම දෙනාට ම දන් පිළිගන්වා අවසාන වන තුරු මහතෙරුන් වහන්සේ විසින් නො වැළඳිය යුතුය. දන්සැලෙන් පිටවන කල්හි මහතෙරුන්

වහන්සේ දුර සිටිත් නම් නවකයන් පළමුවෙන් නික්මිය යුතුය. එහෙත් මහට බැස යන කල්හි වැඩිමහලු පිළිවෙළින් යා යුතුය.

අනුමෝදනා වග

දන් වළඳා අවසානයෙහි නිකම් ම නැහිට නො යා යුතුය. **අනුජාතාමි හික්ඛවේ, හත්තග්ගෙ අනුමෝදිතං**’ යි වදරා ඇති පරිදි දන් දුන් අයගේ සිත් සතුටු වනු පිණිස වළඳ අවසානයේ දී දන් දුන් සැදැහැවතුන්ට අනුමෙවෙනි බණක් කිය යුතුය.

“අනුජාතාමි හික්ඛවේ, ථෙරේන හික්ඛුතා හත්තග්ගෙ අනුමෝදිතං” යි වදරා ඇති බැවින් සංඝස්ථවිරයන් වහන්සේ විසින් පිරිසට අනුමෝදනා බණ කිය යුතු ය. සංඝස්ථවිරයන් වහන්සේ නවකයකු ලවා අනුමෝදනාව කරවනු කැමති නම් එසේ කිරීමට ද වටනේය. අනුමෝදනාවට සංඝස්ථවිරයන් තබා අන්‍ය හික්ඛුන් නො යා යුතුය. අනුමෝදනාව කරන තුරු යටත් පිරිසෙයින් සතර පස් නමක් වත් දන්සැලෙහි නැවතිය යුතු ය.

පිණ්ඩවාරික වග

පිඬු පිණිස යන හික්ඛුව තෙමඬුලු වසා අදනය හැඳ පටිය බැඳ සිවුරු දෙක ම එකට තබා පෙරවා ගණ්ඨිය දමා පාත්‍රය සෝද ගෙන සන්සුන් ලෙස ගමට පිවිසිය යුතුය. ගෙයකට යන කල්හි යන එන සිත තබා ගෙන යා යුතු ය. ගෙට හෝ මිනිසුන්ට ඉතා නො ළං විය යුතු ය. ඉතා දුරින් ද නො සිටිය යුතුය. ඉතා ඉක්මනින් ද ආපසු නො යා යුතුය. බොහෝ කල් ද නො සිටිය යුතුය. සිට දෙන නො දෙන බව සැලකිය යුතුය. ඉදින් මිනිස්සු අසුනෙන් නැගිටිත් නම් භාජන ගනිත් නම් හැඳි හෝ ගනිත් නම් දෙන බව සලකා සිටිය යුතුය. ආහාරය දෙන කල්හි වමකින් සිවුර ඉවත් කොට දෙ අතින් ම පාත්‍රය අල්වා පිළිගත යුතු ය. දෙන අයගේ මුහුණ නො බැලිය යුතුය. ව්‍යඤ්ජන දෙනු කැමති සලකුණු පෙතේ නම් දෙන තෙක් සිටිය යුතුය. දුන් පසු සිවුරෙන් පාත්‍රය වසා ගෙන නික්මිය යුතුය.

බොහෝ හික්ඛුන් ඇති තැන්වල පිඬු සිභා පළමු පැමිණි හික්ඛුව විසින් දන් සැලෙහි අසුන් පැනවිය යුතුය. පැන් තැබිය

යුතුය. වැඩි ආහාර දමන භාජනය සෝද තැබිය යුතුය. පසුව පිඬු සිභා පැමිණෙන හික්ෂුව කැමති නම් ඉතිරි වී ඇති ආහාර වැළඳිය යුතුය. නො කැමති නම් ඒවා ඉවත් කොට භාජනය සෝද තැබිය යුතුය. අසුන් අකුලා තැබිය යුතුය. පැන් තැබූ බඳුන් තැන්පත් කළ යුතුය. ශාලාව හැමදින යුතුය.

ආරක්ෂක වග

ආරක්ෂායෙහි වාසය කරන හික්ෂුව විසින් කාලය පැමිණි කල්හි බඩු තැන්පත් කොට ජනෙල් දොරවල් වසා පා සිවුරු ගෙන පාවහන් ඇති නම් එය පය ලා ගම බලා යා යුතුය. ගම සමීපයට පැමිණි කල්හි සේබියාවෙහි දැක්වෙන පරිදි සිවුරු හැඳ පොරවා පාවහන් එවිකයෙහි ලා ගෙන පිඬු සිභා ගත යුතු ය. තමා වාසය කරන තැන බොන පැන් පරිභෝග පැන් නිතර තබා ගත යුතුය. පැන් තබා ගැනීමට භාජන දෙකක් නො මැති නම් එක් පැන් බඳුනක් හෝ තබා ගත යුතුය. බඳුන් නොමැති නම් හුණු පුරුක්වල හෝ පැන් තබා ගත යුතුය. එ සේත් නො හැකි නම් නුදුරු තැන ජලය රැඳී සිටීමට වළක් හෝ පිළියෙළ කර තබා ගත යුතුය. ගිනි අවුලවා තැබිය යුතුය. වුවමනා විටෙක ගිනි දල්වා ගැනීමට උපකරණ ළඟ ඇති නම් නිතර ගිනි අවුලා නො තැබුව ද වරද නැත. සැරයටියක් තබා ගත යුතු ය. දින මාස සෘතු දැන ගත යුතුය. දිශා දැන සිටිය යුතු ය.

සේනාසන වග

යම් කිසි විහාරයෙක (පන්සලක - ආවාසයෙක) වාසය කරන්නා වූ හික්ෂුව විසින් ඒ විහාරයෙහි ඇති බඩු පිරිසිදු කර තැබිය යුතුය. ආවාස හැමද පිරිසිදු කර තැබිය යුතුය. පඩික්කම්වල පටන් සියලු භාජන පිරිසිදු කළ යුතු ය. මිදුල් හැමද කසළ ඉවත් කළ යුතු ය. හෝජන ශාලා වැසිකිළි කෙසකිළි පිරිසිදු කළ යුතුය. සෑ මලු බෝමලු ප්‍රතිමාගෘහ පිරිසිදු කර තැබිය යුතු ය. බොන පැන් පරිභෝග පැන් තැබිය යුතු ය. ඩුලි සහිත වාතය එන දිශාවල ජනේල දොර වැසිය යුතු ය. ඒ ඒ වෙලාවට සුදුසු පරිදි කවුළු හැරීම හා වැසීම කළ යුතුය. විහාරය විනාශ වන පරිදි නිතර ම කවුළු හැර තැබීම නො කළ යුතු ය.

වැඩිමහල්ලන් හා එක් විහාරයෙක් හි වෙසෙන නවකයා විසින් වැඩිමහල්ලාගෙන් අවසර නො ගෙන ශබ්ද නභා බණ පිරිත් නො කිය යුතුය. පොත පත නො කියවිය යුතු ය. පාඩම් නො කිය යුතුය. පාඩම් නොකළ යුතුය. පහන් නො දැල්විය යුතුය. නො නිවිය යුතුය. කවුළු ඇරීම වැසීම නො කළ යුතුය. මේවාට නිතර ම අවසර ගැනීම කරදර බැවින් වැඩි මහල්ලා විසින් නවකයාට රිසි සේ ඒවා කර ගැනීමට අවසර දී තැබීම මැනවි. වැඩිමහල්ලා විසින් එසේ අවසර දී ඇති කල්හි රිසි සේ ඒවා කර ගැනීමෙන් නවකයාට වරදක් නො වේ. එහෙත් වැඩිමහල්ලාට කරදරයක් නො වන පරිදි ඒ වැඩ කිරීම නවකයාගේ යුතුකම බව සැලකිය යුතුය. සක්මන් කරන කල්හි ද සිවුරු කොනකුදු වැඩිමහල්ලාගේ සිරුරෙහි නො සැපෙන පරිදි නවකයා පිළිපැදිය යුතු ය.

වැසිකිළි වත

නිතර ම වැඩිමහල්ලාට මුල් තැන දීම බුදුසස්තේ චාරිත්‍ර-යෙකි. එහෙත් වැසිකිළියට පිවිසීම කළ යුත්තේ වැඩිමහලු පිළිවෙළින් නොව පැමිණි පිළිවෙළිනි. කෙස කිළියට හා නාන තොටට පිවිසිය යුත්තේ ද පැමිණි පිළිවෙළිනි.

වැසිකිළියට පිවිසෙන්නහු විසින් ඇතුළෙහි අනිකකු ඇති නැති බව දැන ගැනීම සඳහා පිටත සිට කැරීම කළ යුතුය. ඇතුළෙහි කෙනකු ඇති නම් ඒ බව පිටත ඉන්න හුට දැන ගැනීම සඳහා එසේ කළ යුතුය. සිවුරු දැමීමට ඇති වැලෙහි හෝ දඬුවෙහි සිවුර තබා වැසිකිළියට පිවිසිය යුතු ය. පාදුකාව උඩට පැමිණෙන තුරු අදනය නො එසවිය යුතුය. ශබ්ද නැඟෙන සේ තතනමින් වර්චස් නො කළ යුතුය. දැහැටි සපමින් වර්චස් නො කළ යුතු ය. වර්චස් කරන තැනින් බැහැර වර්චස් නො කළ යුතුය. බැහැර මුත්‍ර නො කළ යුතුය. මුත්‍ර කරන තැන කෙළ නො ගැසිය යුතුය. ශබ්ද නැඟෙන සේ සේදීම නො කළ යුතුය. පාදුකාව මත සිට ගෙන ම අදනය පහක දමා එයින් බැහැර විය යුතුය. සේදීමට ගත් වතුර බඳුනෙහි ඉතිරි කර නො තැබිය යුතුය. වැසිකිළියෙහි වතුර අවසන් වී ඇති නම් තැබිය යුතුය. වැසිකිළිය අපවිත්‍ර වී ඇති නම් එය සෝද පිරිසිදු

කළ යුතුය. ජලය නැති නම් අන් ක්‍රමයකින් පවිත්‍ර කළ යුතුය. තමා නිසා වැසිකිළිය අපවිත්‍ර වුවහොත් එය අනිකකුට ශුද්ධ කරන්නට නො තබා තමා විසින් ම පිරිසිදු කර තැබීම පැවිද්දකු ගේ යුතු කමකි. ඒ යුතුකම පැහැර නො හැරිය යුතුය. වැසිකිළියෙහි හා ඉන් පිටත ද කසළ ඇති නම් හැමද පිරිසිදු කළ යුතුය. මේ වැසිකිළි වනය.

ජන්තාසරවනය කියාත් වතක් විනයෙහි ඇතත් මෙකල ජන්තාසර නැති බැවින් ඒ වත නො දක්වන ලදී.

පෞරාණික දින වර්ෂාව

“සැදැහැයෙන් සසුන් වන් කුලදරුවන් විසින් අරුණට පළමු ව දැහැටි වළඳා මලුපෙත් මං හැමද නිමවා පැන් පෙරහා තබා විවේකස්ථානයක හිඳැ සිල් බැලීමෙන් විවේක වත් සැපයීමෙන් තුන් පැයක් යවා ගෙඩිය ගැසූ කලැ “සතං හත්ථි සතං අස්සා” යනාදීන් සිහි කරමින් දැගැප් මහබෝයට එළඹැ වත් සපයා පිදිය හැකි වතක් ඇත පුද් “ඉතිපියෝ හගවා” යනාදීන් නව අරහාදි බුදු ගුණ සිහි කොටැ අන්‍යවිහිත නො වැ වැද එක විට මැ ආපුච්ඡා කොටැ ගෙනැ නැහී සිටැ, පිළිවෙළින් පත්කඩ තබා වැද ගෙනැ ලිත බලා අවච්ඡායාව පොහෝ කළ දවස බුද්ධවර්ෂය කියාලූ කලැ

**“තස්ස පාසාදිකං හෝති පත්තව්වර ධාරණං,
පබ්බජ්ජා සඵලා තස්ස යස්ස සිලං සුනිම්මලං”**

යනාදීන් සිහි කොටැ පා සිවුරු ධර වැ කමටහන් ගෙනැ ගමට වදනා කලැ ආවායඹී උපාධ්‍යායනට නුදුරු වැ නො ළං වැ ගොස් සිවුරු හදනා තැනැ හැමදැ පාත්‍රය මුද් දීලා කැටුවැ ගොස් ගමට වැදැ ස්ත්‍රී පුරුෂ ඇත් අස් රථ පාබල සෙනහ නොයෙක් දික් නො බලා සේබියාහි කී සෙයින් සිහා ගෙනැ කැටුවැ නික්මැ පාත්‍රය හා සහළ සිවුරු දෙ අතින් අල්වා ගෙනැ කමටහන් මෙනෙහි කරනුවන් විසින් වෙහෙරට අවුත් සිවුරු වස පිසැ තබා හිදිනා අසුන් පනවා පත් සලා පා දෙවැ පැන් මලා දැහැටි දඬු එළවා දී තමාගේ පාත්‍ර පයඹාපන්නයෙන් අනුනට දන් දීලා කිසිවක් උන් නො ගත හොත්

බත් සරලවත් වත් දන් දීලා ඇසෙන සේ පස්විකා ගෙන සේබියාහි කී සෙයින් අහර කිස නිමවා පිළිවෙළින් වැඩිමහලු තැන්ගේ පාත්‍ර සෝධා වත් සපයා බොජුන්හල් හැමදැ ගුරුන්ට වත් දක්වා ඉක්බිති ගුරුන් හා බුදුන් වැදැ ගෙනැ විවේක ස්ථානයක හිඳැ අතීත පස්විකුම් පස්විකා සිල් තබා මෙන් කොටැ ගෙනැ පැයක් විතරකින් අත ගසා ලූ කලැ පොත කියවා පත ලියවා අසන පිරුවහන දෙය වනපොත් කොටැ විදර්ශනා ධුරයෙහි යෙදෙන්නවුන් විසින් වෙන වෙන මැ හිඳැ තමහට නියම පෙළ වනපොත් දීලා අසා ගෙන වේලා ඇත හොත් වනපොත් කැටැ ලා රැ වන්නට පැයකදී ගෙමලු හැමැන්ද යුතු.

වත් පැමිණියන් විසින් ගිනි එළවා පහන් පුදු බණ සලසා ආරාධනා කොටැ පයට පැන් එළවා පිළිවෙළින් හිඳැ බණ අසා පිරිත් බැණැ ගෙන ගුරුන්ට වත් දක්වා විවාළ මනා සැක ඇත විවාරා ගෙනැ පුහුණුවන් ඇත පිරිවහා සේබියා වතුපාරිසුඛිසීලය පිරිවහා ගෙනැ තමන් සැතපෙන ගෙහි වැඩිමහල්ලන් ඇත වත් සපයා වැදැ අවකාශ ගෙනැ සැතපෙන අස්නේ හිඳැ පස්විකා ගෙනැ සතර කමටහන් මෙනෙහි කොටැ අලුයම නහෙමී යන සිකින් නියෝජගත වැ අලුයම නැහී පස්විකා ගෙනැ සතර කමටහන් මෙනෙහි කොටැ රතන සුත්‍රයෙන් පිරිත් බැණැ මෙන් කොටැ ගෙනැ අරුණට පළමු වත් සැපයීමෙන් පළමු කී සෙයින් ම කරනුවන් විසින් දෙවේලෙහි මෙන් පිරිත් සංවේගවස්තු අට අශූභ මරණ සති සිහිකරනුවන් විසින් එක්වත් දසධම්ම සූත්‍රය මෙනෙහි කිරීමෙන් ඡන්දදීන් අපායෙහි ගෙනැ හැරැ සිටවුවාක් මෙන් නො කොටැ ඔවුනොවුන්ගේ දුටු වරද කීමෙන් මෙත්තාවචිකර්මය පුරා “යෝ පත භික්ඛු ධම්මානු ධම්මපට්ඨපත්තෝ විහරති සම්චිපට්ඨපත්තෝ අනුධම්මචාරී යෝ තථාගතං සක්කරෝති ගරුකරෝති මානෙති පුජේ ති පරමාය පුජාය පට්ඨපත්ති පුජාය” යි වදළ අවවාද සිත තබා ගෙනැ බුදුන් මෙසේ ප්‍රතිපත්ති පුජායෙන් පුදනු වන් විසින් මෙකී දින වරියාව කෙළේ ඇදැ යි විවාළ කලැ කළවුන් විසින් මුළු වන් නොබිණීමෙන් හා වුවමනා කිසි කටයුත්තකට කාරණා කියාලීමෙන් හා වැරදැදකට වැලිලාස්සක් ගෙනැ හැර මලුයෙහි ලා එක්වත් දිනවරියාව පසස්නන් විසින් සබ්‍රමිසරුන්ගේ සිවුරු

ගෙත්තම් කිරීම් පාත්‍ර පිසීම් ආදී වූ කුඳු මහත් කටයුත්තෙහි සමර්ථ වූ ඉදිසිත් ඇති වූ වැඩිමහල්ලන්ට සුවච වූ මොළොක් වූ පාපිස්නා බිස්සක් සෙයින් මත් නැති වූ සතර පසයෙහි ලද දෙයකින් සතුටු වූ අල්පකෘත්‍යය ඇති වූ පරිෂ්කාර දොළොසකින් වඩා නො ගැන්මෙන් ස්වකීය පැවතුම් ඇති වූ සන්තුන් ඉඳුරන් ඇති වූ මුහු කළ නුවණින් යුක්ත ව කායගර්ච වචීගර්ච නැති වූ කුලයා කෙරෙහි ද ගණයා කෙරෙහි ද නො ඇලී කුඩා වූවත් පාපයකුදු නො කොටු මෙසේ ප්‍රතිපත්තිපුජායෙන් පුදනුවත් විසින් ලොචී ලොවු තුරා සැපත් සිද්ධ කට යුතුයි.”

මේ දිනවරියාව මේ පොතට ඇතුළු කරන ලද්දේ එයට අනුව සෑම දෙනාට ම හැසිරිය හැකි නිසා නොව එයින් ගත යුතු උපදෙස් ගැනීමට ය. එය මේ බුදුසස්තේ සෑමට ම සාධාරණ දිනවරියාවක් නො ව බොහෝ පැවිද්දන් විසූ විහාරයක දිනවරියාවෙකි. එක්තම දෙනම වශයෙන් ඇති තැන්වල ඒ දින වරියාව අනුව කටයුතු නො කළ හැකිය. දිනවරියාවට දැන් ව්‍යවහාර කරන්නේ කාල සටහනය කියා ය. නියමිත කාල සටහනක් තිබීම කාල සටහනකට අනුව වැඩ කරන්නට පුරුදු කර ගැනීම ඉතා ප්‍රයෝජනවත් ය. එයින් වැඩ අත පසු නො වේ. එබැවින් සියලුම හික්ෂුන් විසින් තමන් වාසය කරන පළාතට - විහාරයට - කාලයට - පරිසරයට ගැලපෙන පරිදි තම තමන්ට කාලසටහනක් සාද ගෙන එය අනුව වැඩ කිරීම පුරුදු කර ගත යුතු ය. පැවිදි සෑම දෙනා ගේ ම දිනවරියාවට අරුණට පළමු නැගිටීම, දිනකට දෙතුන් වරක් තුනුරුවත් වැදීම, ප්‍රත්‍යාවේක්ෂා කිරීම, වත් කිරීම, භාවනා කිරීම යන මේවා ඇතුළත් විය යුතු ය.

දැනට බුදුන් වහන්සේ ජීවමාන ව අප හමුවෙහි නැති නිසා මේ සූත්‍රයේ සැටියට පිළිපැදීමට ඉඩක් නැතය යි සමහර විට සිකෙන්තට පිළිවෙන. දැනුදු ශාස්තෘන් වහන්සේ නැතය කියා නො සැලකිය යුතු ය. තථාගතයන් වහන්සේ ආනන්ද ස්ථවිරයන් වහන්සේට මෙසේ වදළ සේක.

“තුම්හාකං පතානන්ද, ඒවමස්ස : අතිතසත්ථුකං පාවචනං තත්ථි තෝ සත්ථාති. න ඛෝ පතානන්ද, එවං දඨයබ්බං. යෝ වෝ

ආතන්ද මයා ධම්මෝ ච විනයෝ ච දේසිතෝ පඤ්ඤත්තෝ. යෝ මමච්චයේන චෝ සත්ථා.”

(මහාපරිනිබ්බාන සුත්ත)

මේ දේශනයෙන් තථාගතයන් වහන්සේ විසින් ම උන්වහන්සේ විසින් දේශිත ධර්මය හා ප්‍රඥප්ත විනය ශාස්තෘස්ථානයෙහි තබා ඇති බැවින් ධර්ම විනය ලෝකයෙහි ඇති තාක්, ශාස්තෘඝ්‍රන් වහන්සේ ද ඇති සැටියට සැලකිය යුතුය.

චතුපාරිසුද්ධි සීලය

පාතිමොක්ඛසංචර සීලය, ඉන්ද්‍රිය සංචර සීලය, ආජීව-පාරිසුද්ධි සීලය, පච්චයසන්තිස්සිත සීලය කියා සීල සතරක් ඇත්තේ ය. ඒ සතර සීලයට චතුපාරිසුද්ධි සීලයයි කියනු ලැබේ. මේ සතර සීලය සාමණේර උපසම්පද දෙපක්ෂයට ම සාධාරණය. චෙනස සාමණේරයන් ගේ ප්‍රාතිමෝක්ෂ සංචර ශීලයෙහි සිකපද අඩුවීම පමණෙකි.

ප්‍රාතිමෝක්ෂ සංචර ශීලය

තථාගතයන් වහන්සේ විසින් පනවා ඇති විනය සිකපදයන් පිළිබඳ වූ ශීලය ප්‍රාතිමෝක්ෂ සංචරශීල නම්. සාමණේරයන් විසින් රැකිය යුතු සිකපද සමූහය සාමණේරයන් ගේ ප්‍රාතිමෝක්ෂ සංචර ශීලය ය. උපසම්පන්නයන්ට පනවා ඇති සිකපද සමූහය උපසම්පන්නයන් ගේ ප්‍රාතිමෝක්ෂ සංචර ශීලය ය.

ඉන්ද්‍රිය සංචර ශීලය

චක්ඛු - සෝත - ඝාත - ජීවිහා - කාය - මන කියා රූපාදි අරමුණු ගන්නා ඉන්ද්‍රිය සයක් ඇත්තේ ය. රූප - ශබ්ද - ගන්ධ - රස - ස්ප්‍රෂ්ටව්‍ය - ධර්ම යන මේවා චක්ඛුරාදි ඉන්ද්‍රිය සයෙන් ගන්නා අරමුණු ය. සිහියෙන් යුක්ත නො වන ධර්මසංඥාවෙන් තොර ව වාසය කරන්නා වූ පුද්ගලයන්ට චක්ඛුරාදි ඉන්ද්‍රියයන්ගෙන් ගන්නා රූපාදිය සම්බන්ධයෙන් බොහෝ සෙයින් ඇති වන්නේ ඇලීම හෝ විරෝධය ය. ඇලීමය කියනුයේ ලෝභ නම් වූ අකුශල මූලය ය. විරෝධ යයි කියනුයේ ද්වේෂ නම් වූ අකුශල මූලය ය.

යම්කිසි අරමුණක් ගැන ඇලීම හෝ විරෝධය ඇති වුව හොත් එය අනුව අකුශලචිත්ත පරම්පරාවක් ම ඇති වෙයි. ඒ නිසා තමා රක්තා ප්‍රාතිමෝක්ෂ සංචර ශීලය ද බිඳී යා හැකි ය. ඉන්ද්‍රියයන් කරණ කොට ගන්නා ලද රූපාදිය සම්බන්ධයෙන් තෘෂ්ණා ද්වේෂයන් මුල් කොට ඇති අකුශලයන් ඇති නො වන පරිදි සිහියෙන් යුක්ත වීම - පරෙස්සම් වීම ඉන්ද්‍රිය සංචර ශීලය ය.

ඇසට රූපයක් හමු වූ කල්හි එය රූපයක් වශයෙන් සලකා නැවතුන හොත් එය සම්බන්ධයෙන් කෙලෙස් ඇති නොවේ. අකුසල් ඇති නො වේ. රූපාදිය නිසා කෙලෙස් ඇති වන්නේ ඒවායේ නිමිති හා අනුබ්‍යාඤ්ඡනයන් ගැනීමෙනි. ඇසින් රූපයක් දුටු කල්හි මේ තරුණයෙක, තරුණියක, මහල්ලෙක, මැහැල්ලක, ලස්සන එකෙක, කැත එකෙක, සතුරෙක, සැතිරියක, මිතුරෙක, මිතුරියක යනාදීන් ගැනීම රූප නිමිත්ත ගැනීම ය. එය ගත් කල්හි හොඳය ලස්සනය යනාදීන් සලකා ඇලීමක් නරකය. කැතය යනාදීන් සලකා විරෝධයක් නරක ය. කම්මුල් තොල් දත් ඇස් අත් පා ළය යනාදීන් කොටස් වශයෙන් ගැනීම ව්‍යාඤ්ඡන වශයෙන් ගැනීම ය. ඒ ඒ කොටස් ලස්සනය හොඳය කියා ද නරකය කැතය කියා ද ගැනීමෙන් ඇල්ම හා විරෝධය ඇති වේ.

පෙර අනුරාධපුරයෙහි විසූ ස්ත්‍රියක් සැමියා හා කලහ කර යන්නී, පෙර මහ වඩනා මහා තිස්ස තෙරුන් වහන්සේ දක මහ හඩින් සිතා සුණා ය. තෙරුන් වහන්සේ ඇගේ දත් ඇට ටික දැක ඒ රූපය ඇට සැකිල්ලක් සේ සලකා ගත්හ. ඇය සොයා ඒ මහ ආ ඇගේ සැමියා තෙරුන් වහන්සේ දැක, “ස්වාමීනි, මේ මහ ස්ත්‍රියක යනු දුටු සේක්ද” යි විචාළේය. එකල්හි තෙරුන් වහන්සේ “පින්වත, ස්ත්‍රියක පුරුෂයෙක කියා නො දනිමි. මේ මහ ඇට සැකිල්ලක් නම් ගියේ ය” යි කීහ. උන්වහන්සේට ස්ත්‍රිය ස්ත්‍රියක් වශයෙන් නො දැනුණේ උන්වහන්සේගේ උසස් ඉන්ද්‍රිය සංචරය නිසා ය. ඉන්ද්‍රිය සංචර ශීලය රැකිය යුත්තේ ඒ මහා තිස්ස තෙරුන් වහන්සේ මෙන් ය. මෙය රැකීමට ඉතා දුෂ්කර ශීලයෙකි. එබැවින් ඒ සම්බන්ධයෙන් සිකපද පනවා නැත. පැවිද්දන් විසින් සැම කල්හි ම ඉන්ද්‍රිය සංචරයෙන් තොර ව වාසය නො කොට, හැකි පමණින් මේ ශීලය ද රැක තමන්ගේ ශ්‍රමණභාවය උසස් කර ගත යුතු ය.

ආජිවපාරිශුද්ධි ශීලය

ගිහියන් සතුටු කොට ඔවුන්ගෙන් ප්‍රත්‍යය ලබනු පිණිස කරන, බුද්ධාදීන් විසින් පිළිකුල් කරන නො මනා ක්‍රියාවලින් වැලකී පිඩුසිඟා ගැනීම ආදියෙන් දැනුමින් ජීවත් වීම ආජිවපාරිශුද්ධි ශීලය ය.

සතුටු කිරීම සඳහා ගිහියන්ට යම් යම් දේ දීම, වෙද කම් කිරීම, කේන්ද්‍රය බලා පලාපල කියා දීම, අතබලා පලාපල කියා දීම, නැකැත් සාදා දීම, මන්ත්‍රගුරුකම් කිරීම රස්සාවල් සොයා දීම, ගිහියන් එනු දුටු කල්හි පෙර මහට ගොස් පිළිගැනීම, ඔවුන්ට පසු ගමන් කිරීම, හිතවත්කම දක්වා වාටු බස් කීම, ඉදිරියෙහි ඉන්නා අයට ස්තූති කිරීම, නැති අයගේ අගුණ කිරීම, පමණට වඩා ගරු නම්බු දී කපා කිරීම, බොරු හැබෑ මිශ්‍ර කොට කපා කිරීම, ගිහියන්ගේ දරුවන් සුරතල් කිරීම, පණිවිඩ ගෙන යෑම් ආදි ගිහියන්ගේ වැඩ කිරීම, තමාගේ ගුණ ඇහවීම, නැති ගුණ දැක්වීම, වැඩිපුර ලැබීමට සිතා දෙන දෙය ප්‍රතික්ෂේප කිරීම යනාදිය කිරීමෙන් ප්‍රත්‍යය ලබා ජීවත්වීම මිථ්‍යා ජීවිකාව බව දක යුතු ය.

ප්‍රත්‍යය සන්තිශ්‍රිත ශීලය

පිඩු සිඟා ගැනීම ආදියෙන් දැනුමින් වුව ද ලද සිවු පසය ප්‍රයෝජනය වශයෙන් හෝ ධාතු වශයෙන් හෝ ප්‍රතිකුල වශයෙන් හෝ ප්‍රත්‍යවේක්ෂා කොට පරිභෝග කරන බව ප්‍රත්‍යයසන්තිශ්‍රිත ශීලය ය. ප්‍රත්‍යවේක්ෂාව ඉහත දක්වා ඇත.

සිල් රැකිය යුතු ආකාරය.

මාපියන් හැර, සහෝදර සහෝදරියන් හැර, නෑයන් හැර, ධනය හැර, තවත් නොයෙක් කාමයන් හැර, සසරින් එතර වීමේ අටියෙන් සැදැහැයෙන් පැවිදි වූ කුල පුත්‍රයන් විසින් තමන් පත් පැවිද්ද සඵල කර ගනු වස්

“කිකිච අණ්ඩං වමරිච වාලධිං.
පියං ච පුත්තං නයනං ච ඒකකං.
තථෙච සීලං අනුරක්ඛමානා
සුඤ්ඤා හෝථ සද්ද සගාරවා”

යන ගයෙන් දක්වා ඇති පරිදි සෑම කලහ ශිලය රක්තට උත්සාහ කළ යුතු ය.

“ජීවිත පරිත්‍යාගයෙන් බිඳුටට රක්තා කිරල් දෙන මෙන් ද, ජීවිත පරිත්‍යාගයෙන් වලගය රක්තා සෙමෙර මුවා මෙන් ද, ජීවිත පරිත්‍යාගයෙන් පුත්‍රයා රක්තා එක් දරුවකු ඇති මව මෙන් ද, එකැසක් ඇති තැනැත්තකු ඇස රක්තාක් මෙන් ද, ජීවිත පරිත්‍යාගයෙන් සිල් රක්තා වූ බුද්ධාදීන් කෙරෙහි ගෞරව ඇත්තා වූ ප්‍රියශීලීහු වවු” ය යනු ගාථාවේ තේරුම ය.

“පානිමොක්ඛං විසෝධෙන්තෝ අප්පේව ජීවිතං ජනේ පඤ්ඤත්තං ලෝකනාථෙන න හිත්දේ සීලසංවරං”

“ප්‍රානිමෝක්ෂ සංවර ශීලය පිරිසිදු ලෙස රක්තා පැවිද්ද විසින් එය සඳහා ජීවිතය පරිත්‍යාග කිරීම යහපති ය. ලෝකනාථයන් වහන්සේ විසින් පතවා ඇති සිකපද නොබිඳිය යුතුය” යනු ගාථාවේ අදහස ය.

උපන්තහුට මරණය නියත ය. එයින් නො මිඳිය හැකිය. ක්ෂ්මි හේකුවකින් හෝ සිදුවන්නට ඇති මරණය සිල් රැකීම නිසා වුවහොත් කොතරම් වටනේ ද? සිල් රැකීම නිසා මැරෙන තැනැත්තා ඒකාන්තයෙන් සුගතියට යන්නේ ය. එබැවින් පෙර විසූ ගුණවත් බොහෝ හික්ෂුහු ජීවිත පරිත්‍යාගයෙන් සිල් රැක රහත් ව සම්පූර්ණයෙන් ම මරණයෙන් මිදුණාහු ය.

ජීවිත පරිත්‍යාගයෙන් සිල් රැකි

තෙරුන් වහන්සේලා

පෙර දඹදිව මහාවත්තනි නම් වනයෙහි එක් තෙර නමක් සොරමුළක් විසින් ඔවුනට හමුවූ අමු වැල්වලින් බැඳ තබන ලදහ. ඔවුන් එසේ කළේ තෙරුන් වහන්සේට යන්නට ඉඩ දුනහොත් වනයෙහි සොරමුල ඇති බව ජනයන් දැන ගන්නා නිසා ය. තෙරුන් වහන්සේට ඒ බැමි සිඳ මිඳි යා හැකි ව තිබිණ. එහෙත් අමු වැල් සිඳීමෙන් ඇවැත් සිදුවිය හැකි බැවින් උන් වහන්සේ ජීවිතය පිණිස ද ඒ වැල් නො සින්දහ. සොරුන් විසින් බැඳ දැමූ පරිදි

උන්වහන්සේ බිම වැතිර සිට ජීවිතාශාව හැර සත් දිනක් මුළුල්ලෙහි විදසුන් වඩා අනාගාමී ඵලයට පැමිණ සත්වන දින කාලක්‍රියා කොට ශුද්ධාවාස බ්‍රහ්මලෝකයෙහි උපන්න.

මේ ලක්දිව ද එක් තෙරනමක් එසේ ම සොරුන් විසින් මහ වනයෙහි රසකිඳ වැල්වලින් බැඳ තබනු ලැබීය. තෙරුන් වහන්සේ බඳිනු ලැබ සිටියදී ලැවී ගින්නක් හටගත්තේ ය. උන්වහන්සේට ද රසකිඳ වැල් සිඳ දමා මිදී යන්නට හැකි ව තිබිණ. එහෙත් මරණයට වඩා ආවතට බිය වන උන්වහන්සේ ගින්නෙන් දැවී දැවී විදසුන් වඩා රහත් ව පිරිනිවන් පා වදළහ. ‘දීඝභාණක අභය’ තෙරුන් වහන්සේ හික්මුන් පන්සියයක් හා වඩනාහු ඒ මෘතශරීරය දැක හැදින ආදහන කරවා ධාතු ගෙන සැයක් කරවූහ.

‘අම්බබාදක තිස්ස’ තෙරුන් වහන්සේ දුර්භික්ෂ කාලයක දී පහසු තැනක් බලා යන්නාහු ආහාර නොලැබීමත් ගමන් මහන්සියත් නිසා ඉතා දුබල වූ සේක. ඉදිරියට යා නො හී එක් අඹ ගසක් යට වැතිර ගත්හ. ඒ ගස යට තැනින් තැන බොහෝ ඉදුණු අඹ වැටී තිබිණ. කෙනකු විසින් නො පිළිගන්වන ලදු ව ඒ අඹ තමන් වහන්සේ විසින් ම ගෙන වැළදුව හොත් ආවැත් සිදුවන බැවින් උන්වහන්සේ අඹ පල දැක දැක ද ජීවිතාශාව හැර ශීලය ම උසස් කොට නිරාහාර ව උන්න. එක් මහලු උපාසකයෙක් ක්ලාන්ත ව වැතිර ඉන්නා වූ තෙරුන් වහන්සේ දැක, උන්වහන්සේට අඹ පැන් සාද පිළිගන්වා මඳක් වෙහෙස සන්සිඳවා තවත් උපස්ථාන කොට සුවපත් කරවනු පිණිස තෙරුන් වහන්සේ ඔහුගේ පිට උඩ තබා ගෙන ඔහු වාසය කරන තැනට ගෙන යන්නට පටන් ගත්තේ ය. එකල්හි තෙරුන් වහන්සේ උපාසක තැන විසින් කරනු ලබන සත්කාරය ගැන මහත් සංවේගයට පැමිණ විදසුන් වඩන්නාහු උපාසක තැන ගේ පිට උඩදී ම සවි කෙලෙසුන් නසා රහත් වූහ.

“ධනං වජේ යෝ පන අංගභේතු
අංගං වජේ ජීවිතං රක්ඛමානෝ,
අංගං ධනං ජීවිතං වාපි සබ්බං
වජේ නරෝ ධම්මමනුස්සරන්තෝ”

“ශරීරාවයවයන් රැක ගනු පිණිස ධනය හරතේ ය. වියදම් කරන්නේ ය. ජීවිතය රක්ෂා කරනු පිණිස ශරීරාව යව ද පරිත්‍යාග කරන්නේ ය. ධර්මය සිහි කරන්නේ අංග ධන ජීවිත යන සියල්ල පරිත්‍යාග කරන්නේ ය” යනු ගාථාවේ අදහස ය.

මේ සත්පුරුෂ චිත්තාව උක්තම පුරුෂ චිත්තාව, පැවිද්දන් විසින් නිතර සිහි කළ යුතු ය.

සිල් රැකීමේ අනුසස්

“සාසනේ කුලපුත්තානං පතිට්ඨා නත්ථි යං විනා
ආනිසංසපරිච්ඡේදං තස්ස සීලස්ස කෝ වදේ.”

තේරුම:

ශාසනයෙහි කුලපුත්‍රයන්ට ශීලය හැර අන් පිහිටක් නැත්තේ ය. ඒ ශීලයේ ආනිසංස ප්‍රමාණය කවරෙක් කීමට සමත් වේ ද, නො වේ ම ය.

සියලු ලෞකික ලෝකෝත්තර ගුණයන් ගේ මූලය ශීලය ම බවත් කියා නිම කළ නො හෙන තරමට එහි අනුසස් ඇති බවත් මේ ගාථාවෙන් ප්‍රකාශිතය.

“න ගංගා යමුනා චා පි සරභූචා සරස්සතී,
නිත්තගා චා විරචතී මහී චාපි මහා නදී.
සක්කුණන්ති විසොධෙතුං තං මලං ඉධ පාණිනං
විසොධයන්ති සත්තානං යං වෙ සීලජලං මලං.”

තේරුම:

සත්තවයන් ගේ යම් රාගාදී කෙලෙස් මලයක් ශීල නමැති ජලය පිරිසිදු කෙරේ ද, ඒ කෙලෙස් මල පිරිසිදු කිරීමට ගංගා නම් ගඟ ද, යමුනා නම් ගඟ ද, සරභූ නම් ගඟ ද, සරස්වතී නම් ගඟ ද, කුඩා ගංගාවෝ ද, අවිරචතී මහී නම් වූ මහා ගංගාවෝ ද සමත් නො වන්නාහ.

“න තං සජලද වතානවාපි හරිවන්දනං
නෙව භාරා න මණයෝ න වන්දකිරණංකුරා,
සමයන්ති ධ සත්තානං පරිලාභං සුරක්ඛිතං
යං සමෙති ඉදං අරියසීලං අච්චන්තසීතලං.”

තේරුම :

මනා කොට රක්තා ලද මේ ආර්ය වූ අත්‍යන්ත ශීතල වූ ශීලය සත්ත්වයන් ගේ යම් කෙලෙස් දැවිල්ලක් සන්සිඳවා ද, සිසිල් දිය වගුරුවන වලාකුළු ද ශීත වාතයෝ ද රත්වත් සඳුන් ද, සිසිල් මුතුහර ද, මැණික් ද, සඳැස් ද, යන මොහු ඒ ක්ලේශදහය නො සන්සිඳ වන්නාහ.

“සීලගන්ධසමෝ ගන්ධෝ කුතෝ නාම හවිස්සති,
සෝ සමං අනුවාතේ ව පටිවාතේ ව වායති”

තේරුම:

සීල සුගන්ධය හා සම සුගන්ධයක් අත් කුමකින් ඇති වේ ද, නො වේ මය. එය වෙනසක් නැතුව යටි සුළඟට ද උඩු සුළඟට ද හමයි.

“සග්ගාරෝහණසෝපානං අස්සං සීලසමං කුතෝ,
ද්වාරං වා පන නිබ්බාන නගරස්ස පවේසනේ.”

තේරුම:

ස්වර්ගයට නැඟීමට සීලය වැනි අන් හිතක් කොයින්ද? නිර්වාණ නගරයට පිවිසීමට ශීලය හැර අන් දොරක් කොයින් ද?

“සොහන්තේවං න රාජානෝ මුත්තා මණ්ඩිභුසිතා,
යථා සොහන්ති යතිනෝ සීලභුසන භුසිතා”

තේරුම:

ශීල නමැති ආහරණයෙන් සැරසුණා වූ යකිඟු යම් සේ හොබික් ද මුතු මැණික්වලින් සැරසුණා වූ රජවරු එසේ නො හොබික්.

“අප්පකම්පි කතා කාරා සීලවත්තේ මහත්ඵලා
හොන්තීති සීලවා හෝති පුජාසක්කාර භාජනං.”

තේරුම:

සීල්වතා කෙරෙහි කළ ස්වල්ප වූ ද සක්කාරයෝ මහත්ඵල වෙති. එබැවින් සීල්වතා පුජා සක්කාරයන්ට භාජන වේ.

“යා මනුස්සේසු සම්පත්ති යා ච දේවේසු සම්පදා,
න යා සම්පන්නසීලස්ස ඉච්ඡතෝ හෝති දුල්ලභා”

තේරුම:

මිනිස්ලොව යම් මිනිස් සැපතක් ඇත්තේ ද දෙවි ලොව යම් දෙවි සැපතක් ඇත්තේද ඒ සියල්ල සිල් ඇත්තනුට දුර්ලභ නැත.

“අච්චන්තසන්නා පන යා අයං නිබ්බානසම්පද
සම්පන්නසීලස්ස මනෝ තමෙව අනුධාවති.”

තේරුම:

අතිශයින් ශාන්ත වූ යම් නිර්වාණ සම්පත්තියක් ඇත්තේ ද සීල්වතාගේ සිත ඒ නිවන කරා ම යන්නේ ය.

සබ්බමවාරිත්ට ප්‍රියමනාප වීම ආදී කොට ඇති අනුසස් රාශියක් සීලයෙන් ලැබිය හැකි බව ආකංඛෙය්‍ය සුත්‍රාදියෙහි වදාරා ඇත්තේ ය. කොටින් කියන හොත් මේ ශීලය සකල ලොකික ලෝකෝත්තර සම්පත් ම ලබා දෙනතක් බව කිය යුතුය.

පැවිද්දන් ගේ ධනය

ධනය වනාහි ආර්ය ධනය, අනාර්ය ධනය කියා දෙවැදෑරුම් වේ. රන් රිදී මුතු මැණික් වස්ත්‍රාභරණ ගෙවල් වතු කුඹුරු ආදිය අනාර්ය ධන නම් වේ.

බුද්ධාදී මහෝත්තමයන් වහන්සේලා විසින් ගරු කරනු ලබන ශ්‍රද්ධාශීලාදී ගුණ ධර්මයෝ ආයඹි ධන නම් වෙති. කිනම් ශීලයක් වුවද දිනක් දෙකක් රැකීම දුෂ්කර නො වේ. එය කාභට වුවද

පහසුවෙන් කළ හැකිය. දුෂ්කර වන්නේ එක සිකපදයක් වුවද බොහෝ කල් රැකීම ය. එබැවින් එක සිකපදයකුදු නො බිඳ, සතියක් පත්සිල් රැක ඇති අය ද මහජනයා අතර සුලභ නැත. පහසුවෙන් කළ හැකියක් වන බැවින් මද කලක් රක්තා ශීලයෙහි එතරම් වටිනා කමක් උසස් කමක් නැත. වටිනා කම ඇත්තේ ශීලය පරණ වූ පමණට ය. සතියක් රැකී ශීලයට වඩා මසක් රැකී ශීලය උසස් ය. මසක් රැකී ශීලයට වඩා වර්ෂයක් රැකී ශීලය උසස් ය. මෙසේ ශීලයේ උසස් වීම සැලකිය යුතුය. පැවිද්ද දිවි හිමියෙන් සිල් රකින්නෙකි. එබැවින් පැවිද්දා ගේ ශීලය ඉතා උසස් ය. එහි වටිනාකම පමණ කළ නො හැකිය. ඒ ශීලස්කන්ධය පැවිද්දාගේ ධනයක්කන්ධය ය. ශීල සංඛ්‍යාත ගුණස්කන්ධයක් ඇති බැවින් ශතයකුදු නැති පැවිද්දා ද ධනවනෙකි. මේ ශීලස්කන්ධය හැර ශ්‍රද්ධා ශ්‍රැත ත්‍යාග මෙහි කරුණාදී තවත් බොහෝ ගුණ පැවිද්දකුට ඇත්තේ ය. ඒවා පැවිද්දාගේ ධනය ය. සිල්වත් පැවිද්දකු ගේ තබා දුසිල් පැවිද්දකු ගේ ගුණ දශයක් ඇති බව මිළින්දපඤ්චයේ මෙසේ දක්වා තිබේ.

“ඉධ මහාරාජ, සමණ දුස්සීලෝ බුද්ධෙ සගාරාවෝ හෝති, ධම්මේ සගාරාවෝ හෝති, සංඝෙ සගාරාවෝ හෝති, සබ්‍රහ්මචාරීඝ්‍ර සගාරාවෝ හෝති, උද්දේස පරිපුච්ඡාය වායමති සවණබ්‍රහ්මලෝ හෝති, හින්තසීලෝපි මහරාජ, දුස්සීලෝ පරිසගතෝ ආකප්පං උපට්ඨපේති, ගරභ භයා කායිකං වාචසිකං රක්ඛති, පධානාහිමුඛමස්ස හෝති චිත්තං, හික්ඛුසාමඤ්ඤං උපගතෝ හෝති. කරෝන්තෝපි මහාරාජ, සමණ දුස්සීලෝ පාපං පටිච්ඡන්තං ආචරති. යථා මහාරාජ, ඉත්ථි සපතිකා නිලීයිත්වා රහස්සේනෙව පාපමාචරති, එවමෙව ඛෝ මහාරාජ, කරෝන්තෝපි සමණදුස්සීලෝ පාපං පටිච්ඡන්තං ආචරති, ඉමේ ඛෝ මහාරාජ, දසගුණා සමණදුස්සීලස්ස හිහිදුස්සීලතෝ විසේසේන අතිරේකා.”

“මහරජ, මේ සස්තෙහි ශ්‍රමණ දුශ්ශීල තෙමේ බුදුන් කෙරෙහි ගෞරව ඇත්තේ වේ, ධර්මය කෙරෙහි ගෞරව ඇත්තේ වේ, සංඝයා කෙරෙහි ගෞරව ඇත්තේ වේ. එක් ව මහණදම් පුරත ආචාර්යෝපාධ්‍යායාදීන් කෙරෙහි ගෞරව ඇත්තේ වේ, පෙළ හා

අවුච්චා උගෙනීමට උත්සාහ කරන්නේ වේ, බොහෝ කොට බණ අසන්නේ වේ. මහරජ, බිඳුණු සිල් ඇත්තා වූ ද දුශ්ශීල තෙමේ පිරිස මැදට ගියේ ශ්‍රමණාකල්පය පවත්වන්නේ වේ. ගර්භාවට බිය ව කය වචන රක්ෂා කෙරේ. ඔහුගේ සිත ප්‍රධානයට අභිමුඛ ව පවතී. හික්ෂු සංඛ්‍යාවට පැමිණ සිටින්නේ වේ. මහරජ, ශ්‍රමණ දුශ්ශීලයා පව් කරන්නේ ද සැහවී කරයි. මහරජ, යම් සේ සැමියකු ඇති ස්ත්‍රිය සැහවී රහසින් ම පාප ක්‍රියාවෙහි යෙදේ ද, මහරජ, එපරිද්දෙන් ශ්‍රමණ දුශ්ශීලයා පව් කරන්නේ ද සැහවී කරයි. මහරජ, ගිහි දුශ්ශීලයාට වඩා විශේෂයෙන් මේ ගුණ දශය අතිරේක වශයෙන් ශ්‍රමණ දුශ්ශීලයා හට ඇත්තේ ය” යනු ඉහත දැක්වූ පාඨයේ තේරුම ය.

ශ්‍රමණ දුශ්ශීලයාගේ පවා මෙනෙක් ගුණ ඇති කල්හි සිල්වත් පැවිද්දකුගේ ගුණ ගැන කවර කථා ද? මහත් වූ ගුණස්කන්ධයක් ඇති බැවින් පැවිද්දාගේ තත්ත්වය ගිහියන්ගේ තත්ත්වයට වඩා බොහෝ උසස් ය. පැවිදි ජීවිතය ඉතා සාරවත් ය. ඇතැම් පැවිද්දන් පැවිදි බැවිහි කිසි ආස්වාදයක් නො ලබා ගිහියන්ගේ තකු උසස් කොට සලකමින් ඔවුන් ගේ සම්පත් බල බලා ඒවාට කෙළ ගිලිමින් සිට කලකදී සිවුරු හැර යන්නේ පැවිද්දෙහි ගුණ පැවිද්දෙහි උසස් බව නොදැනීම හෝ මෙනෙහි නොකිරීම නිසාය. සකුටක් ඇති ව මහණදම් පිරිය හැකි වීමට සියලු පැවිද්දන් විසින් තම තමන්ගේ ශීලාදී ගුණ විටින් විට සිහි කොට පැවිදි බව පිළිබඳ සකුට ඇති කරගත යුතු ය.

“අන්‍යයන් බැඳී සිටින කාමබන්ධනයන් සිඳ දමා අන්‍යයන් එරි සිටින කාම නමැති මඩ ගොහොරුවෙන් නැඟී, ගිහිගෙය හැර, පැවිදි ව, මම අද බුද්ධාදී මහෝත්තමයන් ගිය මහ වූ නිවන් මහට පා තබා සිටීමය, බොහෝ දෙනෙකුත් පව්කම්හි ඇලී වාසය කරන්නා වූ මේ ලෝකයෙහි මම සාමණේර සීලය (උපසම්පද සීලය) රකිමිස. බොහෝ දෙනෙකුත් නොයෙකුත් පව් කම්වලට ලාමක වැඩවලට යොදන්නා වූ මේ නිසරු කයින් මම වෛත්‍යයෙහි වත්, බෝධියෙහි වත් විහාරයෙහි වත්, ආවායඝී වත් සංඝාරාමයෙහි වත් කරමිස, රත්නත්‍රයට වැළුම් පිළුම් කරමිස, බොහෝ දෙනෙකුත් බොරු

කීමට, පරුෂ වචන කීමට, කේලාමි කීමට, සම්ඵප්‍රලාප කීමට යොදන්නාවූ මේ කවින් මම බණ කියමිය, පිරිත් කියමිය, සිල් සමාදන් වෙමිය, සිල් සමාදන් කරමිය යනාදීන් තමා කරන යහපත් වැඩ නිතර සිහි කළ යුතුය. ශීලය මෙනෙහි කිරීමේ දී ප්‍රාණඝාතනය කරන අනුන්ට දුක් දෙන බොහෝ ජනයන් ඇති මේ ලෝකයෙහි මම මදුරුවකු මැස්සකු පවා නො මරා කාහටවත් ජීවාවක් නොකරමින් සෑම සතුන් කෙරෙහි මෙක්‍රියෙන් කරුණාවෙන් වෙසෙමිය” යනාදීන් සිකපද වෙන වෙනම සිහි කොට ප්‍රීතිය ඇති කර ගැනීම වඩාත් යහපත් බව කිව යුතු ය.

පැවිද්දකුගෙන් ලොවට සිදුවන යහපත

ලෝකයාට මෙලොව පරලොව දෙකෙහි ම යහපත සිදු කර ගැනීමේ මාර්ගය දක්වන්නා වූ එය අනුව පිළිපදින්නා වූ තැනැත්තන් හට සකල ලෞකික ලෝකෝත්තර සම්පත්තීන් ලබා දෙන්නා වූ බුදුරජාණන් වහන්සේ විසින් දේශනය කර ඇත්තා වූ අකුසුත්තම ධර්මය (බුද්ධාගම) අතුරුදහන් වන්නට නොදී පවත්වන්නෝ පැවිද්දෝය. පැවිද්දන් නැති නම් බුදුරජාණන් වහන්සේ ගේ ධර්මය ලෝකයෙන් අතුරුදහන් වී බොහෝ කල් ය. ධර්මය නැති වන්නට නොදී පැවැත්වීම පැවිද්දන්ගෙන් ලොවට සිදුවන ඉතාම උසස් සේවය ය. පැවිද්දන් ඇසුරු කොට ඔවුන්ගෙන් බණ අසා රත්නත්‍රය සරණ යෑමෙන් පඤ්ච සීලයෙහි පිහිටීමෙන් දන් දීම ආදී පින් කිරීමෙන් පෙහෙවස් විසීමෙන් මෙක්‍රී කරුණාදී ගුණ ඇති කර ගැනීමෙන් දහම් උගෙන සම්මෝහය දුරු කර ගැනීමෙන්, භාවනාවෙහි යෙදීමෙන් බොහෝ ජනයෝ තම තමන්ගේ දෙලෝ වැඩ සිදුකර ගන්නාහ. ඇතැමෙක් සෝවාන් ආදී ලෝකෝත්තර මාර්ග ඵලවලට පැමිණ නිවන් දක්නාහ. ඇතැමෙක් පැවිද්දන් ඇසුරු කිරීමෙන් බුදුසස්ත හැදින තුමු ද සසුනෙහි පිළිවෙත් පුරා නිවන් දක්නාහ. බොහෝ දෙනා පැවිද්දන් ඇසුරු කොට ඔවුන්ගේ උපදෙස් අනුව සුරා පානාදි පරිහානි කර දේ හැර දැහැමින් දිවි පවත්වා මෙලොව දියුණුව ලබන්නාහ. තවත් සමහරු පැවිද්දන් ගෙන් සිප්සකර උගෙන දියුණු වන්නාහ.

සිල්වත් ගුණවත් පැවිද්දකු වශයෙන් බුදුසස්තෙහි ජීවත් වීමෙන් තමාටත් බුදුසස්තටත් ලෝකයාටත් මහත් යහපතක් සිදුවන බව සලකා පැවිද්දට පැමිණෙන්නා වූ ද පැමිණ ඉන්නා වූ ද සෑම දෙනා විසින් සිල්වත් ගුණවත් පැවිද්දන් සැටියට ජීවත් වීමට උත්සාහ කළ යුතුය.

උසස් පැවිද්දකු වීම

මේ සස්තෙහි උසස් පැවිද්දන් වශයෙන් කියයුත්තෝ ධ්‍යාන-මාර්ගාධිගම ධර්ම ලබා ඇති පැවිද්දෝය. මෙකල එතරම් උසස් තත්ත්වයට පැමිණි පැවිද්දන් සුලභ නැත. එහෙත් අද එබඳු පැවිද්දන් ලෝකයේ කොතැනකවත් නැතය කියා නිගමනයක් ද නො කළ හැකිය. වර්තමාන පැවිද්දන්ගේ වශයෙන් කියනවා නම්, මහත් මහත් සිකපද කඩා මහණකම නසා නො ගත්, හැම සික පදයක් ම රකින්නට උත්සාහ කරන, කැඩුණු සිකපදවලට ප්‍රතිකාර කර ගැනීම ඇති, තමා අයත් වන පිළිවෙත අඩු නො කොට කරන, බණදහම් උගෙනීම උගැන්වීම බණ පිරිත් කීම භාවනා කිරීම යනාදි ශ්‍රමණ කෘත්‍යයන්හි යෙදෙන හැකිතාක් තෘෂ්ණා මානාදි කෙලෙසුන් තුනී කර ගෙන සිටින, මෙහි කරුණාදි ගුණ ධර්ම දියුණු කර ගෙන සිටින පැවිද්ද, නිත්‍ය වාසයට තැනක් නැති ව දයක පිරිසක් නෑ පිරිසක් ධනයක් නැති ව තැනින් තැන ඇවිදීමත් ජීවත් වන අසරණයකු වුව ද උසස් පැවිද්දකු බව කිය යුතුය. පැවිද්දන්ගේ උසස්කම මැනිය යුත්තේ ශීලාදි ගුණධර්මවලින් මිස තනතුරු උපාධි වත්පොහොසත්කම් ආදියෙන් නො වන බව සැලකිය යුතු ය.

මිනිසුන් පහදවා සැලකිලි ලැබීම සඳහා කුහකකම් නො කරන, ප්‍රත්‍යය සෙවීම සඳහා වෙනත් නො මනා වැඩ නො කරන, අවංක ව මහණ දම් පුරණ පැවිද්දහට වීචාරාදි ප්‍රත්‍යය හිඟ විය හැකිය, ගිය ගිය තැන අවමන් කරන අය මිස සලකන අය අඩු විය හැකිය. ඒ නිසා ඔහුට ඒ ජීවිතය කලක් පවත්වා ගැනීමට අපහසු වන්නේ ය. කලක් ඉතා හොඳින් මහණකම් කළ පැවිද්දන් කලකදී වෙනස් වන්නේ ඉහත කී අමාරු කම් නිසා ය. අපහසු කම්වලදී වුව ද අකැප ලෙස ප්‍රත්‍යය සොයන අපහසුකම් නිසා

විකාලභෝජනාදී ඇතැම් සික පද කඩන පැවිද්දහට උසස් පැවිද්දකු නො විය. හැකි ය. උසස් පැවිද්දකු වීමට නම් සෑම අපහසුවකට ම ඔරොත්තු දෙන පරිදි තමාගේ සිත කය දෙක ම සකස් කර ගත යුතු ය.

සියුමැලි කය ප්‍රතිපත්තියට මහත් බාධාවෙකි. කය සියුමැලි වූ තරමට වුවමනා දේ වැඩි වෙයි. කයට ප්‍රතිකාර සඳහා ඒවා සොයන්න යන්නහුට සුදුසු පරිදි නොලැබෙන කල්හි නුසුදුසු ලෙස ද යම් යම් දේ සපයන්නට සිදුවෙයි. එසේ නො වීමට නම් අවිච වැස්ස පින්න යන මේවාට ඔරොත්තු දෙන ලෙස ද ඕනෑ ම කාලගුණයකට ඔරොත්තු දෙන ලෙසද ඕනෑම රූක්ෂ ආහාරයකින් ජීවත් විය හැකි වන ලෙස ද, ඕනෑ ම අප්‍රණීත භෝජනයක් වැළඳිය හැකි වන ලෙස ද, පට්ඨාපට්ඨ විශේෂයක් නො මැනි ව කිනම් අහරකින් වුවත් ජීවත් විය හැකි ලෙස ද වුවමනා පමණට ආහාර නො ලැබුව ද ජීවත් විය හැකි ලෙස ද, මැසි මදුරු උවදුරුවලට ඔරොත්තු දෙන ලෙස ද ශරීරය සකස් කර ගත යුතු ය.

හින්දු යෝගීහු ව්‍යායාමවලින් ශරීරය සකස් කර ගනිති. ඒ ව්‍යායාම පුරුදු කිරීමේ සිරිත බෞද්ධ භික්ෂූන් අතර තුබූ බවක් පොතපතෙහි සඳහන් වී නැත. එහෙත් බෞද්ධ භික්ෂූන්ට වුවද ශරීරය සකස් කර ගැනීමට ඒ ව්‍යායාම භාවිතය ද නරක නැත. ඒ ව්‍යායාම නො කළ ද සක්මන - පිටු සිභා යෑම, වන පිළිවෙත කිරීම යන ව්‍යායාමවලින් ද ශරීරය බොහෝ දුරට සකස් කරගත හැකිය. ශරීරය සකස් කරන්නා වූ තැනැත්තා විසින් තද අසුන්වල හිඳීම, සැතපීම පුරුදු කර ගත යුතුය. එලිමහනේ හිඳීම සැතපීම පුරුදු කර ගත යුතුය. ගිලන්පස වර්ග පාවිච්චි නො කොට ඇල් වතුර බීම පුරුදු කර ගත යුතුය. පමණ දැන ආහාර ගැනීම කළ යුතුය. කාලයෙහි වුව ද වරින් වර යම් යම් ආහාර නො වැළඳිය යුතුය. තේ කෝපි ආදී පැණිරස වර්ග ගිලන්පස වශයෙන් නිතර පාවිච්චි කරන්නට පුරුදු කර ගෙන කිබීම ද ශරීරයට අහිතය.

පුරාණ භික්ෂූන් අතර වර්තමාන භික්ෂූන් ලෙස ගිලන්පස වළඳන සිරිතක් කිබී නැත. උන් වහන්සේලා පිපාසය සන්සිඳවා ගැනීමට පාවිච්චි කර තිබෙන්නේ ඇල්දිය ය. ඒ බව වත් ගැන

කියන තැන්වල බොන පැන් තැබිය යුතු බව දක්වා තිබීමෙන් පැහැදිලිය. ආගන්තුකයකු පැමිණි කල්හි බීමට පැන් මිස ගිලන් පසක් දිය යුතු බවක් වත්තක්බන්ධකයෙහි සඳහන් වී නැත. "පානියෙන පුච්ඡන්තේන සවේ සකිං ආනිතං පානියං සබ්බං පිචති පුන ආනේමිති පුච්ඡතබ්බෝ" යනුවෙන් ආගන්තුකයා ගෙන් පැන් ගැන විචාරන්නා වූ හික්ෂුව විසින් වරක් ගෙන ආ පැන් සියල්ල ආගන්තුකයා පානය කළහොත් දෙවනුවත් පැන් ගෙනෙන්න දැයි විචාළ යුතු බව විනය අටුවාවහි දක්වා තිබීමෙන් පෞරාණික හික්ෂුන් පිපාසය සන්සිදුවා ගැනීමට ඇල්දිය මිස, තේ කෝපි ආදිය පාවිච්චි නො කළ බව හොඳට ම පැහැදිලි ය. නිතර ගිලන්පස වැළඳීමේ සිරිත බුරුම හික්ෂුන් අතර ද නැත. එහි ආගන්තුකයන්ට දෙන්නේ ද ඇල්දිය ය.

බුලත් දුම්කොළ සැපීමට හා දුම් බීමට පුරුදු වී තිබීමත් පැවිද්දන්ට තරමක බාධාවකි. ගිය ගිය තැන පහසුවෙන් ලැබෙන බැවින් බුලත් සැපීමේ පුරුද්ද එතරම්ම අහිතකර නොවේ. එහෙත් දුම් බීමට වුවමනා දුම් වැටි ආදිය ගිහියන් විසින් පැවිද්දන්ට නිතර නොදෙන බැවින් ඒවා පැවිද්දන්ට තමන් විසින් ම සොයා ගන්නට සිදුවේ. පුරුදු වී ඇති තැනැත්තාට ඒවා නැති ව සිටිය නො හැකිය. එබැවින් දුම් බීමේ පුරුද්ද ඇති පැවිද්ද සුරුට්ටු ආදිය දැහැමින් නො ලැබෙන කල්හි නො මනා අකප්පිය ක්‍රමවලින් ඒවා සොයන තැනට පැමිණේ. එබැවින් දුම් බීම පුරුදු කර ගෙන තිබීම උසස් පැවිද්දකු වීමට ඉමහත් බාධාවක් බව කිය යුතුය.

සිත සකස් කර ගැනීම නම් ලෝභාදී කෙලෙසුන් තුනී කර ගැනීම හා අල්පේච්ඡතාදී ගුණධර්ම ඇති කර ගැනීමත් ය. පැවිද්දන් විසින් භාවිත කළ යුතු ධර්ම උගෙන ඒවා නිතර භාවිත කිරීමෙන් සිත සකස් කර ගත හැකි ය. බොහෝ ප්‍රත්‍යය සොයන, ප්‍රණීක ප්‍රත්‍යය සොයන, ගරුබුහුමන් කීර්ති ප්‍රසංසා සොයන තණ්හාව, උසස් පැවිද්දකු වීමට ඇති මහත් ම බාධාවය. පැවිදි ව හොඳින් ජීවිතය පවත්වා ගත හැකි වීමට නම් විවරාදි ප්‍රත්‍යයන් ගැන ලැබුණු සැටියකින් සතුටු වන්නට පුරුදුවිය යුතු ය. ප්‍රත්‍යයන් ගැන දම්සෙනවි සැරියුක් මහතෙරුන් වහන්සේ විසින්

වදරා ඇති මේ ගාථා පාඨම් කර ගෙන භාවිත කිරීම පැවිද්දන්තට ඉතා ප්‍රයෝජනවත් ය.

“අල්ලං සුක්ඛං වා භුඤ්ජන්තෝ න බාළ්භං සුභිතෝ සියා
ඌනුදරෝ මිතාභාරෝ සතෝ හික්ඛු පරිබ්බජේ”

ප්‍රණීත වූ හෝ රුක්ෂ වූ හෝ ආහාරය වළඳන්නා වූ හික්ෂුව විසින් හොඳට ම කුස පිරෙන සේ නො වැළඳිය යුතුය. මහණහු විසින් පමණට ආහාර වළඳන්නකු ව තදින් නොපිරුණු සැහැල්ලු කුස ඇති ව ප්‍රත්‍යාවේක්ෂා සිහියෙන් යුක්තව වාසය කළ යුතුය.

“වත්තාරෝ පඤ්ච ආලෝපේ අභුත්වා උදකං පිවේ,
අලං ඵාසු විහාරාය පහිතත්තස්ස හික්ඛුතෝ.”

කුසයට ඇතුළු කළ හැකි ප්‍රමාණයෙන් බත් පිඬු සතර පසක් අඩුවෙන් වළඳා පැන් බිය යුතුය. නිවනට යොමු කළ සිත් ඇති මහණහුගේ සැප විහරණයට එසේ වැළඳීම ප්‍රමාණවත් ය.

“කප්පියං තං වේ ඡාදේති වීවරං ඉදමත්ථිතං,
අලං ඵාසු විහාරාය පහිතත්තස්ස හික්ඛුතෝ.”

තමාට ලැබී ඇති සිචුර කැප එකක් වේ නම් ශරීරයේ වැසිය යුතු තැන් වැසිය හැකියක් වේ නම් ශීත නැසීම් ආදී ප්‍රයෝජන ලැබිය හැක්කේ ය. ඒ සිචුර නිවනට යොමු කළ සිත් ඇති පැවිද්දුගේ සැප විහරණයට ප්‍රමාණවත් ය.

“පල්ලංකේන නිසින්තස්ස ජණ්ණුකේනාභිවස්සති,
අලං ඵාසු විහාරාය පහිතත්තස්ස හික්ඛුතෝ.”

පයඝීකයෙන් හිඳිනහුගේ දණ දෙක නො තෙමේ නම් එපමණට කුඩා කුටිය ද නිවනට යොමු කළ සිත් ඇති මහණහුගේ සැප විහරණයට ප්‍රමාණවත් ය.

සිත සකස් කර නො ගත් අධික තෘෂ්ණාව ඇති පැවිද්දුට කොතෙක් ප්‍රත්‍ය ලදත් සැහීමක් නොවන්නේය. “මේ කබල් සිචුරු හැඳ පොරවා ලජ්ජා නැති ව මා ඉන්නේ කෙසේද? තැනකට යන්නේ කෙසේ ද? මෙබඳු ආහාරවලින් මා ජීවත් වන්නේ කෙසේද?

මේ කබල් ආවාසයට කෙනකු පැමිණි විට මා ලජ්ජා නැති ව ඉන්නේ කෙසේද? ආගන්තුකයකු පැමිණිය හොත් මා අසුනක් දෙන්නේ කෙසේ ද? මුදලක් ලැබිය හැකි ක්‍රමයක් නැති මට රෝගයක් වුව හොත් මැරෙන්නට සිදු වෙනවා නො වේ ද? ගමනක් වත් යන්නට සිදු වුව හොත් මා කරන්නේ කුමක් ද? යනාදීන් නැති බැරිකම් සිතමින් සිත සකස් කර නො ගත් පැවිද්ද නිතර දුක් වන්නේ ය. ඒ නිසාම ඔහුගේ ශරීරය ද කෘශ වන්නේ ය. දුර්වර්ණ වන්නේ ය. සමහර විට රෝග ද වැලඳෙන්නේ ය. අධික තණ්හාව නිසා කලක් එසේ තැවී තැවී සිට ඒ පැවිද්ද ක්‍රමයෙන් නො මගින් ප්‍රත්‍යය සපයන්නෙක් වන්නේය. සිත සකස් කර ගෙන වෙසෙන පැවිද්ද නැති බැරිකම් ගැන නො තැවෙන්නේ ය. හේ යම්කම් දෙයකින් ලැබෙන සැටියකින් යැපී තමාගේ ශීලාදී ගුණධර්ම උසස් කොට සලකා ගෙන ප්‍රීතියෙන් ජීවත් වන්නේ ය. මහ වනයන්හි ජීවත් වන ලුණු ඇඹුල් නො ලබන පිසු අහරක් නො ලබන වනයෙහි ඇති පලවැලයෙන් ජීවත් වන තවුසන්ට නිරෝගී ව බෝකල් ජීවත් විය හැක්කේ ඔවුන් සිත සකස් කර ගෙන ප්‍රීතියෙන් ජීවත් වන නිසාය. සිත සකස් කර ගෙන ඉන්නා පැවිද්දට ප්‍රත්‍යය අඩු කර ගත් පමණට සැප ය.

මහබෝසත් තේමිය කුමාරයන් පැවිදි ව වනයෙහි වෙසෙන කල්හි දිනක පිය රජතුමා උන් වහන්සේ දක්නට එහි ගියේ ය. බෝසතාණන් වහන්සේගේ වාසස්ථානයක් උන් වහන්සේ වළඳන ආහාරක් දැක රජතුමා පුදුම වී “කිසිවකු නැති මේ වන මැද එකලා ව වෙසෙමින් මෙබඳු ආහාරයකින් ජීවත් වන ඔබ ගේ ශරීරය මෙතරම් පැහැපත් ව පවත්නේ කෙසේදැ”යි විචාළේය. එකල්හි බෝසතාණන් වහන්සේ මෙසේ වදළහ.

“ඒකෝ රාජ, නිපජ්ජාමි නියතේ පණ්ණසන්ථතේ.
තාය මේ ඒකසෙය්‍යාය රාජ, වණ්ණෝ පසීදති.”

රජතුමානි, අතුරන ලද කොළ ඇතිරියෙහි තනිව නිදම්. රජතුමානි: ඒ තනි ව නිදීමෙන් ශරීරය පැහැපත් වන්නේය.

“න වේ නෙත්තිංසන්ධා මේ රාජරක්ඛා උපට්ඨිතා,
තාය මේ සුඛසෙය්‍යාය රාජ, වණ්ණෝ පසීදති.”

රජතුමනි, කඩු ගන්නා වූ රාජාරක්ෂකයෝ මා කරා එලඹ නොසිටින්නාහුය. තනි ව තිදන ඒ සැප නින්ද නිසා ශරීර වර්ණය පැහැපත් වන්නේය.

“අතීතං නානුසෝවාම් නප්පජ්ජපාම් නාගතං,
පච්චුජ්ජන්තේන යාපේම් කේන වණ්ණෝ පසීදති.”

මම අතීතය ගැන ශෝක නොකරමි. අනාගත ප්‍රාර්ථනයක් ද නො කරමි. වර්තමානයෙන් යැපෙමි. එයින් ශරීරවර්ණය පැහැපත් වන්නේ ය.

“අනාගතප්පජ්ජපාය අතීතස්සානුසෝවනා,
ඒතේන බාලා සුස්සන්ති නළෝච හරිතෝ ලුකෝ.”

අනාගතය ගැන පැතීම නිසා ද, අතීතය ගැන ශෝක කිරීම නිසා ද බාලයෝ කපා අවිචේ දැමූ බට දඬුව සේ වියළෙන්නාහ.

මේ කරුණු සලකා ප්‍රත්‍යයට ගිජු නොවී තමන්ගේ ප්‍රතිපත්තිය ම උසස් කොට සලකමින් ප්‍රත්‍යය කොතරම් මද වුවද ඒ නිසා සිකපද නො බිඳ ජීවත් වන්නට පැවිද්දන් පුරුදු කර ගත යුතුය.

“දුක්කරං දුක්තිතික්ඛඤ්ච අබ්‍යන්තේන හි සාමඤ්ඤං
බහු හි තත්ථ සම්බාධා යත්ථ බාලෝ විසීදති.”

සිත කය සකස් කර නො ගත් බාලයාහට මහණකම දුෂ්කරය. නො ඉවසිය හැකිය. නො පැවැත්විය හැකිය. බාලයා පසුබසින්නා වූ අමාරුකම් ඒ පැවිද්දෙහි බොහෝ ය.

“කතීහං චරෙය්‍ය සාමඤ්ඤං චිත්තං චෙ න නිචාරයේ
පදේ පදේ විසීදෙය්‍ය සංකප්පානං වසානුගෝ.”

ඉදින් කාමයන් කරා යන සිත නො නවත්වා ගත්තේ නම් ඒ පැවිද්ද කෙදිනක් මහණකම් කරන්නේ ද? වරින් වර ඇති වන නො මනා කල්පනාවන්ගේ වසභයට පැමිණෙන්නා වූ ඒ පැවිද්ද කරුණක් පාසා පියවරක් පාසා ශ්‍රමණ ධර්මයෙහි පසු බසින්නේ ය. ඉදිරියට නො ගොස් නවතින්නේ ය.

දුසිල් බැවිහි නපුර

පැවිද්දන් විසින් ජීවිතයට නො දෙවෙනි කොට තමන් ගේ ශීලය ආරක්ෂා කළ යුතුය. ශීලය බිඳී අශ්‍රමණ භාවයට පත් වූ තැනැත්තකු විසින් සිල්වත් පැවිද්දන් අතර සිල්වතකු සැටියට පෙනී සිටීමත් සැදැහැනියන් විසින් සිල්වත් බව සලකා කරන වන්දනාව පිළිගැනීමත්, තථාගතයන් වහන්සේ විසින් සිල්වතුන්ට පමණක් අනුදැන වදළ සිවු පසය පරිභෝග කිරීමත්, සිල්වත් පැවිද්දන් ගෙන් ගරු බුහුමන් ලැබීමත්, විනය කර්මවලට සහභාගි වීමත් ඉතා බරපතළ කරුණුය.

“කුසෝ යථා දුශ්ගහිතෝ භත්ථමේවානුකන්තති.
සාමඤ්ඤං දුප්පරාමට්ඨං නිරයාය උපකඩ්ඪති.”

(ධම්මපද නිරයවග්ග)

“නොමනා කොට ගන්නා ලද කුසතණය යම් සේ අත කපා ද එමෙන් නො මනා කොට ගන්නා ලද පවත්වන ලද පැවිද්ද ඒ පුද්ගලයා නරකයට ඇද දමාය” යනු එහි තේරුමය.

දුශ්ශීල මහණකු විසින් සැදැහැනියන් කරන වැඳීම පිළිගැනීම කෙණ්ඩා දෙකිහි ශක්තිමත් රැහැනක් වෙලා බලවත් පුරුෂයන් දෙදෙනකු විසින් සම් මස් නහර ඇට කැපෙන තුරු දැතට ඇදීමෙන් වන දුකට ද, තියුණු වූ පිහියකින් හෝ කිනිස්සකින් පසුවට ඇතීමෙන් වන දුකට ද වඩා නපුරු දරුණු දුකකට හේතුවක් බව තථාගයන් වහන්සේ විසින් අශ්ශික්ඛන්ධෝපම සූත්‍රයෙහි වදරා ඇත්තේ ය.

තවද දුශ්ශීලව හිඳ සැදැහැනියන් දෙන සිවුරු හැඳ පෙරවා සිටීම ගිනියම් වූ යකඩ තහඩුවක් කයෙහි වෙළීමෙන් වන දුකට වඩා නපුරු දරුණු දුකකට හේතු වන බවත්, සැදැහැනියන් දෙන ආහාර වැළඳීම ගිනියම් වූ අඩුවකින් කට හරවා ගිනියම් වූ ලොහොගුළි දැමීමෙන් වන දුකට වඩා නපුරු දුකකට හේතු වන බවත්, සැදැහැනියන් දෙන ඇඳ පුටුවල හිඳීම, ගිනියම් වූ යකඩ ඇඳ පුටුවල හිඳවීමෙන් නිඳි කරවීමෙන් වන දුකට වඩා මහත් දුකකට හේතු වන බවත්, දුශ්ශීල ව හිඳ සැදැහැනියන් විසින් කරවා දුන්

පත්සන්වල විසීම, පය උඩටත් හිස යටටත් සිටින සේ කකියන ලෝදිය සැලක බහා ලීමෙන් වන දුකට වඩා මහත් වූ දුකකට හේතු වන බවත් අශ්ශිකධන්ධෝපම සූත්‍රයේ වදරා ඇත්තේ ය.

විසුද්ධිමග්ගයෙහි එන මේ ගාථා පෙළ පාඩම් කර ගැනීම මැනවි.

“අභිවාදන සාදියනේ
කිං නාම සුඛං විපත්තසීලස්ස,
දළ්භවාළ රජ්ජුසංසන
දුක්ඛාධිකදුක්ඛස්ස යං හේතු.”

දුශ්ශීලයාහට අනුන්ගෙන් වැදුම් ගැනීමෙහි කිනම් සුවයෙක් ද? ඒ වැදුම් ගැනීම, වල්ගා කෙඳිවලින් ඇඹරූ දැඩි යොතක් කෙණ්ඩාවල පටලවා දැනට ඇදීමෙන් වන දුකට වඩා මහත් දුකකට හේතුවකි.

“සද්දානමඤ්ජලිකම්ම
සාදියනේ කිං සුඛං අසීලස්ස,
සත්තිජ්ජහාර දුක්ඛා -
ධිමත්ත දුක්ඛස්ස යං හේතු.”

සැදැහැකියන් දෙ අත් ඔසොවා කරන වැදීම ඉවසීමෙහි සිල් නැතියහුට කිනම් සුවයෙක්ද? ඒ වැදුම් ඉවසීම පසුවට දෙන සැත් පහරකින් වන දුකට වඩා මහත් දුකකට හේතුවෙක.

“චීවර පරිභෝග සුඛං
කිං නාම අසඤ්ඤතස්ස,
යේන චිරං අනුභවිතඛිඛා
තිරයේ ජලිත අයෝපට්ටසම්ඵස්සා.”

හික්මීමක් නැත්තහුට සිවුරු පරිභෝග කිරීමෙහි කිනම් සුවයෙක් ද? ඔහු චිරකාලයක් තරකයෙහි ගිනියම් වූ යකඩ තහඩුවල පහස අනුභව කළ යුතු ය.

“මධුරෝ පි පිණ්ඩපාතෝ
තලාහලවිසුපමෝ අසීලස්ස,
ආදිත්තා ගිලිතඛිඛා
අයෝගුළා යෙන චිරරත්තං.”

මිහිරි වූ ද ආහාරය සිල් නැතියනුට හලාහල විෂයක් බඳු ය. ඔහු විර කාලයක් නරකයෙහි ගිනියම් වූ ලොහොගුළි ගිලිය යුතුය.

“සුබසම්මතෝ පි දුක්ඛෝ
අසීලිතෝ මඤ්චපීඨපරිභෝගෝ,
යං බාධිස්සත්ති විරං
ජලිත අයෝමඤ්චපීඨානි.”

සෑපය යි සම්මත වූ ද ඇඳ පුටු පරිභෝගය සිල් නැත්තනුට දුකෙක. ඔහුට විර කාලයක් නරකයෙහි ගිනියම් වූ ඇඳ පුටු පීඩා කරන්නේ ය.

“දුස්සීලස්ස විභාරේ
සද්ධාදෙයාමිහි කා නිවාස රති,
ජලිතේසු නිවසිතබ්බං
යේන අයෝකුමිහි මජ්ඣෙධිසු.”

දුශ්ශීලයාහට සැදැහැවතුන් දුන් විභාරයෙහි වාසය කිරීමෙහි කිනම් සතුටක් ද? ඔහු ගිනියම් වූ ලෝඳිය සැළි තුළ විසිය යුතුය.

“සංකස්සර සමාවාරෝ
කසම්බුජාතෝ අවස්සුතෝ පාපෝ,
අන්තෝ සුනි ච යං
නින්දන්තෝ ආහ ලෝකගරු.”

ඒ දුසිල් මහණාට නින්දා කරන තථාගතයන් වහන්සේ දුසිල් මහණා සැක කළ යුතු පැවතුම් ඇතියෙ කැ යි ද, සිල්වතුන් විසින් බැහැර කරන කසළයෙකැයි ද, දුසිල් බැවින් ඇතුළ කුණු වූවෙකැයි ද, ඡවිද්වාරයෙන් ගලන කෙලෙසුන් නිසා පිටත තෙත් වූවෙකැයි ද, පාපියෙකැයි ද වදළ සේක.

“ධිජ්ජීවිතං අඤ්ඤස්ස
තස්ස සමණානවේසධාරිස්ස,
අස්සමණස්ස උපහතං
බතමත්තානං වහන්තස්ස.”

ගුණ නසා ගන්නා වූ ගුණ සාරා දැමූ ආත්මයක් දරන්නා වූ අශ්‍රමණ වූ ඒ ශ්‍රමණ වේගධාරියා ගේ අවාසනාවත් ජීවිතය පිළිකුලෙක.

“ගුථං විය කුණපං විය
මණ්ඩනකාමා විවජ්ජයන්තිධ,
යං නාම සීලවත්තෝ
සත්තෝ කිං ජීවිතං තස්ස”

සැරසෙනු කැමතියන් අසුවිය වර්ජනය කරන්නාක් මෙන් මළ කුණ වර්ජනය කරන්නාක් මෙන් සිල්වත් වූ සත්පුරුෂයෝ යමකු වර්ජනය කෙරෙත් ද; ඔහුගේ ජීවිතය කුමට ද?

“සබ්බ භයේහි අමුත්තෝ
මුත්තො සබ්බේහි අධිගම සුබෙහි,
සුපිහිතසග්ගද්වාරෝ
අපායමග්ගං සමාරුඡ්භෝ.”

“කරුණාය වත්ථුභුතෝ
කාරුණිකජනස්ස නාම කෝ අඤ්ඤෝ,
දුස්සීලසමෝ දුස්සීලතාය
ඉති බහුවිධාපි දෝසා.”

සකල භයයන්ගෙන් නොමිදුණා වූ, සකල අධිගම සුබයන්ගෙන් මිදුණා වූ, වසන ලද ස්වර්ගද්වාර ඇත්තා වූ, අවාමගට බැස ගන්නා වූ, කාරුණික ජනයා ගේ කරුණාවට වස්තු වන පුද්ගලයා දුස්සීලයා හැර අන් කවරෙක් වේද? මෙසේ දුශ්ශීලයා ගේ බහුප්‍රකාර දෝෂයෝ කියන ලද්දහ.

අග්ගිකඛන්ධෝපම සූත්‍රය දේශනා කර ඇත්තේ ශ්‍රමණත්වයෙන් සම්පූර්ණයෙන් පිරිහී අශ්‍රමණභාවයට පැමිණ ශ්‍රමණයන් ලෙස පෙනී සිටින දුශ්ශීලයන් සඳහා ය. ඒ බව ඒ සූත්‍රයෙහි එන “අස්සමණෝ සමණ පටිඤ්ඤෝ” යනාදී වචනවලින් පෙනේ.

“ඒකච්ඡතිවිධාය අනේසනාය ජීවිකං කප්පෙන්තෝ අතිපක-
වුත්ති නාම භෝති, න පඤ්ඤාය ධත්වා ජීවිකං කප්පේති, තතෝ

කාලකිරියං කත්වා සමණයක්ඛෝ නාම හුත්වා තස්ස සංඝාටිපි ආදිත්තා හෝති සම්පජ්ජලිතා”

යනුවෙන් කුඩා කුඩා සිකපද මඩින අනේසනාදියෙන් ජීවත් වන පැවිද්දන් ද මරණින් මතු ගිනි ගත් පා සිවුරු දරන ශ්‍රමණ යක්ෂයන් වන බව මජ්ඣිම නිකායේ කන්දරක සූත්‍ර අටුවාවෙහි දක්වා තිබේ. කසුප් බුදුන් වහන්සේ ගේ සස්තෙහි නො මනා කොට මහණකම් කිරීමෙන් ප්‍රේතත්වයට පැමිණ ගිනි ගත් පාසිවුරු දරා හඩමින් ඉන්නා හික්ෂු හික්ෂුණි ශික්ෂමාන සාමණේර සාමණේරී ප්‍රේතයන් ගිජුකුළු පවුලෙහි සිටිනු ලක්බණ තෙරුන් වහන්සේ විසින් දුටුබව සංයුක්ත නිකායේ ලක්බණ සංයුක්තයේ දක්වා තිබේ. කරුණු මෙසේ හෙයින් නො මනා කොට මහණකම් කිරීම ඉතා හයානක බව දත යුතුය.

පැවිද්දන් ගේ පිහිට

තථාගතයන් වහන්සේ “අග්ගිකිඛන්ධෝපම සූත්‍රය” දේශනය කරන ලද්දේ වාරිකාවෙහි හැසිරෙන සමයක ය. ඒ සූත්‍රධර්මය අසා බියපත් වූ සැට නමක් හික්ෂුහු උණු ලේ වමනය කළහ. “දිවි හිමියෙන් හොදින් මහණදම් පිරීම දුෂ්කරය, අපට ගිහි බව ම මෙයට වඩා හොඳය” යි හැට නමක් සිවුරු හැර ගියහ. සැට නමක් සියලු කෙලෙසුන් නසා රහත් වූහ. ඒ සූත්‍ර දේශනාව හික්ෂුන් අතර ඉතා ඉක්මනින් පැතිර ගියේය. බොහෝ හික්ෂුහු ඒ දහම අසා “මේ බුදුසස්තෙහි දිවි හිමියෙන් ශීලය සම්පූර්ණ කර ගෙන විසීම දුෂ්කරය” යි සිවුරු හැර යන්නට පටන් ගත්හ. එකවර දස නම විසි නම පනස් නම සැට නම සියක් නම දහස් නම බැගින් සිවුරු හැර යන්නට වූහ. පෙර හික්ෂුන්ගෙන් පිරි තිබූ විහාර පාලු විය.

තථාගතයන් වහන්සේ වාරිකාවෙන් පෙරළා දෙවරම් වෙහෙරට වැඩ වදරා දෙසතියක් වවේකී ව වැඩහිඳ, ඉක්බිති අනඳ මහතෙරුන් වහන්සේ සමඟ විහාරවාරිකාවෙහි හැසිරෙන සේක් පාලු වූ විහාර දැක, තුනී වූ හික්ෂු සංඝයා දැක, නො සතුටින් වෙසෙන හික්ෂුන් දැක, “ආනන්දය, පෙර මා වාරිකාවෙන් පෙරළා ආ කල්හි මේ විහාර හික්ෂුන්ගෙන් පිරි පවත්තේය, අද

මේ විහාර හිස් ව ඇත්තේ කිනම් කරුණකින් දැ” යි විවාළ සේක. ආනන්ද ස්ථවිරයන් වහන්සේ තථාගතයන් වහන්සේට කාරණය සැල කළහ. එකල්හි තථාගතයන් වහන්සේ “සාගරයට බැසීමට බොහෝ තොට ඇතුළත් වූ මෙන් මගේ සස්තෙහි හිඤ්ඤාට සැනසීමට බොහෝ කරුණු ඇත්තේය” යි වදාරා හිඤ්ඤා රැස්කරවා වූළ අවිජරාසංඝාත සූත්‍රය වදළ සේක.

“අවිජරාසංඝාතමත්තම්පි වේ හික්ඛවේ. හික්ඛ මත්තං චිත්තං ආසේවති අයං චූච්චති හික්ඛවේ. හික්ඛ අරිත්තජ්ඣානෝ චිතරති සත්ථුසාසනකරෝ. ඕවාදපතිකරෝ අමොසං රට්ඨපිණ්ඩං ගුඤ්ඤති. කෝ පත වාදෝ යේ නං බහුලිකරොත්ති”.

මේ ඒ අවිජරාසංඝාත සූත්‍රය යි.

“මහණෙනි, ඉදින් මහණ අසුරු ගසන තරම් කාලයෙහි වුව ද මෙත්‍රීචිත්තය සේවනය කෙරේ නම් (මෙත්‍රී භාවනාව කෙරේ නම්) මහණෙනි, හෙතෙමේ ධ්‍යානයෙන් නො තොරව වාසය කරයි, ශාස්තෘන් වහන්සේගේ අනුශාසනය පිළිපදින්නේ වෙයි. ශාස්තෘන් වහන්සේ ගේ අවවාදය පිළිපදින්නේ වෙයි, හිස් නො වන පරිදි රටුන්ගෙන් ලැබෙන ආහාරය වළඳා ය” යනු සූත්‍රයේ තේරුම ය.

මේ සූත්‍රයෙන් දක්වන්නේ දිනපතා අසුරු ගසන තරම් කාලයක වුව ද යම් පැවිද්දෙක් මෙත්‍රී භාවනාව කෙරේ නම්, ඒ පැවිද්ද බුදුන් වහන්සේගේ අනුශාසනය අවවාදය අනුව පිළිපදින හිස් නොවන පරිදි රට වැසියා ගෙන් ලබන ආහාර වළඳන පැවිද්දකු වන බව ය. යම්කිසි සැදැහැවකකු පින් ලබනු පිණිස පැවිද්දකුට ආහාරයක් දුන් කල්හි ප්‍රතිග්‍රාහකයා ගේ ගුණභීතත්වය නිසා දයකයාට එයින් උසස් පිනක් නො ලැබේ නම්, ඒ මහණහු ගේ ආහාර වැළඳීම හිස් එකකි. දයකයාට දීම මහත් ඵල වන්නේ ප්‍රතිග්‍රාහකයා කෙරෙහි ගුණ ඇති ඇති පමණට ය.

මෙත්‍රීය උසස් ගුණයෙකි. ශීලයෙහි යම් අඩුවක් ඇත ද මෙත්‍රී ගුණයෙන් එය මැකී යන්නේ ය. එබැවින් අපරිපූර්ණ සිල් ඇත්තා වූ ද මෙත්‍රී භාවනාව කරන පැවිද්දට දෙන දනය මහත් ඵල වේ. දයකයාට මහත් ඵල වන බැවින් මෙක් වඩන පැවිද්දගේ

ආහාර වැළඳීම නො හිස් වැළඳීමකි. මෙත් වඩන පැවිද්ද ඒ මෙත් ගුණය නිසා පූජා සත්කාර ලැබීමට නිස්සෙක් වේ. “අවිජරාසංඝාතමත්තං කාලං මෙන්තං ආසේටන්තෝ හික්ඛු රට්ඨපිණ්ඩස්ස සාමී හුත්වා අණතෝ හුත්වා දයාදකෝ හුත්වා පරිභුඤ්ජති” යි “මෙත් වඩන පැවිද්ද රට වැසියන් දෙන ආහාරයට ස්වාමියකු වී. ණයගැතියකු නොවී, උරුමක්කාරයකු වී වළඳය” යි ඒ සූත්‍රයේ අටුවාවෙහි දක්වා තිබේ.

පැවිද්දකුට තමාගේ ශීලය පිරිසිදු කර නො ගෙන සැදැහැතියන් දෙන හෝජනය වැළඳීමෙන් විය හැකි යම් දොසක් වේ නම්, මෙත් වඩන්නා වූ පැවිද්දාට ඒ දොස් සියල්ල ම නැති වන බව මේ “චූළ අවිජරාසංඝාත සූත්‍රය” අනුව කිය යුතු ය. එසේ ම චීවර සේනාසන ග්ලානප්‍රත්‍යයන් ගැන ද කිය යුතු ය. නිතර ම පිරිසිදු ශීලයෙන් යුක්ත වීම ඉතා දුෂ්කර ය. එබැවින් සියලු ම පැවිද්දන් විසින් දිනපතා මඳ වේලාවක් වුවද මෙත් වැඩීම කළ යුතුය. මේ මෛත්‍රීය පැවිද්දන්ට ඇති පිහිටවලින් සැනසීමට ඇති කරුණුවලින් එකකි. වදිනා අයට “සුවපත් වේවා” යනාදිය කීමත් මෙත් වැඩීමකි. පැවිද්දන් වදින අයට එසේ මෙත් වඩන්නට පුරුදු කර ගෙන ඇත්තේ ද ශීලයේ අපරිභුද්ධත්වයක් තුබුණ හොත් වැදුම් පිළිගැනීමෙන් වන දෝෂය දුරු වීමට ය. (ගතානුගතික ව කර ගෙන එනු මිස මේ කාරණය බොහෝ පැවිද්දෝ නො දනිති.)

අවිජරාසංඝාත සූත්‍ර බොහෝ ගණනක් ඇත්තේය. ඒ සියල්ල ම වදරා ඇත්තේ අග්ගික්ඛන්ධෝපම සූත්‍රය නිමිති කොට ය. භාවනා සියල්ල ම ඒ ඒ සූත්‍රවලට ඇතුළත් වී තිබේ. එබැවින් කිනම් භාවනාවක් වුව ද කරන පැවිද්ද නිවරද ලෙස සැදැහැවුණු දෙන සිවුපසය පරිභෝග කරන්නකු, වැදුම් ලබන්නකු වන බව කිය යුතුය. බුදුගුණ සිහි කොට බුදුන් වැදීම ද බුද්ධානුස්මෘති භාවනාව කිරීමෙකි. දහම් ගුණ සිහිකොට දහම් වැදීම ධර්මානුස්මෘතිය වැඩීමෙකි. සහ ගුණ සිහිකොට සංඝයා වැදීම සංඝානුස්මෘතිය වැඩීමෙකි. බොහෝ පැවිද්දෝ දිනපතා රත්නත්‍රය වැදීම කරති. එයින් ද භාවනාවක් සිදුවීමෙන් ඒ හවත්නු සැදැහැතියන් දෙන ප්‍රත්‍යය පරිභෝගයට සුදුස්සෝ වෙති. ඒ වන්දනාව ම ද ඒ හවතුන්ට මහත් පිහිටකි. සැනසීමට කරුණෙකි. එබැවින් දිනපතා රත්නත්‍රය වැදීම නො කඩ කොට ආදරයෙන් කෙරෙත්වා!

පැවිදි වූවන් විසින් කළ යුත්ත

“යේ තේ හික්බවේ, හික්බු නවා අචිරපබ්බජ්ජා අඤ්ඤාගතා ඉමං ධම්මවිනයං, තේ වෝ හික්බවේ, හික්බු වතුත්තං සතිපට්ඨානානං භාවනාය සමාදපේතබ්බා නිවේසේතබ්බා පතිට්ඨපේතබ්බා.”

(සතිපට්ඨාන සංයුත්ත)

“මහණෙනි, අලුත පැවිදි වූ මේ ධර්මවිනයට අලුත ආවා වූ යම් ඒ හික්ඝුහු වෙත් ද, මහණෙනි, තොප විසින් ඒ හික්ඝුත් සතර සතිපට්ඨානයන් භාවනා කිරීමෙහි යෙදවිය යුත්තාහුය, සතිපට්ඨාන භාවනාවට ඇතුළු කර විය යුත්තාහුය, පිහිටවිය යුත්තාහුය” යනු එහි තේරුමය.

තථාගතයන් වහන්සේ විසින් අන් කිසිවක් සඳහන් නො කොට අලුත් පැවිද්දන් සතිපට්ඨාන භාවනාවෙහි යොදන ලෙස වදරා තිබෙන්නේ පැවිද්දන් විසින් කළ යුතු ප්‍රධාන දෙය භාවනාව වන නිසාය. ගිහි ගෙය අවකාශ මඳ පහසුකම් මඳ තැනකි. පැවිද්ද වනාහි ජීවනෝපායක් වශයෙන් ඇති කරන ලද්දක් නොව තථාගතයන් වහන්සේ විසින් සසර දුකින් මිදෙනු රිසි කුලපුත්‍රයන් හට භාවනාවෙහි යෙදීම සඳහා විවේකයන් පහසුකමක් ඇති වනු සඳහා ඇති කරන ලද්දකි. ශ්‍රමණකෘත්‍යයි කියනුයේ භාවනාවටය. භාවනාව ශීලයෙහි පිහිටා කළ යුත්තකි. පැවිදි වූ තැනැත්තා ශීලයෙහි පිහිටීම් වශයෙන් භාවනා භූමිය සකස් කර ගත්තෙක් වේ. පැවිදි වූ තැනැත්තා විසින් ශීලයෙහි පිහිටීම් මාත්‍රයෙන් නැවතුන හොත් එය කුඹුරු සකස් කොට වී නො වපුරා හැරීමක් වැනිය. පැවිද්දෙන් ලැබිය යුතු උසස් ප්‍රයෝජනය ලබන්නට නම් භාවනා කළ යුතුමය. උගෙනීම්, උගැන්වීම්, බණ පිරික් කීම්, ගෝලයන් තැනීම් පත්සල් රැකීම්, දියුණු කිරීම්, ප්‍රතිසංස්කරණය කිරීම්, සහ සතු දේ ආරක්ෂා කිරීම්, ගිහියන්ගේ ආගමික වැඩ වලට සහාය වීම් යන මේවා ද සර්වඥශාසනයේ විරස්ථිකිය පිණිස පැවිද්දන් විසින් කළ යුතු ය. කුමක් කළත් පැවිද්ද විසින් භාවනාව නො හළ යුතු ය. දිනයේ භාවනාවට කාලයක් සෑම පැවිද්දකු විසින් ම වෙන් කර ගත යුතුය. අන් වැඩවල නො යෙදී මුළු කාලය ම භාවනාවට යොදන පැවිද්ද ගේ ජීවිතය වඩා සරු ය. අන් කුමක් කළත් භාවනාව නො කරන පැවිද්දගේ ජීවිතය නිසරු ය.

භාවනාව හැර දමා තිබීම හික්මුන්ගේ තත්ත්වය පහළ වැටීමේ එක් හේතුවකි. මෙලොව ම අත් දැකිය හැකි බොහෝ අනුසස් භාවනාවෙහි ඇත්තේ ය. උත්පත්තියෙන් අවාසනාවත් පුද්ගලයෝ කලක් භාවනාවෙහි යෙදීමෙන් භාග්‍යවත් පුද්ගලයෝ වෙති. භාවනාවෙන් රාගාදී කෙලෙස් තුනී වේ. එයින් කෙලෙසුන් නිසා වන විපතීන් මිදේ. ආත්ම ශක්තියක් නැති ඇතැම් පැවිද්දෝ පොහොසත් ගිහියන් උසස් ගිහියන් දුටු කල්හි නිකම්ම දැපනය වෙති. ඔවුන්ට අවනත වෙති. කයින් නො වැන්දත් සිතින් ඔවුන්ට වදිති. රජකු ඉදිරියේ වුව ද හිස නො නමා පෙනී සිටිය හැකි ආත්ම ශක්තියක් තේජසක් භාවනාවෙන් ලැබේ. අනුන් කීකරු කර ගත හැකි වීමේ ශක්තියක් ද ලැබේ. තමාට වුවමනා වීචරාදී ප්‍රත්‍යයන් නිරුත්සාහයෙන් ම ලැබීමේ ශක්තියක් ද ලැබේ. නොයෙක් දේ තේරුම් ගත හැකි ගැඹුරු කරුණු නිවැරදි ලෙස තේරුම් ගත හැකි තියුණු ඥාන ශක්තියක් ද ලැබේ.

භාවනාවෙන් ලැබිය හැකි ඉහත කී අනුසස් ලැබිය හැකි වීමට නම් ක්‍රමානුකූලව භාවනාවෙහි යෙදිය යුතුය. භාවනා කරමි යි කියා යමක් පාඩම් කර ගෙන කී පමණකින් යම් කිසි විශේෂයක් දැකිය හැකි නො වන බව ද දත යුතු ය.

භාවනා සතර

බුද්ධානුස්මාති භාවනාව, මෛත්‍රී භාවනාව, අසුභ භාවනාව, මරණානුස්මාති භාවනාව යන මේ සතර පැවිද්දන් විසින් නො හළ යුතු භාවනා සතරකි. සාමාන්‍යයෙන් දිනකට වරක් දෙකක් වුව ද ඒ භාවනා සිහි කරන්නා වූ පැවිද්දහට එයින් ශ්‍රද්ධාවත් සසර කලකිරීමත් මහණ දම් පිරිමෙහි උනන්දුවත් ඇති වේ. ඒ භාවනා සතර පැවිද්දට ආරක්ෂාවක් ද වේ. එබැවින් එයට “වතුරාරක්ෂාවය” යි ද කියනු ලැබේ. බුද්ධගුණාදිය ලෙහෙසියෙන් සිහි කළ හැකි වීම සඳහා පාඩම් කර ගෙන භාවිතය සඳහා යම් කිසි පෞරාණිකා-වායභීවරයකු විසින් විරචිත “වතුරාරක්ෂාවය” යන නමින් හැඳින්වෙන “බුද්ධානුස්සති මෙත්තා ච අසුභං මරණස්සති” යනාදි ගාථා පෙළක් ඇත්තේ ය. එය බොහෝ කලක පටන් ලක්දිව පැවිද්දෝ භාවිත කෙරෙති. සාමාන්‍ය භාවනාවක් වශයෙන් සප්ත ක්‍රියායතන කිරීමට ඒ ගාථා පෙළ ඉතා යෝග්‍ය ය. ඒවා සප්ත

කඩායනා කිරීමේ නියම ප්‍රයෝජනය ලැබෙන්නේ ඒවායේ කේරුමත් දැන උගෙන සජ්කඩායනය කිරීමෙනි. එබැවින් කේරුම ද සහිත ව භාවනා ගාථා පෙළ දක්වනු ලැබේ.

බුද්ධානුස්මෘති භාවනාව

- 1. “සවාසනේ කිලේසේ සෝ ඒකෝ සබ්බේ තිසානිය,
අහු සුසුද්ධසන්තානෝ පුජානඤ්ච සදරහෝ”

ඒ භාග්‍යවත් බුදුරජාණන් වහන්සේ වාසනාව සහිත ව සකල ක්ලේශයන් නසා අතිශයින් ශුද්ධ සන්තාන ඇතියෝ ය. දෙවි මිනිසුන් විසින් කරනු ලබන අනේක ප්‍රකාර පුජාවන්ට ද සුදුසු වූ සේක.

- 2. “සබ්බකාලගතේ ධම්මේ සබ්බේ සම්මා සයං මුනි.
සබ්බාකාරේන බුජ්ඣත්වා ඒකෝ සබ්බඤ්ඤුතං ගතෝ.”

ඒ භාග්‍යවත් බුදුරජාණන් වහන්සේ අතීතානාගත වර්තමාන යන සර්වකාලයන්ට අයත් සියලු ධර්මයන් තමන් වහන්සේ විසින් ම මනා කොට අවබෝධ කර එකලාව සර්වඥත්වයට පැමිණි සේක.

- 3. “විපස්සනාදි විජ්ජාහි සීලාදි වරණේහි ව,
සුසම්ඤ්ඤෙහි සම්පන්නෝ ගගනාසේහි නායකෝ.”

ඒ භාග්‍යවත් බුදුරජාණන් වහන්සේ අතිශයින් සමාධි වූ ආකාශය බඳු වූ විදර්ශනාඥනාදි විද්‍යාවන්ගෙන් ද සීලාදි වරණධර්මයන්ගෙන් ද යුක්ත වන සේක.

- 4. “සම්මාගතෝ සුභං ධානං අමෝඝවචනෝ ව සෝ,
තිවිධස්සා පි ලෝකස්ස ඥාතා නිරවසේසතෝ.

ඒ භාග්‍යවත් බුදුරජාණන් වහන්සේ පරමසුන්දර නිර්වාන-යට මනා කොට ගිය සේක. නො හිස් නො වරදින වචන ඇති සේක. ත්‍රිවිධ වූ ම ලෝකය නිරවශේෂයෙන් දැන වදාළ සේක.

- 5. අනේකේහි ගුණෝසෙහි සබ්බසත්තූත්තමෝ අහු
අනේකේහි උපායේහි තරදම්මේ දමේසි ව

ඒ භාග්‍යවත් බුදුරජාණන් වහන්සේ ශීලාදී අනේක ගුණෝසයන් කරණ කොට සකල සත්ත්වයන්ට උත්තම වූ සේක. අනේකෝපායයෙන් අදමය පුද්ගලයන් දමනය කළ සේක.

- 6. “ඒකෝ සබ්බස්ස ලෝකස්ස සබ්බඅත්ථානුසාසකෝ,
භාග්‍ය ඉස්සරියාදීනං ගුණානං පරමෝ නිධි.

ඒ භාග්‍යවතුන් වහන්සේ සකල ලෝකයාට අසභාය සකලාර්ථනුශාසකයන් වහන්සේ වූ සේක. භාග්‍ය ඵෙශ්වයභීදී ගුණයන්ගේ පරම නිධානය වූ සේක.

- 7. “පඤ්ඤස්ස සබ්බධම්මේසු කරුණා සබ්බජන්තුසු,
අත්තත්ථානං පරත්ථානං සාධිකා ගුණජෙට්ඨිකා.

ඒ භාග්‍යවතුන් වහන්සේගේ සකල ධර්මයන් කෙරෙහි පවත්නා ප්‍රඥව ද සකල සත්ත්වයන් කෙරෙහි පවත්නා මහා කරුණාව ද ආත්මාර්ථ පරාර්ථ දෙක සිදු කරන ප්‍රධාන ගුණ දෙකෙක.

- 8. “දයාය පාරමී චිත්වා පඤ්ඤායත්තානමුද්ධරී.
උද්ධරී සබ්බධම්මේ ච දයායඤ්ඤේ ච උද්ධරී.”

ඒ භාග්‍යවතුන් වහන්සේ සකල සත්ත්වයන් කෙරෙහි පවත්නා මහා කරුණාවෙන් සමතිස් පෙරුම් දහම් සපුරා ප්‍රඥවෙන් තමන් සසර සයුරෙන් නඟා ගත් සේක. සකල ධර්ම සමුභය ද දැන වදළ සේක. කරුණාවෙන් අන්‍ය සත්ත්වයන් ද සසර සයුරෙන් ගොඩ නැග සේක.

- 9. “දිස්සමානෝ පි තාවස්ස රූපකායෝ අචිත්තියෝ,
අසාධාරණඤාණඛිපේ ධම්මකායේ කථාව කා.”

ඇසට පෙනෙන්නාවූ ද ඒ භාග්‍යවත් බුදුරජාණන් වහන්සේගේ රූපකාය ද අචිත්තය ය. අසාධාරණ ඤානයන්ගෙන් පොහොසත් වූ උන් වහන්සේ ගේ ධර්ම කායය ගැන කවර කථා ද? එය අචිත්තයම ය.

මේ භාවනාව කරන්නහු විසින් මේ ගාථාවලින් නාම මාත්‍රයෙන් දැක්වෙන ඉතා ලුහුඬින් දැක්වෙන බුදු ගුණ අත්

පොතකින් බලා ගැනීමෙන් හෝ ගුරුන්ගෙන් අසා ගැනීමෙන් හෝ විස්තර වශයෙන් තේරුම් ගත යුතු ය. මේ ගාථා සජ්ඣායනා කිරීමේ දී ශ්‍රද්ධාව ඇති වන්නේ ඒවා දැන ගෙන සිටින කල්හි ය.

මෛත්‍රී භාවනාව

- 1. සුඛී භවෙයාං නිද්දුක්ඛෝ අභං නිව්චං අභං විය,
හිතා ච මෙ සුඛී භොන්තු මජ්ඣන්තාච ච චේරිනෝ.

මම නිරන්තරයෙන් සැප ඇත්තේ වෙමිවා! දුක් නැත්තේ වෙමිවා! මා මෙන් මා හට හිත සත්ත්වයෝ ද මධ්‍යස්ථයෝ ද චේරිනු ද සුවපත් වෙත්වා!

- 2. ඉමමිහි ගාමක්ඛෙත්තමිහි සත්තා භොන්තු සුඛී සද,
තතෝ පරඤ්ච රජ්ජේසු වක්කවාලේසු ජන්තුනෝ.

මේ ගමෙහි සකල සත්ත්වයෝ සැම කල්හි සුවපත් වෙත්වා! එයින් ඔබ රාජ්‍යවල සක්වල වල සත්ත්වයෝ ද සැම කල්හි සුවපත් වෙත්වා!

- 3. සමන්තා වක්කවාලේසු සත්තානන්තේසු පාණිනෝ
සුඛිනෝ පුග්ගලා භුතා අත්තභාවගතා සියුං.

මේ සක්වල භාත්පස අනන්ත වක්‍රවාටයන්හි සියලු සත්ත්වයෝ සකල ප්‍රාණිනු සකල පුද්ගලයෝ සකල භුතයෝ සකල ආත්මභාව පයඝීපන්නයෝ සුවපත් වෙත්වා!

- 4. තථා ඉත්ථි පුමා වේච අරියා අනරියා පි ච,
දෙචා නරා අපායට්ඨා තථා දසදිසාසු ච.

එසේ ම සියලු ස්ත්‍රීනු ද, පුරුෂයෝද, ආයඝීයෝ ද, අනායඝීයෝ ද, දෙවියෝ ද, මනුෂ්‍යයෝ ද ආපායිකයෝ ද සුවපත් වෙත්වා! දඟදිශාවෙහි සකල සත්ත්වයෝ ද සුවපත් වෙත්වා!

අශුභ භාවනාව

- 1. වණණ සණ්ඨාන ගන්ධෙහි ආසයෝ කාසතෝ තථා,
පටික්කුලානි කායේ මේ කුණපානි ද්වීසෝළස.

මාගේ ශරීරයෙහි ඇති මේ කේශාදී කුණප දෙකිසි පැහැයෙන් ද සටහනින් ද ගන්ධයෙන් ද ආශ්‍රයස්ථානයෙන් ද පිහිටි අවකාශයෙන් ද ප්‍රතිකූලයෝ ය.

- 2. පතිතමිභා පි කුණපා ජේගුවිජං කායනිස්සිතං,
ආධාරෝ හි සුචි තස්ස කායේකු කුණපේ ධීතෝ.

ශරීරයෙන් වෙන් ව වැටුණා වූ කුණපයට ද වඩා කයෙහි පවත්නා කුණපය පිළිකුල් ය. කුමක් හෙයින් ද යත්? වැටුණා වූ කුණපයා ගේ ආධාරය (පවත්නා තැන) පිරිසිදු ය. කයෙහි සිටි කුණපය වනාහි කුණපයෙහි ම පිහිටියේ ය. එහෙයිනි.

- 3. මීළේනේ කිම්ච කායෝ යං අසුචිමිහි සමුච්චීතෝ,
අත්තෝ අසුචි සම්පුණ්ණෝ පුණ්ණචච්චකුටි විය.

මේ කය අසුචියෙහි උපදනා පණුවකු මෙන් අසුචියෙහි ම හටගත් දෙයකි. පිරුණු වැසිකිළියක් සෙයින් ඇතුළු ද අසුචියෙන් පිරි ඇත්තේ ය.

- 4. අසුචි සන්දනේ නිච්චං යථා මේදකථාලිකා,
නානා කිම්කුලාවාසෝ පක්කචන්දනිකා විය.

සිදුරු ඇති අමුමස් සැළියකින් මෙන් මේ ශරීරයෙන් නිරන්තරයෙන් මලමුත්‍රාදී අසුචි ගලන්නේ ය. මේ ශරීරය පල් වූ ගවරවළක් සෙයින් නා නා කෘමීන්ගේ වාසස්ථානයක.

- 5. ගණ්ඩභුතෝ රෝගභුතෝ වණභුතෝ සමුස්සයෝ,
අනේකිච්ඡෝතිජේගුවිජෝ පහින්තකුණපුපමෝ.

මේ ශරීරය ගෙඩියක් වැනි ය. රෝගයක් වැනි ය. වණයක් වැනි ය. පිළියම් කිරීමට දුෂ්කර වුවක, ඉතා පිළිකුලෙක, තැනින් තැනින් බිඳුණු කුණපයක් වැනි ය.

මරණානුස්මෘති භාවනාව

- 1. මහාසම්පත්තිසම්පත්තා යථා සත්තා මතා ඉධ,
තථා අහං මරීස්සාම් මරණං මම හෙස්සති.

මහාසම්පත්තියට පැමිණියා වූ සත්ත්වයෝ යම් සේ මලාහු ද එපරිද්දෙන් මම ද මැරෙමි. මට මරණය වන්නේ ය.

- 2. උප්පත්තියා සහේ වේදං මරණං ආගතං සද, මරණත්ථාය ඕකාසං වධකෝ විය ඒසති.

මේ මරණය උත්පත්තිය සමඟ ම ආ එකෙක. මාරයා සැම කල්හි ම මැරීම පිණිස අවකාශයක් වධකයකු මෙන් සොයන්නේ ය.

- 3. ඊසකං අනිවත්තන්තං සතතං ගමනුස්සුකං, ජීවිතං උදයා අත්ථං සුරියෝ විය ධාවති.

සැම කල්හි ගමනට උත්සාහ කරන ඇසිල්ලකුදු නො නවතින ජීවිතය, උද වීමෙහි සිට අන්තයට යන හිරු මෙන් ඉපදීමේදී පටන් මරණය කරා දුවන්නේ ය.

- 4. විජ්ජුබුබ්බුල උස්සාව ජලරාජී පරික්ඛයං, සාතකෝච රිජු තස්ස සබ්බන්තාපි අචාරියෝ.

විදුලියක් මෙන් දිය බුබුලක් මෙන් පිනි බිඳක් මෙන් දියෙහි ඇඳි ඉරක් මෙන් මේ ජීවිතය වහා ක්ෂය වන්නේය. මේ මරණය කවරාකාරයකින්වත් වැළැක්විය නො හෙන මරන්නට එන සතුරකු වැනි ය.

- 5. සුසසත්ථාම පුඤ්ඤිද්ධි බුද්ධි වුද්ධි ජිනද්වයං, සාතෙසි මරණං බිජ්ජං කාතු මාදිසකේ කථා.

මහත් වූ යසසින් ද බලයෙන් ද පිනෙන් ද නුවණින් ද වැඩුණා වූ ලොවුතුරා බුදු පසේ බුදු දෙනම ද මේ මාරයා වහා නැසුවේය. මා වැනියන් මැරීම ගැන කවර කථා ද?

- 6. පච්චයානඤ්ච වේකලයා බාහිරජ්ඣධන්තපද්දවා, මරාමෝරං නිමේසාපි මරමානෝ අනුක්ඛණං.

ක්ෂණයක් පාසා සිදුවන නාම රූප බිඳීම නිසා ක්ෂණයක් පාසා මැරෙන්නා වූ මම ජීවත් වීමට වුවමනා ප්‍රත්‍යයන් නො ලැබී යෑමෙන් ද බාහ්‍යභ්‍යන්තරික උපද්‍රවයකින් ද ඇසිපිය හෙළීමකට ද කෙටි කලෙකදී මැරෙමි.

මේ මරණානුස්මෘති භාවනාවක් ගැඹුරු ය. මේවා ගුරුන් ගෙන් අසා විස්තර වශයෙන් දැන භාවනා කළ යුතුය. භාවනා පොත්වලින් හෝ මේවායේ විස්තරය බලා ගත යුතුය.

සුවච බව හෙවත් කීකරු බව

ආචාර්යෝපාධ්‍යායාදීන් කරන අවවාදනුශාසනයන් ඒවාට පටහැණි නොවී, ප්‍රශ්න නො කර, ගෞරවයෙන් පිළිගන්නා බවක්, ධර්මය හා විනය ගෞරවයෙන් පිළිගන්නා බවක් යෝචවළ්පතා ගුණය ය. එයට සුවච බව කීකරු බව යන නමී ද කියනු ලැබේ. මෙය පැවිද්දන් ගේ දියුණුවට හේතු වන ගුණයකි. මේ ගුණය විශේෂයෙන් ම නවක පැවිද්දන් කෙරෙහි තිබිය යුතු ය. මේ සස්තෙහි පැවිද්දකුට දියුණුව ලැබිය හැක්කේ ආචාර්යෝපාධ්‍යායයන්ට කීකරු ව විසූ තරමට ය. අභංකාර වූ ඇතැම්හු ආචාර්යෝපාධ්‍යායයන්ගේ අවවාදනුශාසනයන් පිළිගැනීමට නො කැමති වෙති. කිපෙන සුලු ඇතැම්හු වරද දක්වා අවවාද කරන කල්හි කිපෙති. ගුරුවරුන්ට පටහැණි වෙති. එබඳු පැවිද්දෝ මේ සස්තෙහි දියුණුවක් නො ලබති. ඔවුහු ආචාර්යෝපාධ්‍යායයන් විසින් වර්ජනය කරන ලදුව රිසියේ කලක් හැසිර සසුනෙන් පිහිටක් නොලබා කලක දී සිවුරු හැර යෙති. දෙලොවින් ම හෝ පිරිහෙති. බුදු සස්තෙහි පිහිටක් ලබනු කැමති, නිවන් පතා සසුන් වන් සැදැහැවත් කුල පුත්‍රයන් විසින් සැම කල්හි ආචාර්යෝපාධ්‍යායයන්ට කීකරුව හැසිරිය යුතු ය. වරද දක්වා තමන්ට අවවාදනුශාසනා කරන ආචාර්යෝපාධ්‍යායයන් සතුරන් සේ හිරිහැර කාරයන් සේ කිසිකලක නො සැලකිය යුතු ය. වරද දක්වා අවවාද කරන ආචාර්යවරයා කරදර කරුවකු නොව ශිෂ්‍යයාගේ පරම කල්‍යාණමිත්‍රයෙකි. එබැවින් තථාගයන් වහන්සේ විසින් -

“නිධිතං ව පවත්තාරං යං පස්සේ වජ්ජදස්සිතං,
නිග්ගස්භවාදිං මේධාවිං තාදිසං පණ්ඩිතං භජේ”
තාදිසං භජමානස්ස සෙයෝ හෝති න පාපියෝ.”

(ධම්මපදය පණ්ඩිත වග්ග)

යනු වදරන ලදී.

ශිෂ්‍යයන්ගේ දියුණුව පතා වරද දුටු කල්හි තර්ජන කරමින් දඬුවම් දෙමින් ශිෂ්‍යයාහට අවාද කරන ආචාර්යයා වරයා දුගියකුට මහා නිධානයක් දක්වන්නකු වැනි බවත්, දියුණුව පතන ශිෂ්‍යයන් විසින් එබඳු පණ්ඩිතයන් හජනය කළ යුතු බවත්, එබඳු පණ්ඩිතයන් හජනය කරන්නවුන්ට දියුණුවක් ම වන බවත්, පරිහානියක් නොවන බවත් මේ ගාථාවෙන් දැක් වේ.

සසුනෙහි දියුණුව පතන පැවිද්දන් විසින් රාහුල සාමණේරයන් මෙන්, වත්තබ්බක නිග්‍රෝධ සාමණේරයන් මෙන් ගුරුන්ට කීකරු ව හැසිරිය යුතු ය. තථාගතයන් වහන්සේ ගේ ම දරුවකු වන “රාහුල” සාමණේරයන්ට උඩඟු වීමට කරුණු බොහෝ ඇත්තේය. එහෙත් “රාහුල සාමණේරයෝ” ඉතා ම නිහතමානී වෙති. දිනපතා උදෑසන දෝත පුරා වැලි ගෙන මේ වැලි කැට ගණනට මා හට තථාගතයන් වහන්සේගෙන් හා ආචාර්යෝපාධ්‍යායයන් ගෙන් අවවාදනුශාසනා ලැබේවා යි පතති. ඇතැම් හික්ෂුහු “රාහුල” සාමණේරයන් විමසනු පිණිස තැන්පත් කොට ඇති ඉදළ කුඩා මිදුලට දමා “රාහුල” සාමණේරයන් එන කල්හි “මේවා කාගේ වැඩ” දැ යි කථා කරති. තවත් අය “රාහුලයෝ ඔය පැත්තෙන් ගියහ. සිටියහ” යි කියති. ඒවා කියනු ඇසෙනු සමග ම “රාහුල සාමණේරයෝ” කිසිදු කතාවක් නැති ව ඒවා තැන්පත් කොට වැඩිමහල්ලන්ගෙන් ක්ෂමාව අයදිති. කිසි විටෙක ශුද්ධ වීමට කථා නො කරති. වැඩි මහලු හික්ෂුන් හා විවාදයට නො එළඹෙති. ඇතැම් පැවිද්දෝ කරන වරදක් දැක වැඩිහිටියකු අවවාදයක් කළහොත් “තමන් ගේ වැඩ බලා ගෙන සිටිනවා මිස කාගේවත් වැඩට ඇහිලි ගසන්නට එන්න ඕනෑ නැත, අපේ වැඩ කර ගන්නා සැටි අපි දනිමු ය, ඔය පණ්ඩිත කම්වලින් අපට කමක් නැත” යනාදි වශයෙන් අවවාද කළ සත්පුරුෂයාට ගර්හා කරති. තර්ජනය කරති. ඒ වරද තව තවත් කරති. තමන් ගැන තමන් උසස් කොට සිතා සිටියත් එබඳු පුද්ගලයෝ මේ සස්නෙහි කසළයෝ ය.

සැරියුත් මහ තෙරුන් වහන්සේ

එක් දවසක් සැරියුත් මහ තෙරුන් වහන්සේ හැද සිටි අදනයෙහි කොනක් පහළට එල්ලෙමින් තිබිණ. සත් හැවිරිදි

සාමණේර නමක් එය දැක, “ස්වාමීනි, නුඹ වහන්සේගේ අදනයේ කොනක් එල්ලෙන්තේය” යි කීය. එකල්හි සැරියුත් මහ තෙරුන් වහන්සේ කිසි කථාවක් නො කොට පරිමණ්ඩල සිකපදය අනුව අදනය හැද ඒ කුඩා නම වෙත පැමිණ ඇදිලි බැඳ දැන් හොඳ දැයි කියා-

තදහු පබ්බතීතෝ සන්තෝ ජාතියා සත්තවස්සිකෝ,
සො 'පි මං අනුසාසෙය්‍ය සම්පට්ච්ඡාමි මත්ථකේ.

(දේවපුත්ත සංයුත්තවිධකථා)

යන ගාථාව කීහ. “එදවස ම පැවිදි වූ සත් හැවිරිදි සාමණේර නමක් වුව ද මට අනුශාසනය කෙළේ නම් එය මම මුදුනෙන් පිළිගනිමි” යනු එහි අදහස ය. කෙබඳු තත්ත්වයක සිටින කෙනකුගෙන් වුව ද යහපත් අවාදයක් අනුශාසනයක් ලැබේ නම් එය ගෞරවයෙන් පිළිගැනීම උතුමන් ගේ ගුණයෙකි. කොනක් එල්ලෙන පරිදි අදනය ඇඳ සිටීම පරිමණ්ඩල සිකපදයට විරුද්ධය. එබැවින් එය වරදෙකි. සාමණේර නම සැරියුත් මහ තෙරුන් වහන්සේට අදනයේ කොනක් එල්ලෙන බව සැල කළේ එසේ අදනය හැඳ සිටීම වරදක් නිසා විය හැකි ය. කුඩා සාමණේර නමක විසින් පෙන්වා දුන් වරද සැරියුත් මහ තෙරුන් වහන්සේ විසින් ඉතා ගෞරවයෙන් පිළිගැනීම සියලු ම පැවිද්දන් විසින් ආදර්ශයට ගත යුතු ය.

වත්තබ්බක නිග්‍රෝධ සාමණේරයෝ

වත්තබ්බක නිග්‍රෝධ සාමණේරයන් විසුයේ ලක්දිව බැමිණිකියා සාය යන නමින් ප්‍රසිද්ධ මහා දුර්භික්ෂය පැවති කාලයේ ය. ජීවත් විය නො හැක්කෙන් බොහෝ මනුෂ්‍යයෝ ගම් හැර කඳුකරයට වැද කැලෑ කොළ බුදිමින් ජීවත් වන්නට පටන් ගත්තෝය. බොහෝ හික්ෂු මහ සමුදුර තරණය කොට දඹදිවට යා ගත්හ.

වත්තබ්බක නිග්‍රෝධ සාමණේරයන් හා එතුමන් ගේ උපාධ්‍යායයෝ දඹදිව නො ගොස් මෙහි ම විසූහ. ඒ දෙනම ද “කොළ බුදින මිනිසුන් ඇසුරෙන් ජීවත් වන්නෙමු” යි ප්‍රත්‍යන්තය බලා ගමන් ගත්හ. ඒ දෙනමට සත් දිනක් ම කිසි අහරක් නො

ලැබුණේය. සත් දිනකින් පසු සාමණේරයෝ පාලු ගමක තල් ගසෙක ගෙඩි දැක “ස්වාමීනි, මඳක් නවතිනු මැනව, තල් ගෙඩි කඩා වළඳමුය” යි උපාධ්‍යායයන්ට කීහ. උපාධ්‍යායයන් වහන්සේ “සාමණේරය, ඔබ දුබල ව සිටින්නෙහිය, තල් ගසට නො නැඟෙව” යි කීහ. “නැඟෙමි ස්වාමීනි” යි කියා සාමණේරයෝ කුඩා පිහිය ද ගෙන තල් ගසට නැඟුණාහ. සාමණේරයන් තල් ගෙඩි කපා හෙළන්නට තැත් කෙරෙන්නට පිහියා තලය ගැලවී බිම වැටිණ. මහතෙරුන් වහන්සේ දුබල ව ඉන්නා සාමණේර නම දැන් කුමක් කෙරේදැ යි බලා උත්ත. නුවණැති සාමණේරයෝ තල් පතක් ඉරා පිහියා මිට එහි බැඳ තවත් තල් පත් ඉර ඉරා එකිනෙකට ගැට ගසමින් පිහියා මිට බිමට එවූහ. උපාධ්‍යායෝ පිහිතලය එහි බහා ලූහ. සාමණේරයෝ එය ගෙන තල් ගෙඩි කපා හෙළූහ. මහතෙරහු පිහිය බිම හෙළවා තල් ගෙඩියක් කපා තබා සාමණේරයන් බට කල්හි “දුබල වූ ඔබ මෙය වළඳව” යි කීහ. ගුරු හක්කිය ඇති සාමණේරයෝ ඒ අමාරු අවස්ථාවේ දී ද ස්වකීය ආවායඝීයන් වහන්සේට කලින් නො වැළඳූහ. “නුඹ වහන්සේට පළමු ව මම නො වළඳමි” යි කියා, තල් ගෙඩි කපා මද උපුටා ආවායඝීයන් වහන්සේට පිළිගන්වා පසුව සාමණේරයෝ වැළඳූහ. ඒ දෙන ම තල් ගෙඩි ඇති තෙක් එහි වැස ඉන් නික්ම කොළ බුදිනා මිනිසුන් වෙසෙන පෙදෙසහි එක් පාලු පත්සලකට පැමිණියෝ ය. සාමණේරයෝ තෙරුන් වහන්සේට වාසය කිරීමට තැනක් පිළියෙළ කළහ. මහතෙරණුවෝ සාමණේරයන්ට අවවාද කොට එහි පිවිසියහ.

සාමණේරයෝ “අතීතයේ දී විපක්වලින් මැරෙන්නට සිදු වූ ආත්මවල ප්‍රමාණයක් නැත. ජීවත් වන මේ ටික කාලයේ දී බුද්ධෝපස්ථානයක් කරමි” යි සෑ මලුවට ගොස් එය පිරිසිදු කරන්නට වත්හ. නිරාහාරත්වයෙන් ක්ලාන්තව සාමණේරයෝ බිම ඇද වැටුණා හ. ඉක්බිති එහි වැතිර සිට ගෙන තණ ගලවන්නට පටන් ගත්හ. කැලෑවෙහි ඇවිදින්නට ගිය මිනිසුන් සමූහයක් මී කඩා ගෙන ඒ සමීපයෙන් එන්නාහු තණ සෙලවෙනු දැක මුවෙක් දේ යි විමසන්නාහු සාමණේරයන් දැක කරුණු විමසා ඔවුන්ට මීවද පිළිගන්වා “මේවා මහතෙරුන් වහන්සේට ද දී වළඳ මහතෙර නමක් කැඳවා ගෙන අප වෙසෙන තැනට එන සේක්වා” යි ආරාධනා

කොට ගියහ. සාමණේරයෝ තෙරුන් වහන්සේට සිදු වූ සුවත් සැල කොට මීවද මිරිකා පානයක් සාදා පිළිගැන්වූහ. මිනිසුන් ඔවුන් වසන තැනට එන්නට ආරාධනා කර ගිය බව ද තෙරුන් වහන්සේට දැන්වූහ. එකල්හි තෙරුන් වහන්සේ උදෑසන යෑම අපහසු ය. දැන්ම ම එහි යමුය යි කියා පාසිවුරු ගන්වා සාමණේරයන් හා පිටත්ව ගොස් ඒ මිනිසුන් වෙසෙන සමීපයේ සැතපුණාහ. ඒ සාමණේරයෝ පැවිදි වූ තැන් පටන් ම ආරණ්‍යක ධුතංගය රකින්නාහු ය. ආරණ්‍යකයෝ අරුණ නැහෙන තුරු ගමක නො වෙසෙති. වුවමනාවක් සඳහා ගමකට ඇතුළු වුවාහු ද අරුණ නැඟීමට පෙරාතුව ගමින් බැහැර වෙති. එබැවින් සාමණේරයෝ අරුණට පළමු නැගිට පාත්‍රය ද ගෙන ගමෙන් පිටතට ගියහ. මහතෙරණුවෝ රාත්‍රියෙහි සාමණේරයන් නො දැක මිනීමස් කන්නවුන් විසින් සාමණේරයන් ගෙන යන්නට ඇතැයි සිතා ගත් හ. අරුණ නැගුණු පසු සාමණේරයෝ පාත්‍රයට පැන් හා දැහැටි ද ගෙන තෙරුන් වහන්සේ කරා පැමිණියහ.

එකල්හි මහතෙරුන් වහන්සේ “සාමණේරය, ඔබ නො විචාරා රාත්‍රියෙහි පිටත ගොස් ගුරුන්ගේ සිත රිදවූයෙහිය, ඒ වරදට දඬුවම් විදිය යුතුය” යි කීහ. සාමණේරයෝ දඬුවම් ලැබීමට නිසි කිසි වරදක් තමන් අත නැත ද, වැඩි කතාවට නො ගොස් “එසේය ස්වාමීනි” යි කියා ගුරු ගෞරවයෙන් එය පිළිගත්හ. මහතෙරුන් වහන්සේ මුව සෝදා සිවුරු පොරවා ගත්හ. ඉක්බිති දෙනම ම මිනිසුන් වසන තැනට ගොස් ඔවුන්ගෙන් ලක් දෑ වලඳ විහාරයට පෙරළා ආහ. සාමණේරයෝ මහතෙරුන් වහන්සේගෙන් පා සෝදන්නට ඇසුහ. එකල්හි තෙරුන් වහන්සේ “සාමණේරය, තෙපි රාත්‍රියේ කොහි ගොස් අප සිතට කරදර කළාහු දැ” යි ඇසුහ. එකල්හි සාමණේරයෝ “ස්වාමීනි, මා කිසි දිනක අරුණ උද වන තෙක් ගමක වාසය කර නැත. එබැවින් අරුණට පළමු නැගිට ගමින් පිටතට ගියෙමි” යි කීහ. මහතෙරුන් වහන්සේ “සාමණේරය, එසේ නම් දඬුවම් ලැබිය යුක්තෝ තොප නොව අප ම නො වෙත්දැ” යි කියා ඒ විහාරයෙහි ම විසුහ.

ඒ මහතෙරුන් වහන්සේ අනාගාමී කෙනෙකි. පසු කාලයේ දී උන්වහන්සේ මිනීමස් කන්නවුන්ට අසූ වූහ. පරම ගුරු භක්තියෙන් යුක්ත වූ සුවච වූ “වත්තබ්බක නිග්‍රොධයෝ” මහතෙරුන්

වහන්සේගේ අනුශාසනාව පරිදි පරෙස්සම් වී සිට නැවත රට සශ්‍රීක වූ පසු උපසම්පදව ලබා සුප්‍රසිද්ධ ත්‍රිපිටකධාරී මහතෙර නමක් වූහ.

ගුරු ගෞරවය

ආවායෙඝීපාධ්‍යායයන් හා අන්‍ය සමුත්මචාරීන්ට ගරු කරන බව පැවිද්දකු තුළ තිබිය යුතු වන එක් ගුණයෙකි. ආවායෙඝීපාධ්‍යායාදී සමුත්මචාරීන්ගේ අනුග්‍රහයෙන් තොර ව මේ සස්තෙහි පැවිද්දකුට දියුණු නොවිය හැකි ය. දියුණු වීම තබා සමුත්මචාරීන්ගේ අනුග්‍රහය නො ලබන පැවිද්දකුට බුදුසස්තෙහි දිවි පැවැත්වීම පවා අපහසු ය. එබැවින් නොයෙක් විට සමුත්මචාරීන් ගේ අනුග්‍රහය නො ලබන පැවිද්දන්ට සසුනෙන් බැහැර වන්නට සිවුරු හැර යන්නට සිදු වේ. යමෙක් යම් පමණකට ආවායෙඝීපාධ්‍යායාදීන්ට ගරු කෙරේ නම්, ඒ ඒ තරමට ඒ පැවිද්දහට සමුත්මචාරීහු අනුකම්පා කරති. ඒ පැවිද්දහට ධර්මාමිෂ් දෙකින් ම සංග්‍රහ කරන්නට සිතති. ගරු කළ යුත්තන්ට ගරු නො කරන උඩඟු මහණා සමුත්ම චාරීන්ගේ පිළිකුලට හාජන වේ. ඔහුට අවවාදනුශාසනා කරන්නට ඔහුගේ වැඩවලට සහභාගි වන්නට සමුත්මචාරීහු නො සිතති. එයින් සිදු වන්නේ ඒ පැවිද්දහට සස්තෙන් බැහැරවීමට ය.

මාපිය ගුණය සේ ආවායඝී ගුණය ද අන්‍යත්තය. එබැවින් සත්පුරුෂයෝ තමන් කොතරම් උසස් තත්ත්වයකට පැමිණ සිටියත් දෙවියන්ට රජුන්ට මෙන් ගුරුවරුන්ට ගරු කරන්නාහ. සැරියුත් මහ කෙරුන් වහන්සේ මේ බුදු සස්තෙහි හික්ෂුන් අතුරෙන් උසස් ම තැනට පැමිණ සිටි කෙරුන් වහන්සේ ය. උන්වහන්සේ දෙවෙනි වන්නේ බුදුන් වහන්සේට පමණෙකි. ඒ දම් සෙනෙවි සැරියුත් මහ කෙරුන් වහන්සේ සෑම කල්හිම තථාගතයන් වහන්සේට උපස්ථාන කොට අනතුරු ව තමන් වහන්සේට පළමුවෙන් බුදුසස්ත හඳුන්වා දුන් ආවායඝීවරයා වන “අස්සඪී” මහකෙරුන් වහන්සේට උපස්ථානයට යන්නාහ. උන් වහන්සේ විහාරයෙහි නැති දිනවලදී සැරියුත් මහ කෙරුන් වහන්සේ “අස්සඪී” කෙරුන් වහන්සේ වෙසෙන දිශාවට හැරී තමන් වහන්සේගේ ගුරුවරයාගේ ගුණ සිහිකොට පසහ පිහිටුවා වදින්නාහ. දිනක් හික්ෂුහු සැරියුත් මාහිමියන් ගේ

ඒ වන්දනාව දැක “ මේ සැරියුත් තෙරණුවෝ බුදුන් වහන්සේගේ අගසව් බවට පැමිණත් දිශාවන්ට නමස්කාර කරන්නාහ. මේ තෙරුන් වහන්සේට කලින් තුබූ බ්‍රාහ්මණදෘෂ්ටි තවමත් අත හැරිය හැකි වී නැතැ” යි කථා කරමින් උන්හ. තථාගතයන් වහන්සේ ඒ කථාව දිවකනින් අසා එහි පැමිණ හික්ෂුන් අමතා “මහණෙනි. තෙපි කිනම් කථාවක් කරමින් හුන්තහුදැ”යි විචාරා, ඒ හික්ෂුන් විසින් තමන් කළ කථාව තථාගතයන් වහන්සේට සැලකළ කල්හි, “මහණෙනි, ශාරිපුත්‍රස්ථවිර තෙමේ දිශාවන්ට නමස්කාර නො කරන්නේ ය. ඔහු නමස්කාර කරන්නේ තමාට පළමුවෙන් ම බුදු සස්ත හඳුන්වා දුන් ආවායඝීවරයාට ය. මහණෙනි, ශාරිපුත්‍ර හැම කල්හි ම ගුරුන් පුදන්නෙකැ” යි වදාරා, ඒ හික්ෂු පිරිසෙහිදී “ධර්මසූත්‍රය” වදළ සේක. ඒ ධර්මසූත්‍රය සූත්‍රනිපාතයට ඇතුළත් ය. “නාවාසූත්‍රය” යනු ද එයට තවත් නමකි.

**“යස්මා හි ධම්මං පුරියෝ විජ්ඣන්දැ
 ඉන්දං ච තං දෙවතා පුජයෙය්‍ය
 යෝ පුජතෝ තස්මිං පසත්තවිත්තෝ
 බ්‍රහ්මසුතෝ පාතු කරෝති ධම්මං”**

මේ “ධම්ම සුත්තයේ” පළමුවන ගාථාවය.

“යම් ධර්මධරයකුගෙන් යමකු ධර්මය දැන ගන්නේ නම් ඒ තැනැත්තා විසින් වාතුර්මහාරාජික තාවනිංස දිව්‍යලෝක දෙක්හි දෙවියන් සක් දෙවිඳුන්ට පුදන්නාක් මෙන් ගරු සත්කාර කරන්නාක් මෙන් ඒ ආවායඝීවරයා පිදිය යුතුය. ගරු බුහුමන් කළ යුතුය. එසේ කරන කල්හි පුදන අතවැසියා කෙරෙහි ප්‍රසන්න වන බහුශ්‍රැත ආවායඝී වරයා අවවාදයෙන් අනුශාසනයෙන් උගැන්වීමෙන් ඔහුට ධර්මය පහළ කරන්නේ ය. හෙවත් දෙන්නේ ය.” යනු ගාථාවේ අදහස ය.

එහි දෙවන ගාථාව මෙසේ ය:-

**“තදට්ඨි කත්වාත සුණෙය්‍ය ධිරෝ
 ධම්මානුධම්මං පටිපජ්ජමාතෝ.
 විජ්ඣන්දැ විහාවී නිපුණෝ ච හෝති
 යෝ තාදිසං ගජති අප්පමත්තෝ.”**

“නුවණැත්තේ ඒ ධර්මය ඕනෑකමින් අසන්නේ ය. යමෙක් ධර්මය කියා දෙන්නට දත් එබඳු පුද්ගලයකු අප්‍රමාද ව ඇසුරු කරන්නේ ද හෙතෙමේ ධර්මය අනුව පිළිපදින්නේ ප්‍රඥව ලැබූ අනුන්ටත් ධර්මය ප්‍රකාශ කිරීමට සාමර්ථ්‍යය ඇත්තා වූ ගැඹුරු ධර්මයන් තේරුම් ගැනීමට තරම් සියුම් නුවණ ඇත්තා වූ පුද්ගලයෙක් වේය” යනු එහි අදහස ය.

“මහානාග” තෙරුන් වහන්සේ විසින් වදරන ලදුව ථෙරගාථා පාළියේ ජක්කතිපාතයේ සඳහන් වන ගාථා කීපයක් මෙසේ ය.

**“යස්ස සමුත්මචාරීසු ගාරචෝ නුපලබ්ගති,
පරිභායති සද්ධම්මා මච්චෝ අප්පෝදකෝ යථා.”**

යම් පැවිද්දෙක් ආවායෙඝීපාධ්‍යායාදී සමුත්මචාරීන්ට ගරු නො කෙරේද හෙතෙමේ සිදී ගෙන යන මද දියෙහි වෙසෙන මසකු මෙන් සද්ධර්මයෙන් පිරිහෙන්නේ ය.

**“යස්ස සමුත්මචාරීසු ගාරචෝ නුපලබ්ගති,
ත විරුහති සද්ධම්මේ ඛෙත්තේ ඛිජංච සුතිකං”**

යමෙක් ආවායෙඝීපාධ්‍යායාදී සමුත්මචාරීන්ට ගරු නො කෙරේ ද, හෙතෙමේ කුණු වූ දිරු බිඳුවට කුඹුරෙහි නො වැඩෙන්නාක් මෙන් බුදුසස්තෙහි නො වැඩෙන්නේ ය.

**“යස්ස සමුත්මචාරීසු ගාරචෝ නුපලබ්ගති,
ආරකා හෝති තිබ්බාතා ධම්මරාජස්ස සාසතේ.”**

යමෙක් ආවායෙඝීපාධ්‍යායාදී සමුත්මචාරීන්ට ගරු නො කෙරේ ද හෙතෙමේ ධර්මරාජයන් වහන්සේගේ ශාසනයෙහි නිවනින් දුර වූවෙක් වන්නේ ය.

නිවාහ ගුණය

“මම උසස් ය, අන්‍යයන් මාහට ගරු බුහුමන් කළ යුතු ය. මා කියන දෙය පිළිගත යුතු ය. මට අනුකූල විය යුතු ය. මා විසින් අන්‍යයන්ට යටත් නො විය යුතු ය. ගරු නො කළ යුතුය. අනුකූල

නො විය යුතු ය.” කියා ඇති වන උමතුකම හෙවත් මානය බැහැර කොට, අන්‍යයන්ට අනුකූල ව වෙසෙන ස්වභාවය “නිවාත ගුණය” ය. මෙය ගිහි පැවිදි කා විසිනුත් ඇති කර ගත යුතු කාහටත් ඉතා ප්‍රයෝජනවත් ගුණයෙකි. තමා උසස් ය කියා ඉදිමෙන ස්වභාවය, මෝඩකම හා අත්වැල් බැඳ පවත්නා වූ, මෝඩකම වැඩි තරමට බලවත් ව ඇති වන්නා වූ අකුශල ධර්මයෙකි.

“තමා උසස් ය, අන්‍යයන් තමාට ගරු බුහුමන් කළ යුතුය” කියා සිතා ගෙන සිටියේ වී නමුත් ඒ සිතන උසස්කම අන්‍යයන් පිළිගන්නක් නො වේ. එසේ සිතා ගෙන ඉන්නා පුද්ගලයා අන්‍යයන් සලකන්නේ ඉදිමුණු එකෙක, මෝඩයෙක, කියා වඩාත් පහත් කොට ය. ඒ නිසා උඩහු වීම තමාගේ තත්ත්වය ඇතුළුවටත් වඩා පහතට හෙළා ගැනීමෙකි. තමා විසින් ම තමා අන්‍යයන් ගේ පිළිකුලට අප්‍රසාදයට භාජන කර ගැනීමෙකි.

පැවිද්දන්ට මේ මානය වඩාත් අතර්ථකරය. එබැවින් පැවිද්දන් විශේෂයෙන් ම නිවාතගුණයෙහි පිහිටිය යුතු ය. නිවාතගුණය ගැන සැරියුත් මහ තෙරුන් වහන්සේගේ වර්තය ආදර්ශයට ගත යුතු ය.

සැරියුත් මහතෙරුන් වහන්සේගේ නිවාත ගුණය

එක් කලෙක සැරියුත් මහතෙරුන් වහන්සේ සැවැත් නුවර වස් එළඹ පවාරණය කොට, වාරිකාවෙහි හැසිරෙන්නට සුදුනම් වී තථාගතයන් වහන්සේගෙන් අවසර ගනු සඳහා බොහෝ හික්ෂුන් සමඟ භාග්‍යවතුන් වහන්සේ වෙත එළඹ, එපවත් සැලකොට අවසර ගෙන නික්මුණු සේක. වැඩිම කරන්නා වූ සැරියුත් මහතෙරුන් වහන්සේ ගේ සිවුරු කොනක් එක් හික්ෂුවකගේ ශරීරයෙහි සැපිණ. සැරියුත් මහතෙරුන් වහන්සේ බොහෝ හික්ෂුන් පිරිවරා යෑම ගැන, ඒ හික්ෂුවට තද රීෂ්ඨාවක් ඇති විය. හෙතෙමේ මහතෙරුන් වහන්සේ ගේ ගමනට බාධා කරන්නට සිතා වහා බුදුරදුන් වෙත එළඹ “ස්වාමීනි, භාග්‍යවතුන් වහන්ස, ශාරිපුත්‍රයෝ මාගේ ඇඟේ සැපී එය ගැන සැලකිල්ලක් නොකොට මාගෙන් ක්ෂමාව නො ගෙන වාරිකාවට ගියහ” යි

සැල කෙළේ ය. එකල්හි තථාගතයන් වහන්සේ “ශාරිපුත්‍රයන් කැඳවා ගෙන එව” යි අන් හික්ෂුචකට වදළහ. මේ ප්‍රවාක්තිය දැන ගත් මුගලන් මහතෙරුන් වහන්සේ හා අනද මහ තෙරුන් වහන්සේ විහාරයෙන් විහාරයට ගොස් “සැරියුත් මහතෙරුන් වහන්සේ ගේ සිංහනාදය අසන්නට යෙත්වා” යි හික්ෂුන්ට දැන්වූහ. බොහෝ හික්ෂුහු තථාගතයන් වහන්සේ වෙත පැමිණියෝ ය. සැරියුත් මහතෙරුන් වහන්සේ ද පැමිණ තථාගතයන් වහන්සේ වැඳ එකත් පසෙක වැඩහුන් සේක.

එකල්හි තථාගතයන් වහන්සේ “ශාරිපුත්‍රය, තෙපි එක් සමුත්මචාරී නමකගේ ඇඟේ සැපී ක්ෂමා කරවා නොගෙන වාරිකාවෙහි යන්තහුය යි කියන්නේ ය” යි වදළ සේක.

එකල්හි සැරියුත් මහතෙරණුවෝ මෙසේ වදළහ. “ස්වාමීනි, භාග්‍යවතුන් වහන්ස, යමකුට කායගතාසනිය නැත්තේ නම් ඔහු සමුත්මචාරී නමගේ ඇඟේ සැපී කමා කරවා නොගෙන වාරිකාවෙහි යනු ඇත. භාග්‍යවතුන් වහන්ස, පොළොවෙහි පිරිසිදුදෑ ද දමන්නා හ, අපිරිසිදු දෑ ද දමන්නා හ, අසුචි ද දමන්නා හ, මුත්‍ර ද දමන්නා හ, කෙළ ද දමන්නාහ, සැරව ද දමන්නා හ, ලේ ද දමන්නාහ, එයින් පොළොවට අමාරුවක් නැත. පොළොව ලජ්ජා වන්නේ නැත. ඒවා පිළිකුල් කරන්නේ නැත. භාග්‍යවතුන් වහන්ස, මම ද කවරකු සමඟ වත් වෛරයක් නැති ව කෝපයක් නැති ව පොළොව වැනි සිතින් වාසය කරමි. සමුත්මචාරීයකුගේ ඇඟේ සැපී කමා කරවා නො ගෙන යකොක් යන්නේ කායගතා සනිය නැත්තෙක් ය.

“ස්වාමීනි, භාග්‍යවතුන් වහන්ස, ජලයෙහි පිරිසිදු දෑ ද සෝදන්නාහ, අපිරිසිදු දෑ ද සෝදන්නා හ, අසුචි ද සෝදන්නා හ, මුත්‍ර ද සෝදන්නා හ, කෙළ ද සෝදන්නා හ, සැරව ද සෝදන්නා හ, ලේ ද සෝදන්නා හ, එයින් ජලයට අමාරුවක් නැත. ලජ්ජාවක් නැත. පිළිකුලක් නැත. භාග්‍යවතුන් වහන්ස, මම ද කවරකු සමඟ වත් වෛරයක් නැති ව කෝපයක් නැති ව ජලය හා සමාන සිතින් වෙසෙමි. ස්වාමීනි, සමුත්මචාරී නමක ගේ ඇඟේ

සෑපී කමා කරවා නො ගෙන වාරිකාවෙහි යනවා නම් යන්නේ කායගතාසනිය නැතියෙක් ය.

ස්වාමීනි, භාග්‍යවතුන් වහන්ස, ගින්න පිරිසිදු දෙය ද දවන්නේ ය, අපිරිසිදු දෙය ද දවන්නේ ය, අසුචි ද දවන්නේ ය, මුත්‍ර ද දවන්නේ ය, කෙළ ද දවන්නේ ය, සැරව ද දවන්නේ ය, ලේ ද දවන්නේ ය, එයින් ගින්නට අමාරුවක් ලජ්ජාවක් පිළිකුලක් නැත. ස්වාමීනි, භාග්‍යවතුන් වහන්ස, මම කවරකු සමඟ වත් වෛරයක් නැති ව කෝපයක් නැති ව ගින්න හා සමාන සිහින් වාසය කරමි. ස්වාමීනි, සබ්බත්ථවාරි නමකගේ ඇඟේ සෑපී කමා කරවා නො ගෙන යන්නේ කායගතා සනිය නැතියෙක් ය.

ස්වාමීනි භාග්‍යවතුන් වහන්ස, සුළඟ පවිත්‍ර දෙයට ද හමන්නේ ය, අපවිත්‍ර දෙයට ද හමන්නේ ය, අසුචියට ද හමන්නේ ය, මුත්‍රයට ද හමන්නේ ය, කෙළවලට ද හමන්නේ ය, සැරවවලට ද හමන්නේ ය, ලේ වලට ද හමන්නේ ය, එයින් සුළඟට අමාරුවක් ලජ්ජාවක් පිළිකුලක් නැත්තේ ය. ස්වාමීනි, භාග්‍යවතුන් වහන්ස, මම කිසිවකු හා වෛරයක් කෝපයක් නැති සුළඟ හා සමාන සිහින් වෙසෙමි. ස්වාමීනි, සබ්බත්ථවාරි නමකගේ ඇඟේ සෑපී කමා කරවා නො ගෙන යන්නේ කායගතා සනිය නැතියෙක් ය.

ස්වාමීනි, භාග්‍යවතුන් වහන්ස, කුණු පිස්නා රෙදි කඩින් පිරිසිදු දෑ ද පිස්නේය, අපවිත්‍ර දෑ ද පිස්නේ ය, අසුචි ද පිස්නේය, මුත්‍ර ද පිස්නේ ය, කෙළ ද පිස්නේය, සැරව ද පිස්නේය, ලේ ද පිස්නේ ය, එයින් රෙදි කඩට අමාරුවක් ලජ්ජාවක් පිළිකුලක් නැත්තේ ය. ස්වාමීනි, මම කිසිවකු හා වෛරයක් නැති ව කෝපයක් නැති ව කුණු පිස්නා රෙදි කඩට සමාන වූ සිහින් වෙසෙමි. භාග්‍යවතුන් වහන්ස, සබ්බත්ථවාරියකුගේ ඇඟේ සෑපී කමා කරවා නො ගෙන යන්නේ කායගතා සනිය නැතියෙක් ය.

ස්වාමීනි, භාග්‍යවතුන් වහන්ස, රෙදි කඩක් හැඳ අතින් පැසක් ගත් රොඪී කොලුවකු හෝ රොඪී කෙල්ලක හෝ ගමකට හෝ නියමි ගමකට හෝ පිවිසෙන්නේ නිව විත්තයෙනි.

භාග්‍යවතුන් වහන්ස, මම කිසිවකු හා වෛරයක් කෝපයක් නැති ව රොඪී කොළුවකුට සමාන සිතින් වෙසෙමි. භාග්‍යවතුන් වහන්ස, සබ්බන්මචාරියකුගේ ඇහේ සැපී කමා කරවා නො ගෙන වාරිකාවෙහි යන්නේ කායගතාසනිය නැතියෙක් ය.

ස්වාමීනි, භාග්‍යවතුන් වහන්ස, හොඳට කීකරු වූ අං සුන් ගවයා වීදියෙන් වීදිය මංසන්දියෙන් මංසන්දිය ඇවිදින්නේ කිසිවකුට පයින් නො ගසයි, නො අනී. භාග්‍යවතුන් වහන්ස, මම කිසිවකු හා වෛරයක් කෝපයක් නැති අං සුන් ගවයකුට සමාන සිතින් වෙසෙමි. භාග්‍යවතුන් වහන්ස, සබ්බන්මචාරියකු ගේ ඇහේ සැපී කමා කරවා නො ගෙන වාරිකාවෙහි යන්නේ කායගතාසනිය නැතියෙක් ය.

ස්වාමීනි, භාග්‍යවතුන් වහන්ස, වතුර නා පිරිසිදු ව ඉන්නා සැරසෙනු කැමති තරුණයකු ගේ හෝ තරුණියක ගේ කරෙහි මළ කුණක් එල්ලන ලද්දේ නම් ඒ තරුණයාට හෝ තරුණියට යම් පමණ ඒ මළකුණ පිළිකුල් වේ ද, භාග්‍යවතුන් වහන්ස, එපමණට ම මට මේ කුණකය පිළිකුල් ය, භාග්‍යවතුන් වහන්ස, සබ්බන්මචාරී නමක ගේ ඇහේ සැපී කමා කරවා නොගෙන වාරිකාවෙහි යන්නේ කායගතා සනිය නැතියෙක් ය.

ස්වාමීනි, භාග්‍යවතුන් වහන්ස, සෑම පැත්තේ ම කුඩා මහත් සිදුරු ඇති යුෂ උතුරන වැගිරෙන කුණු මස් සැලියක් පරිහරණය කරන්නාක් මෙන් කුඩා මහත් බොහෝ සිදුරු ඇති අපවිත්‍ර දෑ උතුරන වැගිරෙන මේ කය මම ද ඉමහත් පිළිකුලෙන් පරිහරණය කරමි. ස්වාමීනි, භාග්‍යවතුන් වහන්ස, සබ්බන්මචාරී නමකගේ ඇහේ සැපී කමා කරවා නො ගෙන වාරිකාවෙහි යන්නේ කායගතාසනිය නැතියෙක් ය.

සැරියුත් මහතෙරුන් වහන්සේගේ ඒ කතාව අසා හුන් චෝදනා කළ මහණ මහත් සංවේගයටත් බියටත් පත්ව, තථාගතයන් වහන්සේ ගේ පාමුල වැඳ වැටී, තමා කළ වරද ගැන සමාව ඉල්ලා සිටියේ ය. තථාගතයන් වහන්සේ සැරියුත් මහතෙරුන් වහන්සේ අමතා “ශාරීපුත්‍රය, මේ හිස් පුරුෂයාගේ හිස මෙතැනදී ම සත්

කඩකට පැළී යනු ඇත. එබැවින් මේ මහණහුට සමා වන්නේය” යි වදළ සේක. සැරියුත් මහතෙරුන් වහන්සේ සමාව දුන් සේක.

මාතය දුරු වීම සඳහා භාවිතයට මේ ගාථා දෙක හොඳ ය.

“දිපාදකෝ යං අසුචී
දුග්ගන්ධෝ පරිහීරතී,
නානා කුණප පරිපුරෝ
විස්සවන්තෝ තතෝ තතෝ

එතාදිසේන කායේන
යෝ මඤ්ඤේ උණණමේතවේ
පරං වා අවජානෙය්‍ය
කිමඤ්ඤත්‍ර අදස්සනා.”

(සුත්තනිපාත විජය සුත්ත)

තේරුම:

පා දෙකක් ඇත්තා වූ දුහඳ වූ මේ කුණුකය දුහඳ දුරු වීම පිණිස සුවඳ සුණු ආදියෙන් සරසා පරිහරණය කරනු ලැබේ. එහෙත් කෙස් ලොම් ආදී නානා කුණපයෙන් පිරි සිරුර ඒ ඒ තැනින් අපවිත්‍ර දෑ වගුරුවන්නේ ම ය. යමෙක් එබඳු කයකින් උඩඟු වන්නට සිතා නම් අනුන් පහත් කොට හෝ සිතා නම් එය ඇති තතු නොදැනීම හැර අන් කුමක් ද?

ඉවසීම

කටයුත්තෙහි පසු බැසීමට, ධෛර්යය නැති වීමට කරන දෙය සම්පූර්ණයෙන් හැර දැමීමට, බිය වීමට, ශෝක වීමට, ලජ්ජා වීමට, කෝප වීමට, කෝලාහල කිරීමට, නඩුහබ කියා ගැනීමට, හේතු වන නොයෙක් කරදර ලෝකයෙහි කාහටත් වරින් වර පැමිණෙන්නේ ය. ඒවා නිසා තමා වෙනසකට නො පැමිණෙන ලෙස ඒ කරදර විඳ දරා ගැනීම ඉවසීම ය. මෙය ගිහි පැවිදි කාටත් ඉතා ප්‍රයෝජනවත් මහඟු ගුණයෙකි. මහා බලයෙකි. මෙය නැතිවනුට ජීවිතය රැක ගැනීම පවා දුෂ්කරය. මෙය පැවිද්දන්ට විශේෂයෙන් ම වුවමනා ගුණයෙකි. ඉවසීම නැතිවනුට පැවිද්ද වැඩි කල් නො දැරිය හැකිය.

සිත නො කිලිටි කර ගෙන හොඳින් ද පැවිද්ද නො පැවැත්විය හැකි ය. ඉවසීමේ අනුසස් බොහෝ ය.

“ඉඬ හික්බවේ, හික්බු බමෝ හෝති සිතස්ස, උණ්හස්ස, ජගච්චාය, පිපාසාය, ඩංසමකසවාතාතප සිරිංසපසම්ඵස්සාතං, දුරුත්තාතං දුරාගතාතං වචතපථාතං, උප්පත්තාතං සාරිරිකාතං වේදනාතං දුක්ඛාතං තිබ්බාතං බරාතං කටුකාතං අසාතාතං අමනාපාතං පාණහරාණං අධිවාසික ජාතිකෝ හෝති.”

(අංගුත්තර වතුක්කතිපාත)

මේ තථාගතයන් වහන්සේ විසින් පැවිද්දන් ඉවසිය යුතු කරුණු දක්වා දේශනය කර ඇති පාඨයෙකි. චිර කලක් මහණ දම් පිරිය හැකි වීමට හොඳින් මහණ දම් පිරිය හැකි වීමට, මහණකමට ඔරොත්තු දෙන පුද්ගලයකු වීමට, පැවිද්දන් විසින් ශීත ඉවසීම පුරුදු කර ගත යුතුය. උෂ්ණය ඉවසීම පුරුදු කර ගත යුතුය. සාගිති ඉවසීම පුරුදු කර ගත යුතුය. පිපාසාව ඉවසීම පුරුදු කර ගත යුතුය. මැසි මදුරු පීඩා ඉවසීම පුරුදු කර ගත යුතුය. අනුන් කියන ඇණුම් පද - නින්ද බස් - අනුන් කරන තර්ජන - විවේචන - විහිළු තහළ ඉවසීම පුරුදු කර ගත යුතුය. ශාරීරික දු:බ වේදනා ඉවසීම පුරුදු කර ගත යුතුය. ඉහත දැක් වූ පාඨයෙන් නො දැක්වෙන ඉවසිය යුතු තවත් බොහෝ කරුණු ද ඇත්තේ ය. තමන් ගේ භාණ්ඩවලට හානි කිරීම, තමන් ගේ භාණ්ඩ සොරා ගැනීම, තමන්ට වන ලාභ වැළැක්වීම, හිතවතුන් හේද කිරීම, තමන් ගේ ආවාසෙයීර්පාධ්‍යායන්ට ඥාතීන්ට හිතවතුන්ට වරද කිරීම, ගෝලබාලයන්ට වරද කිරීම, ගෝල බාලයන්ගේ අකීකරු කම් යන මේවා ඉවසන්නට ද පුරුදු කර ගත යුතුය.

පැවිද්දන් විසින් අරුණට පළමු නැගිට රක්තත්‍රය වැදීම කළ යුතුය. ප්‍රත්‍යවේක්ෂා කළ යුතුය. භාවනා කළ යුතු ය. ඉගෙන ගන්නා කෙනකු නම් පොතපත පාඨම් කළ යුතුය. වත පිළිවෙත කළ යුතුය. ශීත ඉවසීම පුරුදු කර නො ගත්, ශීත ඉවසීමට නො සමත් පැවිද්ද “ශීතලේ නැගිටිය නො හැක” කියා පැවිද්දකු විසින් අලුයම් කාලයෙහි කළ යුතු දෑ නො කුරන්නේ ය. එය ශීත නො ඉවසන්නහුට නිතර ම සිදු විය හැකි පාඩුව ය. සමහර විට ශීත

පීඩාව නැති ව විසීමට සුදුසු ලෙස වාසස්ථාන පිළියෙළ කර ගැනීම, සිවුරු පිළියෙළ කර ගැනීම ආදියට ක්‍රියාත්මක දේ කරන්නට ද සිදු වන්නේය. උෂ්ණය ඉවසීමට නො හැකි පැවිද්ද හට උෂ්ණය කියා කළ යුතු නොයෙක් දේ අත් හරින්නට සිදු වන්නේ ය. උෂ්ණ පීඩාවෙන් තොර ව වාසය කිරීමට වුවමනා දෑ සොයා ගැනීමට පැවිද්දන් විසින් නො කළ යුතු දෑ කරන්නට ද සමහර විට සිදු වන්නේ ය. සාගින්න පිපාසාව මැසි මදුරු ආදීන්ගෙන් වන පීඩාව යන මේවා නො ඉවසීම නිසා ද කළ යුතු බොහෝ දේවල් නො කරන්නට නො කළ යුතු දෑ කරන්නට සිදුවන්නේ ය. ඒවා ඉවසීමට නො සමත් කම නිසා ඇතැම් පැවිද්දන්ට මහණකම හැර දමන්නට ද සිදු වන්නේ ය. ශිතෝෂ්ණාදිය ඉවසීමට පුරුදු කර ගත් පැවිද්ද හට කිසි කාය විත්ත පීඩාවක් නැති ව සුවසේ මහණ දම් පිරිය හැකි වන්නේ ය.

පෙර ලක්දිව සැගිරියේ පියංගු ගුහාවෙහි විසූ ලෝමසනාග ස්ථවිරයන් හේමන්ත සෘතුවේ හිම වැටෙන අති ශීත කාලයේ දී ද ලෝකාන්තරික නරකය සිහි කොට කර්මස්ථානය නො හැර එළිමහනෙහි ම විසූ බව සබ්බාසව සුත්‍ර අනුවාවෙහි සඳහන් වේ.

තව ද ඒ තෙරුන් වහන්සේ ශ්‍රීෂ්ම සෘතුවෙහි සක්මනෙන් පිටත වැඩ හිඳ කමටහන් වඩමින් ඉන්නා අවස්ථාවක එතැනට හිරු රැස් වැටී, උන් වහන්සේ ගේ ශරීරයෙන් ධහදිය වැගිරෙනු දුටු අතවැසියෙක් “ස්වාමීනි, මෙහි ශීතල ය, මෙහි වැඩ සිටිනු මැන” යි ශීත ස්ථානයක් දැක්වීය. “ඇවැත්නි, මා මෙහි හිඳගත්තේ උෂ්ණය නිසාම ය” යි කියා අවිච්චි මහා නරකය සිහි කොට එහි ම භාවනා කළහ. ශීත නිසාවක් උෂ්ණය නිසාවක් ලෝමසනාග තෙරුන් වහන්සේ තමන් කරන භාවනාව නො නැවැත් වූහ.

“වත්තබ්බක නිග්‍රෝධසාමණේරයෝ” සතියක් නිරාහාර ව විසීමෙන් පසු ද උපාධ්‍යාය වත කළහ. “බුදුරජාණන් වහන්සේට වත් කරමි” යි සෑ මලයෙහි තණ ඉවත් කළහ.

“ගවරවාල අංගණයෙහි” හික්ෂුන් නිස් නමක් වස් එළඹ පොහෝ දිනයන්හි ආර්යවංශ ධර්මය කීහ. එක් පිණ්ඩපාතික තෙර නමක් දහම් අසනු පිණිස එහි ගොස් මුවාවක් ඇති තැන හිඳ දහම්

ඇසුවේ ය. ඒ තෙරුන් වහන්සේ ගේ පය සර්පයකු විසින් දෂ්ට කරනු ලැබීය. වේදනාව ඉවසමින් ඒ තෙරුන් වහන්සේ එළි වන තුරු දහම් අසා අනාගාමී ඵලයට පැමිණියහ.

වරින් වර නොයෙක් රෝග වේදනා හටගන්නා බව ශරීරවල ස්වභාවයකි. රෝග වේදනාවලින් කොර ශරීරයක් නො ලැබිය හැකි ය. වේදනා නො ඉවසා ඒවා ගණන් ගෙන ඒවා නැති කර ගැනීමට ප්‍රයත්න කරන්නට පටන් ගන්නා තැනැත්තාට අත් කිසිවක් කරන්නට ඉඩක් නො ලැබේ. ඒ නිසා ඔහුට දියුණු විය නො හැකි ය. දියුණු වන්නට නම් සුළු සුළු රෝග ගණන් නො ගෙන කටයුතුවල යෙදිය යුතු ය. රෝග ගැන ම සිතන්නා වූ ඇතැම්හු නිතර ම ඒ ගැන ම සිතමින් ඒ කායික දු:බයට මානසික දු:බයකුත් එකතු කර ගැනීමෙන් දුක් වැඩි කර ගනිති. එය මහත් අනුවණ කමකි. සාගිනි වේදනා නො ඉවසන, රෝග වේදනා නො ඉවසන පැවිද්දන්ට සමහර විට විකාල හෝජනාදී සිකපද කඩා තමන් ගේ ශීලය ද පලදු කර ගන්නට සිදු වේ.

පෙර සිතුල් පවුච්චි විසූ යෝගාවචර තෙර නමකට රාත්‍රියෙහි භාවනාවෙහි යෙදී වෙසෙන අතර කුස තුළ වාතාබාධයක් ඇති විය. වේදනාව ඉවසා ගත නො හැකිව ඒ තෙරුන් වහන්සේ කැරකෙන්නට පෙරළෙන්නට වූහ. එය බලා සිටි පිණ්ඩපාතික තෙරුන් වහන්සේ “ඇවැත්නි, පැවිද්ද ඉවසන ස්වභාවය ඇතියෙකැ”යි කීහ. වාතාබාධය ඇති තෙරුන් වහන්සේ “එසේය, හිමියනි” වේදනාව ඉවසමින් නිශ්චල ව වැකිර හුන්හ. වාතය උත්සන්නවී තෙරුන් වහන්සේ ගේ කුසය පැළී ගියේ ය. තෙරුන් වහන්සේ ඉවසීමෙන් වේදනාව යට පත් කොට විදර්ශනා වඩා අනාගාමී වී අපවත් වූහ.

ඇනුම් බැනුම් නින්ද අපවාද වෝදනා අලාභ භානි ඉවසීම, පැවිද්දන් විසින් අමාරුවෙන් වුවද පුරුදු කර ගත යුතුය. ඒවා ඉවසීමට නො සමත් තැනැත්තාට කෝපයත්, එය මේරීමෙන් වෛරයත් ඇති වේ. කෝප වන තැනැත්තා අතින් නොයෙක් වරද සිදු විය හැකිය. සමහර විට මහණකම පවා නැති වී යන දේ සිදුවිය හැකි ය. තමාට කළ අලාභ භානි ගැන කිසි පළිගැනීම් වශයෙන්

අනුන්ට අලාභ හානි කරන්න නො යා යුතුය. සමහරවිට අනුන්ට අලාභ කරන්නට යන කල්හි අදින්තාදන පාරාජිකාවට පැමිණීමෙන් උපසපන් පැවිද්දන්ගේ මහණකම් සම්පූර්ණයෙන් ම ද නැති වී යා හැකිය. කෝප නොවීම පැවිද්දන් කෙරෙහි පිහිටිය යුතු විශේෂ ගුණයකි.

“යෝ කෝපනෙයො න කරෝති කෝපං
න කුච්ඤති සප්පුරිසෝ කදවී
කුද්ධෝ පි සෝ නාවිකරෝති කෝපං
තං වේ තරං සමණමාහු ලෝකේ.”

(වතුපෝසථික ජාතක)

තේරුම:

සත්පුරුෂයා කිසි කලෙක නො කිපේ. කිපුණේ ද හෙතෙමේ පරුෂ වචන කීම් ආදියෙන් කෝපය ප්‍රකාශ නො කෙරේ. යමෙක් කිපිය යුතු කරුණෙහි නො කිපේ ද ලෝකයෙහි “ඒ නො කිපෙන මනුෂ්‍යයා ශ්‍රමණයා” යයි කීහු.

පැවිද්දකු හැදින්විය හැකි බොහෝ ලකුණු බොහෝ ගුණ ඇත ද මේ ගාථාවෙහි කෝප නොවීමේ ගුණයෙන් ම පැවිද්ද හඳුන්වා ඇත්තේ එය විශේෂ ශ්‍රමණ ගුණයක් වන බැවිනි. එයට “ශ්‍රමණධර්මය” යි ද කියනු ලැබේ. කෝප වන සුළු අනුන්ට බණිතා පැවිද්ද පත්සලක තබා ගැනීමට ද සුදුසු නැත. එබැවින් බුද්ධ කාලයේ විසූ “ධම්මික” නමැති හික්ෂුව දයකයන් විසින් ආවාස සතකින් ම තෙරපන ලද්දේ ය. ඒ හික්ෂුව තථාගයන් වහන්සේ වෙත එළඹ තමාට වූ අතෝරය සැල කළ කල්හි උන්වහන්සේ “ධම්මික, නුඹ ශ්‍රමණ ධර්මයෙහි සිටියදී ම උපාසක වරුන් විසින් තෙරපන ලද්දෙහි දැ” යි විවාළ සේක. එකල්හි ධම්මික මහණ, “ස්වාමීනි, කෙසේ නම් ශ්‍රමණ ධර්මයෙහි සිටියේ වේ දැ” යි විවාළේය. තථාගතයන් වහන්සේ මෙසේ වදළ සේක.

“ඉධ බ්‍රාහ්මණ ධම්මික, සමණෝ අක්කෝසත්තං න පච්චක්කෝසති, රෝසත්තං න පට්ඨරෝසති හණ්ඩත්තං න පට්ඨහණ්ඩති, ඒටං බෝ බ්‍රාහ්මණ ධම්මික, සමණෝ සමණ ධම්මේ ඨිතෝ හෝති.”

තේරුම:

“ධම්මික බ්‍රාහ්මණය, මේ සස්තෙහි පැවිද්ද බණින්නහුට පෙරළා නො බණි ද, ගැටෙන්නහු හා නො ගැටේ ද, ගසන්නහුට නො ගසා ද, ධම්මික බ්‍රාහ්මණය, එසේ පැවතීමෙන් ශ්‍රමණයා ශ්‍රමණධර්මයෙහි සිටියේ වේ.”

හික්ෂුන්හට නිතර මෙනෙහි කිරීම පිණිස තථාගතයන් වහන්සේ වදාරා ඇති කකචුපම අවාදය මෙසේ ය:

“උගතො දණ්ඩකෙනපි වෙ හික්ඛවෙ, කකචේත වෝරා ඕවරකා අංගමංගාති ඔකත්තෙයුං. තත්‍රා පි යෝ මනෝ පදුසෙය්‍ය න මේ යෝ තේන සාසනකරෝ තත්‍රාපි වෝ හික්ඛවේ, ඒවං සික්ඛිතබ්බං, න වේච නෝ විත්තං විපරිණතං හවිස්සති, න ච පාපිකං වාවං නිව්ජාරෙස්සාම හිතානුකම්පි විහරිස්සාම, මෙත්තවිත්තාන දෝසත්තරා තඤ්ච පුග්ගලං මෙත්තා සහගතේන චේතසා ඵරිත්වා විහරිස්සාම. තදරම්මණඤ්ච සබ්බාවත්තං ලෝකං මෙත්තාසහගතේන චේතසා විපුලේන මහග්ගතේන අප්පමාණේන අවේරේන අඛ්‍යාපප්ඤ්ඤිත ඵරිත්වා විහරිස්සාමාති. ඒවං හි වෝ හික්ඛවෙ සික්ඛිතබ්බං.”

(කකචුපම සුත්ත)

තේරුම:

මහණෙනි, මහත් පැවතුම් ඇත්තා වූ සොරුන් විසින් තොපගේ ශරීරාවයවයන් හරස් කියතින් කපන කලක් වේ නම් එකල්හිත් යම් මහණෙක් කිසේ නම් නො ඉවසා නම් හෙතෙමේ මාගේ අනුශාසනය කරන්නෙක් නො වේ. මහණෙනි, එකල්හි ද සිත නො වෙනස් වන පරිදි තොප විසින් හික්මිය යුතුය. මහණෙනි, එකල්හි ද තොප විසින් නපුරු වචන නො කිය යුතු ය, ඇතුළත ද්වේෂයක් නො තබා ගෙන හිතානුකම්පාවෙන් යුක්ත ව මෙෙත්‍රී සහගත සිතින් විසිය යුතුය. ඒ අවයව කපන සොරුන් කෙරෙහි මෙෙත්‍රී සහගත විත්තය පතුරුවා ගෙන විසිය යුතුය. එසේ ම ලෝකයෙහි සකල සත්ත්වයන් කෙරෙහි ද මෙෙත්‍රීය පතුරුවා වාසය කළ යුතු ය.

(මේ පහසුවෙන් තේරුම් ගත හැකි ලෙස කළ පරිවර්තනයකි.)

මේ අවවාදය මහාබෝධිසත්ත්වයකුට හෝ එවැනි උසස් පුද්ගලයකුට හෝ මිස සෑමට ම පිළිපැදිය හැකි අවවාදයක් නො වේ. තථාගතයන් වහන්සේ මෙසේ ඉවසීම සම්බන්ධයෙන් බර කොට අවවාද කර ඇත්තේ නො ඉවසීමෙහි කෝපයෙහි ආදීනවය පැවිද්දන්ගේ සිතට තදින් කා වැද්දීම පිණිස ය. මේ අවවාදය සිහි කරන බුද්ධගෞරවය ඇති පැවිද්දන්ට සෑම කරුණකදී ම නො කිපී සිටිය හැකි නො වූයේ ද බොහෝ කරුණුවලදී නො කිපී සිටිය හැකි වන්නේ ය. උපන් කෝපය වහා සන්සිඳවා ගත හැකි වන්නේ ය. එබැවින් පැවිද්දන් විසින් මේ කකචුපම අවවාදය පාඩම් කර ගෙන සිහි කළ යුතු ය. ඉවසිය හැකි වීමට පුණ්ණ තෙරුන් වහන්සේගේ චරිතය ද ආදර්ශයට ගත යුතු ය.

පුණ්ණ තෙරුන් වහන්සේ

දිනක් පුණ්ණ තෙරුන් වහන්සේ තථාගතයන් වහන්සේ වෙත එළඹ “යම් කිසි පෙදෙසකට ගොස් විවේකී ව මහණ දම් පිරීම සඳහා මා හට කොටින් අවවාදයක් දෙන සේක්වා” යි තථාගතයන් වහන්සේට සැල කළහ. තථාගතයන් වහන්සේ පුණ්ණ තෙරුන් වහන්සේට දහම් දෙසා “පුණ්ණය මේ අවවාදය ලබා තෙපි, විවේකීව විසීමට කොහි යන්නහුදැ” යි විචාළ සේක. “ස්වාමීනි, සුණාපරන්ත නම් ජනපදයක් ඇත, මම එහි යෙමි” යි පුණ්ණ තෙරුණුවෝ කීහ.

එකල්හි තථාගතයන් වහන්සේ “පුණ්ණය, සුණාපරන්තයෝ දුෂ්ටයෝ ය, නපුරෝ ය, පුණ්ණය, එහිදී තට සුණාපරන්තයෝ බණිත් නම් මෙසේ ද මෙසේ ද කරමු යි තර්ජනය කෙරෙත් නම් එකල්හි කෙසේ සිතන්නෙහිදැ” යි විචාළ සේක.

“ස්වාමීනි! භාග්‍යවතුන් වහන්ස, ඉදින් සුණාපරන්තයෝ මට බණිත් නම් තර්ජනය කෙරෙත් නම් මොහු හොඳ මිනිස්සු ය, බණින සැර කරන නමුත් මට අතින් පයින් නො ගසති යි සිතමි” යි පුණ්ණ තෙරුණුවෝ සැල කළ හ.

“පුණ්ණය! ඉදින් තට සුණාපරන්තයෝ අතින් පයින් ත ළත් නම් එකල්හි කෙසේ සිතන්නෙහි ද?”

“ස්වාමීනි, භාග්‍යවතුන් වහන්ස, ඉදින් සුඤ්ඤාපරන්තයෝ මට අනිත් පයින් තළක් නම් මේ මිනිස්සු හොඳය, අනිත් පයින් ගසක්, මුත් මොහු මට ගල්වලින් නො ගසකි යි සිතමි.”

“පුණ්ණය, සුඤ්ඤාපරන්තයෝ ගල්වලින් ගසක් නම් එකල්හි කෙසේ සිතන්නෙහි ද?”

“ස්වාමීනි, භාග්‍යවතුන් වහන්ස, සුඤ්ඤාපරන්තයෝ මට ගල් ගසක් නම් මේ මිනිස්සු හොඳ ය. ගල් ගසන නමුත් මොහු මට පොලුවලින් නො ගසකි යි සිතමි.”

“පුණ්ණය, ඉදින් සුඤ්ඤාපරන්තයෝ පොලුවලින් ගසක් නම්, එකල්හි කෙසේ සිතන්නෙහි ද?”

“ස්වාමීනි, භාග්‍යවතුන් වහන්ස, මේ මිනිස්සු හොඳ ය. මොවුන් මට පොලුවලින් ගසන නමුත් ආයුධවලින් පහර නො දෙකි යි සිතමි.”

“පුණ්ණය, ඉදින් සුඤ්ඤාපරන්තයෝ තට ආයුධවලින් පහර දෙක් නම්, එකල්හි කෙසේ සිතන්නෙහි ද?”

“ස්වාමීනි, භාග්‍යවතුන් වහන්ස, “මේ මිනිස්සු හොඳ ය, මොවුන් මට ආයුධවලින් පහර දෙනවා මිස, කියුණු අවි වලින් මා ජීවිතක්ෂයට නො පමුණුවනි යි සිතමි.”

“පුණ්ණය, ඉදින් සුඤ්ඤාපරන්තයෝ කියුණු අවිවලින් තා මරත් නම් එකල්හි කෙසේ සිතන්නෙහි ද?”

“ස්වාමීනි, භාග්‍යවතුන් වහන්ස, නුඹ වහන්සේගේ සස්තෙහි ශරීරය හා ජීවිතය කෙරෙහි කලකිරී දිවි තසා ගත හැකි ආයුධ සොයන පූර්වද්දේ ඇතහ. මට එය නො සොයාම ලැබුණේ ය යි සිතමි.”

එකල්හි තථාගතයන් වහන්සේ පුණ්ණ කෙරුන් වහන්සේට සාධුකාර දී “මෙතරම් ඉවසීමක් ඇත්තා වූ නුඹට සුඤ්ඤාපරන්ත ජනපදයෙහි විසිය හැකි වන්නේ ය” යි වදාරා එහි යෑමට අවසර දුන් සේක.

පුණ්ණ තෙරුන් වහන්සේ සුණාපරන්තයට ගොස් ඒ වස්කාලය තුළදී උපාසකයන් පන්සියයක් හා උපාසිකාවන් පන්සියයක් ද ඇති කොට තමන් වහන්සේ ද අර්භත්වයට පැමිණ පිරිනිවන් පා වදළ සේක.

පැවිද්දන්ට ගර්භා කිරීම බැණීම ලෝකයෙහි අදත් එදත් කවදත් ඇතියකි. ලෝකයෙහි අසත්පුරුෂයෝ බොහෝ ය. ඔවුහු අනුන්ට ගර්භා කිරීමට - රිදවීමට ඉතා කැමැත්තෝ ය. ඔවුන්ට නිදහසේ බණින්නට ඇත්තා වූ එකම පිරිස පැවිදි පිරිසය. එබැවින් ඔවුහු පැවිද්දන්ට බැණීම මහත් රුචියකින් කෙරෙති. පැවිද්දන්ට කවර ආකාරයකින්වත් ඉන් නිදහස් ව නො විසිය හැකි ය. ඖදරික පැවතුම් ඇති පැවිද්දට දුශ්ශීලයෙකැයි බණිති. සත්සුන් පැවතුම් ඇති පැවිද්දට මෝඩයෙක - කුහකයෙක කියා බණිති. වත් පොහොසත් කම් ඇති පැවිද්දට දුශ්ශීලයෙකැයි කියති. දුප්පත් පැවිද්දාට කාලකණ්ණියෙක - පවිකාරයෙක කියා තින්ද කෙරෙති. සාමාන්‍ය පැවිද්දන්ට තබා දේවබ්‍රහ්මයන් පවා ගරු බුහුමන් වැළුම් පිදුම් කරන බුදුරජාණන් වහන්සේට පවා බැණුමෙන් නිදහස් ව විසිය නො හැකිවිය. කොසඹූ නුවර දී මාගන්දි, නුවරුන්ට අල්ලස් දී “ශ්‍රමණ ගෞතමයා මෙහි පැමිණිය හොත් බැණ එළවා දමාපල්ලාය” යි අණ කළා ය. මීසදිටුවන් හා රත්නත්‍රයෙහි අප්‍රසන්න මනුෂ්‍යයෝ තථාගතයන් වහන්සේ ඒ නුවර වීථිවල වැඩම කරන කල්හි “ඔන්න හොරෙක්, ඔන්න ගොතෙක්, ඔන්න බුරුවෙක්” යනාදීන් අපහාස කරමින් උන් වහන්සේ ලුහු බැඳ යන්නට පටන් ගත් හ. හික්ෂුන්ට ද එසේ කළ හ. ඒ බැණීම අසා ආනන්ද ස්ඵටීරයන් වහන්සේ තථාගතයන් වහන්සේ කරා එළඹ, “ස්වාමීනි, මේ නුවර වැස්සෝ අපට තින්ද කරන්නා හ. තර්ජනය කරන්නා හ. අපි මෙහි මොවුන්ගෙන් අවමන් ලබමින් කුමට වෙසෙන්නෙමු ද? අපි මේ නගරය හැර යමුය” යි සැල කළහ. “ආනන්දය, කොහි යන්නෙමු ද?” “ස්වාමීනි, අනික් නගරයකට යන්නෙමු.” “ආනන්ද ය, එහි මිනිසුන් ද බණින්නට පටන් ගත හොත් කොහි යන්නෙමු ද?” “අනික් නගරයකට යමුය” යි කීහ. එකල්හි තථාගතයන් වහන්සේ “ආනන්දය, එසේ කිරීම සුදුසු නැත, යම් තැනක අධිකරණයක් ඇති වුව හොත් අන් තැනකට යා යුත්තේ එය

සන්සිදුණු පසුව ය. ආනන්ද ය, යුදබ්මට බට ඇතු විසින් සතර දිගින් එන පහරවල් ඉවසිය යුතු ය. එය උඹ භාර ය. ආනන්දය, මාද යුදබ්මට බට ඇතකු වැනි ය. මා විසින් බොහෝ දුස්සීලයන් කරන නො මනා කපා ඉවසිය යුතු ය. ඒවා ඉවසීම මට භාර කටයුත්ත ය. මම ඒවා ඉවසමිය” යි වදරා ධර්මදේශනාවක් කළ සේක. ධර්මදේශනාවසානයේ දී අල්ලස් ගෙන වීථිවල බණිමින් හැසුරුණු සෑම දෙන ම සතුටට පත් ව බැණීම නැවැත්වූහ. බුදුන්වහන්සේට පවා අසත් පුරුෂයන්ගේ ඇණුම් බැණුම් වලින් නිදහස් ව විසිය නො හෙන කල්හි දුබල පැවිද්දන්ට ඒවායින් කෙසේ නිදහස් ව විසිය හැකි වේද? නො හැකිම ය. තථාගතයන් වහන්සේ අනුව ක්‍රියා කොට නො කිපී ඉවසීමෙන් ඒවා කෙළවර කර ගත යුතු ය. ලෝකයෙහි අසත්පුරුෂයන් ඇති තාක් පැවිද්දන්ට බැණීම නවතින්නේ නැත. පැවිද්දන්ට අපහාස කිරීම් වශයෙන් ඔවුන් කරන්නේ ඔවුන් ගේ අශීලාවාරකම විදහා පෑම ය. එක් අතකින් ඒ අපහාසය පැවිද්දට යහපතකි. ක්ෂාන්තිය පුරුදු කිරීමට ක්ෂාන්තිපාරමිතාව පිරීමට එබඳු පිරිසක් සිටිය යුතු ය. ඉවසීමට කරුණු නො පැමිණෙතොත් ශාන්ති පාරමිතාව පිරීමට ක්‍රමයක් නැත. ක්ෂාන්තිපාරමිතාවට ආධාර කිරීම් වශයෙන් ඒ බණින අය තමාගේ උපකාරකාරයන් ලෙස පැවිද්ද විසින් සැලකිය යුතු ය. එසේ සලකන පැවිද්දට ලෙහෙසියෙන් ම එය ඉවසිය හැකි වනු ඇත. මිනිසුන් බණිනවාය කියා මහණ කමට නො කලකිරිය යුතුය.

“බහු හි සද්ද පවිච්චා බමිතබ්බා තපස්සිනා,
 න තේන මංකු හෝතබ්බා න හි තේන කිලිස්සති.
 යෝ ව සද්ද පරිත්තාසි වනේ වාතමිගෝ විය,
 ලහුවිත්තෝති තං ආහු නාස්ස සම්පජ්ජතේ වතං.”

(වන සංයුත්ත)

තේරුම:

“ලෝකයෙහි විරුද්ධ ශබ්දයෝ බොහෝ ය. පැවිද්ද විසින් ඒවා ඉවසිය යුතු ය. ඒවා නියා දුර්වුබ් නො විය යුතු ය. ඒවායින් පැවිද්ද කිලිටි වන්නේ නැත. වනයෙහි සුළං හඬට ද බිය වී දුවන වාතමාගයා මෙන් යමෙක් අන්‍යයන් නිකුත් කරන අවගුණ හඬට

බිය වේ නම්, ඔහු පෙරළෙන සිත් ඇත්තෙකු යි නුවණැත්තෝ කීහ. ඔහුට චුතය සම්පූර්ණ නොවේ.” මෙහි අදහස අවගුණ හඩට බියවන පැවිද්දට මහණකම නො කළ හැකිය යනු යි.

දීඝභාණක අභය තෙරුන් වහන්සේ මෙන් බැණුම් ඉවසීම පුරුදු කර ගත යුතු ය. උන් වහන්සේ මාගමදී මහා ආයඝීවංශ ප්‍රතිපදාව දේශනය කළ හ. සියලු මාගමී වැස්සෝ ඒ බණ ඇසීමට පැමිණිය හ. උන් වහන්සේ ට බොහෝ පූජාසත්කාර ලැබිණ. එය දැක ඉවසිය නුහුණු එක් තෙර නමක් “දීඝභාණකයා ආයඝීවංශය කියමි යි මුළු රැය ම මහ කෝලාහලයක් කෙළේ ය” යනාදීන් අභය තෙරුන් වහන්සේට බණින්නට විය. පසු දින ඒ දෙනම තම තමන් ගේ විහාරවලට යන්නාහු ගවුචක් පමණ දුර එකමඟ ගිය හ. ඊර්ෂ්‍යාකාර තෙරනම මහ දිගට ම අභය තෙරුන් වහන්සේට බැන්නේ ය. ඒ දෙනම ට මඟ වෙන් වන තැන දී අභය තෙරුන් වහන්සේ බණින තෙර නමට වැද මේ ඔබවහන්සේ ගේ මභය කියා මඟ දැක්වූහ. අනික් තෙරනම නො ඇසුණාක් මෙන් ගියේ ය. අභය තෙරුන් වහන්සේ තමන් ගේ විහාරයට ගොස් පා සෝද වැඩ හුන්හ. අතවැසි හික්ෂුහු ඒ පුවත දැන, “ස්වාමීනි, ගවුචක් දිගට බණිමින් එන කල්හිත් නුඹ වහන්සේ කිසිවක් නො කීවහදැ” යි ඇසූහ. “ඇවැත්නි, ඉවසීම ම මට භාර ය. එක් පියවරක් හි ද මාගේ සිතින් කමටහන බැහැර වූ බවක් නො දනිමි” යි තෙරුන් වහන්සේ කීහ.

(මේ කථාව සබ්බාසව සූත්‍ර අටුවාවෙන් ගන්නා ලදී.)

“බන්තී පරමං තපෝ තිතික්ඛා
නිබ්බානං පරමං වදන්ති බුද්ධා,
තහි පබ්බජිතෝ පරුපසාකී
න සමණෝ හෝති පරං විහේඨයන්තෝ.”

(මහාපදන සූත්ත)

ඉවසීම උතුම් තපසෙක. බුදුවරයෝ නිවූන උතුම් දෙයය යි පවසන්නා හ. අනුන්ට හිංසා කරන්නේ පැවිද්දෙක් නො වේ. අනුන්ට හිංසා කරන්නේ ශ්‍රමණයෙක් නොවේ.

නො ඉවසීම ගුණය

ඉවසීම පැවිද්දන් ගේ ගුණයක් වන්නාක් මෙන් ම නො ඉවසිය යුතු කරුණු නො ඉවසීම ද පැවිද්දන් කෙරෙහි පිහිටිය යුතු ගුණයකි. ඒ ගුණය වඩාත් උසස් බව කිය යුතුය. පැවිද්දන් විසින් නො ඉවසිය යුතු කරුණු කොටසක් ද ඇත්තේ ය. ඒවා තථාගතයන් වහන්සේ විසින් මෙසේ වදරා ඇත්තේ ය.

“ඉධ හික්ඛවෙ, හික්ඛු උප්පන්නං කාමචිතක්කං නාධිවාසේති, පජහති, විනෝදේති, ව්‍යන්තීකරෝති, අනභාවං ගමේති.

උප්පන්නං ව්‍යාපාද චිතක්කං නාධිවාසේති, පජහති, විනෝදේති, ව්‍යන්තීකරෝති, අනභාවං ගමේති.

උප්පන්නං විහිංසා චිතක්කං නාධිවාසේති, පජහති, විනෝදේති, ව්‍යන්තීකරෝති, අනභාවං ගමේති.

උප්පත්තූප්පත්තේ පාපකේ අකුසලේ ධම්මේ නාධිවාසේති, පජහති, විනෝදේති, ව්‍යන්තීකරෝති, අනභාවං ගමේති. එවං බෝ හික්ඛවේ හික්ඛු භත්තා භොති.”

(අංගුත්තර වතුක්ක භය වග්ග)

මේ දේශනාවෙන් දැක්වෙන්නේ කාමචිතරක ව්‍යාපාද චිතරක විහිංසා චිතරක යන අකුශලචිතරකයන් හා ඊර්ෂ්‍යාමානමාත්සර්යාදී අන්‍ය පාප ධර්මයන් ද ස්වසන්තානයෙහි ඇති වීම පැවිද්දන් විසින් නො ඉවසිය යුතු බවය.

කාමචිතරක යනු කැමති වන ඇලුම් කරන වස්තූන් හා පුද්ගලයන් සම්බන්ධයෙන් ඇති වන කල්පනා ය. හොඳ පන්සල සොයා ගැනීම, පන්සල ලස්සනට හොඳට සාදා ගැනීම, හොඳ බඩු සපයා ගැනීම, හොඳ දයකයන් අල්ලා ගැනීම, හිඟි බවට පැමිණීම යන මේවා ගැන ඇති වන කල්පනා පැවිද්දන්ට ඇති විය හැකි කාම චිතරකයෝ ය.

ව්‍යාපාද චිතරක යනු ද්වේෂ සහගත කල්පනා ය. අසවලාගේ සැටි මෙහෙම ය. අසවලා අපට මෙසේ කෙළේය කියා අනුන් පිළිබඳ ව ඇති වන කල්පනාවෝ ය.

විභිංසා විතර්ක යනු අනුන්ට පීඩා කිරීම අනුන් නැසීම පිළිබඳ කල්පනාවෝ ය. මේ තුනට “අකුශල විතර්කයෝය” යි කියනු ලැබේ. අකුශල විතර්ක තුන හා අන්‍ය අකුශල ධර්ම ස්වසන්තාන-යෙහි ඇතිවීම පැවිද්ද විසින් නො ඉවසිය යුතුය. මෙහි නො ඉවසීමය යි කියනුයේ ඒවායින් යම් කිසිවක් ඇති වූ කල්හි එයට ස්වසන්තානයෙහි පවත්නට වැඩෙන්නට ඉඩ නො හැරීම ය. තමාගේ සන්තානයෙහි යම්කිසි පාපධර්මයක් ඇති වුවහොත්, හැදි වනට ගිනි ගත හොත් එය නිවීමට උත්සාහ කරන්නාක් මෙන් අකුශලය දුරු කිරීමට පැවිද්ද විසින් උත්සාහ කළ යුතුය. ගමනෙහි දී උපන් පාපධර්මය ගමනෙහිදී ම දුරු කළයුතු ය. හිඳීමෙහි දී ඇති වූ අකුශල ධර්මය හිඳීමෙහිදී ම දුරු කර ගත යුතුය. සිටීමෙහි දී ඇති වූ අකුශල ධර්මය සිටීමෙහිදී ම දුරු කර ගත යුතුය. වැතිර සිටීමේ දී උපන් අකුශලය වැතිර සිටීමේ දී ම දුරු කර ගත යුතු ය. එක් ඉරියව්වක දී ඇති වූ අකුශලය අනෙක් ඉරියව්වකට නො ගෙන යා යුතු ය.

පෙර දසනම විසිනම යනාදි වශයෙන් එක් ව විසූ ඇතැම් භික්ෂුහු “ඇවැත්නි, අපි ණයෙන් මිඳෙනු පිණිස හෝ ජීවත් වීමේ ක්‍රමයක් නැති නිසා හෝ අන් කරදරයක් නිසා හෝ පැවිදි වූවෝ නො වෙමු. අපි දුකින් මිඳෙනු පිණිස ම පැවිද වූවෝ වෙමු. ඒ නිසා ගමනෙහිදී උපන් ක්ලේශය ගමනෙහිදී ම දුරු කරමුය, සිටීමෙහිදී උපන් ක්ලේශය සිටීමෙහිදී ම දුරු කරමුය, හිඳීමෙහිදී උපන් ක්ලේශය හිඳීමෙහිදී ම දුරු කරමුය. වැතිර සිටීමේදී උපන් ක්ලේශය වැතිර සිටීමේදී ම දුරු කරමු” යයි කථා කර ගත්හ. එක් ව පිඬු පිණිස යන කල්හි (යමකුට) ඔවුන්ගෙන් එක් නමකට ක්ලේශයන් උපත හොත් ඒ නම එකෙණෙහි ම නවතී. අනික් භික්ෂුහු ද ඔහු අනුව නවතිනි. කෙලෙස් උපන් භික්ෂුව තමාට තමා ම අවවාද කර ගෙන වහා ඒ ක්ලේශය දුරු කර ගෙන ඉදිරියට යයි. ඉදින් ක්ලේශය දුරු කර ගත නො හැකි වී නම් ඒ භික්ෂුව එතනැ ම හිඳ ගනී. සෙස්සෝ ද හිඳ ගනිති. එසේ හිඳ ගන්නා වූ භික්ෂුන් ගෙන් ඇතැමෙක් එතැනදී ම ක්ලේශය දුරු කොට ආර්ය භූමියට ද පැමිණ නැහී යෙති. ඇතැමෙක් ක්ලේශය දුරු කර ගෙන නැහී යෙති. ඒ අතීත භික්ෂුන්

වහන්සේ ආදර්ශයට ගෙන සැදැහැවත් පැවිද්දේ කාමචිතරකාදිය නො ඉවසීම පුරුදු කෙරෙත්වා!

සංඝ සාමග්‍රිය

“ඒකෝ ධම්මෝ හික්ඛවේ, ලෝකේ උප්පජ්ජමානෝ උප්පජ්ජති බහුජන හිතාය, බහුජන සුඛාය, බහුනෝ ජනස්ස අත්ථාය හිතාය සුඛාය දේවමනුස්සානං. කතමෝ ඒකෝ ධම්මෝ? සංඝසාමග්‍රී. සංඝෙ ඛෝ පන හික්ඛවේ, සමග්‍ගේ න වේච අඤ්ඤමඤ්ඤං හණ්ඩනානි හොන්ති, න ච අඤ්ඤමඤ්ඤං පරිභාසා හොන්ති, න ච අඤ්ඤමඤ්ඤං පරික්ඛේපා හොන්ති, න ච අඤ්ඤමඤ්ඤං පරිච්චජනා හොන්ති. තත්ථ අප්පසන්නා වේච පසීදන්ති පසන්නානඤ්ච භීයෝ හාවෝ හෝති.”

(ඉතිවුත්තක පාළි)

“මහණෙනි, එක් ධර්මයක් ලෝකයෙහි උපදිනුයේ බොහෝ ජනයාට හිත පිණිස බොහෝ ජනයාට සැප පිණිස බොහෝ ජනයාහට දෙවි මිනිසුන්හට අර්ථය පිණිස හිතය පිණිස උපදී. කවර එක් ධර්මයක් ද? සංඝසාමග්‍රිය ය. මහණෙනි, සංඝයා සමගි කල්හි ඔවුනොවුන් අතර වාද විවාදයෝ නො වෙති. ඔවුනොවුන් අතර නුඹලාට මෙසේ මෙසේ කරමුය යන තර්ජනයෝ ද ඇති නො වෙති. ඔවුනොවුන් අතර බැණ ගැනීම් ද නොවෙති. ඒ ඒ අය උත්කෂේපණිය කම්භාදියෙන් බැහැර කිරීමිද සිදු නොවෙති. ඒ සංඝසාමග්‍රිය නිසා සස්තෙහි නො පැහැදුණෝ ද පහදිති. පැහැදුණුවන් ගේ පැහැදීම ද දියුණු වේය” යනු ඉහත දැක් වූ පාඨයේ තේරුම ය.

මේ සූත්‍රයෙන් දැක්වෙන්නේ පැවිද්දන්ගේ අන්‍යෝන්‍ය සමගිය ඔවුන්ටත් දෙවියන් සහිත ලෝකයාටත් ඉමහත් සැපයක් යහපතක් බවය. ඔවුනොවුන් බැණ ගැනීම් ඇත කොටා ගැනීම් මිනිස් ගති නොව තිරිසන් ගති ය. ලෝකයෙහි විනීත ශුද්ධ පුද්ගල කොටසක් ලෙස සැලකෙන පැවිද්දන් අතර ඒ තිරිසන් ගති පහත් ගති ඇති වෙනවා නම් එය ඉතා අමනෝඥය. පැවිද්දන් හේද වී වෙසෙනවා

නම් ඔවුන් අතර බැණීම, තර්ජනය කිරීම, එකිනෙකාට පහර දීම, ඔවුන්තොවුන්ගේ අගුණ පැතිරවීම්, ඔවුනොවුන්ට ආපත්ති ආදියෙන් වෝදනා කිරීම, දුබලයන් පත්සල් වලින් තෙරපා දැමීම, දුබලයන් ගේ පත්සල් අල්ලා ගැනීම, නඩු කීම්, නඩු කියවීම් යන මේ පැවිද්දන්ට අයෝග්‍ය වූ පහත් ක්‍රියා සිදු වන්නේ ය. ඇතැමෙක් අනුන්ට අලාභ හානි කිරීමෙන් හා කරවීමෙන් ද අනුන් අයත් දේ අල්ලා ගැනීමෙන් ද, නඩු කීමෙන් හා නඩු කියවීමෙන් ද පාරාජිකාවට පැමිණ හික්ෂුත්වයෙන් ද පහවන්නා හ. පැවිද්දන් ඔවුනොවුන් කෝලාහල කරනු දක්නා ගිහියෝ “මොවුන් ළඟ කිසි ගුණයක් නැත. අපට තරමවත් ගුණයක් මොවුන්ට නැත. මොවුන් ඇසුරු කිරීමෙන් මොවුන්ට දන් දීමෙන් අපට ඇති යහපතක් නැත ය” කියා පැවිද්දන් වර්ජනය කරන්නාහ. පහත් කොට සිතන්නාහ. එය පැවිද්දන්ට කොරකම් ලජ්ජාවට කරුණක් ද? යම් විහාරයක හික්ෂුහු එකිනෙකා හේද ව ඔවුනොවුන්ට වෛර කෙරෙමින් වෙසෙත් නම්, ඒ හික්ෂුන්ට දවසෙහි වැඩි කාලයක ඇති වන්නේ ද්වේෂ සහගත සිත් ය. ඒවා පවි සිත් ය. පැවිදි වන්නේ පවින් වැළකී විසීමටත් ගිහි ව ඉන්නවාට වඩා පින් සිදු කර ගැනීමටත් ය. යමකු පැවිද්දෙහි සිට දවසෙන් වැඩි වේලාවක් පවි රැස් කරනවා නම් එය ඉතා පහත් ක්‍රියාවෙකි. නිතර ද්වේෂයෙන් වෙසෙන තැනැත්තාට මරණ මොහොතෙහි දී එය අමතක කර දැමීම පහසු නො වන්නේ ය.

**“ඉමමිහි වායං සමයේ කාලංකයිරාථ පුග්ගලෝ.
 නිරයං උපපජ්ජෙය්‍ය විත්තං හිස්ස පදුසිතං.”**

යනුවෙන් වදරා ඇති පරිදි ද්වේෂයෙන් මැරෙන්නට සිදු වුව හොත් ඔවුනොවුන් වෛරී ව ඉන්න ඒ හික්ෂුන්ට සිදු වන්නේ මෙලොවත් පිරිහී මරණින් මතු ද නරකයට යෑමට ය. ඉතා දුකසේ දිවි හිමියෙන් මහණකම් කොට අපායටත් යන්නට සිදු වීම කොරකම් අවාසනාවක් ද? හේද වී ඔවුනොවුන්ට රවමින් ඔවුනොවුන්ට වෝදනා කර ගනිමින් ඔවුනොවුන් ගේ වැරදි කියා ගනිමින් ඔවුනොවුන් හා වෛරී ව වෙසෙන හික්ෂුන් ඇති පත්සලක් අපායක් වැනි අවාසනාවක් තැනකි. ඔවුනොවුන්

මෙෙත්‍රියෙන් කරුණාවෙන් වෙසෙන ගිහි ගෙය එයට වඩා යහපතී. කරුණු මෙසේ හෙයින් හේදය පැවිද්දන්ට මහත් පරිහාණියක් නපුරක් බව කිව යුතු ය.

යම් තැනක හික්ෂුන් හේද හින්න වී විසීම ඒ හික්ෂුන්ට පමණක් නොව එයට සම්බන්ධ තැනි හික්ෂුන්ට ද තරමක කරදරයෙකි. ඒ විහාරවල දයකයන්ට ද කරදරයෙකි. හේද වී ඉන්නා හික්ෂුන්ට හිතවත් දයකයෝ ද ඥති මිත්‍රයෝ ද ඒ හික්ෂුන් නියා හේද වෙති. සමහරවිට ඒ තුගත් ගිහියෝ ඔවුනොවුන් විරුද්ධ වී ඉන්නා හික්ෂුන් ගේ කියුම් පිළිගෙන අධර්ම ක්‍රියාවලට සහභාගී වී අපාගත වන තැනට කරුණු ද සලසා ගනිති. තථාගතයන් වහන්සේ සංඝ හේදය දෙවියන් සහිත සියලු ලෝකයට ම නපුරකෑ යි වදලේ එහෙයිනි.

හේදවලින් තොර ව සමගියෙන් විසිය හැකි වීමට හේදයට කරුණු වන දේ සොයා ඒවා නැති කර දැමිය යුතුය. සමගියට හේතු වන කරුණු ඇති කර ගත යුතු ය. නිකාය හේද - කුල හේද - පළාත් හේදදිය සැලකීම හේදයට එක් කරුණෙකි.

“සෙය්‍යථාපි පහාරාද, යා කාවි මහානදියො, සෙය්‍යථීදං? ගංගා යමුතා අචිරවතී සරභු මහී, තා මහා සමුද්දං පත්වා ජහන්ති පුරිමානි නාම ගොත්තානි, මහාසමුද්දොත්ථෙව සංඛං ගච්ඡන්ති. එවමෙව ඛො. පහාරාද, චන්තාරෝ මේ චණ්ණො ඛත්තියා බ්‍රාහ්මණො වෙස්සා සුද්ද, තේ තථාගතඡප වේදිතේ ධම්මචිතයේ අගාරස්මා අනගාරියං පබ්බෙත්තවා ජහන්ති පුරිමානි නාමගොත්තානි, සමණො සකාසුත්තියාත්ථෙව සංඛං ගච්ඡන්ති.”

(අංඉත්තර අට්ඨක මහාවග්ග)

යනුවෙන් ගංගා යමුතා අචිරවතී සරභු මහී යන මහාගංගාවන් මහා සාගරයට පැමිණි කල්හී ඒවායේ පළමු නම් නැති වී පළමු පැවති ස්වභාවය නැති වී මහා සමුද්‍රය ම වන්නාක් මෙන්, නොයෙක් ජාතිවලින් නොයෙක් කුලවලින් නොයෙක් පළාත්වලින් මේ සස්තෙහි පැවිදි වන සෑම දෙන ම පළමු පැවති නම් ගොත් නැති වී බුද්ධ පුත්‍රයන් ම වන බව

තථාගතයන් වහන්සේ විසින් පහාරාද අසුරේන්ද්‍රයාහට වදරන ලද්දේ ය. බුදුරජාණන් වහන්සේ සලකන්නේ උන්වහන්සේ ගේ සස්තෙහි පැවිදි වී ඉන්නා සෑම දෙන උන්වහන්සේ ගේ පුත්‍රයන් ලෙස ය. ඒ අනුව සස්තෙහි පැවිදි වී ඉන්නා සෑම දෙන විසින් ම අන් සෑම බුද්ධ පුත්‍රයන් තමන් ගේ සොහොයුරන් ලෙස සැලකිය යුතු ය. අසවලා අසවල් කුලයේ ය, අසවල් පලාතේය, අසවල් නිකායේය. අසවල් හාමුදුරුවන් ගේ ගෝලයෙක කියා එක් පැවිද්දකුණ කොන් නො කළ යුතු ය.

අධික ලෝභය ද සමගිය නැති වීමේ එක් හේතුවකි. අධික ලෝභියා පත්සල්වල ඇත්තාවූ ද පත්සල්වලට ලැබෙන්නා වූ ද සෑම දෙය ම තමා සතු කර ගැනීමටත් තමන් ගේ අයට අල්ලා දීමටත් උත්සාහ කරයි. එයින් ද අන්‍යයන් ගේ සිත් රිදී බිඳී හේද ඇති වේ.

අධික මාන්‍යත් අසමගියේ එක් හේතුවකි. මානාධිකයා සෑම තැනදී ම තමා ම මුල් තැන ගන්නට අන්‍යයන් තමාට අනුකූල කරවා ගැනීමට උත්සාහ කරයි. තමා සංඝයා හට හා වැඩිමහල්ලන්ට අනුකූල ව විසීමට කැමති නො වේ. එයින් ඔහු අන්‍යයන්ට අප්‍රිය වෙයි.

ඊෂ්ඨාව ද අසමගියේ එක් හේතුවකි. ඊෂ්ඨාකාරයා අනුන්ගේ ලාභ නැති කිරීමට කීර්තිය නැති කිරීමට දයකයන් කලකිරවීමට උත්සාහ කරයි. එයින් අනුන්ගේ සිත් රිදී හේද ඇති වේ.

අධික මසුරුකම හේදයට තවත් හේතුවකි. අධික මසුරා තමන් වෙසෙන පත්සලේ අතිකකු විසීම නො ඉවසයි. තමාගේ හෝ සහසකු වූ හෝ බඩුවලින් අතිකකු ප්‍රයෝජන ලබනවාට නො කැමති වෙයි. තමා යටතේ ඉන්නා අයකුගෙන් සුළු වැඩක්වත් අන් පැවිද්දකු කරවා ගන්නවාට නො කැමති වෙයි. තමාගේය කියා සලකාගෙන ඉන්නා දයකයන්ගෙන් හා තමන්ගේ ඥාතීන්ගෙන් අන් පැවිද්දකු ප්‍රයෝජනයක් ලබනවා නො ඉවසයි. මේවායින් ඒ පැවිද්ද අන්‍යයන්ට අප්‍රිය වීමෙන් හේද හටගනී. නො ඉවසන ගතියක් හේදයට හේතුවකි.

ඇතැම් විහාරාධිපතිහු සෙස්සන්ට සාධාරණ ලෙස නො සලකති. ඇතැම් ගුරුවරු ගෝලයන්ට සාධාරණ

ලෙස නො සලකති. ඒවා ද හේදවලට හේතු ය. හේදවලට හේතු වන මේ හැම දුර්ගුණයක් ම නැති කර ගැනීමට පැවිද්දන් උත්සාහ කළ යුතු ය. සමගියට හේතු වන කරුණු සයක් ස්මරණීය ධර්ම යන නාමයෙන් තථාගතයන් වහන්සේ වදාරා ඇත්තේය. ඒ ධර්ම පැවිද්දන් විසින් තමන් කෙරෙහි ඇති කර ගත යුතු ය.

ස්මරණීය ධර්ම

“ඡයිමෙ හික්ඛවෙ, ධම්මා සාරාණීයා පියකරණා ගරුකරණා සංගහාය අවිවාදාය සාමග්ගියා එකී භාවාය සංවත්තන්ති. කතමෙ ඡ?”

(1) ඉධ හික්ඛවෙ, හික්ඛුනො මෙන්තං කාය කම්මං පච්චුපට්ඨිතං හෝති සබ්බත්ථවාරීසු ආචී වේව රහෝව, අයම්පි ධම්මෝ සාරාණීයෝ පියකරණෝ ගරුකරණෝ සංගහාය අවිවාදාය සාමග්ගියා එකී භාවාය සංවත්තති.

(2) සුන ව පරං හික්ඛවෙ, හික්ඛුනෝ මෙන්තං වචීකම්මං පච්චුපට්ඨිතං හෝති සබ්බත්ථවාරීසු ආචී වේව රහෝව, අයම්පි ධම්මො-පෙ-

(3) සුන ව පරං හික්ඛවෙ, හික්ඛුනෝ මෙන්තං මනෝකම්මං පච්චුපට්ඨිතං හෝති සබ්බත්ථවාරීසු ආචී වේව රහෝව, අයම්පි ධම්මෝ -පෙ-

(4) සුන ව පරං හික්ඛවෙ, හික්ඛු යේ කේ ලාභා ධම්මිකා ධම්මලද්ධා අත්තමසෝ පත්තපරියාපන්න මත්තම්පි තථාරුපේහි ලාභෙහි අප්පට්ඨි විහත්තහෝහී. අයම්පි ධම්මෝ -පෙ-

(5) සුන ව පරං හික්ඛවෙ, හික්ඛු යානි තානි සීලානි අඛණ්ඩානි අවිජ්ද්දනි අසබලානි අකම්මාසානි භුජීස්සානි විඤ්ඤුප්පසක්ථානි අපරාමට්ඨානි සමාධි සංවත්තනිකානි. තථාරුපේහි, සීලේහි සීලසාමඤ්ඤගතෝචිහරති සබ්බත්ථවාරීසු ආචී වේව රහෝව, අයම්පි ධම්මෝ -පෙ-

(6) පුන ව පරං හික්ඛවේ, හික්ඛු යායං දිට්ඨි අරියා නියානිකා නියානි තක්කරස්ස සම්මා දුක්ඛක්ඛයාය. තථාරුපාය දිට්ඨියා දිට්ඨියාසාමඤ්ඤගතෝ විහරති සමුත්ථවාරිසු ආචී වේව රහෝව, අයම්පි ධම්මෝ සාරාණියෝ පියකරණෝ ගරුකරණෝ සංගහාය අච්චාදය සාමන්ඨියා ඒකීභාවාය සංචත්තති.

ඉමේ බෝ හික්ඛවේ, ඡ ධම්මා සාරාණියා පියකරණා ගරුකරණා සංගහාය අච්චාදය සාමන්ඨියා ඒකීභාවාය සංචත්තන්තීති.

(අංගුත්තර ඡක්ක සාරාණියවග්ග)

ස්මරණීය ධර්මය යි කියනුයේ ප්‍රිය භාවය ඇති කරන ගෞරවය ඇති කරන උපකාර වශයෙන් පවතින අච්චාදයට සමගියට එක් සිත් ඇති බවට හේතු වන ගුණධර්මයන්ට ය. මේ සුත්‍රයෙහි වදරා ඇති ස්මරණීය ධර්ම සයෙන් පස්වන සවන ධර්ම දෙක ආයඪී පුද්ගලයන් කෙරෙහි පමණක් ලැබෙන පෘථග්ජන පැවිද්දන්ට නැති ධර්ම දෙකකි. සාමාන්‍ය පෘථග්ජන පැවිද්දන්ට ඇති කර ගත හැක්කේ පළමුවන දෙවන තුන්වන ස්මරණීය ධර්ම තුන පමණෙකි.

ඉදිරියෙහිදීත් නැති තැනදීත් වෙනසක් නැති ව සමුත්ථවාරීන් කෙරෙහි මෛත්‍රීසහගත කාය කර්ම පැවැත්වීම ප්‍රථම ස්මරණීය ධර්මය යි.

ඉදිරියෙහිදීත් නැති තැනදීත් නොවෙනස් ව සමුත්ථවාරීන් කෙරෙහි මෛත්‍රී සහගත වාක් කර්ම පැවැත්වීම ද්විතීය ස්මරණීය ධර්මය යි.

ඉදිරියෙහිදීත් නැති තැනදීත් නො වෙනස් ව මෛත්‍රී සහගත මනාකර්ම පැවැත්වීම තෘතීය ස්මරණීය ධර්මය යි.

චූඨි මහලු සමුත්ථවාරීන්හට ඔවුන් ඇති තැන දී ඔවුන් ඉදිරියේ දී ඔවුන් ගේ පා සිවුරු සෝද දීම පඬු තම්බා දීම පඬු පොවාදීම ඔවුන්ට පැන් එළවා තැබීම ආදී කයින් කරන චූඨ කර දීම ඉදිරියෙහි මෛත්‍රීසහගත කාය කර්ම පැවැත්වීම ය. ඔවුන්

නැති විට ද ඒවා කිරීම නැති තැන දී මෙහි සහගත කාය කර්ම පැවැත්වීම ය. ඔවුනට කරගත නො හෙන වැඩ කර දීමෙන් ද, තනි ව කළ නො හෙන වැඩ වලට සහාය වීමෙන් ද, ගිලන්වූ විට උපස්ථාන කිරීමෙන් ද තමාට බාල සබ්බන්ධාරීන් කෙරෙහි මෙහි සහගත කායකර්ම පැවැත්විය යුතුය. ඉදිරියෙහි දී ත් නැති තැන දී ත් වෙනසක් නැති ව ඒ ඒ පුද්ගලයාහට සුදුසු ගෞරවය දී කපා කිරීම මෙහි සහගත වාක් කර්ම පැවැත්වීම ය. “සුවපත් වෙත්වා” යනාදීන් මෙන් වැඩීම මෙහි සහගත මනාකර්ම පැවැත්වීම ය. පැවිද්දන් අවංකව මේ ස්මරණීය ධර්ම තුන පමණක් වුවද පවත්වනවා නම් එයින් ම ද ඔවුන් අතර සමගිය පවත්වේ ය.

සතරවන ස්මරණීය ධර්මය නම් තමාගේ පාත්‍රයට ලැබෙන ආහාර ටිකේ පටන් තමාට ලැබෙන ප්‍රත්‍යය සියල්ල ම සාංඝිකදෙයක් මෙන් සබ්බන්ධාරීන් ට සාධාරණ කිරීමය, සබ්බන්ධාරීන්ට දී ඉතිරි දෙයකින් පමණක් තමා යැපීමය. මෙය මහත් පරිත්‍යාග ශක්තියක් ඇති බලවත් චේත්‍රියක් ඇති දුක් ඉවසීමේ ශක්තිය ඇති උදර අදහස් ඇති පැවිද්දන් විසින් පමණක් පිරිය හැකි උසස් ගුණයෙකි. මෙය හොඳ හිත සමගිය තහවුරු වීමට අනිශ්චිත හේතු වන ගුණ ධර්මයෙකි. මේ උසස් ගුණය සෑම දෙනා විසින් ම සම්පූර්ණ කළ නො හැකිවතුදු තරමක් දුරට වත් ඒ ගුණය තමන් කෙරෙහි ඇති කර ගැනීමට සියලු පැවිද්දන් විසින් ම උත්සාහ කළ යුතුය. අනුන්ගේ අමාරු කම් නො සලකන ආත්මාර්ථය පමණක් සලකන මහා ලෝභීන් වූ ඇතැම්හු යමකු දෙනවා නම් ඔහු ගැන නො බලා දෙන තැනැත්තාට ඉතිරි නො කොට සියල්ල ම ගනිති. ගත හැකි තාක් ගනිති. අනුන්ගේ දෙයක් තාවකාලික වශයෙන් ගතහොත් කිසි පරෙස්සමක් නැති ව එයින් ප්‍රයෝජනය ගෙන ඒ බඩුව විනාශ කරති. සුදුසු කාලයෙහි හිමියාට බඩුව ආපසු නො දෙති. හිමියා විසින් සොයන්නට එන තුරු ම බඩුව තමන් වෙත තබා ගනිති. යුක්තිය නො සලකා එවැනි ලාමක වැඩ කරන අවිනිත පුද්ගලයන් අතර ඉන්නා ගුණවතුන්ට ද මේ සතරවන ස්මරණීය ධර්මය නොපිරිය හැකිය.

සමගියෙන් විසූ මහතෙරුන් වහන්සේලා තෙතමක්

එක් කලෙක ආයුෂ්මත් අනුරුද්ධ, ආයුෂ්මත් නන්දිය ආයුෂ්මත් කිම්බිල යන මහතෙරුන් වහන්සේ තෙතම ගෝසිංග නමැති වනයක විසූහ. සමගියෙන් වාසය කරන්නා වූ ඒ තෙරුන් වහන්සේලා කෙරෙහි ප්‍රසන්න වූ තථාගතයන් වහන්සේ එක් දිනක සවස් කාලයෙහි ඒ කුලපුත්‍රයන් වහන්සේලා තෙතමට අනුග්‍රහ පිණිස තනිව ම ගෝසිංග සාලවනය බලා වැඩම කළ සේක. ඒ වනයේ මුර කරුවා දුරදී ම තථාගතයන් වහන්සේ දැක “ශ්‍රමණය, මෙහි නො එව, මෙහි වැඩකැමති කුලපුත්‍රයෝ තිදෙනෙක් වාසය කරති, මෙහි අවුත් ඔවුනට කරදර නො කරනු” යයි කීය. මේ කථාව ඇසී අනුරුද්ධ තෙරුන් වහන්සේ නැගිට බලන්නාහු බුදුන් වහන්සේ දැක හැදින “පින්වත, භාග්‍යවතුන් වහන්සේ නො නවත්වන්න, ඔය පැමිණ සිටින්නේ අපගේ ශාස්තෘන් වහන්සේ” යි කීහ. ඉක්බිති නන්දිය, කිම්බිල, යන තෙරුන් වහන්සේ දෙනමක් කැඳවා ගෙන තථාගතයන් වහන්සේට පෙර ගමන් කළහ. එක් තමක් තථාගතයන් වහන්සේගේ පා සිවුරු පිළිගත්තේය. එක් තමක් අසුනක් පැනවීය. එක් තමක් පා දෝනා පැන් තැබීය. තථාගතයන් වහන්සේ පැන වූ අස්නෙහි වැඩ හිඳ පා සෝද ගත් සේක. ඒ තෙරවරු ද තථාගතයන් වහන්සේ වැඳ එකක් පසෙක හිඳ ගත්තෝය. ඉක්බිති තථාගතයන් වහන්සේ ඒ තෙරුන් වහන්සේලා හා පිළිසඳර කථා කරන සේක්:

“කච්චි පන වෝ අනුරුද්ධ, සමග්ගා සම්මෝදමානා අච්චදමානා බිරෝදකීභුතා අඤ්ඤමඤ්ඤං පියවක්ඛුහි සම්පස්සන්තා විහරං”

“කිමෙක් ද? අනුරුද්ධයෙනි, තෙපි සමගියෙන් සකුටින් වාද නො කරමින් ඔවුනොවුන් ප්‍රියවක්ෂුසින් බලමින් කිරි හා දිය මෙන් වී වසන්තනු දැ” යි විවාළ සේක. “එසේය ස්වාමීනි” යි අනුරුද්ධ තෙරුන් වහන්සේ පිළිවදන් දුන්හ. ඉක්බිති තථාගතයන් වහන්සේ “අනුරුද්ධයෙනි, තෙපි කෙසේ ඔවුනොවුන් කිරි හා දිය මෙන් වී සමගියෙන් වසන්නාහු දැ” යි විවාළ සේක.

එකල්හි අනුරුදු තෙරණුවෝ සැලකරන්නාහු “ස්වාමීනි, භාග්‍යවතුන් වහන්ස, මේ සබුක්මචාරීන් වහන්සේලා හා

වාසයකරන්නට ලැබීම මට මහත් ලාභයක් ය යහපතක් ය” කියා මම සිතමි, මම ඒ සබ්‍රහ්මචාරීන් වහන්සේලා කෙරෙහි ඉදිරියේ දී ත් නැති කැනදීත් නො වෙනස් ලෙස මෙහි සහගත කායකර්ම, මෙහි සහගත වාක් කර්ම, මෙහි සහගත මනාකර්ම පවත්වමි. එසේ පවත්වන්නා වූ මම මාගේ සිතට අනුව ක්‍රියා නො කොට මේ ආයුෂ්මතුන් වහන්සේලා ගේ සිත අනුව ක්‍රියා කරමි. “ස්වාමීනි, භාග්‍යවතුන් වහන්ස, අපගේ ශරීර තුනක් වුව ද සිත නම් එකම ය” යි සැලකළ සේක. නන්දිය තෙරුන් වහන්සේ හා කිම්බිල තෙරුන් වහන්සේ ද එසේ ම සැලකළෝ ය.

තථාගතයන් වහන්සේ ඒ තෙරුන් වහන්සේලා ගේ සමගියෙන් විසීම ගැන සාධුකාර දී ඉක්බිති “කිමෙක් ද අනුරුද්ධයෙනි, තෙපි අප්‍රමාද ව වාසය කරන්නාහු දැ”යි අසා වදළ සේක. එකල්හි අනුරුද්ධ තෙරුන් වහන්සේ “ස්වාමීනි, භාග්‍යවතුන් වහන්ස, අපෙන් යම් තෙරනමක් පිටු පිණිස හැසිර පළමු කොට විභාරයට පැමිණියේ නම්, ඒ නම අසුන් පතවන්නේ ය, පැන් ගෙනැවිත් තබන්නේය, අතිරේක ආහාර දමන භාජනය තබන්නේ ය. යමකු පසුව ගමන් ආයේ නම් ඒ නම කැමති නම් අතිරේක ආහාර ගෙන වළදන්නේ ය. නො කැමත්තේ නම් අතිරේක ආහාර ඉවත් කොට භාජනය සෝද තබන්නේය. ආසන අකුලා තැන්පත් කර තබන්නේය. පැන් තැබූ භාජන තැන්පත් කරන්නේය. හෝජන ශාලාව අමදින්නේය. භාජනයක පැන් අවසන් වී තිබෙනවා යමකු දුටුයේ නම් ඒ නම එහි පැන් පුරවා තබන්නේය. පැන් බඳුන තනි ව නො ගෙනා හැකි නම් අතින් සංඥ කොට අන් නමක් කැඳවා පැන් භාජනය ගෙනෙන්නේය. ඒ නියා අපි වචනයක් වියදම් නො කරන්නෙමු. භාග්‍යවතුන් වහන්ස, අපි පස් දිනකට වරක් එක් රාත්‍රියක් මුළුල්ලෙහි ධර්ම කථාවෙන් හිඳින්නෙමුය” යි සැලකළහ. ඒ කථාව අසා ද තථාගතයන් වහන්සේ සාධුකාර දුන්හ.

රැස්වූ විට කළයුත්ත

“සත්තිපතිතානං චෝ හික්ඛවේ. ද්වයං කරණීයං. ධම්මිවා කථා අරියො වා තුණ්හිසාවො”

(ලදාන නන්දවග්ග)

“මහණෙනි, එක් රැස් වූ තොපට කටයුතු දෙකකි. එනම්, දැහැමි කථාව හෝ ආයතී වූ තුෂ්ණීම් භාවය ය” යනු එහි තේරුම ය.

පැවිද්දන් දෙදෙනකු හෝ වැඩිදෙනකුන් හෝ එක් රැස්වූ කල්හි පන්සල් සෑදීම්, ගහකොළ වැවීම්, දයකයන් වැඩි කර ගැනීම් ආදිය පිළිබඳ වූ ලාමක කථා තොකොට දැහැමි කථාවක් කළ යුතු ය. එබඳු කථාවක් කිරීමට කරුණු නැති නම් ආයතී වූ තුෂ්ණීම් භාවයෙන් විසිය යුතු ය. අනායතී තුෂ්ණීම් භාවය, ආයතී තුෂ්ණීම් භාවය යි තුෂ්ණීම්භාවය දෙකකි. ඔවුනොවුන් හා කථාවකුත් නැති, යහපත් කල්පනාවකුත් නැති ගවාදි සතුන්ගේ තුෂ්ණීම් භාවයත් කාමච්චතරකාදියෙන් යුත් තුෂ්ණීම් භාවයත් අනායතී තුෂ්ණීම් භාවය ය. එය ද පැවිද්දන්ට අයෝග්‍යය ය. යම්කිසි ධර්මයක් ගැන සිතමින් හෝ ආත්මාරථ පරාරථ සාධක සත්ත්වයාවක් ගැන සිතමින් හෝ තමා පුරුදු කරන කමටහනක් සිහි කරමින් හෝ විසීම ආයතී තුෂ්ණීම් භාවය ය. සමාපත්ති ලාභිත්ගේ සමචතට සමවැදී විසීම උසස් ආයතී තුෂ්ණීම් භාවය ය.

පැවිද්දන් විසින් තො කළ යුතු තිරශ්චිත කථා

“න ඛෝ පනේතං භික්ඛවේ, තුම්භාකං පතිරූපං කුලපුත්තානං සද්ධා අගාරස්මා අනගාරියං පබ්බජිතානං යං තුම්භේ අනේකච්චිතං තිරච්ඡානකථං අනුයුත්තා විහරෙය්‍යාථ, සෙය්‍යපීදං? රාජකථං චෝරකථං මහාමත්තකථං සේනාකථං හයකථං යුද්ධකථං අත්තකථං පානකථං චන්ථකථං සයනකථං මාලාකථං ගන්ධකථං ඥාතිකථං යානකථං ගාමකථං ජනපදකථං ඉත්ථිකථං යුරකථං විසිඛාකථං කුම්භවිදානකථං පුබ්බජේ තකථං නානත්තකථං ලෝකක්ඛාසිකං සමුද්දක්ඛාසිකං ඉතිගවාහවකථං ඉතිවාහි.”

(අංගුත්තර දසක යමක වග්ග)

මේ පාඨයෙන් දැක්වෙන්නේ නිවන් ලබනු රිසියෙන් සැදැහැයෙන් පැවිදි වූ කුලපුත්‍රයන්හට රාජකතාදි තිරශ්චිත කථාවලින් කාලය ගෙවා දැමීම නුසුදුසු බව ය. තමාගේ අගනා කාලය අපතේ යන බැවින් ද රසවිදීම් වශයෙන් රාජකථාදිය කිරීමේදී රාගාදි කෙලෙසුන් වැඩෙන බැවින් ද රාජකථාදිය පැවිද්දන්ට අයෝග්‍යය, රස විදීම් වශයෙන් නොව පින් පව්වල විපාක දැක්වීම්, පින් කිරීමට ජනයා

උනන්දු කරවීම් ආදී ප්‍රයෝජනවත් කරුණු සඳහා දහම් සොඬ රජුගේ කථාව, ධර්මාශෝක රජුගේ කථාව දුටු ගැමුණු රජුගේ කථාව වැනි කථා කීම සුදුසු ය. සංවේගය ඇති වීම සඳහා අනිත්‍යතාව දැක්වීම වශයෙන් රාජකථාදිය කීම ද වරද නැත.

මේ කථා අතුරෙන් “කුම්භට්ඨාන කථා” යනු කොටු පොළ පිළිබඳ කථා හෝ කුම්භදසීන් පිළිබඳ කථා ය. ඒ දසීහු නැවීමට ගී කීමට සමත් ය යනාදි කථා නුසුදුසු ය. ඔවුන්ගේ සිල්වත් කම් ගුණවත් කම් පිළිබඳ කථා යෝග්‍ය ය. “පුබ්බජේතකථා” යනු අතීත ඥාතීන් පිළිබඳ කථා ය. අප අසවල් ඥාතිවරයා මෙසේ දැහැමින් ජීවත් වූයේය, මෙසේ රත්නත්‍රයෙහි පැහැදී සිටියේ ය, මේ මේ පින්කම් කෙළේ ය යනාදි කථා කිරීම ආයෝග්‍ය නොවේ. “නාතත්තකථා” යනුවෙන් අදහස් කරන්නේ මෙහි නො කියවුණ තවත් ඇති අනේකප්‍රකාර තීරණවීත කථා ය. “භවාභවකථා” යනු දියුණුව පිරිහීම පිළිබඳ තීරණක කථාය.

පැවිද්දන් විසින් කළ යුතු කථා දශය.

“අප්පිච්ඡකථා, සන්තුට්ඨකථා, පච්චේකකථා, අසංසග්ගකථා, විරියාරම්භකථා, සිලකථා, සමාධි කථා, පඤ්ඤාකථා, විමුක්ති කථා, විමුක්තිඤාණ දස්සනකථා”

යන මේ දශ කථාව හික්ෂුන් එක් තැන් වූ විට කළ යුතු කථාය.

අප්පිච්ඡකථා යනු ආශාවල් නැති කර ගැනීම් අඩු කර ගැනීම් පිළිබඳ කථා ය. “සන්තුට්ඨකථා” යනු ලද දෙයින් ලද පමණින් සතුටු වීම පිළිබඳ කථාය. **පච්චේක කථා** යනු කාය විචේක විත්ත විචේක, උපධි විචේක, යන විචේක තුන පිළිබඳ කථා ය. කාය විචේකය යනු තවත් අය එකතු කර නොගෙන තනි ව ම විසීමය. ගමනාදි සියලු ක්‍රියා තනි ව ම කිරීමය. විත්තවිචේක යනු කාමච්ඡන්දනීන්ගෙන් කොර අෂ්ටසමාපත්තීහු ය. උපධි විචේක යනු ක්ලේශස්කන්ධ අභිසංස්කාර සංඛ්‍යාත උපධීන්ගෙන් මිදුණු නිවන ය. කායවිචේකය ඉතිරි විචේකයන් ලැබීමට හේතු වේ. පැවිද්දන් විසින් පළමුවෙන් කාය විචේකය ඇති කර ගත යුතුය.

“යථා බ්‍රහ්මා තථා එකෝ යථා දේවෝ තථා දුච්චි,
යථා භාමෝ තථා තයෝ කෝලාහලං තදුක්තරි.”

(යසෝජත්ථෙර භාථා)

තනි වූයේ බ්‍රහ්මයා වැනි ය. දෙවැන්නකු ඇත්තේ දෙවියකු වැනි ය. තිදෙනෙකු ඇති තැන ගමක් වැනි ය. තවත් වැඩි නම් එතැන කෝලාහල ය. මෙය පැවිද්දන් සිහි කළ යුතු උපදේශයෙකි.

“අසංසන්ගකථා” යනු පඤ්චවිධ සංසර්ගයෙන් මිදීම පිළිබඳ වූ කථාය. ශ්‍රවණ සංසර්ගය, දර්ශන සංසර්ගය, සමුල්ලපන සංසර්ගය, සම්භෝග සංසර්ගය, කාය සංසර්ගය කියා සංසර්ගය පඤ්චප්‍රකාර වේ. ස්ත්‍රියකගේ වර්ණනාව ඇසීමෙන් ඇතිවන රාගය ශ්‍රවණ සංසර්ගය ය. ස්ත්‍රියක දැකීමෙන් ඇති වන රාගය දර්ශන සංසර්ගය ය. ස්ත්‍රියක හා කථා කිරීමෙන් ඇති වන රාගය සමුල්ලපන සංසර්ගය ය. අනිකකුගේ වස්තු පරිභෝගයෙන් හටගන්නා රාගය සම්භෝග සංසර්ගය ය. අත් ඇල්ලීම් ආදී වශයෙන් ඇති වන රාගය කාය සංසර්ගය ය.

“විරියාරම්භකථා” යනු ගමනෙහි දී උපන් කෙලෙස් ගමනෙහි දී ම දුරු කර ගැනීම් ආදිය සඳහා කරන වියඝීය පිළිබඳ කථා ය. ශීල සමාධි ප්‍රඥ කථා ගැන කිය යුත්තක් නැත. “විමුක්තිකථා” යනු සතර ඵලය පිළිබඳ කථා ය. “විමුක්තිඤාණදස්සන කථා” යනු එකුත් විසි ප්‍රත්‍යාවේක්ෂා ඥාන පිළිබඳ කථා ය.

පැවිද්ද හා බොරු කීම

පැවිද්ද කවදවත් ජීවිතය නිසාවත් බොරු නොකියන පරම සත්‍යවාදියකු විය යුතු ය. කවට කමට වුව ද බොරුවක් කීමෙන් සාමණේර පැවිද්දන්ගේ ශීලය සම්පූර්ණයෙන් නැති වේ. ළදරුවෝ විශේෂයෙන් ම බොරු කීමට කැමැත්තෝ ය. ඔවුනට එය විනෝදයෙකි. ඔවුහු විනෝදය පිණිස දුටු දෙය “නුදුටුම්භ” යි කියති. නුදුටු දෙය “දුටුවෙමු” යි කියති. තථාගතයන් වහන්සේ රාහුල සාමණේරයන් අතින් එබඳු දේ සිදු නොවීම පිණිස ඒ කුඩා නමට නිතර අවවාද කළ සේක. එක් සමයෙක් හි රාහුල සාමණේරයෝ

විවේකකාමීන් වෙසෙන අම්බලට්ටිකා නම් වූ පහයෙහි මහණදම් පුරමින් විවේකයෙන් විසුහ. තථාගතයන් වහන්සේ එක් හවස් කාලයෙක රාහුල සාමණේරයන් දක්නට එහි වැඩි සේක. රාහුල සාමණේරයෝ තථාගතයන් වහන්සේ වැඩම කරනු දැක අසුනක් පතවා පා සෝදනු පිණිස පැන් ද තැබූහ. තථාගතයන් වහන්සේ එහි වැඩ හිඳ පා සෝද බඳුනෙහි පැන් ස්වල්පයක් ඉතිරි කොට රාහුල සාමණේරයන්ට දක්වා රාහුල සාමණේරයන් අමතා, “රාහුලය, මේ බඳුනෙහි ඇති වතුර ස්වල්පය තොපට පෙනෙනවා නොවේ දැ”යි වදළ සේක. “එසේ ය” යි රාහුලයෝ සැල කළහ. එකල්හි තථාගතයන් වහන්සේ “රාහුලය, යමෙකුට දැන දැන බොරු කීමට ලජ්ජා නැති ද ඔහුට ඇත්තා වූ මහණකම මේ වතුර ටික සේ ම සුළු ය” යි වදළ සේක.

ඉක්බිති තථාගතයන් වහන්සේ එහි ඉතිරි ව තුබූ වතුර ස්වල්පය අහක දමා රාහුලසාමණේරයන් අමතා “රාහුලය, මේ අහක දමා ඇති වතුර ටික පෙනෙනවා නොවේදැ” යි වදළ සේක. රාහුල සාමණේරයෝ “එසේ ය” යි පිළිතුරු දුන්හ. එකල්හි තථාගතයන් වහන්සේ “රාහුලය, යමෙකුට දැන දැන බොරු කීමට ලජ්ජා නැති ද ඔහුගේ මහණකමත් මෙසේ ම අහක දමන ලද්දකැ” යි වදළ සේක. ඉක්බිති තථාගතයන් වහන්සේ භාජනය මුණින් නමා දක්වා “රාහුලය, යමෙකුට දැන දැන බොරු කීමේ ලජ්ජා නැති නම් ඔහුගේ මහණකමත් මෙසේ ම යටිකුරු වූවකැ” යි වදළ සේක. ඉක්බිති තථාගතයන් වහන්සේ ඒ භාජනය උඩට හරවා තබා “රාහුලය, යමෙකුට දැන දැන බොරු කීමේ ලජ්ජාව නැති නම් ඔහුගේ මහණ කම මෙසේ ම හිස් වූවකැ” යි වදළ සේක.

ඉක්බිති තථාගතයන් වහන්සේ “රාහුලය, යුද බීමට ගෙන ගිය රජුගේ ඇතු සොඩ මුව තුළ ලා පරෙස්සම් කරමින් යම් තාක් අතික් ගරීරාවයව වලින් වැඩ කරන්නේ ද එතෙක් ඌ ජීවිතය නො හළේ ය. සොඩ ද පිටතට ගෙන එයිනුත් යුද කරන්නට පටන් ගත්තේ නම් ඌ ජීවිතාශාව හැර දැමීමේ ය. ඉන්පසු, ඌට නො කළ හැකි දෙයක් නැත, ඌ නො කරන දෙයක් නැත. රාහුලය, එසේ ම යම් පැවිද්දකු දැන දැන බොරු කීමේ ලජ්ජාව නැති ද ඔහුට නො කළ හැකි පාපයක් නැතැ යි මම කියමි. රාහුලය, එබැවින් සිතාවටත් බොරුවක් නො කියමි යි හික්මිය යුතුය” යි වදළ සේක.

බොරු කියන පැවිද්ද කෙබන්දෙක් ද යන බව මේ රාහුලෝවාදය අනුව සලකා ගත යුතු ය. මතු දැක්වෙන දේශනා ද පැවිද්දන් පාඩම් කර ගෙන විටින් විට සිහි කළ යුතු ය.

“ඵකං ධම්මං අතීතස්ස මුසාවාදිස්ස ජන්තූනෝ,
විනිණ්ණපරලෝකස්ස තත්ථි පාපං අකාරියං”

(ධම්මපද ලෝකවස්භ)

සත්‍යයෙහි පිහිටීම නැමති එක් ගුණධර්මයක් අත්හළ දැන දැන බොරු කියන්නා වූ පරලොවක් ගැන බලාපොරොත්තු හළ තැනැත්තාට නො කළ හැකි පවක් නැත.

“න මුණ්ඩකේන සමණෝ අබ්බතෝ අලිකං හණං,
ඉච්ඡාලෝභසමාපන්නෝ සමණෝ කිං භවිස්සති.”,

(ධම්මපද ධම්මට්ඨය වස්භ)

හිස මුඩු කොට තිබීමෙන් ම පැවිද්දෙක් නො වේ. සිල් නැති බොරු කියන ඉච්ඡා - ලෝභ දෙකින් යුත් තැනැත්තා කෙසේ ශ්‍රමණයෙක් වේ ද?

සත්‍යයෙහි පිහිටි අධිමුක්ත සාමණේරයෝ

අධිමුක්තසාමණේර නම සංකිච්ච තෙරුන් වහන්සේගේ ශිෂ්‍යයෙකි. දිනක් සංකිච්ච තෙරුන් වහන්සේ අධිමුක්ත සාමණේරයන් අමතා “සාමණේරය, දැන් ඔය නම ලොකු ය, උපසම්පද කිරීම සඳහා ගෙදර ගොස් වයස අසා දැන ගෙන එන්න” යයි කීහ. සාමණේර නම “එසේ ය, ස්වාමීනි” යි කියා පාසිවුරු ගෙන පිටත් විය. ඒ නම ක්‍රමයෙන් සොරුන් වෙසෙන මහ වනයෙන් මොබ නැහණියන් වසන ගමෙහි පිඩුපිණිස හැසිරිණ. නැහණියෝ සාමණේර නම දැක වැඳ සිය නිවසෙහි වඩා හිඳුවා වැළඳ වූහ. වළඳා අවසානයෙහි සාමණේර නම තමාගේ වයස ඇගෙන් විචාළේ ය. ඕ තොමෝ මැණියන් මිස එය තමා නො දන්නා බව කීවා ය. “එසේ නම් මම මැණියන් වෙත යමි” යි කියා සොරුන් වෙසෙන වනයෙන් ඔබ මැණියන් වෙසෙන ගමට යනු පිණිස වනයට ඇතුළු විය. එහි දී සොරු සාමණේර නම අල්ලා ගත් හ. තමන් එහි වෙසෙන බව ජනයාට ආරංචි නොවනු පිණිස වනයට ඇතුළු

වුණු, ගන්නට ධනයක් නැති අය ද මරා දැමීම සොරුන්ගේ සිරිත ය. පැවිද්දකු නිසා සාමණේර නම අත හැර දැමීමට සමහර සොරු කථා කළහ. සමහරු මරා දමන්නට කථා කළහ. ඔවුන්ගේ කථා ඇසූ සාමණේර නම “මා තව ම ශ්‍රමණ කෘත්‍යය මුදුන්පත් කර ගෙන නැත. මම ඉදිරියට කටයුතු ඇති ශෛක්ෂයෙක්මි. ඒ නිසා මොවුන් හා කථා කොට මොවුන්ගෙන් නිදහස් වන්නෙමි” යි සිතා සොර දෙටුවාට කථා කොට,

“ඇවැත්නි, නුඹට උපමාවක් කියන්නෙමි” යි මෙසේ කීය.

“අහු අකීතමද්ධානං අරඤ්ඤස්මිං බ්‍රහ්‍මාවතේ,
වේතෝ කුටානි ඔඩිඨේත්වා සසකං අවධි තද.

සසකඤ්ච මතං දිස්වා උබ්බිග්ගො මිගපක්ඛිනෝ,
එකරත්තිං අපක්කාමුං අකිච්චං වත්තතේ ඉධ.

තථෙව සමණං හත්ත්වා අධිමුක්තං අකිඤ්චතං
අද්ධිකා නාගමිස්සන්ති ධනංජානි හවිස්සථ”

පෙර මහ වනයෙහි වැද්දෙක් උගුල් අටවා සාවකු මැරීය. ඒ වනයෙහි විසූ සියලු සත්තු සාවා මැරී සිටිනවා දැක බිය පත්ව “මෙහි නසුරක් ඇත” යයි එදින ම වනය හැර පලා ගියෝ ය. එයින් ඒ වනයෙහි වැද්දට දඩයම් නැති විය. මා මැරුව හොක් නුඹලාටත් එබන්දක් සිදු වනු ඇත. මා මරා නුඹලාට මාගෙන් ගන්නට දෙයක් ද නැත. මා මැරුව හොක් මේ වනයට ඇතුළු වුණු පැවිද්දකුට පවා ආපසු එන්නට නො ලැබෙති යි කියා ඉන්පසු කිසි ම මිනිසකුදු මේ වනයට ඇතුළු නො වෙනවා ඇත. එයින් නුඹලාට ධන භානියක් වෙනවා ඇත. සාමණේර නමගේ කීම අසා සිටි සොරු මේ පැවිද්ද කියන කරුණ සත්‍යයෙකැයි තමන් වනයෙහි ඇති බව පෙරමග එන කිසිවකුට නො කියන ලෙස සාමණේර නම පොරොන්දු කරවා ගෙන නිදහස් කර හැරියෝ ය. සොරුන්ගෙන් නිදහස ලැබ යන අධිමුක්ත සාමණේර නමට ඒ වනය පසු කර යන්නට එන තමාගේ මා පිය දෙදෙන තමාගේ සහෝදරිය හා සහෝදරයා ද සමග පෙරමග හමුවූහ. සාමණේර නම තමාගේ මාපියන් නිසා ද පොරොන්දුව කඩ නො කෙළේ ය. සත්‍යයෙහි පිහිටා ඉදිරියට ගමන්

කෙළේ ය. වනයෙහි දී සාමණේර නමගේ නෑ පිරිස සොරුන් විසින් ගන්නා ලද හ. එකල් හි සාමණේර නමගේ මෑණියෝ මේ විපක දැන ගෙන ද “අධිමුක්තයෝ අපට නො කීහ” යි සාමණේර නම ගැන සඳහන් කරමින් හඬන්නට පටන් ගත් හ. එය ඇසූ සොරා “අධිමුක්ත සාමණේරයෝ නුඹේ කවුදැ” යි ඇසී ය. මී තොමෝ “මම අධිමුක්තගේ මව ය, මේ අධිමුක්තගේ පියා ය, මේ දෙදෙන අධිමුක්තගේ සහෝදරිය හා සහෝදරයා” යයි කීවා ය.

“ඒතං බෝ වත්තං සමණානං අරියානං ධම්මජීවිතං
සච්චවාදී අධිමුක්තෝ යං දිස්වා න නිවාරයේ”

අධිමුක්තස්ස සුචිණ්ණේන සච්චවාදිස්ස හික්ඛුනෝ
සබ්බේව අභයං පත්තා සොත්ථිං ගච්ඡන්තු ඤාතයෝ.”

“එකල්හි සොරු මේ පොරොන්දු කඩ නො කිරීම සත්‍යයෙහි පිහිටීම ධර්මයෙන් ජීවත් වන ආයතී වූ ශ්‍රමණයන්ගේ යුතුකම ය. නුඹලාට කාරණය නොකී නුඹලා නො නැවැත් වූ අධිමුක්ත සත්‍යවාදියෙක, අධිමුක්තගේ ඒ යහපත් පැවැත්ම නිසා නුඹලා ද නිදහස් කරමු” යි කියා ඔවුන් ද නිදහස් කර හැරියෝ ය. ඔවුහු නිදහස් වී අධිමුක්තයන් වෙත ගොස් “දරුව, සත්‍යවාදී පැවිද්දකු වූ ඔබගේ යහපත් පැවැත්ම නිසා අපි ද නිදහස ලැබුවෙමු” යි කියා සාමණේර නමට ස්තූති කළෝ ය. ඒ සොරු ද අධිමුක්ත සාමණේර නමගේ ගුණයෙහි පැහැදී සොරකම් කිරීම හැර පැවිදි ව උපසම්පදව ද ලබා අධිමුක්තයන්ගේ අවවාදනුශාසනා අනුව පිළිපැද සෑම දෙන පසු කාලයේ දී රහත් වූහ.

හරිත්තව තාපසයෝ

එක් කලෙක අප මහ බෝසතාණන් වහන්සේ අසු කෙළක් ධනය ඇති බමුණු පවුලක උපන් හ. ශරීරය රත්වත් වූයෙන් “හරිත්තව” යන නාමය උන් වහන්සේට තැබූහ. මා පියන්ගේ ඇවෑමෙන් උන් වහන්සේ ධනය බලා “ධනය පමණක් පෙනෙන්නට ඇත. මේ ධනය ඉපයූ අය පෙනෙන්නට නැත. මරණය හැමට ම සාධාරණය. මා විසින් ද මේ ධනය හැර යා යුතු ය. මේ ධනය අයත් කර ගෙන විසීමෙන් මට පලක් නැතය” යි කල්පනා කොට

සියලු ධනය දන් දී හිමාලය වනයට ගොස් පැවිදිව පඤ්චාහිඤ අෂ්ටසමාපත්ති උපදවා එහි චිරකාලයක් වාසය කොට, ලුණු ඇඹුල් සෙවුනා පිණිස බරණැස් නුවරට පැමිණ පිඬු සිභා වඩනාහු රාජදේවාරට පැමිණියෝ ය.

රජතුමා උන් වහන්සේ දැක පැහැදී රජ ගෙදරට කැඳවා ඔසවන ලද සේසත් ඇති රාජාසනයෙහි වඩා හිඳුවා නානාග්‍රහ හෝජනයක් පිළිගැන්වී ය. වළඳා අවසානයේ තාපසයෝ රජතුමාට දහම් දෙසූහ. අනුමෝදනාවසානයෙහි රජතුමා වඩාත් පැහැදී “නුඹ වහන්සේ කොහි වඩනාහු දැ” යි අසා “මහරජ, වස් විසීමට කැනක් බලා ඇවිදින්නෙමු” යි කී කල්හි රජතුමා බෝසතාණන් සමඟ උයනට ගොස්, එහි උන් වහන්සේට වාසස්ථාන පිළියෙළ කරවා උයන්පල්ලා සේවකයකු කොට දී තාපසයන්ට එහි වෙසෙමින් දිනපතා රජ ගෙදරට පැමිණෙන ලෙස ආරාධනා කොට ගියේ ය. බෝසතාණෝ දිනපතා රජ ගෙදර දන් වළඳමින් එහි දොළොස් වසක් විසූහ. එක් දවසක් රජතුමා ප්‍රත්‍යන්තයෙහි හටගත් කැරැල්ලක් සන්සිඳවන්නට යන්නේ බෝසතාණන්ට උපස්ථාන කිරීම දේවියට භාර කොට ගියේය. එතැන් පටන් මී සියතින් ම බෝසතාණන්ට උපස්ථාන කළා ය.

එක් දවසක් මී තොමෝ බෝසතාණන් වහන්සේට බොජුන් පිළිවෙළ කොට තබා බෝසතාණන් වහන්සේගේ පැමිණීම පසු වන බැවින් සුවඳ පැනින් නා සියුම් සඵවක් හැඳ කවුළුවක් හැර ශරීරයට සුළං වදිනු පිණිස එය සමීපයෙහි කුඩා ඇඳක වැතිර සිටියා ය. එදින බෝසතාණෝ බොහෝ දවල් වුවාට පසු හැඳ පෙරවා ආහාර වළඳන භාජනය ගෙන අහසින් ම සී මැදුරු කවුළුව වෙත පැමිණියහ. බෝසතාණන් ගේ වැහැරී සිටුරු හඬ ඇසී දේවිය වනා ඇඳෙන් බසින්හී හැදිවන ශරීරයෙන් ලිස්සා වැටිණ. විෂභාගාරම්මණය බෝසතාණන් ගේ ඇසෙහි ගැටීමෙන් කල් යට පත් කර ගෙන තුබූ කාමරාගය නැගිණ. එයින් ධ්‍යානය අතුරුදහන් විය.

එකෙණෙහි සිහිය පිහිටුවා ගැනීමට නො සමත් වූ බෝසතාණෝ දේවිය වෙත ගොස් ඇගේ අත අල්ලා ගත්හ. සෙස්සෝ තිරයකින් ඒ දෙදෙන මුවා කළහ. බෝසතාණෝ දේවිය හා

ලෝකාස්චාදය විඳ, වළඳා පයින් ම උයනට ගිය හ. එදින පටන් බෝසතාණෝ රජගෙදර දිනපතා යෙමින් එසේ ම හැසිරෙන්නට වූහ. ඒ ප්‍රවෘත්තිය මුළු නුවර ම පැතිර ගියේ ය. ඇමතියෝ හරිත්තව තවුසන් ගේ ක්‍රියාව දන්වා රජුට හසුන් යැවූහ. රජතුමා එය විශ්වාස නො කොට ප්‍රත්‍යන්තය සන්සිඳුවා බරණැසට අවුත් නුවර ප්‍රදක්ෂිණා කොට දේවිය වෙත ගොස් දේවියගෙන් “ඒ පුවත සැබෑදැ” යි ඇසීය. “දේවියන් වහන්ස සැබෑ” යයි මී ද කීවාය. තාපසයන් කෙරෙහි මහත් විශ්වාසයක් ඇති බැවින් රජතුමා එපමණකින් ද කාරණය නො පිළිගත්තේ ය. එතුමා ‘තාපසයන්ගෙන් ම මෙහි සත්‍යාසත්‍යභාවය දැන ගනිමි’ යි උයනට ගොස් තාපසයන්ගෙන් “එපුවත සැබෑදැ” යි විචාළේ ය.

බෝසතාණෝ ඒ පුවත රජු තමා හා බිඳවීමට ගෙන බොරුවකැයි කියුව හොත් රජතුමා පිළිගන්නා බව දන්නාහ. එහෙත් උන්වහන්සේ රජු රවටන්නට නො සිතූහ. ‘සත්‍යය හළ අයට ලොවුතුරා බුදු බව නො ලැබිය හැකි ය. ලොවුතුරා බුදු බව බලාපොරොත්තු වන මා කුමක් සිදු වුවත් සත්‍යය ම කිය යුතු ය” යි සිතා “මහරජාණෙනි, ඔබගේ ඇසීම සැබෑය. මම මුළු වී නො මහ ගියෙමි” යි සත්‍යය ම පැවසූ හ. නුවණැති රජතුමා බෝසතාණන් කෙරෙහි නො කිපිණ. එතුමා ‘නූත ආ රාගය සන් සිඳවා ගැනීමට නො සමත් නම් ඔබගේ නුවණින් ඇති ප්‍රයෝජනය කුමක්ද” යි ඇසීය. එකල්හි බෝසතාණෝ -

**“වත්තාරො මේ මහාරාජ, ලෝකේ අභිබලා භූසා,
රාගෝ දෝසෝ මදෝ මෝහෝ එත්ඵ පඤ්ඤා න ගාධති”**

යනුවෙන් “මහරජ, ලෝකයෙහි රාගය - ද්වේෂය - මදය - මෝහය යන මේ ධර්මයෝ සතර දෙන මහ බලැතියෝ ය. ඔවුන් නැහී ආ කල්හි එතැන ප්‍රඥව නො සිටින්නේ ය. ප්‍රඥව පලා යන්නේ ය” යි කීහ.

එකල්හි රජතුමා “ඔබ රහත් ය, සිල්වත් ය, ශුද්ධ පුද්ගලයෙක, පණ්ඩිතයෙක කියා අප විසින් සම්මත කරන ලද්දෙකැ” යි කීය. එකල්හි තාපසයෝ “මහරජ, රාගනිඃශ්‍රිත වූ මේ පාපවිතරකයෝ ධර්මශුණයෙහි ඇලී වෙසෙන නුවණැතියන්ට ද හිංසා කෙරෙකි” යි

කිය. රජතුමා මේ රාග නමැති කිලුට දුරු කර ගන්නා ලෙස බෝසතාණන්ට වැඩි දුරටත් අවවාද කෙළේ ය. එයින් තාපසයන්ට නැවත ද සිහිය ලැබී කාමයන් ගේ ආදීනව දැක රජුගෙන් අවසර ගෙන පත්සලට පිවිස කසිණමණ්ඩල ය දෙස බලා සිට මද වේලාවකින් පිරිහී ගිය ධ්‍යානාභිඥාවත් නැවත උපදවා ගෙන රජු ඉදිරියට පැමිණ අහසෙහි පයඝීංකයෙන් හිඳ රජුට ද දහම් දෙසා “මහරජ, මම අස්ථානයෙහි විසූ බැවින් මහජන මධ්‍යයෙහි ගර්භාවට පැමිණියෙමි ය, දැන් මම ස්ත්‍රී ගන්ධයෙන් තොර වනයට ම යෙමි” යි කියා රජු හඬා වැලපෙද්දී ම අහසින් හිමාලයට ගොස් එහි ම වාසය කොට මරණින් මතු බලලොව උපන්න.

මහබෝසතාණන් අතින් ද සමහර අවස්ථාවල දී ප්‍රාණසාත - අදත්තාදන - කාමමිථ්‍යාවාර - සුරාපාන අකුලකර්මයන් සිදු වී ඇත. බොරු කීමක් නම් නියත විවරණ ලැබීමෙන් පසු සිදු වී නැත. මේ කථාවෙන් පැවිද්දන්ට ආදර්ශයට ගත යුතු කරුණු කීපයක් ඇත්තේ ය. බෝසතාණන් වහන්සේ ගේ පරම සත්‍යවාදී භාවය, බරණැස් රජු කේලාමි නොපිළි ගැනීම, ඉක්මනින් නො කිපීම, වරදට පැමිණියහුට අනුකම්පා කිරීම, ස්ත්‍රීන් ඇසුරු කිරීමෙන් පැවිද්දන්ට විය හැකි නසුර යන මේවා මේ කථාවෙන් ආදර්ශයට ගත යුතු කරුණු ය.

සත්‍යයෙහි පිහිටා සිටින්නට ඉතා දුෂ්කර අවස්ථා ද පැමිණෙන්නේ ය. නො කියුව හොත් තමාට විපත් වන සත්‍යය කියුවහොත් අනිකකුට විපත් වන අවස්ථා ද පැමිණෙන්නේ ය. එබඳු අවස්ථාවල දී නුවණැත්තෝ බොරුත් නො කියා නුවණින් ක්‍රියා කොට තමාත් විපතින් මිදී අනුන් ද බේරා ගනිති. කිනම් කරුණක් නිසා වුව ද පැවිද්දකු විසින් බොරු කීම සුදුසු නැත. බොරුවෙන් ජීවත් වීමට වඩා ඉන් වැළකීමෙන් වන මරණය ම උතුම් බව කිය යුතු ය.

“ජීවිතං ච අධම්මේන
 ධම්මේන මරණස්ථ යං
 මරණං ධම්මිකං සෙය්‍යෝ
 යං චේ ජීවේ අධම්මිකං”

(ගෝදත්ත චෙර ගාථා)

‘අධර්මයෙන් ජීවත්වීම ය, ධර්මයෙන් මිය යෑමය යන මේ දෙකින් ධාර්මික මරණය ම උතුම් බව’ මේ ගාථාවෙන් දැක්වේ.

අප්පිච්ජතා සන්තුට්ඨිතා ගුණ

අප්පිච්ජතා සන්තුට්ඨිතා යන මේ ගුණ දෙක පැවිද්දන්ට ඉතා ම අවශ්‍ය ගුණ දෙකකි. මේ ගුණ දෙකින් තොර තැනැත්තාට පැවිදි සැපය නො ලැබේ. ඔහුට පැවිද්ද සිරගෙයක් මෙනි. ඔහුට මැනවින් පැවිද්ද පවත්වන්නට ද නො පිළිවන. මේ ගුණ දෙක ඇතියවුන් ට පැවිද්ද ඉතා සැප ය. ඒ නිසා ඔහුට ශීලාදි ගුණධර්ම මැනවින් පිරිය හැකි ය.

අප්පිච්ජතා යනු නොයෙක් දෙයට ආශා නො කරන බව ය. සන්තුට්ඨිතා යනු යහපත් වූ හෝ අයහපත් වූ හෝ මද වූ හෝ තමාට ඇති දෙයින් සතුටු වන බව ය, මේ දෙක එකට බැඳී පවත්නා ගුණ දෙකකි. යමකුට අප්පිච්ජතා ගුණය ඇත්තේ නම් ඔහුට සන්තුට්ඨිතා ගුණය ද ඇත්තේ ය. මේ ගුණ දෙකෙහි පිහිටි පැවිද්දන් හට අත්‍රිච්ජතා මහිච්ජතා පාපිච්ජතා යන දුර්ගුණ තුන ද ඇති නොවේ. ඒ දුර්ගුණ තුන ගැන ද පැවිද්දන් දැන සිටිය යුතු ය.

අත්‍රිච්ජතා

අත්‍රිච්ජතා යනු ලැබුණු දෙයින් තෘප්තියට නො පැමිණ වඩා හොඳ දේවල් පතන, වඩා හොඳ දේ සොයන ස්වභාවය ය. එය ද ඒ ආකාරයෙන් පවත්නා ලාමක ලෝභයම ය. අත්‍රිච්ජතාව ඇති පුද්ගලයා එක සැළියේ පිසූ බත වුව ද තමාගේ බඳුනට බෙදූ බතට වඩා අතික් තැනැත්තා ගේ බත හොඳය යි සිතා එය පතයි. පෙර එක් දයකයෙක් හික්ෂුණීන් තිස් නමකට ආරාධනා කොට කැවුම් සහිත බතක් දින. සංඝ ස්ථවිරී තොම අන් සියලු හික්ෂුණීන් ගේ පාත්‍රවලට බෙදූ කැවුම් හා තමාගේ කැවුම් මාරු කොට අන්තිමේ දී තමා ගේ කැවුම ම කෑ බව බුද්දකටත්ථු වීභංග අවුචාවෙහි දක්වා ඇත්තේ ය. ඒ අත්‍රිච්ජතාව ඇතියවුන් ගේ ස්වභාවය යි. මේ අත්‍රිච්ජතාව නිසා සමභරුන්ට, වනයෙහි සිය දේවිය හැර කිඳුරියක ලුහු බැඳ ගිය බරණැස් රජුට අන්තිමේදී දේවියත් කිඳුරියත් යන දෙදෙනා ම නැති වී තැවෙන්නට සිදු වූවාක් මෙන් තමා

ලැබූ දෙය අනුන්ගේ දෙය යන දෙක ම නැති වීමෙන් තැවෙන්නට සිදු වන්නේ ය. අත්‍රිච්ඡතාව ඇති පැවිද්දෝ සබ්‍රහ්මචාරීන් ගේ හා ගිහි සැදැහැවතුන් ගේ ද පිළිකුලට භාජන වීමෙන් වඩාත් ලාභයෙන් පිරිහෙති.

මහිච්ඡතා

කොතෙක් ලදන් සෑහීමකට පත් නො වී තව තවත් බලාපොරොත්තු වන, මහත් මහත් දේ බලාපොරොත්තු වන, කොපමණ ලදන් තව තවත් සොයන ස්වභාවය මහිච්ඡතා නම් වේ. තමා ගේ ගුණ අනුන්ට දක්වන ස්වභාවය හා පිළිගැනීමේ හා පරිභෝගයේ පමණ නො දන්නා බව මහිච්ඡතාව ඇතියහුගේ ලක්ෂණයෝ ය. බඩු පෙනෙන්නට තිබිය දීත් අසවල් බඩුවක් තිබෙනවා ය, අසවල් බඩුවක් තිබෙනවා ය, හොඳ බඩු තිබෙනවා ය, ලාබෙට දෙනවා ය කියා කෑ ගාන වෙළෙන්ද මෙන් මහේච්ඡ පුද්ගලයා “මම සිල්වකෙක, පිණ්ඩපාතිකයෙක, ආරණ්‍යකයෙක, යෝගාවචරයෙකැ” යි කියා පාන්නේ ය. එයින් පැහැදුණු අනුවණ මිනිසුන් ගෙනෙන ප්‍රත්‍යය ඇතය නො කියා කොපමණ ගෙනාවත් ඔහු සියල්ල පිළිගනී. කොපමණ දර දැමුවත් ගින්නට සෑහීමක් නැතුවාක් මෙන් කොපමණ ජලය ලැබුණත් සාගරයට සෑහීමක් නො වන්නාක් මෙන් මහිච්ඡතාව ඇති පුද්ගලයාට කොපමණ ප්‍රත්‍යය ලැබුණත් සෑහීමකට පත් වන්නේ නැත. එහෙයින්-

“අග්ගිකඛන්ධො සමුද්දෝව මහිච්ඡෝවාපි සුග්ගලෝ,
බහුකේ පච්චයේ දෙන්තේ තයෝපේතේ න සුරයේ”

යනු කියන ලදී. මහේච්ඡ පුද්ගලයා ලොවට අප්‍රියයෙකි. වැදූ මවට පවා හේ අප්‍රිය ය.

කැවුම්වලට කැමති තරුණ හික්ෂුවක් විය. වස් එළඹෙන දිනයේ ඔහුගේ මව “මාගේ පුත්‍රයා පිළිගැනීමෙහි පමණ දන්නේ නම් මේ තෙමස මුළුල්ලේහි ම කැවුම්වලින් සංග්‍රහ කෙරෙමි” යි සිතා, හික්ෂුව විමසනු පිණිස ඔහුට එක් කැවුමක් දින. එය කෑ පසු තවත් කැවුමක් දින. හික්ෂු තෙමේ එය ද කෑවේ ය. මවු තොම තුන්වනුව ද කැවුමක් දින. හික්ෂුව එය ද කෑවේ ය. මව පුත්‍රයා ගේ පමණ

නො දන්නා බව දැන ‘මාගේ පුතා තුන් මාසයේ ම කැවුම් අද ම කැවේ ය’ යි සිතා එතැන් පටන් එක කැවුම කුදු නුදුන්නා ය.

තිස්ස රජතුමා දිනපතා සැහිරියෙහි හික්ෂුන්ට දන් දුන්නේ ය. “මහරජ, එක් තැනකට ම දෙන්නේ ඇයි? අනික් තැන් වලටත් දෙන්නට නො වටනේද” යි මහජනයා කියන ලදුව, දෙවන දිනයෙහි අනුරාධපුරයේ මහා දනයක් දෙවී ය. එක් හික්ෂුවකුදු පිළිගැනීමේ ප්‍රමාණය නො සැලකුවේ ය. එක එක හික්ෂුවක් විසින් දෙතුන් දෙනකු විසින් එසවිය යුතු තරමට ආහාර පිළිගන්නා ලද්දේ ය. රජ දෙවන දිනයෙහි සැහිරියේ සහනට ආරාධනා කරවා රජ ගෙදරට පැමිණි සංඝයාගෙන් පාත්‍රය ඉල්ලී ය. “මහරජ, හික්ෂුන් තම තමන්ට සැහෙන පමණට ආහාර පිළිගන්නවා ඇතය” කියා පාත්‍ර නුදුන්න. පැමිණි සියලු හික්ෂුහු තම තමන් යැපෙන පමණට ආහාර පිළිගත්හ. රජු මහජනයා අමතා “බලන්න, ඊයේ පැමිණි නුඹලා ගේ හික්ෂුන් පිළිගැනීමේ පමණ නො දන්නා නිසා කිසිවක් ඉතිරි නො වීය. අද පිළිගත්තේ ටික ය. ඉතිරි ආහාර ම වැඩි ය” කියා සැහිරියේ සංඝයා ගේ පමණ දැනීම ගැන ප්‍රසාදයක්, අනුරාධපුරයේ සංඝයාගේ පමණ නො දැනීම ගැන අප්‍රසාදයක් ප්‍රකාශ කෙළේ ය.

අල්පේච්ඡ හික්ෂුවට නො පහන් ජනයෝ පහදිති. පැහැදුණාහු වඩවඩා පහදිති. බොහෝ ලාභ ද උපදී. අල්පේච්ඡ හික්ෂුව නිසා බුදුසසුන බැබළේ. චිරස්ථායීද වේ.

රුහුණෙහි කුලුම්බරිය නම් විහාරයෙහි එක් තරුණ හික්ෂුවක් දුර්භික්ෂ කාලයේ දී දිනපතා පිඬු පිණිස එක් ලම්බකරණයකු ගේ ගෙදරට යයි. ගෙහිමියෝ හික්ෂුවට වැළඳීමට දිනපතා බක් සැන්දක් දෙති. ගෙන යෑමට ද තවත් බක් සැන්දක් දෙති. එක් දිනක හික්ෂුව එහි ගිය කල්හි ඒ ගෙට අමුක්තෙක් පැමිණ සිටියේ ය. ඒ නිසා එදින හික්ෂුව එක බක් සැන්දක් පමණක් පිළිගත්තේ ය. ඒ කාරණයෙන් ගෙහිමියා ඒ හික්ෂුවට පැහැදී ‘අප නිවසට පැමිණෙන හික්ෂුව ගේ සැටි මෙසේ ය’ යි රාජද්වාරයෙහි ඔහුගේ මිතුරන් ට ද කීය. සෑම දෙන ම ඒ හික්ෂුව කෙරෙහි පැහැදී එදින ම ඒ හික්ෂුවට දිනපතා දෙන බක් සැටක් පිහිටුවූහ. මෙසේ අල්පේච්ඡයා

හට බොහෝ ලාභ උපදින්නේ ය. තවත් මෙවැනි කථා ගණනක් අපේ දහම් පොත්වල සඳහන් ව ඇත්තේ ය.

පාපිච්ඡතා

අත්‍රිච්ඡා මහිච්ඡා දෙකට ම වඩා ලාමක වූ ලෝභය පාපිච්ඡතා නම් වේ. නැති ගුණ ප්‍රකාශනය හා පමණ ඉක්මවා ප්‍රත්‍යය පිළිගැනීම පාපේච්ඡයා ගේ ලක්ෂණයෝ ය. පාපේච්ඡ පුද්ගල තෙමේ තමා කෙරෙහි මඳකුදු ශ්‍රද්ධාව නැති ව ශ්‍රද්ධාවතකු ගේ ආකාරය දක්වයි. ඔහු මිනිසුන් පත්සලට එන වෙලාව බලා, ඉඳල ගෙන විහාර මලු දැගැබ් මලු බෝමලු අමදින්නට පටන් ගනී. මලසුන් - සෝදන්නට පටන් ගනී. කසළ ඉවත් කරන්නට පටන් ගනී. මල් පුදන්නට පටන් ගනී. මහ හඬින් ගාථා කියා වදින්නට පටන් ගනී. බලා ඉන්නා මිනිස්සු ශ්‍රද්ධාව බොහෝ ඇති හොඳ භාමුදුරු කෙනෙක් ය යි සිතා ඒ හික්ෂුවට සත්කාර කරන්නට කල්පනා කරති.

දුශ්ශීල ව සිට ගෙන ම ගිහියන් ඉදිරියේ ශීලය ගැන කථා කරයි. ගිහියන් ඉදිරියේ දී “ස්වාමීනි, මා අමදින කල්හි තණ කැඩී ගියේය, සක්මන් කිරීමේ දී කුඩා සතුන් පැහී මළහ. අමකක වී තණ මත කෙළ ගැසුවෙමි. එයින් මට ඇවැත් සිදු වීදැ” යි විනයධරයන්ගෙන් විචාරයි. “ඇවැත්නි, ඒවායින් ඇවැත් සිදු වන්නේ නැතය” යි විනයධරයන් කී කල්හි “ස්වාමීනි, හොඳට විමසා කියන්න. මීවා ගැනත් මගේ සිතට නම් සැක පහළ වන්නේ ය” යි කියයි. කථාව අසන ගිහියෝ සුළු දේ ගැනත් මෙතරම් දුරට සොයන මේ භාමුදුරුවෝ කොතරම් සිල්වත් කෙනෙකු විය යුතු දැයි සිතා ඒ හික්ෂුවට සත්කාර කරන්නට සිතති. ඇතැම් පාපිච්ඡයෝ කරන කිසි ම භාවනාවක් නැති ව මුළු රාත්‍රියේ ම නො නිද භාවනා කරන ලෙස හභවා මිනිසුන් පහදවති. මෙසේ නොයෙක් ආකාරයෙන් බොරු වෙන් ජනයා පහදවා ප්‍රත්‍යය සැපයීම පාපිච්ඡයන් ගේ සිරිතය. අප්පිච්ඡතා සන්තුවධිතා ගුණ දෙකෙහි පිහිටි පැවිද්දන් හට මේ ලාමක ක්‍රියා නො කොට දිවි පැවැත්විය හැකි ය.

අප්පිච්ඡතා සන්තුවධිතා ගුණ දෙකින් ද සන්තුවධිතාව ප්‍රධාන බව කිය යුතු ය. බොහෝ දේ පැකීම සෙවීම කරන්නේ

සන්තුෂ්ටිය නැති නිසා ය.ඇති පමණින් සතුටු වී ඉදිම පුරුදු කර ගෙන ඇති නම් ඔහුට තවත් දේ පතන්නට සොයන්නට වුවමනාවක් නැත. ලද පමණින් සතුටු වන ස්වභාවයක් සියල්ල තිබීම වැනි ය. එබැවින් ඔහුට ජීවත් වීමේ අපහසුව නැත. ඒ සන්තුෂ්ටිය උතුම් ධනයෙකි. එ බැවින් තථාගතයන් වහන්සේ “සන්තුට්ඨි පරමං ධනං” යනු වදළ සේක.

පමණ දැන පිළිගැනීම

අනුන්ගෙන් යමක් ගැනීම හොඳ වැඩක් නො ව පහත් වැඩකි. එය කරන පැවිද්ද විසින් අනුන්ට නො රිදෙන පරිදි පරෙස්සමෙන් කරන්නට උගත යුතු ය. එය කළ යුතු අන්දම තථාගතයන් වහන්සේ මෙසේ වදරා තිබේ.

“යථාපි භමරෝ පුප්ඵං වණ්ණගන්ධං අහේයියං,
පලේති රස මාදය එවං ගාමේ මුනි වරේ.”

“යම් සේ බමරා මල්වලටත් ඒවායේ වර්ණයටත් සුගන්ධයටත් භානියක් නොවන ලෙස මල් වලින් රොන් ගෙන යන්නේ ද, එසේ ම පැවිද්දා විසින් කිසිවකුට භානියක් නො වන පරිදි ගමෙහි හැසිරිය යුතු ය.” යනු ගාථාවේ කේරුම ය.

පැවිද්ද විසින් මදක් දෙනු කැමති පොහොසත් දයකයා ගෙන් ඔහු ගේ අදහස අනුව දෙන ස්වල්පය පිළිගත යුතු ය. “අප්පදනං න ගිලෙය්‍ය දතාරං තාවජාතියා” යනුවෙන් වදරා ඇති පරිදි මද වූ දීමනාවට ගර්භා නො කළ යුතු ය. දෙන තැනැත්තාට හෝ ගර්භා නො කළ යුතු ය. දුප්පත් දයකයා බොහෝ දෙනු කැමැති වුවත් ඔහුගේ වත්කම අනුව ඔහුගෙන් ස්වල්පයක් ම පිළිගත යුතු ය. පොහොසත් දයකයා බොහෝ කොට දෙනු කැමති කල්හි තමාගේ පමණ බලා යැපෙන පමණට පිළිගත යුතු ය. මේ ගැනීම සම්බන්ධයෙන් පැවිද්දන් විසින් පිළිපැදිය යුතු ආකාරය.

ඉල්ලීම

ඉල්ලීම ඉතා ලාමක ක්‍රියාවකි. එය ජනයා ගේ අප්‍රසාදයටත් බලවත් හේතුවකි. මිනිසුන් ධනය සපයන්නේ ඉතා අමාරුවෙනි.

බොහෝ දුක් විඳිමිනි. එය ඔවුන් කරන්නේ අනුන්ට දීමට නොව තම තමන්ගේ අමාරුකම නැති කර ගැනීම පිණිස ය. අමාරු වෙන් ධන සපයන මිනිසුන්ට පෙනෙන්නේ ඉල්ලන තැනැත්තා සතුරකු ලෙස ය. ඉල්ලන තැනැත්තා ඔවුන් ට ඉතා ම අප්‍රිය ය. එබැවින් පැවිද්දන් විසින් හැකි තාක් ඉල්ලීමෙන් වැළකිය යුතු ය. කැමැත්තෙන් අනුන් දෙන දෙයක් පමණක් පිළිගත යුතු ය.

පෙර අලවි නුවර හික්ෂුන් ලොකු ලොකු ආවාස සාදන්න පටන් ගෙන නිතර හිඟියන්ගෙන් නොයෙක් දේ ඉල්ලන්නට පටන් ගැනීමෙන් අලවි නුවර වැසියන්ට පැවිද්දන් එපා විය. ඔවුහු පැවිද්දන් එනු දුටු විට පලා යන්නටත් ඉවත බලන්නටත් දොර වසා දමන්නටත් පටන් ගත්හ. අධික ඉල්ලීම නිසා පැවිද්දකුට ඒ නුවරින් පිණිස පාතකය පවා ලබා ගැනීම අපහසු විය. ඒ කාලයේ දී මහකසුප් තෙරුන් වහන්සේ රජගහ නුවර වස් එළඹ සිට පවාරණය කර අලවි නුවර කරා වැඩම කළ හ. උන්වහන්සේ අඟ්ගාලව වේනිය නම් විහාරයෙහි නැවතී පසුදින පිටු පිණිස අලවි නුවරට වැඩම කළහ. අලවි නුවර වැසියෝ තෙරුන් වහන්සේ දැක බිය වූහ. ඇතැම්හු පලා ගියහ. ඇතැම්හු අහක බලා ගත්හ. ඇතැම්හු දොර වසා ගත්හ. මහකසුප් තෙරුන් වහන්සේ විහාරයට පෙරළා අවුත් හික්ෂුන් අමතා “ඇවැත්නි, පෙර මේ අලවි නුවර පහසුවෙන් පිණිස පාතකය ලැබෙන නගරයෙක. අද එසේ නො වේය. ඊට හේතුව කවරේදැ” යි විචාළහ. හික්ෂුහු උන් වහන්සේට කාරණය දැන්වූහ. මහකසුප් තෙරුන් වහන්සේ ඒ කාරණය බුදුන් වහන්සේට සැල කළහ. තථාගතයන් වහන්සේ අලවි නුවර හික්ෂුන් රැස් කරවා අනේකාකාරයෙන් ඉල්ලීමෙහි ආදීනවය දක්වමින් දහම් දෙසා කුටිකාර සිකපදය ද පනවා වදළ සේක.

අලවි නුවර හික්ෂුන්ට තථාගතයන් වහන්සේ වදාළ එක් කරුණක් නම් මණිකණ්ඩ තාගාරාජයාගේ කථාව ය.

ඒ මෙසේය:

පෙර සහෝදරයෝ දෙදෙනෙක් සෘෂි ප්‍රවුජ්‍යාවෙන් පැවිදි ව ගංගාකීරයේ පන්සල් දෙකක් සාදා ගෙන විසූ හ. වැඩිමහලු තාපසකුමා ගේ පන්සල උඩු ගහ ද බාල තාපස කුමාගේ පන්සල

ගහ පහළ ද විය. මණිකණ්ඩ නම් නාග රාජයා මිනිස් වෙසින් ගංතෙර ඇවිදින්නේ බාල තාපසයන්ගේ පන්සලට ගොස් කථා කරමින් සිටීමට පුරුදු විය. ක්‍රමයෙන් දෙදෙනාගේ මිත්‍රත්වය දියුණු විය. ඔවුනට ඔවුනොවුන් නො දැක නො විසි හැකි විය. මණිකණ්ඩ නිතර තාපසයා වෙත ගොස් කථා කරමින් සිට වැඩි ප්‍රේමය නිසා යන කල්හි මිනිස් වෙස හැර නාගවේශයෙන් තාපසයා වැලඳ ගනී. තාපසයාගේ ශරීරයෙහි නාගයා වෙළී පෙණය හිස මත තබා ගෙන මද වෙලාවක් සිට නාගරාජයා යන්නේ ය. තාපසාට එයින් මහත් බියක් හට ගනී. ඒ බිය නිසා තවුසාගේ ශරීරයක් දිරා යන්නට විය. දිනක් බාල තවුසා වැඩි මහලු තාපසතුමා ගේ පන්සලට ගියේ ය. තමාගේ සහෝදරයාගේ ශරීරය කෘශ වී සුදුමැලි වී නහර මතු වී තිබෙනු දුටු වැඩිමහලු තාපසතුමා එයට හේතු විචාළේ ය. හේ කෘශ වීමේ හේතු කීය.

එකල්හි වැඩි මහලු තාපසතුමා “නාගරාජා ගේ පැමිණීම නවතිවාට නුඹ කැමති ද” යි ඇසී ය. බාල තවුසා “එසේය” යි කීය. නාගරාජයා නුඹ වෙත එන කල්හි “කිනම් ආහරණයක් පැළඳ එන්නේ ද” යි මහලු තවුස් තුමා විචාළේ ය. “මිණි රුවනක් පැළඳ එන්නේ” යයි බාල තවුසා කීය. එසේ නම් නාගරාජයා නුඹ වෙත පැමිණි කල්හි “වාඩිවන්නටත් කලින් මිණි රුවන ඉල්ලව, දෙවන දිනයෙහි පන්සල් දොරකඩ සිට දුර සිටියදී ම මිණි රුවන ඉල්ලව, තුන් වන දිනයේ නාගරාජයා ගහින් මතු වත් ම මිණිරුවන ඉල්ලව, ඉන්පසු නාගරාජයාගේ ඒම නවතිනු ඇත” යි වැඩි මහලු තවුස්තුමා උපදෙස් දින. බාල තවුසා වැඩිමහලු තවුස්තුමා ගේ උපදෙස් පරිදි පළමු දින තාරජු පන්සලට ඇතුළු වනු සමඟ ම “ඔය ගෙළ පැළඳි මිණිරුවන මට දී යන්න” යයි කීය. නා රජ කිසි කතාවක් නො කොට පලා ගියේ ය. දෙවන දින තවුසා දොරකඩ සිට තාරජු එන කල්හි “අදවත් මට මිණිරුවන දෙන්නය” යි කීය. නා රජ පන්සලට නොපිවිසම පලා ගියේ ය. තුන්වන දිනයෙහි නා රජු ගහ දියෙන් මතු වත් ම “දැන් දෙදිනක් ඉල්ලලාත් මිණි රුවන නුදුන්නෙහි ය, අදවත් එය දෙන්න ය” යි කීය.

නා රජ ගහදිහෙ ම හිඳ කියනුයේ “තවුසාණෙති, මේ මාණිකා රත්නය නිසා මට බොහෝ ආහාරපාන ලැබෙන්නේ ය. එය ඔබට

නො දෙන්නෙමි. ඔබ පමණ ඉක්මවා ඉල්ලන්නෙහි ය. ඔබගේ පත්සලට ද මම නො එන්නෙමි. ඔබ කඩුවක් ගෙන කර්ජන කරන්නකු සේ මා බියට පත් කළෙහිය” යි කියා නාග භවනයට ම ගියේ ය. ඉන් පසු කිසි කලෙක නා රජ තවුසා වෙත නො ආයේ ය. ඉල්ලීමේ ඇති නපුරුකම මෙයින් සලකා ගන්න. බලවත් ප්‍රේමයෙන් සිටි නා රජුගේ ප්‍රේමය එක් දෙයක් ඉල්ලීමෙන් ම කෙළවර විය.

ප්‍රිය නාගරාජයා තමා හැර යෑමෙන් තවුසාට මහත් ශෝකයක් ඇති විය. එයින් තවුසාගේ සිරුර තවත් දිරන්තට විය. එය දැක වැඩිමහලු තාපසතුමා ඔහුට අවවාද කරනුයේ -

“න තං යාවේ යස්ස පියං ජීගිංසේ
 දෙස්සෝ හෝති අනියාවතාය,
 තාගෝ මණිං යාවිතෝ බ්‍රාහ්මණේන
 අදස්සනං යේව තදජ්ඣගමා.”

යනුවෙන් යම් භාණ්ඩක් යමකුට ප්‍රිය නම් ඒ භාණ්ඩය නො ඉල්ලිය යුතු ය. පමණ ඉක්මවා ඉල්ලීමෙන් ප්‍රිය පුද්ගලයා අප්‍රිය වන්නේ ය. බ්‍රාහ්මණයා විසින් මැණික ඉල්ලන ලද නාගයා ඉන්පසු අදර්ශනට ම ගියේ ය. මෙසේ කියා ශෝක නො කිරීමට වැඩි දුරටත් අවවාද කෙළේ ය.

අලවිකුචර හික්ෂුන්ට ම වදළ තවත් කථාවක් මෙසේය. පෙර කම්පිල්ල රට උත්තරපඤ්චාල නගරයෙහි පඤ්චාල රජ රජය කරවන සමයෙහි බෝසත්තුමා එක් නියමි ගමක බමුණු පවුලක ඉපද වැඩිවිය පැමිණ පසු කාලයේ තවුස් පැවිද්දෙන් පැවිදි ව හිමාලය වනයෙහි කලක් අල කොළ පලවලින් ජීවත් වී ලුණු ඇඹුල් සේවනය පිණිස මිනිස් පියෙස්හි හැසිරෙන්නේ ක්‍රමයෙන් උත්තරපඤ්චාල නගරයට පැමිණ රජ උයනෙහි වැස දෙවන දිනයේ නගරයට පිවිස පිඩු සිභා යන්නේ රාජද්වාරයට පැමිණියේ ය. රජු මහබෝසත් තවුස්තමා දැක පැහැදී රජගෙයි උඩුමහල් තලයෙහි වඩා හිඳුවා රාජභෝජනයත් වළඳවා තමාගේ උයනෙහි ම නවත්වා ගත්තේ ය. බෝසත්තුමා දිනපතා රජගෙදරින් ම වළඳමින් උයනෙහි වැස වර්ෂා කාලය ඉක්මුණු පසු නැවතත් හිමාලය වනයට ම යන්නට

කල්පනා කළේ ය. ඒ ගමන යෑමට බෝසත් තුමාට පය ලත්තට වහන් සහළක් හා හිස ලත්තට තල් පත් කුඩියක් ද වුවමනා විය. බෝසත්තුමාට ඒ පිරිකර දෙක රජුගෙන් ලබා ගන්නට සිතීණ. එහෙත් අනුන්ගෙන් යමක් ඉල්ලීම උදරඥභස් ඇති ආත්ම ගෞරවය ඇති පුද්ගලයන්ට ඉතා දුෂ්කර කරුණකි. හිමාලයට යෑම බෝසත් තුමාට ඇති බලවත් වුවමනාවෙකි. එබැවින් ගමනට වුවමනා පිරිකර දෙක රජුගෙන් ඉල්ලන්ට සිතා බෝසත්තුමා නැවතත් සිතනුයේ ‘මෙනම් දෙයක් මට දෙව’ යි කියා අනුන්ගෙන් යමක් ඉල්ලීම නම් හැඩීමෙක, ඉල්ලන්නහුට ඒ දෙය නොදීමත් හැඩීමෙක. අප දෙදෙනාගේ හැඩීම පඤ්චාල වැසියන්ට නො පෙනෙන ලෙස රහසි ගත ව කර ගත යුතු ය. මෙසේ සිතා රජු පැමිණි කල්හි “මහරජ, රහසක් කථා කර ගන්නට ඇතය” යි කීය. එකල්හි රජ රාජ පුරුෂයන් ඉවත් කෙළේ ය. ඉක්බිති බෝසත් තුමා “ඉදින් මා ඉල්ලූ කල්හි රජු එය නුදුන්නේ නම්, අප අතර ඇති මෙහිස බිඳෙන්නේ ය, එබැවින් නො ඉල්ලමි” යි සිතා ගත්තේ ය. එදින බෝසත්තුමාට කාරණය රජුට නො කිය හැකි විය. “මහරජ, අද යන්න, නැවත දිනයක මෙය ගැන බලමි” යි කියා රජු පිටත් කෙළේ ය. නැවත රජු උයනට පැමිණි දිනවල දී ද කාරණය කියන්නට උත්සාහ කළ මුත් බෝසත්තුමාට එය කියා ගත නො හැකි විය. මෙසේ දොළොස් වසරක් ඉක්ම ගියේ ය.

දොළොස්වසක් ඉක්ම ගිය පසු රජු සිතනුයේ “මාගේ ආයඪියන් වහන්සේ රහසක් කියන්නටය යි ජනයා ඉවත් කරවා කාරණය කියා ගත නො හැකි ව දොළොස් වසක් ඉක්ම ඇත්තේ ය. බොහෝ කල් තපස් කිරීමෙන් කලකිරී දැන් උන්වහන්සේ සමහර විට කම් සැප විඳිනු පිණිස රජය පතනවා විය හැකි ය. මම රාජ්‍යය ඇතුළු උන්වහන්සේ බලාපොරොත්තු වන යමක් ඇති නම් අද ඒ දෙය දෙමිය” යි සිතා, උයනට ගියේ ය. එදින ද බෝසත්තුමා පිරිස ඉවත් කරවා කිසිවක් කියා ගත නො හැකිව සිටියේ ය. එකල්හි රජු “ස්වාමීනි, ඔබවහන්සේගේ රහස කියා ගත නො හැකි ව දැනට දොළොස් වසක් ඉක්ම ඇත්තේ ය. අද නො සභවා කාරණය කියනු මැනව, ඔබ වහන්සේට මම රාජ්‍යය වුව ද දෙමි. ඔබ වහන්සේ බලාපොරොත්තු වන කුමක් හෝ ඇති නම් එය ඉල්ලනු මැනව”

යි කිය. එකල්හි බෝසත්තුමා “මා ඉල්ලන දෙය දෙන්නෙහිද” යි අසා රජු “දෙමි” යි කී කල්හි “මහරජ, මට ගමනක් යන්නට වහන්සහලක් හා තල්පත් කුඩියක් ද වුවවමනා වී ඇතය” යි කිය. එකල්හි රජතුමා “ස්වාමීනි, නුඹ වහන්සේට දොළොස් අවුරුද්දක් ඉල්ලිය නො හැකිව තුබුණේ ඔය බඩු දෙක ම ද” යි කිය. බෝසත් තුමා “එසේය, මහරජ” ය යි කිය. “ස්වාමීනී මේ සුළු කරුණට මෙසේ කළේ කුමක් නිසාදැ” යි රජ ඇසී ය. මහබෝසතාණෝ මෙසේ පැවසූහ.

“ද්වයං යාවනකෝ රාජ, බ්‍රහ්මදත්ත, නිගච්ඡති,
 අලාභං ධනලාභං චා එවං ධම්මා හි යාවතා,
 යාවනං රෝදනං ආහු පඤ්චාලානං රථෙසහ.
 යෝ යාවනං පච්චිකඛාති තමාහු පටිරෝදනං.”

මාද්දසංසු රෝදන්තං පඤ්චාලා සුසමාගතා,
 ත්වං චා පටිරෝදන්තං තස්මා ඉච්ඡාමහං රහෝ”

“බ්‍රහ්මදත්ත රජතුමනි, ඉල්ලන්නහුට ලැබීමය නො ලැබීමය යන දෙකින් එකක් වන්නේ ය. ඒ ඉල්ලීමේ ස්වභාවය ය. පඤ්චාල රජතුමනි, ඉල්ලීම හැඩීමකැයි නුවණැත්තෝ කියන්නාහ. ඉල්ලන්නට ඒ දෙය නො දීමත් හැඩීමකැයි කියන්නාහ. ඉල්ලා හඬන්නා වූ මා ද නොදී හඬන්නා වූ තොප ද පඤ්චාල රට වැසියෝ නො දකිත්වා යි මම ඉල්ලීමට රහස් තැනක් කැමති වීමි.”

බෝසතාණන් ගේ කීම අසා රජු පැහැදී කිරි දෙනුන් දහසක් ද දින. බෝසතාණෝ ඒවා ප්‍රතික්ෂේප කොට වහන්සහල හා කුඩය පිළිගෙන රජතුමාට ද දහම් දෙසා හිමවනට ගියහ.

“යාවනාහි නාමේසා කාමභෝගිනං ගිහිනං ආච්ඡණා. ත පබ්බජ්ඣානං. පබ්බජ්ඣේන පන පබ්බජ්ඣ කාලභෝ පට්ඨාය ගිහිති අසමාන පරිසුද්ධාජ්චේන හච්ඡබ්බං” යනුවෙන් මේ ඉල්ලීම කාමභෝගී ගිහියන් ගේ පුරුද්දක් මිස, පැවිද්දන් විසින් නො කළ යුත්තකැයි අට්ඨස්සේන ජාතකට්ඨ කථාවෙහි දක්වා ඇත්තේ ය. පැවිද්දන් ගේ ඉල්ලීම අට්ඨස්සේන ජාතක පාළියේ මෙසේ දැක්වේ.

“න වේ යාවන්ති සප්පඤ්ඤා ධීරෝ වේදිතු මරහති,
උද්දිස්ස අරියා තිට්ඨන්ති ඒසා අරියාන යාවතා.”

තේරුම:

“ප්‍රාඤ්ඤායෝ නො ඉල්ලන්තාහ. ආයතීයෝ උදෙසා සිටින්නාහ. නුවණැතියන් විසින් එය දැන ගන්නට වටනේ ය. ඒ උදෙසා සිටීම ආයතීයන්ගේ ඉල්ලීම ය” යනුයි.

මෙකල ඇතැම් පැවිද්දෝ ඉවර කළ නො හෙන විශාල කර්මාන්ත පටන් ගෙන එන එන මිනිසාගෙන් සම්මාදන් ඉල්ලති. සම්මාදන් කරවති. ඒ කරදරය නිසා ඇතැම් ගිහියෝ පන්සල්වලට නො යති. ඇතැම් ගිහියෝ ඔවුන් ගේ නිවෙස්වලට පැවිද්දන් පැමිණෙන විට සැඟ වෙති. ඉල්ලීම නිසා බොහෝ ගිහියෝ පැවිද්දන් කෙරෙහි කලකිරී සිටිති. ඔවුහු පැවිද්දන් රටට වුවමනා නැති කරදරකාරී පිරිසක් ලෙස සිතා වර්ජනය කෙරෙති. මේ ගැන පැවිද්දෝ කල්පනා කෙරෙත්වා!!

ගිහි පැවිදි සම්බන්ධය

“බහුකාරා හික්ඛවේ බ්‍රාහ්මණගහපතිකා තුම්භාකං
යේ වෝ පච්චුපට්ඨිකා චීවරපිණ්ඩපාතසේනාසනා
ගිලානප්පච්චයභේසඡ්පරික්ඛාරේහි. තුම්භෙපි,
හික්ඛවෙ, බහුකාරා බ්‍රාහ්මණගහපතිකානං, යේසං
වෝ ධම්මං දේසේඨ ආදිකල්‍යාණං මජ්ඣෙධකල්‍යාණං
පරියෝසානකල්‍යාණං සාත්ථං සබ්බාසුඡරිතං කේවල
පරිපුණ්ණං පරිසුද්ධං බ්‍රහ්මචරියං පකාසේඨ. එවමිදං
හික්ඛවෙ, අඤ්ඤමඤ්ඤං නිස්සාය බ්‍රහ්මචරියං වුස්සති
ඔසස්ස නික්ථරණාය සම්මා දුක්ඛස්ස අන්තකිරියායාති.

ඒකමත්ථං භගවා අවොච. තත්ථෙතං ඉති වුච්චති.

1. සාගාරා අනගාරා ච උභෝ අඤ්ඤෝඤ්ඤා නිස්සිකා ආරාධයන්ති සද්ධම්මං යෝගක්ඛේමං අනුක්තරං
2. සාගාරේසු ච චීවරං පච්චයං සයනාසනං, අනගාරා පටිච්ඡන්ති පරිස්සය විනෝදනං

- 3. සුගතං පන නිස්සාය ගහට්ඨා සරමේසින්තෝ සද්දභානා අරහතං අරියපඤ්ඤාය කධායින්තෝ.
- 4. ඉධ ධම්මං චරිත්චාන මග්ගං සුගතිගාමීනං නන්දින්තෝ දේවලෝකස්මිං මෝදන්ති කාමකාමීනෝ

(බහුකාරසුත්ත ඉතිවුත්තක)

මේ සූත්‍රයේ තේරුම මෙසේ ය:

“මහණෙනි, තොපට යම් බ්‍රාහ්මණ ගෘහපතීහු චීවර පිණ්ඩපාත සේනාසන ග්ලානප්‍රත්‍යයන් ගෙන් උපස්ථාන කරන්නාහු වෙත් ද ඔවුහු තොපට බොහෝ උපකාර වන්නෝ ය. මහණෙනි, තෙපි යම් බ්‍රාහ්මණ ගෘහපතීන්ට දහම් දෙසත් ද මූල යහපත් වූ මැද යටහපත් වූ අවසානය යහපත් වූ ප්‍රයෝජනවත් වූ ව්‍යාඤ්ජන සම්පත්තියෙන් යුක්ත වූ සර්වාකාරයෙන් සම්පූර්ණ වූ පිරිසිදු වූ ශ්‍රේෂ්ඨ වයඹාව ප්‍රකාශ කරන්නාහු ය. මහණෙනි, මෙසේ ඔවුනොවුන් නිසා වතුරෝසයෙන් එතර වනු පිණිස දුක් කෙළවර කරනු පිණිස ශීලපුරණාදි මේ ශාසන ප්‍රතිපත්තිය පුරන්නාහ.

මේ කරුණ භාග්‍යවතුන් වහන්සේ වදළ සේක. ඒ සූත්‍රයෙහි ඒ අර්ථය ගාථාවලින් මෙසේ නැවතද කියනු ලැබේ.

(1) ගිහියෝ ද පැවිද්දෝ ද යන දෙ පක්‍ෂය ඔවුනොවුන් නිසා ප්‍රතිපත්ති ප්‍රතිවේධ දෙක සම්පාදනය කෙරෙහි. අර්හත්වය හා නිවන සම්පාදනය කෙරෙහි.

(2) ගිහියන්ගෙන් පැවිද්දෝ සිවුරු ද ආහාර ද බෙහෙත් ද, පීඩා දුරු කරන්නා වූ විහාරාදි සෙනසුන් ද ලබන්නාහ.

(3-4) ගිහිගෙයි වෙසෙමින් ධනය හා ශීලාදි ගුණ ධර්ම සොයන්නා වූ ගිහියෝ වනාහි මනා කොට පිළිපදින්නා වූ ප්‍රවුඡ්ඡික ශ්‍රාවකයන් නිසා ආයඨියන් ගේ වචන විශ්වාස කරන්නාහු සුපරිශුඬ ප්‍රඥාවෙන් ධ්‍යාන කරන්නාහු මේ ලෝකයෙහිදී සුගතියට යන්නවුන්ට මාර්ගය වන ශීලාදි ගුණ ධර්ම සපුරා මරණින් මතු දෙවිලොව ඉපද කැමති සම්පත් ලබා සතුටු වන්නාහ. මේ ඉහත දැක් වූ සූත්‍රයෙහි තේරුම ය.

මේ සූත්‍රයෙන් දැක්වෙන්නේ වීචාරාදී ප්‍රත්‍යය දෙන ගිහියන් පැවිද්දන්ට උපකාරකයන් බවත්. ධර්මානුශාසනා කරන පැවිද්දන් ගිහියන්ට උපකාරකයන් බවත් ය. මේ දෙපක්‍ෂය තම තමන්ට අයත් පිළිවෙත් පුරා දුකින් මිඳෙන්නේ අන්‍යෝන්‍ය සම්බන්ධයෙනි. එබැවින් ගිහියන්ගේ සම්බන්ධය පැවිද්දන්ටත් පැවිද්දන් ගේ සම්බන්ධය ගිහියන්ටත් වුවමනා ය. ගිහියන්ගේ උපකාර නො ලැබී ගියහොත් පැවිද්දන් හට මේ ශාසනික ප්‍රතිපත්තිය පැවැත්වීම දුෂ්කර වීමෙන් ක්‍රමයෙන් පැවිද්දෝ නැති වන්නාහ. එසේ වුවහොත් බුදුසසුන කෙළවර වන්නේ ය. සර්වඥ ශාසනයා ගේ විරස්ථිතිය පිණිස පැවිද්දන් විසින් ගිහියන් ගේ ප්‍රසාදය රැකෙන ලෙස ක්‍රියා කළ යුතු ය.

ගිහියන් හා සම්බන්ධය නො පවත්වා පැවිද්දන්ට ජීවත්වීම දුෂ්කර ය, බුදුසසුන පැවැත්වීම දුෂ්කරය කියා, පැවිද්දන් විසින් ගිහියන් සතුටු කොට ඔවුන්ගෙන් ප්‍රත්‍යය ලැබීමේ ආශාවෙන් පමණ ඉක්මවා ඔවුන් හා ගැටී, ඇලී, සතුටු විය යුත්තෙහි ඔවුන් හා සතුටු වෙමින්, දුක් විය යුත්තෙහි ඔවුන් හා දුක් වෙමින්, ශෝක කරමින්, ඔවුන් ගේ ගිහි කටයුතුවලට සහාය වෙමින්, ගිහියන් හා නො මනා පරිදි සම්බන්ධකම් නො පැවැත්විය යුතු ය. එසේ සබඳ කම් පැවැත්වීමෙන් වන්නේ ගිහි පැවිදි දෙපක්‍ෂයටම හානියකි. එසේ සම්බන්ධකම් පවත් වන පැවිද්දන්ට ගිහියන් සංග්‍රහ කරන්නේ ඒ පැවිද්දන් ගේ ශීලාදී ගුණ සලකා ගෙන නොව මිත්‍රකම හෝ උපකාර සලකා ගෙන ය. එයින් ගිහියෝ පිනෙන් පිරිහෙති. පින් ලැබීමට දිය යුත්තේ ශීලාදී ගුණ සලකා ගෙන ය. පමණ ඉක්මවා ගිහි සම්බන්ධය පවත්වන පැවිද්දු ක්‍රමයෙන් ශ්‍රමණ ප්‍රතිපත්තියෙන් පිරිහේ. සමහර විට සම්පූර්ණයෙන් ම ශ්‍රමණ භාවයෙන් පිරිහේ. ඒ නිසා පමණ ඉක්මවා පවත්වන ගිහි සම්බන්ධය පැවිද්දන්ට වඩාත් අත්කරායකරය. ගිහියන් හා සම්බන්ධය පැවැත්විය යුතු ආකාරය දැක්වීම් වශයෙන් තථාගතයන් වහන්සේ වන්දෝපම ප්‍රතිපදාව වදළ සේක.

ඒ මෙසේ ය:

“වන්දුපමා හික්ඛවේ, කුලානි උපසංකමථ, අපකස්සේව කායං, අපකස්සේව චිත්තං. නිව්චනවකා කුලේසු අප්පගඛිභා,

සෙයාචාපි හික්ඛවේ, ජරුදපානං වා මීලෝකෙයා පබ්බතවිසමං
වා නදී විදුග්ගං වා අපකස්සෙව කායං අපකස්සේව චිත්තං,
ඵවමේව බෝ හික්ඛවේ, වන්දුපමා කුලානි උපසංකමථ
අපකස්සේව කායං අපකස්සේව චිත්තං කුල්ලේසු අප්පගබ්භා.”

(කස්සප සංයුක්ත)

තෝරුම:

“මහණෙනි ගිහියන්ගෙන් කයක් ඉවත් කර ගෙන සිතක් ඉවත් කර ගෙන හැම කල්හි ආගන්තුක ව වන්දුයා මෙන් ගිහියන් කරා එළඹෙව්. ගිහි ගෙවල ප්‍රගල්භයෝ (ඇතුළත්කම් ඇත්තෝ) නො වව්. මහණෙනි, පාලු ලීදකට හෝ පර්වතප්‍රපාතයකට හෝ ගැඹුරු ගං ඉවුරකට හෝ නැඹුරු වී බලන්නේ එයට ඇද නො වැටෙනු පිණිස කයක් සිතක් ඉන් ඉවත් කර ගෙන පස්සට බර කර ගෙන යම් සේ බලන්නේ ද, මහණෙනි, එසේ කයක් සිතක් ඉවත් කර ගෙන පස්සට ගෙන වන්දුයා මෙන් ගිහියන් කරා එළඹෙව්.”

මේ සූත්‍රයේ අදහස මෙසේ ය. දිනෙන් දින ම වෙනස් වන බැවින් වන්දුයා සෑම කල්හි ම ලෝකයට අලුත් ය. දිනපතා අලුත් වෙමින් අහස්හි හැසිරෙන වන්දුයාගේ කිසිවකු හා අමුතු මිතුරු කමක් අමුතු ඇල්මක් නැත්තේ ය. වන්දුයා හැමට ම සාධාරණ ය. පැවිද්ද ද වන්දුයා සේ කිසි ගිහියකු හා අමුතු මිතුරු කමක් අමුතු ඇල්මක් නැතිව ගිහිගෙවලදී ද විහාරයෙහිදී ද වර්ෂ ගණනක් ඇසුරු කළ ගිහියන් සමඟ වුව ද ආගන්තුකයකු සේ හැසිරිය යුතු ය. ගිහියන් ගේ ගිහි වැඩවලට අත ගසන ඒවා සංවිධානය කරන කෙරුම්කාරයකු නො විය යුතු ය. මොහු මාගේ දයකයෙක, මට මේ මේ උපකාර කළ තැනැත්තෙක, මට මේ මේ දේ දුන්නෙක කියා, කිසිම ගිහියකුට ඇලුම් නො කළ යුතු ය. ගැඹුරු ලීදකින් පැන් ගන්නා තමාගේ කය-සිත ලීදට බර නො කර නිතර ම පස්සට ඇදගෙන ලීදේ නො වැටී පැන් ගන්නාක් මෙන් පැවිද්දන් විසින් ගිහියන් හා නො ඇලෙන පරිදි සිත කය දෙක ම පස්සට බර කර ගෙන පස්සට ඇදගෙන ගිහියන් අතර හැසිරිය යුතු ය. ගිහියන් ගේ ප්‍රත්‍යය පිළිගත යුතු ය. පැවිද්ද ගේ එසේ හැසිරීම බුද්ධාදී ආයඨීයන් වර්ණනා කරන වන්දෝපම ප්‍රතිපදව ය.

පැවිද්දන් විසින් සැලකිය යුතු තවත් කරුණක් මෙසේ ය: ඇතැම් පැවිද්දෝ ‘ගිහියන් අපට සලකන්නට ඕනෑමය’ යි සිතති. ඒ මෝඩ අදහස නිසා ඔවුහු ගිහියන් ගෙන් ලැබීම මද වූ කල්හි තමන් ගේ සිත රිදවා ගනිති. කිපෙති. ගිහියන්ට දොස් කියති. නින්දා කරති. සමහරු සලකන අය නැත කියා සිවුරු හැර යති. පැවිදි පිරිසට සැලකීමට ගිහියන් පොරොන්දු වී නැත. බැඳී නැත. මේ පැවිදි පිරිස ගිහියන් විසින් සැලකීමේ පොරොන්දුවක් වී පැවිදි කරවන ලද්දහු නො වෙති. හැම දෙනා ම තම තමන්ට ම වුවමනා නිසා තමන්ගේ කැමැත්තෙන් ම පැවිදි වූවෝ ය. ඒ බැවින් තමතමන් ගේ ජීවත් වීම තම තමන් විසින් ම බලා ගත යුතු ය. නො සලකනවාය කියා ගිහියන්ට දොස් කියනවා නම්, කිපෙනවා නම් එය අනුවණ කමෙකි. ගිහියන්ගෙන් යමක් ලදහොත් එපමණ කින් සතුටු වීම පැවිද්ද ගේ යුතුකම ය. බුදු රජාණන් වහන්සේ විසින් ද මෙසේ වදුරා ඇත්තේ ය.

“යෝ හි කෝචී හික්ඛවෙ හික්ඛු එවං චිත්තෝ, කුලානි උපසංකමති, දෙන්තු යේව මේ මා අදංසු බහුකක්ඛේව මේ දෙන්තු මා ථෝකං, පඤ්ඤාකක්ඛේව මේ දෙන්තු මා ලුඛං, සීසක්ඛේව මේ දෙන්තු මා දන්ධං, සක්කච්චක්ඛේව මේ දෙන්තු මා අසක්කච්චන්ති. තස්ස වේ හික්ඛවේ, හික්ඛුනෝ එවං චිත්තස්ස කුලානි උපසංකමතෝ න දෙන්ති තේන හික්ඛු සන්ඤීයති. යෝ තතෝ නිදනං දුක්ඛං දෝමනස්සං පට්ඨංවේදීයති. ථෝකං දෙන්ති තෝ බහුකං, තේන හික්ඛු සන්ඤීයති. යෝ තතෝ නිදනං දුක්ඛං දෝමනස්සං පට්ඨංවේදීයති. ලුඛං දෙන්ති තෝ පඤ්ඤා, තේන හික්ඛු සන්ඤීයති. යෝ තතෝ නිදනං දුක්ඛං දෝමනස්සං පට්ඨංවේදීයති. දන්ධං දෙන්ති තෝ සීසං, තේන හික්ඛු සන්ඤීයති. යෝ තතෝ නිදනං දුක්ඛං දෝමනස්සං පට්ඨංවේදීයති. අසක්කච්චං දෙන්ති තෝ සක්කච්චං, තේන හික්ඛු සන්ඤීයති. යෝ තතෝ නිදනං දුක්ඛං දෝමනස්සං පට්ඨංවේදීයති. ඒවරුපෝ ඛෝ හික්ඛවේ, හික්ඛු නාරහති කුලුපගෝ හෝතුං”

(කස්සප සංයුක්ත)

“මේ දේශනාවෙන් දැක්වෙන්නේ යම් හික්ෂුවක් ගිහියන් මට දෙන්නට ම ඕනෑය, ටිකක් නොව, හුඟක් ම දෙන්න ඕනෑ ය, අමිහිරි දෙයක් නොව ප්‍රණීත දෙයක් ම දෙන්න ඕනෑ ය, පමා නො කොට ඉක්මනින් ම දෙන්න ඕනෑ ය. නො සැලකිල්ලෙන් නොව සැලකිල්ලෙන් ම දෙන්න ඕනෑය යන අදහසින් ගිහියන් කරා යන්නේ නම්, ඔහුට ගිහියෝ නුදුන්නාහු නම් ස්වල්පයක් දුන්නාහු නම්, අමිහිරි දෙයක් ම දුන්නාහු නම්, කල් යවා දුන්නාහු නම්, නො සැලකිල්ලෙන් දුන්නාහු නම් ඒ පැවිද්ද ගේ සිත රිඳෙන්නේ ය. එය හේතු කොට ඔහුට දුකක් දොම්නසක් ඇති වන්නේ ය. එබඳු හික්ෂුව ගිහියන් කරා යෑමට සුදුසු නැත යනුයි.” ගිහියන් කරා යෑමට සුදුසු නැත යන්නෙහි තේරුම පැවිද්දට නුසුදුසු බව ය.

මේ මිනිසුන් විසින් අපට දෙන්නට ම ඕනෑය සලකන්නට ඕනෑය කියා නියමයක් නැත, දෙනු කැමැත්තෝ දෙන්නවා; නො දෙනු කැමැත්තෝ නො දෙන්නවා; සලකනු කැමැත්තෝ සලකන්නවා; නො කැමැත්තෝ නො සලකන්නවා යන අදහසින් කුලයන් කරා එළඹෙන හික්ෂුව ම කුලයන් කරා එළඹීමට පැවිද්දට සුදුසු බව ද, ඒ සුත්‍රයෙහි ම තථාගතයන් වහන්සේ විසින් වදරා තිබේ. මේ කරුණු අනුව ගිහියන් අපට දෙන්නට ඕනෑය සලකන්නට ම ඕනෑය යන වැරදි අදහස දුරු කර ගත යුතු ය. මේ මහණ කම ගිහියන්ට ඕනෑවට කරන්නක් නො වන බවද සැලකිය යුතු ය. ගිහියන් නො සලකනවාය කියා මහණකම දුෂණය කර ගන්නවා නම් එය ඉතා අනුවණකමක් බව ද දත යුතු ය.

ඇතැම් පැවිද්දෝ “මේ මිනිස්සු අපේ දයකයෝ ය, මොවුන් විසින් දිය යුත්තේ අපේ පන්සලටම ය. අපට ම ය කියා, තමන් ගේ සිතින් ගිහියන් අයිති කර ගෙන සිටිති. එහෙත් ඒ ගිහියන්ට එබඳු අදහසක් නැත. එසේ තිබියදී පැවිද්ද විසින් තමාගේ සිතින් මොවුහු අපට ම දිය යුත්තෝ ය කියා ගිහියන් අයිති කර ගෙන සිටීම සිතාවට කරුණෙකි. කා කෙරෙහිවත් බැඳීමක් නැති කිසි පැවිද්දකුට අයිති නැති ඒ ගිහියෝ ඔවුන් කැමති තැනකට දන් දෙති. එකල්හි අර පැවිද්ද ගමේ පන්සල තිබියදී අප සිටියදී මේ මිනිස්සු අප ගැන නො සලකා අන් තැන් වලට දන් දෙති යි ඒ මිනිසුන් කෙරෙහි කිපෙති. දනය පිළිගත්

හික්ෂුන්ට කිපෙනි. බණිනි. එසේ කොට ඒ පැවිද්දෝ තමන් ගේ පහත් අදහස් ඇති බව ලොවට හෙළි කරති. අනුන්ට ද්වේෂ කොට පව් රැස් කර ගනිති. මෙය පැවිද්දන්ට ඉතා අයෝග්‍ය දෙයකි. දන් දීමේ නිදහස සෑම ගිහියකුට ම තිබේ. බුදුන් වහන්සේ වදරා ඇත්තේ ද “යත්ථ පසිද්ධි තත්ථ දතබ්බං” යම් තැනකට පැහැදීම ඇත්තේ නම් එතැනට දිය යුතුය කියා ය. තමන්ට පැහැදී පින් කැමැත්තෙන් කවරකු හෝ දෙනවා නම් එය පිළිගැනීමටත් සියලු ම හික්ෂුන්ට නිදහස තිබේ. ඒ නිසා මොවුහු මාගේය මට ම දිය යුත්තෝ ය කියා මිනිසුන් අයිති කර ගැනීම පැවිද්දන් විසින් නො කළ යුත්තකි. යමකු කාහට වුව ද කොතැනකට වුව ද දෙනවා නම් පැවිද්ද එයට කැමති විය යුතු ය.

“යස්ස කස්සචි හික්ඛුනෝ කුලානි උපසංකමනෝ කුලේසු චිත්තං න සජ්ජති න ගය්හති න බජ්ඣති “ලහන්කු ලාභකාමා පුඤ්ඤකාමා කරොන්තු පන පුඤ්ඤානී” ති යථා සකෙන ලාභෙන අත්තමනො හොති සුමනො, එවං පරේසං ලාභේන අත්තමනෝ හොති සුමනො. එවරුපො ඛෝ හික්ඛ වෙ, හික්ඛු අරහති කුලානි උපසංකමීතුං”

(කස්සප සංයුත්ත)

ගිහියන් කරා එළඹෙන ගිහියන් ඇසුරු කරන යම් හික්ෂුවක් ගිහියන් හා නො ඇලේ නම් නොබැඳේ නම් “ලාභ කැමැත්තෝ ලබන්වා, පින් කැමැත්තෝ පින් කෙරෙත්වා” යි තමාට ලැබීම ගැන සතුටු වන්නාක් මෙන් අනුන් ලබනවාට ද සතුටු වන්නේ නම් එබඳු හික්ෂුන් ගිහියන් වෙත එළඹීමට ඔවුන් ඇසුරු කිරීමට සුදුසු ය” යනු ඒ දේශනාවේ අදහස ය.

හික්ෂුන් ගිහියන් හා තණ්හාවෙන් නො බැඳිය යුතු වුව ද තමන්ට චීවරාදී ප්‍රත්‍යයෙන් උපස්ථාන කරන ගිහියන් ගේ ගුණය අමතක නො කළ යුතු ය. කෙළෙහි ගුණ සැලකීම උසස් ගුණයෙකි. පැවිද්දන් ඒ ගුණයෙහි පිහිටිය යුතු ය. උපස්ථායකයන්ට කෙළෙහි ගුණ සැලකීම ට ය කියා ගිහියා ගේ ශ්‍රද්ධාව නැති වී යෑමට හේතු වන, තමන් සතු දෑ ඔවුන්ට දීම් ඔවුන්ගේ පණිවිඩ ගෙන යෑම් වෙදකම් කිරීම් ආදිය නො කළ යුතු ය. ධර්මදේශනාදී

පැවිද්දන්ට සුදුසු දේ පමණක් ගුණ සැලකීම් වශයෙන් ගිහියන්ට කළ යුතු ය. ගිහියන්ට ප්‍රත්‍යුපකාර කළ යුතු සැටි තථාගතයන් වහන්සේ වදාරා ඇත්තේ මෙසේ ය.

“ගිහිනමුපකරොත්තානං නිව්වමාමිසදනතෝ,
කරෝථ ධම්මදනේන තේසං පච්චුපකාරකං.”

(බුද්ධවංස අට්ඨකථා)

“නිරන්තරයෙන් ආම්භදනයෙන් තොපට උපකාර කරන්නා වූ ගිහියන්ට තෙපි ධර්මදනයෙන් ප්‍රත්‍යුපකාර කරවි” ය යනු එහි තේරුම ය.

“දේසේථ හික්ඛවේ, ධම්මං ආදිකල්‍යාණං මජ්ඣේධිකල්‍යාණං පරියෝසානකල්‍යාණං සාත්ථං සවාසද්දර්ශනං කේවලපරිපුණ්ණං පරිසුද්ධං බ්‍රහ්මචරියං පකාසේථ. සන්ති සත්තා අප්පරජකඛජාතිකා අස්සචනතා ධම්මස්ස පරිභායන්ති.”

(මහාවග්ග මහාඛන්ධක)

යනුවෙන් “මහණෙනි, මූල යහපත් වූ මැද යහපත් වූ අවසානය යහපත් වූ ප්‍රයෝජනවත් වූ ව්‍යාජ්ජන සම්පත්තියෙන් යුක්ත වූ සර්වාකාරයෙන් පරිපුර්ණ වූ පිරිසිදු වූ ධර්මය දේශනය කරවි, ශ්‍රේෂ්ඨවයඝීච ප්‍රකාශ කරවි. නුවණැසෙහි කෙලෙස් රජස් මද සත්ත්වයෝ ඇත්තාහ. ඔවුහු දහම් අසන්නට නො ලැබීමෙන් පිරිහෙන්නාහ” යි තථාගතයන් වහන්සේ විසින් වදාරා ඇති බැවින් තමන්ට උපස්ථාන කරන නො කරන සෑම ම දහම් දෙසීම පැවිද්දන් ගේ යුතු කමෙකි.

දහම් දෙසීම සම්බන්ධයෙන් දැනගත යුතු කරුණු:

“න ඛෝ ආනන්ද, සුකරං පරේසං ධම්මං දේසේතුං, පරේසං ආනන්ද, ධම්මං දේසෙන්තේන පඤ්ච ධම්මේ අජ්ඣධන්තං උපච්චපෙත්වා පරේසං ධම්මෝ දේසේතඛිඛෝ. කතමේ පඤ්ච?”

ආනුපුබ්බිකථං කථෙස්සාමීති පරේසං ධම්මෝ දේසේතඛිඛෝ. පරියාය දස්සාවි කථං කථෙස්සාමී ති පරේසං

ධම්මෝ දේසේකඛ්ඛෝ, අනුද්දයතං පටිච්ච කථං කථෙස්සාමිති පරේසං ධම්මෝ දේසේකඛ්ඛෝ. න ආමිසන්තරෝ කථං කථෙස්සාමිති පරේසං ධම්මෝ දේසේකඛ්ඛෝ. අත්තානඤ්ච පරඤ්ච අනුපහච්ච කථං කථෙස්සාමිති පරේසං ධම්මෝ දේසේකඛ්ඛෝ. න ඛෝ ආනන්ද, සුකරං පරේසං ධම්මං දේසේතුං. පරේසං ආනන්ද ධම්මං දේසෙන්තේන ඉමේ පඤ්ච ධම්මා අපිකඛන්තං උපට්ඨපෙක්ඛා පරේසං ධම්මෝ දේසේකඛ්ඛෝ.’

(අංගුත්තර පඤ්චක සද්ධම්මවග්ග)

තේරුම:

“ආනන්දය, අනුන්ට දහම් දෙසීම පහසු නැත. ආනන්දය, අනුන්ට දහම් දෙසන්නහු විසින් කරුණු පසක් තමා තුළ තබා ගෙන අනුන්ට දහම් දෙසිය යුතු ය. කවර කරුණු පසෙක් ද? යක් :- දන කථා ශීලකථාදී වශයෙන් පිළිවෙළින් කරන කථාවක් කරමි යි අනුන්ට දහම් දෙසිය යුතු ය. කරුණු දැක්වීම් වශයෙන් කරන කථාවක් කරමි යි අනුන්ට දහම් දෙසිය යුතු ය. දුකට පත් සත්ත්වයන් ඉන් මුදවමිය යන කරුණාවෙන් කථාවක් කරමි යි අනුන්ට දහම් දෙසිය යුතුය. යම්කිසි ආමිෂයක් නිසා මේ ධර්ම කථාව නො කෙරෙමි යි අනුන්ට දහම් දෙසිය යුතු ය. තමාගේ ද අනුන්ගේ ද ගුණ නො නසා කථාවක් කරමි යි අනුන්ට දහම් දෙසිය යුතු ය.

මේ සුත්‍රයෙන් දැක්වෙන්නේ බණ ය කියා තමාට සිතෙන වල්පල් මොනවාටත් කියන්නේ නැති ව ක්‍රමානුකූල ව හේතුදහරණ දක්වා ඒ ඒ කරුණු පහදමින් ලාභාපේක්ෂාවෙන් ද ප්‍රසිද්ධවීම් ආදියෙන් ද තමා උසස් වීමේ අපේක්ෂාවෙන් හා අනුන්ට පහර ගැසීමේ අපේක්ෂාවෙන් ද තොරව සත්ත්වයන් දුකින් මිදවීමේ කරුණාධාරාශයෙන් ම දහම් දෙසීම කළ යුතු බව ය. පරිශුද්ධ ධර්ම දේශනාවක් වන්නේ එසේ යහපත් අදහසින් දහම් දෙසන ධර්මකථිකයා ගේ ධර්මය ය. ධර්ම දේශනයේ පරිශුද්ධාපරිශුද්ධභාවය තථාගතයන් වහන්සේ මෙසේ වදාරා ඇත්තේ ය.

“යෝ හි කෝචි හික්ඛවේ, හික්ඛු එවං චිත්තෝ පරේසං ධම්මං දේසේති, ‘අහෝ වත මේ ධම්මං සුඤ්ඤායානුං, සුත්ථා ව පන ධම්මං පසීදෙය්‍යං, පසන්නා ව මෙ පසන්නාකාරං කරෙය්‍යන්ති” එවරුපස්ස හික්ඛවේ, හික්ඛුනො ධම්මදේසනා අපරිසුද්ධා හෝති.

යෝ ව හික්ඛවේ, හික්ඛු එවං චිත්තෝ පරේසං ධම්මං දේසේති “ස්වාකධාතෝ භගවතා ධම්මෝ සන්දිට්ඨිකො අකාලිකෝ ඒහිපස්සිකෝ මිපනයිකො පච්චත්තං වේදිතඛිබ්බෝ විඤ්ඤුහි” ති අහෝ වත මේ ධම්මං සුඤ්ඤායානුං සුත්ථා ව පන ධම්මං ආජානෙය්‍යං, ආජානිත්ථා ව පන තථත්ථාය පටිපජ් ජෙය්‍යන්ති” ඉති ධම්මංසුධම්මතං පටිච්ච පරේසං ධම්මං දේසේති, කාරුඤ්ඤං පටිච්ච පරේසං ධම්මං දේසේති, අනුද්දයං පටිච්ච පරේසං ධම්මං දේසේති, අනුකම්පං උපාදය පරේසං ධම්මං දේසේති. ඒවරුපස්ස හික්ඛවේ, හික්ඛුනෝ පරිසුද්ධා ධම්ම දේසනා හොති.

(කස්සප සංයුත්ත)

තේරුම:

“මහණෙනි, යම් හික්ඛුවක් මෙ වැනි සිතින් දහම් දෙසා ද මාගේ දහම ඇසුව හොත් හොඳය, අසා පැහැදුණ හොත් හොඳය, පැහැදුණාහු පැහැදුණුවත් කරන සත්කාර කළ හොත් හොඳය, මහණෙනි, මෙබඳු මහණහු ගේ ධර්මදේශනය අපරිශුද්ධ ය.

මහණෙනි, යම් හික්ඛුවක් මෙබඳු සිතින් දහම් දෙසා ද භාග්‍යවතුන් වහන්සේ ගේ ධර්මය මනා කොට දේශනය කරන ලද්දක් ය, තමා විසින් ම දත හැකියක, එකෙණෙහි ම ලැබී හැකි එල ඇතියක, එන්න බලන්න ය යි කියා දැක්වීමට සුදුසු වූවක, තම තමන්ගේ සිත් වලට ඇතුළු කර ගත යුත්තක, නුවණැතියන්ට තමා ගේ සන්නාතයෙහි ම දැකිය හැකියක, මගේ ධර්මය ඇසුවහොත් යහපත, ඒ ධර්මය තේරුම් ගතහොත් යහපත, ඒ ධර්මය අනුව පිළිපත් හොත් යහපත, මෙසේ ධර්මයේ යහපත් බව නිසා ම දහම් දෙසා ද කරුණාව නිසා ම දහම් දෙසා ද එබඳු හික්ඛුව ගේ ධර්ම දේශනය ශුද්ධ ය.”

පැවිද්දන් විසින් සම්බන්ධය නොපැවැත්විය යුත්තෝ

“ඉධෙකච්ඡෝ වේසියාගෝචරෝ වා හෝති. විධවා ගෝචරෝ වා හෝති, ධුල්ලකුමාරි ගෝචරෝ වා හෝති, පණ්ඩක ගෝචරෝ වා හෝති, හික්ඛුනී ගෝචරෝ වා හෝති, පානාගාරගෝචරෝ වා හෝති, සංසට්ඨෝ වීචරනී රාජුහි රාජමහාමත්තේහි තිත්ථියේහි තිත්ථියසාවකෙහි අනනුලෝමිකේන සංසග්ගේන, යානි වා පන තානි කුලානි අස්සද්ධානි අප්පසන්තානි අනෝපානභුතානි අක්කෝසක පරිභාසකානි අනත්ථකාමානි අහිතකාමානි අඵාසු කාමානි අයෝගක්ඛෙමකාමානි හික්ඛුනං හික්ඛුනීනං උපාසකානං උපාසිකානං තථාරූපානි කුලානි සේවනී හජනී පඨිරූපාසනී. අයං චුච්චති අගෝචරෝ.

(සාරිපුත්ත යුත්ත නිද්දෙස)

මේ පාඨයෙන් දැක්වෙන පරිදි පැවිද්දන් විසින් වෙසභනන් ද ධුල්ලකුමාරිකාවන් ද (වැඩි වයසට පැමිණි විවාහ නොවූ ස්ත්‍රීන්) පණ්ඩකයන් ද හික්ඛුණින් ද සුරා සැල් ද ඇසුරු නො කළ යුතු ය. රජුන් හා ඇමතියන් හා කීර්ථකයන් හා කීර්ථක ශ්‍රාවකයන් හා නුසුදුසු පරිදි ආශ්‍රයට නො පැමිණිය යුතුය. හික්ඛු හික්ඛුණි උපාසකෝපාසිකාවන්ට විරුද්ධ ව ඔවුන්ට ආක්‍රෝශ පරිභව කරන අය හජනය නො කළ යුතු ය.

ස්ත්‍රීන් හා සබඳකම් පැවැත්වීම

පැවිද්දන්ට ඉතා ම හිතවත් පිරිස ඉතා ම උපකාරක පිරිස උපාසිකා පිරිස ය. ඔවුන් ගේ උපකාරය නැති නම් පැවිද්දන්ට මේ බුදුසස්ත පවත්වා ගෙන යෑමට ද අපහසු ය. එහෙත් පැවිද්දන් ගේ විනාශයටත් නොයෙක් විට හේතු වන්නේ ස්ත්‍රීය ම ය. මේ සස්තෙහි ස්ත්‍රීන් නිසා පරිභාණියට පත් වූ පැවිද්දෝ බොහෝ ය. සාමාන්‍ය පැවිද්දන් තබා ධ්‍යාන ලබා අහසින් යමින් සිටී ඇතැම් පැවිද්දෝ ද ස්ත්‍රීන් නිසා පරිභාණියට පත්වූහ. එ බැවින් පැවිද්දන් විසින් ස්ත්‍රීන් හජනය කිරීම ඉතා පරෙස්සමෙන් කළ යුතු ය. පැවිද්දන් හට මේ උපකාරක ස්ත්‍රී වර්ජනයක් නො කළ හැකි ය.

ආය හා සම්බන්ධකම් පැවැත්වීමත් බරපතල කරුණෙකි. එබැවින් තථාගතයන් වහන්සේ පිරිනිවීමට සමීප කාලයේ දී ආනන්ද ස්ථවිරයන් වහන්සේ “ස්වාමීනි භාග්‍යවතුන් වහන්ස; අපි ස්ත්‍රිය කෙරෙහි කෙසේ පිළිපදින්නමෝ ද” යි විචාළහ. තථාගතයන් වහන්සේ “අදස්සනං ආනන්ද” යනුවෙන් “ආනන්දය, තොපට ස්ත්‍රිය නො දැකීම යහපතැ” යි වදළ සේක. ආනන්ද තෙරුන් වහන්සේ “ස්වාමීනි, භාග්‍යවතුන් වහන්ස, ස්ත්‍රිය දක්නට ලැබෙනවා නම් කෙසේ පිළිපදින්නමෝද”, යි විචාළහ. තථාගතයන් වහන්සේ “අතාලාපෝ ආනන්ද” යනුවෙන් “ආනන්දය, දුටහොත් කථා නො කිරීම තොපට යහපතැ” යි වදළ සේක. “ස්වාමීනි, භාග්‍යවතුන් වහන්ස, ස්ත්‍රිය කථා කළ හොත් කෙසේ පිළිපදින්නෙමුද” යි අනද හිමියෝ විචාළහ. එකල්හි තථාගතයන් වහන්සේ “සති ආනන්ද උපට්ඨපේතබ්බා” යනුවෙන් සිහිය පිහිටුවා ගත යුතු යයි වදළ සේක. සිහිය පිහිටවා ගැනීමය යි කියනුයේ -

**“ඒථ තුමිඤ්ඤිබ්බවෙ, මාතුමත්තීසු මාතුචිත්තං උපට්ඨ-
පේථ, ගගිතිමත්තීසු ගගිතිචිත්තං උපට්ඨපේථ, ධිතුමත්තීසු
ධිතුචිත්තං උපට්ඨපේථ.”**

යන අවචාද පරිදි මවු තරමේ ස්ත්‍රියක හා කථා කරන කල්හි මවක යන සිත තබා ගෙන ද, නැඟණියක තරමේ ස්ත්‍රියක් හා කථා කරන කල්හි නැඟණියක යන සිත තබා ගෙන ද, දුවක පමණ ස්ත්‍රියක හා කථා කරන කල්හි දුවක යන සිත තබා ගෙන ද කථා කිරීම ය. සිහියෙන් තොර ව පමණකට වඩා ස්ත්‍රීන් ආශ්‍රය කිරීමෙන් විය හැකි විපතෙහි බරපතල බව මේ කථාවෙන් දැන හැකි ය.

පෙර සැවැත් නුවර මව ද පුතා ද වන භික්ෂුණියක් හා භික්ෂුවක් වස් එළඹුණහ. ඒ දෙදෙන නිතර ඔවුනොවුන් දක්නට කැමැත්තෝ වූහ. මව නිතර පුතා දක්නට යන්නට ද පුතා නිතර මව දක්නට යන්නට ද පුරුදු වූහ. ක්‍රමයෙන් ඒ දෙදෙනා අතර සම්බන්ධය වැඩි විය. එයින් අන්‍යෝන්‍ය විශ්වාසය වැඩි විය.. කල් යෑමෙන් පුතාට මේ මාගේ මවය යන හැඟීම නැති විය. මවට ද මේ මාගේ පුතාය යන හැඟීම නැති විය. අන්තිමට අසද්ධර්ම ප්‍රතිසේවනයෙන් ඒ දෙදෙනා ම පැවිද්දෙන් පිරිහුණෝ ය. ඒ

කාරණය හික්ෂුහු දැන තථාගතයන් වහන්සේට සැලකළෝ ය. එකල්හි බුදුරජාණන් වහන්සේ මෙසේ වදළ සේක.

“නාහං හික්ඛවේ, අඤ්ඤං ඒකරූපමිපි සමනුපස්සාමි, ඒවං රජනීයං ඒවං කමනීයං ඒවං මදනීයං එවං බන්ධනීයං එවං මුච්ඡනීයං ඒවං අන්තරායකරං අනුක්තරස්ස යෝගක්ඛෙමස්ස අධිගමාය. යථයිදං හික්ඛවේ, ඉත්ථීරූපං. ඉත්ථීරූපේ හික්ඛවේ, සත්තා රත්තා ගථිතා ගිද්ධා මුච්ඡිතා අජ්ඣෙධාපන්නා තේ දීඝරත්තං සෝචන්ති ඉත්ථීරූපවසානුගා.

නාහං හික්ඛවේ, අඤ්ඤං ඒකසද්දමිපි -පෙ- ඒකගතධමිපි -පෙ- ඒකරසමිපි -පෙ- ඒකභොට්ඨබ්බමිපි සමනුපස්සාමි, යං ඒවං රජනීයං ඒවං කමනීයං ඒවං මදනීයං ඒවං බන්ධනීයං ඒවං මුච්ඡනීයං ඒවං අන්තරායකරං අනුක්තරස්ස යෝගක්ඛෙමස්ස අධිගමාය, යථයිදං හික්ඛවේ, ඉත්ථී භොට්ඨබ්බෝ. ඉත්ථී භොට්ඨබ්බේ හික්ඛවේ, සත්තා රත්තා ගිද්ධා ගථිතා මුච්ඡිතා අජ්ඣෙධාපන්නා. තේ දීඝරත්තං සෝචන්ති ඉත්ථී භොට්ඨබ්බවසානුගා.

ඉත්ථී හික්ඛවේ, ගච්ඡන්තීපි පුරිසස්ස චිත්තං පරියාදය කිට්ඨකි. ධීතාපි නිසීන්තාපි සයානාපි භසන්තීපි භණන්තීපි ගායන්තීපි රෝදන්තීපි උග්ඝාති තාපි, මාතාපි පුරිසස්ස චිත්තං පරියාදය කිට්ඨකි. යං හි තං හික්ඛවේ, සම්මා වද- මානෝ වදෙය්‍ය සමන්තපාසෝ මාරස්සාති මාතුගාමං. ඒවං සම්මා වදමානෝ වදෙය්‍ය සමන්තපාසො මාරස්සාති.”

(අංගුත්තර පඤ්චක නිවරණ වග්ග)

මෙහි අදහස මෙසේය:

“මහණෙනි, ස්ත්‍රී රූපය තරම් පුරුෂයන් ගේ සිත් ඇලුම් කරන බැඳෙන මත් කරවන ගොඩ එනු නො හැකි ලෙස එරෙන අතිකක් මම නො දනිමි. මහණෙනි, ස්ත්‍රීරූපයට වසභ වූ එහි ඇලුණා වූ බැලුණා වූ එරුණා වූ සත්ත්වයෝ දීර්ඝ කාලයක් ශෝක කරන්නාහ.

මහණෙනි, ස්ත්‍රී ශබ්ද -පෙ- ස්ත්‍රී ගන්ධය -පෙ- ස්ත්‍රී රසය -පෙ- ස්ත්‍රී ස්ප්‍රෂ්ටව්‍යය තරම් පුරුෂන්ගේ සිත් ඇලුම් කරන

බැඳෙන මත් කරවන ගොඩ එනු නො හැකියේ එරෙන අත් එක් දෙයකුදු මම නො දකිමි. මහණෙනි, ස්ත්‍රී ස්ප්‍රෂ්ටව්‍යයට වසභ වූ එහි ඇලුණා වූ බැලුණා වූ එරුණා වූ සත්ත්වයෝ බොහෝ කල් ශෝක කරන්නාහ.

මහණෙනි, ස්ත්‍රී යන්නී ද පුරුෂයා ගේ සිත් ගන්නීය. සිටින්නී ද පුරුෂයාගේ සිත් ගන්නී ය. හිඳින්නී ද පුරුෂයාගේ සිත් ගන්නී ය. නිදින්නී ද පුරුෂයා ගේ සිත් ගන්නීය. සිනහ වන්නී ද පුරුෂයා ගේ සිත් ගන්නී ය. කථා කරන්නී ද පුරුෂයා ගේ සිත් ගන්නී ය. ගායනය කරන්නී ද පුරුෂයා ගේ සිත් ගන්නී ය. හඬන්නී ද පුරුෂයා ගේ සිත් ගන්නී ය. මව ද පුරුෂයා ගේ සිත් ගන්නී ය. මහණෙනි, මාරයා ගේ නොණ්ඩුව” ය යි කිය යුත්තේ ස්ත්‍රියට ය.

ස්ත්‍රිය මෙසේ වන බැවින් ඔවුන් ඇසුරු කරන පැවිද්දන් ඉතා පරෙස්සමෙන් එය කළ යුතු ය. ඇතැම් නවක පැවිද්දෝ වරදක් කරන්නේ නැති නම් ස්ත්‍රියක හා කථා කළාට ස්ත්‍රියකට යමක් දුන්නාට ඇගෙන් යමක් ගත්තාට ඇති වරද කුමක්ද” යි කියමින් ස්ත්‍රීන් හා ආශ්‍රයට පැමිණෙති. ඔවුන් මුලින් එසේ කරන්නේ යම් කිසි අනාගත බලාපොරොත්තුවක් ඇති ව නො ව හුදු විනෝදය පිණිස ය. එහෙත් එසේ කර ගෙන යන ඒ පැවිද්දන් තුළ ඔවුන්ට නො දැනීම කාමරාගය හට ගනී. ඔවුන්ට නො දැනීම ක්‍රමයෙන් එය මෝරයි.

“කාමච්ඡන්දනීවරණා හික්ඛවේ, අන්ධකරණං අවක්ඛු- කරණං අඤ්ඤාණකරණං පඤ්ඤානිරෝධියං විසාතපක්ඛියං අනිබ්බාන සංචත්තනිකං”

(බොජ්ඣංග සංයුත්ත)

යනුවෙන් “මහණෙනි, කාමච්ඡන්දය සත්ත්වයා අන්ධ කරන්නක්ය, නුවණැස ඇති නො කරන්නක් ය, මෝඩ කරන්නක්ය, නුවණ නැති කරන්නක් ය, දුකට පක්‍ෂ වුවක්ය, නිවන් පිණිස නො පවත්නකැ” යි වදරා ඇති පරිදි කාමච්ඡන්දය මේරු කල්හි එයින් ඒ පැවිද්ද අන්ධ වේ. අනාගතයේදී තමාට විය හැකි නපුර ඔහුට නො පෙනෙන්නේ ය. අන්ධභාවය නිසා ආවායෙඝීපාධ්‍යායයන් කරන අවවාදානුශාසනා ඔහුට නො වැටහෙන්නේ ය. අන්‍ය

හිතවතුන් කරන අවවාදානුශාසනා ඔහුට නො වැටහෙන්නේ ය. අවවාද කරන තැනැත්තා සතුරකු ලෙස ඔහුට පෙනෙන්නට වන්නේ ය. එබඳු අය නොයෙක් විට ශාසන ප්‍රතිපත්තියෙන් පිරිහී සිටුරු හැර ගොස් තමන් බලාපොරොත්තු වූ කරුණක් සිදු කර ගන්නට නො ලැබී මහත් දුකට පත් වෙති. ඔවුනට කාරණය වැටහෙන්නේ සියල්ල සිදු වී අවසන් වූ පසුවය. ස්ත්‍රීන් ඇසුරු කිරීම භයානක බැවින් තථාගතයන් වහන්සේ මෙසේ වදනු සේක.

සල්ලපේ අසිහන්ඵෙන පියාවේන පි සල්ලපේ.

ආසිව්සමිපි ආසීදේ යේන දව්ඨෝ න ජීවති.

තත්ථේව ඒකෝ ඒකාය මාතුගාමේන සල්ලපේ.

මුට්ඨස්සතිං තා බන්ධති පෙක්ඛිකේන සිතේන ව

(අංගුත්තර පඤ්චක නිපාත)

තේරුම:

හිස සිදිනු පිණිස කඩුවක් අතෙහි ඇති ව ඉන්නහු හා කථා කරන්නේ ය. කන්නට ආ යකු සමඟ ද කථා කරන්නේය. දණ්ට කළහොත් ජීවත් නොවන සර්පයා හා ද ගැටෙන්නේ ය. තනි වූ මාගමක් හා තනි ව කථා නො කරන්නේ ය. සිහි මුළු වූ පුරුෂයා බැල්මෙන් හා සිතාවෙන් ඇ බැඳ ගන්නී ය.

පාරාපරිය මගරහතත් වගන්සේ ද මෙසේ වදලග.

“ඉත්ථිරුපේ ඉත්ථීසරේ පොට්ඨබ්බේපි ව ඉත්ථීයා, ඉත්ථීගන්ධෙසු සාරත්තෝ විවිධං චින්දනේ දුබං” ඉත්ථීසෝතානි සබ්බානි සන්දන්ති පඤ්ච පඤ්චසු තේසමාවරණං කාතුං යෝ සක්කෝති විරියවා, යෝ අත්ථවා යෝ ධම්මට්ඨියෝ යෝ දක්ඛෝ යෝ විචක්ඛණෝ.

තේරුම:

ස්ත්‍රී රූපයෙහි ද ස්ත්‍රී ශබ්දයෙහි ද ස්ත්‍රී ස්ප්‍රශ්ටව්‍යයෙහි ද ස්ත්‍රී ගන්ධයෙහි ද ඇලුණාහු අනේකප්‍රකාර දුක් විඳින්නාහ. ස්ත්‍රීයගේ රූපාදි වූ ශ්‍රෝතස් ද ස්ත්‍රී රූපාදිය නිසා ඇති වන

තෘෂ්ණා ශ්‍රෝතස් ද පුරුෂයා ගේ වක්ෂුරාදී ද්වාර පසට ගලන්නේ ය. යමකුට සිහිනුවණ උපදවා ඒවා වළකා ගත හැකි වේ නම් ඔහු වීයඝී ඇතියෙකි. තමාගේ යහපත කර ගන්නෙකි. ධර්මයෙහි පිහිටියෙකි. දක්ෂයෙකි. නුවණැතියෙකි.

ආයඝීවංශ ධර්මය

මේ ආයඝීවංශ ධර්මය පෞරාණික හික්ෂුන් වහන්සේලා ඉතා උසස් කොට සලකන ලද්දකි. අතීතයේ බොහෝ හික්ෂුන් වහන්සේලා පොහෝ දිනයන්හි නො යෙක් තැන්වල මේ ධර්මය දේශනය කළහ. ඇසුහ. ඒ බව මෙහි ඉවසීම විස්තර කිරීමේ දී දක්වා ඇති ගවරවාල අංගණයේ බණ ඇසූ පිණ්ඩපාතික තෙරුන් වහන්සේගේ කථාවෙනුත්, දීඝභාණක අභය තෙරුන් වහන්සේගේ කථාවෙනුත් පැහැදිලි වේ. ගිහියෝ ද මේ ආයඝී වංශ ධර්මය ඉතා ආදරයෙන් ඇසුහ. ඒ බව මනෝරථ පූරණි අටුවාවෙහි සඳහන් වන උල්ලභකෝලකණ්ණිකවාසී උපාසිකා-වගේ කථාවෙන් පැහැදිලි වේ. මී ආයඝී වංශ ධර්මය ඇසීමට පස්යොදුනක් පයින් ගියා ය. එළිවන තුරු ධර්මය ද ඇසුවා ය. ආයඝීවංශ සුත්‍රය බුදුරදුන් විසින් සැවැත්නුවර ජේතවනාරාමයේ දී සහළිස් දහසක් හික්ෂුන් වහන්සේ මැද දේශනය කරන ලද්දකි.

ඒ මෙසේය:

“වත්තාරෝ මේ හික්ඛවේ අරියවංසා අග්ගඤ්ඤා රත්තඤ්ඤා වංසඤ්ඤා පෝරාණා අසංකිණ්ණා අසංකිණ්ණ-පුබ්බා න සංකීයන්ති න සංකීයිස්සන්ති අප්පතිකුට්ඨා සමණෙහි බ්‍රාහ්මණෙහි විඤ්ඤති.” කතමේ වත්තාරෝ?

“ඉධ හික්ඛවේ, හික්ඛු සන්තුවධෝ හෝති ඉතරිතරේන චීවරේන, ඉතරිතර චීවර සන්තුවධියා ච වණ්ණවාදී නච චීවරහේතු අනේසනං අප්පතිරූපං ආපච්ඡති, අලද්ධා ච චීවරං න පරිතස්සති, ලද්ද ච චීවරං අගථිකෝ අමුච්ඡිකෝ අනච්ඡධාපන්නෝ ආදීනවදස්සාචී නිස්සරණපඤ්ඤෝ

පරිභාෂණය. තාය ව පන ඉතිරිකර වීචර සන්තුවාදියා නෙවත්තානුක්කංසෙති, නෝ පරං වම්හෙති, යෝ හි තත්ථ දක්ඛේ අනලසෝ සම්පජානෝ පතිස්සතෝ, අයං වුච්චති හික්ඛවෙ, හික්ඛු පෝරාණේ අග්ගඤ්ඤේ අරියවංසේ ධීතෝ හෝති.

සුත ව පරං හික්ඛවෙ, හික්ඛු සන්තුවාදියෝ හෝති ඉතිරිකරේන පිණ්ඩපාතෙන, ඉතිරිකර පිණ්ඩපාත සන්තුවාදියා ව වණ්ණවාදී, න ව පිණ්ඩපාත හේතු අනේසනං අප්පතිරූපං ආපච්ඡති. අලද්ධා ව පිණ්ඩපාතං න පරිතස්සති. ලද්ධා ව පිණ්ඩපාතං අගථීතෝ අමුච්ඡිතෝ අනච්ඡාදාපනන්තෝ ආදීනවදස්සාවී නිස්සරණපඤ්ඤෝ පරිභාෂණය, තාය ව පන ඉතිරිකර පිණ්ඩපාත සන්තුවාදියා නෙවත්තානුක්කංසෙති, නෝ පරං වම්හෙති, යෝ හි තත්ථ දක්ඛේ අනලසෝ සම්පජානෝ පතිස්සතෝ, අයං වුච්චති හික්ඛවෙ, හික්ඛු පෝරාණේ අග්ගඤ්ඤේ අරියවංසේ ධීතෝ හෝති.

සුත ව පරං හික්ඛවෙ, හික්ඛු සන්තුවාදියෝ හෝති ඉතිරිකරේන සේනාසනේන, ඉතිරිකර සේනාසන සන්තුවාදියා ව වණ්ණවාදී, න ව සේනාසන හේතු අනේසනං අප්පතිරූපං ආපච්ඡති, අලද්ධා ව සේනාසනං න පරිතස්සති. ලද්ධා ව සේනාසනං අගථීතෝ අමුච්ඡිතෝ අනච්ඡාදාපනන්තෝ ආදීනවදස්සාවී නිස්සරණපඤ්ඤෝ පරිභාෂණය, තාය ව පන ඉතිරිකරසේනාසන සන්තුවාදියා නෙවත්තානුක්කංසෙති, නෝ පරං වම්හෙති, යෝ හි තත්ථ දක්ඛේ අනලසෝ සම්පජානෝ පතිස්සතෝ, අයං වුච්චති හික්ඛවෙ, හික්ඛු පෝරාණේ අග්ගඤ්ඤේ අරියවංසේ ධීතෝ හෝති.

සුත ව පරං හික්ඛවෙ, හික්ඛු භාවනාරාමෝ හෝති භාවනාරතෝ. පභාණාරාමෝ හෝති පභාණරතෝ, තාය ව පන භාවනාරාමතාය භාවනාරතියා පභාණාරාමතාය පභාණරතියා නේ ව අත්තානුක්කංසෙති, නෝ පරං වම්හෙති, යෝ හි තත්ථ දක්ඛේ අනලසෝ සම්පජානෝ පතිස්සතෝ, අයං වුච්චති හික්ඛවෙ, හික්ඛු පෝරාණේ අග්ගඤ්ඤේ අරියවංසේ ධීතෝ හෝති.

ඉමේ බො හික්බවෙ වත්තාරො අරියවංසා අග්ගඤ්ඤ රත්තඤ්ඤ වංසඤ්ඤ පොරාණා අසඞ්ඤාණා අසඞ්ඤාණ පුබ්බා අප්පතිකුට්ඨා සමණෙහි බ්‍රාහ්මණෙහි විඤ්ඤහි.

ඉමේහි ව පන චතුහි අරියවංසෙහි සමත්තාගතෝ හික්ඛු පුරත්ථීමාය වෙපි දිසාය විහරති ස්වේව අරතිං සහති, න තං අරති සහති, පච්ඡමාය වෙපි දිසාය විහරති, ස්වේව අරතිං සහති, න තං අරති සහති, උත්තරාය වෙපි දිසාය විහරති, ස්වේව අරතිං සහති, න තං අරති සහති, දක්ඛිණාය වෙපි දිසාය විහරති, ස්වේව අරතිං සහති, න තං අරති සහති, තං කිස්ස හෙතු? අරතිසහොහි හික්බවෙ, ධිරොති."

"නාරති සහති චීරං නාරති චීර සංහති,
ධිරෝ ව අරතිං සහති ධිරො හි අරතිං සහෝ,

සබ්බකම්ම වියාකතං පනුත්තං කෝ නිවාරයේ
නෙක්ඛං ජම්බෝදනස්සේ ව කෝ තං නින්දිතුමරහති
දේවා පි තං පසංසන්ති බ්‍රහ්මුතා පි පසංසිතෝති."

ක්ලේශයන් කෙරෙන් දුරු ව වෙසෙන බැවින් ද, අනර්ථයෙහි නො යෙදෙන බැවින් ද, අර්ථයෙහි යෙදෙන බැවින් ද දෙවියන් සහිත ලෝකයා විසින් පිදිය යුතු බැවින් ද බුදුවරයෝ ද පසේ බුදුවරයෝ ද බුද්ධශ්‍රාවකයෝ ද ආයාථී නම් වෙති. ලොවුතුරා බුදුවරයෝ ම හෝ ආයාථී නම් වෙති. මෙයින් වතුරාසංඛ්‍යා කල්ප ලක්ෂයකින් මත්තෙහි එක් කපෙක තණ්හංකරය, මේධංකරය, සරණංකරය, දීපංකරය යි බුදුවරයන් වහන්සේලා සතර නමක් ලොව පහළ වූහ. දීපංකර බුදුන් වහන්සේ පිරිනිවීමෙන් කල්ප අසංඛ්‍යායකට පසු කොණ්ඩඤ්ඤ බුදුන් වහන්සේ ලොව පහළ වූහ. උන් වහන්සේ පිරිනිවීමෙන් කල්ප අසංඛ්‍යායකින් පසු එක් කපෙක මංගලය, සුමනාය, රේවතය, සෝභිතය, කියා බුදුවරු සතර නමක් පහළ වූහ. සෝභිත බුදුන් වහන්සේ පිරිනිවීමෙන් කල්ප අසංඛ්‍යායකට පසු එක් කපෙක අනෝමදස්සිය පදුමය, නාරදය කියා බුදුවරයෝ තෙතමක් පහළ වූහ. නාරද බුදුන් වහන්සේ ගෙන් කල්ප එක් අසංඛ්‍යායකට පසු එක් කපෙක පදුමුත්තර නම් බුදුන් වහන්සේ ලොව පහළ වූහ. උන් වහන්සේ ගෙන් පසු සුජාත නම් බුදුන් වහන්සේ ද, ඉන් පසු එක් කපෙක පියදස්සී, අත්ථදස්සී, ධම්මදස්සී යන බුදුවරයන් වහන්සේලා තෙතම ද, ඉන්පසු එක් කපෙක සිද්ධත්ථ නම් බුදුන් වහන්සේ ද, ඉන්පසු එක් කපෙක තිස්ස, චුස්ස

යන බුදුචරයන් වහන්සේලා දෙනම ද, ඉන්පසු එක් කපෙක විපස්සි බුදුන් වහන්සේ ද, ඉන්පසු එක් කපෙක සිඛි, වෙස්සගු යන බුදුචරයන් වහන්සේලා දෙනම ද, ඉන්පසු මේ කපෙහි කතුසන්ධ, කෝණාගමණ, කස්සප, ගෝතම යන බුදු චරයන් වහන්සේලා සතර නම ද ලොව පහළ වූහ. ඒ ලොවුතුරා බුදුචරයන් වහන්සේලාය, ඒ අතර ලොව පහළ වූ පසේ බුදුචරයන් වහන්සේලාය, උසස් ශ්‍රාවකයෝය යන ආයඝීයන් වහන්සේලා විසින් ඒ ආයඝීපරම්පරාවෙහි පවත්වා ගෙන ආවා වූ, ඉතා උසස් යයි සලකනු ලබන්නා වූ දීර්ඝ කාලයක් පවත්වන ලද්දහුය යි සලකනු ලබන්නා වූ, බුද්ධාදී ආයඝීයන්ගේ වංශයයි සලකන්නා වූ, ඉතා පැරැණි වූ, බුද්ධාදීන් විසින් බැහැර නො කරන ලද්දා වූ, අතීතයෙහි කිසි ම බුදු කෙනකුත් විසින් බැහැර නො කරන ලද්ද වූ, දැනුදු බැහැර නො කරන්නා වූ, අනාගතයෙහිත් බැහැර නො කරන්නා වූ, ලෝකයෙහි ශ්‍රමණයන් බ්‍රාහ්මණයන් පණ්ඩිතයන් විසින් ගර්භා නො කරන ලද්දා වූ, කරුණු සතරක් හෙවත් පිළිවෙත් සතරක් ඇත්තේ ය. ඒ පිළිවෙත් සතර තථාගතයන් වහන්සේ විසින් ‘ආයඝීවංශ ධර්මයෝය’ යි වදරන ලදහ.

ඒ ධර්ම මෙසේ ය:

1. ඉතරීතර වීචර සන්තුට්ඨිතාව (ලැබුණු සිවුරකින් සතුටු වන බව)
2. ඉතරීතර පිණ්ඩපාත සන්තුට්ඨිතාව. (ලැබුණු ආහාරයකින් සතුටු වන බව)
3. ඉතරීතර සේනාසන සන්තුට්ඨිතාව. (ලැබුණු සෙනසුනකින් සතුටු වන බව)
4. භාවනාරාමතාව. (භාවනාවෙහි ඇලී වෙසෙන බව.)

යම් කිසි හික්ෂුවක් සියුම් වූ හෝ රළු වූ හෝ බර වූ හෝ සැහැල්ලු වූ හෝ අලුත් වූ හෝ පරණ වූ හෝ තමාට ලබී ඇති කිනම් සිවුරකින් හෝ සතුටු වේ ද, ලද සිවුරකින් සතුටු වී විසීමේ ගුණ කියා ද, සිවුරු ලබනු සඳහා එක්විසි අනේසනයන්හි නො යෙදේ ද, පැවිද්දන් විසින් නො කළ යුතු දේ නො කෙරේ ද, සිවුරු නො ලැබුණේ ය කියා නො තැවේ ද, සිවුරු ලද කල්හි

ඒවායේ නො ඇලී බලවත් තෘෂ්ණාවෙන් මූලා නොවී තෘෂ්ණාවට යට නො වී නුසුදුසු පරිදි සිවුරු සෙවීමේ දොස් දක්නේ තෘෂ්ණාවෙන් මිදෙන නුවණින් යුක්ත වූයේ ඒ සිවුරු පරිභෝග කෙරේ ද, ඒ ලද සිවුරකින් සතුටු වීමේ ගුණය නිසා තමා උසස් නො කෙරේ ද, ලෝභිහුය යි අන්‍ය භික්ෂුන් පහත් කොට කථා නොකෙරේ ද, චීවරසන්තෝෂයේ ගුණ කීම් ආදියට දක්ෂ වේ ද, අනලස වේ ද, සිහිනුවණින් යුක්ත වේ ද, ඒ භික්ෂු තෙමේ පෞරාණික වූ අග්‍ර වූ ආයඝීවංශයෙහි පිහිටියේ වේ.

යම් භික්ෂුවක් අප්‍රණීත වූ හෝ ප්‍රණීත වූ හෝ ලද ආහාරයකින් සතුටු වේ ද, ලද ආහාරයෙකින් සතුටු වීමේ ගුණ කියා ද, ආහාර ලබනු සඳහා එක්විසි අනේසනයන්හි නො යෙදේ ද, පැවිද්දන් විසින් නො කළ යුතු දේ නො කෙරේ ද, ආහාර නො ලැබුණේ ය කියා නො තැවේ ද, ආහාර ලද කල්හි එහි නො ඇලී තණ්හාවෙන් මූලා නොවී තණ්හාවට යට නො වී නුසුදුසු පරිදි ආහාර සෙවීමේ දොස් දක්නේ තෘෂ්ණාවෙන් මිදෙන නුවණින් යුක්ත වූයේ ආහාර වලද ද, ඒ ලද ආහාරයෙකින් සතුටු වීමේ ගුණය නිසා තමා උසස් කොට කථා නො කෙරේ ද ඒ ගුණය නැතය කියා අනුන් පහත් කොට කථා නොකෙරේද පිණිට්පාත සන්තෝෂයේ ගුණ කීම් ආදියට දක්ෂ වේ ද, අනලස වේ ද, සිහිනුවණින් යුක්ත වේ ද, ඒ භික්ෂු තෙමේ පෞරාණික වූ අග්‍ර වූ ආයඝීවංශයෙහි පිහිටියේ වේ.

යම් භික්ෂුවක් ලද සෙනසුනකින් සතුටු වේ ද, ලද සෙනසුනකින් සතුටු වීමේ ගුණ කියා ද, සේනාසනයන් නිසා එක් විසි අනේසනයන්ට නොපැමිණේ ද පැවිද්දන්ට අයෝග්‍ය දේ නො කෙරේ ද, සෙනසුන් නො ලැබීමෙන් නො තැවේ ද, සෙනසුනක් ලද කල්හි එහි නො ඇලී තණ්හාවෙන් මූලා නොවී තණ්හාවට යට නොවී, නුසුදුසු පරිදි සෙනසුන් සෙවීමේ වරද දක්නේ තණ්හාවෙන් මිදෙන නුවණින් යුක්ත වූයේ සෙනසුන පරිභෝග කෙරේ ද, ලද සෙනසුනකින් සතුටු වී සිටීමේ ගුණයෙන් තමා උසස් කොට කථා නො කෙරේ ද, ඒ ගුණය නැතය කියා අනුන් පහත් කොට කථා නො කෙරේ ද, ලද සෙනසුනකින් සතුටු වීමේ ගුණ කීම් ආදියට

දක්‍ෂ වේ ද, අනලස වේ ද, සිහිනුවණින් යුක්ත වේ ද, ඒ හික්ෂු තෙමේ පෞරාණික වූ අග්‍ර වූ ආයඝ්ඛිංශයෙහි පිහිටියේ වේ.

යම් හික්ෂුවක් භාවනාවට සතුටු වේ ද, භාවනාවෙහි ඇලී වාසය කෙරේ ද, ක්ලේශ ප්‍රභාණයට සතුටු වේ ද, ක්ලේශ ප්‍රභාණයෙහි ඇලී වෙසේ ද, ඒ ගුණයෙන් තමා උසස් කොට කථා නො කෙරේ ද ඒ ගුණය නැතය යි අනුන් පහත් කොට කථා නො කෙරේ ද, භාවනාවෙහි දක්‍ෂ වේ ද, අනලස වේ ද, සිහිනුවණින් යුක්ත වේ ද ඒ හික්ෂු තෙමේ පෞරාණික වූ අග්‍ර වූ ආයඝ්ඛිංශයෙහි පිහිටියේ වේ.

මෙතෙකින් ආයඝ්ඛිංශධර්මය සැකෙවින් දක්වන ලදී. මෙය විස්තර කරනහොත් අමුතු පොතක් ලිවීමට තරම් කරුණු ඇත්තේ ය. සියලු ම පැවිද්දන් විසින් මෙහි දැක්වූ පමණින්වත් ආයඝ්ඛිංශ ධර්මය මතක තබා ගත යුතුය. අංග සම්පූර්ණ කොට උසස් ලෙස මේ ආයඝ්ඛිංශ ප්‍රතිපදාවෙහි සෑම පැවිද්දෝ ම පිහිටීමට සමත් නො වෙති. එහෙත් සෑම පැවිද්දන් ම එක්තරා ප්‍රමාණයකින් වත් මේ ධර්මයෙහි පිහිටිය යුතු ය.

ත විවර හේතු අනේසනං අප්පතිරූපං ආපජ්ජති. ත පිණ්ඩපාත හේතු අනේසනං අප්පතිරූපං ආපජ්ජති. ත සේනාසන හේතු අනේසනං අප්පතිරූපං ආපජ්ජති. යනුවෙන් දක්වා ඇති කරුණුවලින් සෑම පැවිද්දන් විසින් ම වැළකිය යුතු ය. ලාභසත්කාරාපේක්ෂාවෙන් නැති ගුණ දැක්වීම් ආදී කුහකකම් නො කළ යුතු ය. ඇති ගුණ වුව ද ලාභ සත්කාරාපේක්ෂාවෙන් ප්‍රකාශ කිරීම පැවිද්දන්ට නුසුදුසු ය. ලාභාපේක්ෂාවෙන් අනුන්ට බොරු ස්තූති නො කළ යුතු ය. බොරු හිතවත් කම් නොදැක්විය යුතු ය. තමාට ප්‍රත්‍යය ලැබෙන සැටියට යම් යම් දේ කියා අනුන් මුළා නොකළ යුතු ය. සම්මාදමට නො බැසිය යුතු ය. වෙදකමට - වෙළඳමට - ශාස්ත්‍ර කීමට - කේන්ද්‍ර බලා පලාපල කීමට - වස්කවි - සෙත්කවි කීමට - මන්ත්‍ර ගුරුකම් කිරීමට - දෙවියන් ඇදහීමට නො බැසිය යුතුය. පණ්ඩිත ගෙන යෑම් ආදී හිහියන් ගේ වැඩ නො කළ යුතු ය.

වුවමනා විටෙක වීචරාදී ප්‍රත්‍යයන් ඉල්ලන ලෙස පවරා ඇති දකයන් හා නෑයන් ද හැර අන්‍යයන්ගෙන් වීචර පිණ්ඩපාත

සේනාසන ප්‍රත්‍යයන් ඉල්ලා ලබා නො ගත යුතු ය. ග්ලානප්‍රත්‍යය කාගෙන් වුව ද ඉල්ලා ගැනීමෙන් වරද නැත.

නෑයෝ නම් මා පිය දෙදෙනා ය, ඔවුන්ගේ දුදරුවෝ ය, ඔවුන් ගේ සහෝදර සහෝදරියෝ ය, මා පියන්ගේ මා පිය මුතුන් මිත්තෝ ය, ඔවුන්ගේ දු දරුවෝ ය, මා පියන්ගේ සහෝදර සහෝදරියන්ගේ හා දු දරුවන්ගේ දු දරුවෝ ය යන මොව්හු ය. ඉහළ පහළ දෙකට සත් වන පරම්පරාව දක්වා නෑ කම ඇත්තේ ය.

ධුතංග සමාදානය

හික්ෂුසාමණේරයන්හට අප්පිව්ඡතාදි ගුණ ඇති වීම සඳහා ඔවුන් ගේ ශීලයට අතිරේක වශයෙන් පිරිය යුතු ධුතංග තෙළෙසක් ඇත්තේ ය. ධුතංග පිරීම ද පැවිද්දන් විසින් තරමක් වත් කළ යුතු ය. මුළු ජීවිත කාලයට ම කවදවත් ධුතංගයක් පුරා නැති නම් එය පැවිදි ජීවිතයට මදිකමකි. සෑම පැවිද්දකුට ම එය එක්තරා ප්‍රමාණයකින් වත් කළ හැකි ය.

“පඤ්ච සේනාසනේ වුත්තා පඤ්ච ආහාර නිස්සිතා,
ඒකෝ විරියසංයුත්තෝ ද්වේ ව චීවරනිස්සිතා.”

යනුවෙන් දැක්වෙන පරිදි ඉතිරිතර චීවර සන්තෝසය වූ පළමුවන ආයඝීවංශ ධර්මය පිළිබඳ වූ ධුතංග දෙකක් ද, ඉතිරිතර පිණ්ඩපාත සන්තෝසය වූ දෙවන ආයඝීවංශ ධර්මය පිළිබඳ වූ ධුතංග පසක් ද, ඉතිරිතර සේනාසන සන්තෝසය වූ තුන්වන ආයඝීවංශ ධර්මය පිළිබඳ වූ ධුතංග පසක් ද, වීයඝී පිළිබඳ වූ එක් ධුතංගයක් ද ඇත්තේ ය. එය භාවනාරාමතා නමැති සතර වන ආයඝීවංශ ධර්මයට උපකාර ධුතංගයෙකි.

තේච්චරිකංගය පාංසුකුලිකංගය යන ධුතංග දෙක ඉතිරිතර චීවර සන්තෝසය පිළිබඳ ධුතංගයෝ ය.

පිණ්ඩපාතිකංගය සපදනවාරිකංගය ඒකාසනිකංගය පත්ත-
පිණ්ඩිකංගය බලුපච්චාගත්තිකංගය යන ධුතංග පස ඉතිරිතරපිණ්ඩපාත සන්තෝසය පිළිබඳ ධුතංගයෝ ය.

ආරක්ෂකකමය රැක්කමුලිකමය අබහෝකාසිකමය සෝසා-
නිකමය සථාසන්ථනිකමය යන පස ඉතරිතර සේනාසන
සන්තෝසය පිලිබඳ ධුකමයෝ ය.

තේසප්ඵකමය භාවනාරාමතා ආයඝීවංශධරමය පිලිබඳ
ධුකමය ය.

මේ ධුකම පිලිබඳ විස්තරය විශුද්ධිමාර්ගයෙන් දත යුතු ය.
මේ ධුකම තමාට කැමති කාලයක් රැකිය හැකි ය. එක් දිනක්
වුවත් දින බොහෝ ගණනක් වුවත් පැය ගණනක් වුවත් රැකීම
වරද නැත. ධුකමයක් සමාදන් වුවහොත් එය දිවි හිමියෙන්
රැකිය යුතුය කියා නියමයක් නැත. යම් පමණ කාලයක් රැකිය
හොත් එපමණට එහි අනුසස ලැබෙන්නේ ය. සිකපද කැඩීමෙන්
වරදක් වන්නාක් මෙන් ධුකමය කැඩීමෙන් වන වරදක් නැත.
ධුකම සමාදන්වීමට අනිකකු වෙත යෑමට වුවමනාවක් නැත.
එය තමා විසින් ම ඉටා ගැනීම ප්‍රමාණවත් ය.

පිණ්ඩපාතිකමය:

මෙය පිඬු සිභා වළඳනු රිසි හික්ෂු සාමණේර කාහටක්
සමාදන් වී රැකිය හැකිය. “අතිරේකලාහං පටික්ඛිපාමී, පිණ්ඩ-
පාතිකමං සමාදියාමී” යි ඉටා ගැනීමෙන් සමාදන් විය හැකිය.
විස්තර විශුද්ධි මාර්ගයෙන් ගන්න.

ඵකාසනිකමය:

“නානාසනහෝජනං පටික්ඛිපාමී ඵකාසනිකධිමං සමාදියාමී”
යි ඉටා ගැනීමෙන් මෙය සමාදන් විය යුතු ය. මෙය සමාදන්
වුවහු විසින් ඵ දිනයෙහි එක් වරක් පමණක් ආහාර වැළඳිය
යුතු ය. වළඳන්නට වාඩි වූ පසු ඵ වාඩි වීමේදී ම දවසට සැහෙන
පමණ ආහාර වැළඳිය යුතු ය. අසුනෙන් නැගිටීමෙන් පසු එදින
තවත් ආහාර වැළඳුව හොත් ධුකමය බිඳේ. ගිලන්පස වැළඳීමෙන්
ධුකමය නො බිඳේ.

පත්තපිණ්ඩිකමය:

“දුරියකභාජනං පටික්ඛිපාමී, පත්තපිණ්ඩිකමං සමාදියාමී”
යි ඉටා ගැනීමෙන් මෙය සමාදන් විය යුතු ය. මෙය සමාදන් වුවහු

විසින් සියල්ල පාත්‍රයෙහි ම වැළඳිය යුතු ය. කිරි - කැඳ ආදී දියාරු වර්ග වුව ද පාත්‍රයට ම ගෙන වැළඳිය යුතු ය. මිශ්‍ර වුව හොත් වැළඳිය නො හෙන වර්ග වෙන වෙන ම වරින් වර පාත්‍රයට ගෙන වැළඳිය හැකි ය. ගිලන්පස අත් බඳුනක වැළඳීම වරද නැත. ශුද්ධ ජලය ද කිනම් බඳුනක වුව වැළඳිය හැකි ය. පිණ්ඩපාතිකංගය - ඒකාසනිකංගය - පත්ත පිණ්ඩිකංගය යන තුන ම එක විට සමාදන් වී රැකිය හැකි ය. ඒකාසනිකංග පත්තපිණ්ඩිකංග දෙක වුව ද එක විට සමාදන් වී රැකිය හැකිය. බොහෝ දෙනා මේ අංග දෙක එක වර ම සමාදන් වී රකිති. මේ ධුතංග තමාට හැකි දිනවල දී සමාදන් වී ආරක්‍ෂා කරන්න. මේ ධුතංග දිගටම වැඩි දින ගණනක් රැකිය නො හෙන පැවිද්දන්ට, පොහෝ දිනවලදී හෝ රැකිය හැකි ය.

තේසජ්ජිකංගය:

“සෙය්‍යං පටික්ඛිපාමී, තේසජ්ජිකංගං සමාදියාමී” යි ඉටා ගැනීමෙන් මෙය සමාදන් විය හැකිය. සමාදන් වූවහු විසින් හෝතා ඉරියව්ව හැර ඉතිරි තුන් ඉරියව්වෙන් පමණක් විසිය යුතුය. වාඩි වී යමකට හේත්තු වී නින්ද යැමෙන් ධුතංගය නො බිඳේ. නින්ද නො ගියේ ද අසුනක පිට තබා ඇලවුව හොත් ධුතංගය බිඳේ.

එළි වන තුරු නිද ගැනීම පැවිද්දන්ට අයෝග්‍ය ය. අනුපසම්පන්නයන් හා එළි වන තුරු එක වහල යට නිදන පැවිද්දෝ සහසෙය්‍යාපත්තියට ද දිනපතා පැමිණෙති. ප්‍රත්‍යාවේක්ෂා නො කිරීමේ වරදට ද සමහර විට හසුවෙති. ඒ නිසා ම උපසම්පද සාමණේර හැම පැවිද්දකු විසින් ම එළි වන්නට පැයකට දෙකට කලින් නැතිවීම පුරුදු කර ගත යුතුය. නැතිට මුඛ සෝද ගෙන තුනුරුවන් වැඳ ප්‍රත්‍යාවේක්ෂා කොට යම්කිසි භාවනාවක යෙදිය යුතු ය. ඉන් පසු වත් පිළිවෙත් කළ යුතු ය. එසේ කරන පැවිද්දන්ට තේසජ්ජිකංගය සමාදන් වී ඒවා කළ හැකිය. ඒ සමාදන් වූ තේසජ්ජිකංගය දවසෙහි බොහෝ වේලාවක් පැවැත්විය හැකි ය. වියඹී ඇතියකුට එදින රාත්‍රිය වන තෙක් එය පැවැත්විය හැකි ය. ඇරුණට පෙර නැතිට භාවනාවෙහි යෙදෙන්නහුට භාවනාරාමතා ආයඹී වංශ ධර්මය ද පිරෙන්තේ ය. මේ කාලය ආවාසවලින්

පිටතට වී ගත කළ හැකියන්නට රුක්ඛමූලිකංග අබිභෝකාසිකංග දෙක ද නේසථ්ථිකංගය හා පිරිය හැකි ය.

රුක්ඛමූලිකංගය:

“ජන්තං පටික්ඛිපාමී, රුක්ඛමූලිකංගං සමාදියාමී” යි ඉටා ගැනීමෙන් එය සමාදන් විය හැකිය. රුක්ඛමූලිකංගය සමාදන් වූවහු විසින් පියසි යටට නො යා යුතු ය.

අබිභෝකාසිකංගය:

“ජන්තං ච රුක්ඛමූලසද්ව පටික්ඛිපාමී, අබිභෝකාසිකංගං සමාදියාමී” යි ඉටා ගැනීමෙන් අබිභෝකාසිකංගය සමාදන් විය යුතු ය. එය සමාදන් වූවහු විසින් ගස් යටට ද නො ගොස් එළිමහනේ ම විසිය යුතු ය. පළමු ච රුක්ඛමූලිකංගය සමාදන් වී පසු ච අබිභෝකාසිකංගය සමාදන් වූවා ම ඒ ධූතංග දෙක ම එකවිට රැකේ. පළමුවෙන් නේසථ්ථිකංගයක් දෙවනුව රුක්ඛමූලිකංගයක් තෙවනුව අබිභෝකාසිකංගයක් සමාදන් වීමෙන් ධූතංග තුන ම එකවිට රැකිය හැකි ය. ඇතැම් සැදැහැවත් පැවිද්දෝ එසේ කරති. මෙහි දක්වන ලද්දේ පහසුවෙන් රැකිය හැකි ධූතංග පමණකි.

දගධර්ම සූත්‍රය

දස ඉමේ හික්ඛවේ, ධම්මා පබ්බජිතේන අභිණ්භං පච්ච-
චෙක්ඛිතබ්බං.

කතමේ දස?

- (1) වේචණ්ණියමිහි අථ්ඤ්ඤපගතෝති පබ්බජිතේන අභිණ්භං පච්චචෙක්ඛිතබ්බං.
- (2) පරපච්චිද්ධා මෙ ජීවිකාති පබ්බජිතේන අභිණ්භං පච්චචෙක්ඛිතබ්බං.
- (3) අඤ්ඤෝ මේ ආකප්පෝ කරණියෝති පබ්බජිතේන අභිණ්භං පච්චචෙක්ඛිතබ්බං.
- (4) කච්චි නු ඛෝ මේ අත්තා සීලතෝ න උපවදනීති පබ්බජිතේන අභිණ්භං පච්චචෙක්ඛිතබ්බං.

(5) කවිවි නු බෝ මං අනුවිච්ච විඤ්ඤ සඹුන්මචාරී සීලතෝ න උපවදන්තිති පබ්බජිතෝ අභිණ්හං පච්චචෙක්ඛිතබ්බං.

(6) සබ්බේහි මේ පියේහි මනාපේහි නානා භාවෝ විනා භාවෝති පබ්බජිතෝ අභිණ්හං පච්චචෙක්ඛිතබ්බං.

(7) කම්මස්සකෝමිහි කම්මදයාදෝ කම්මයෝති කම්මබන්ධු කම්මපට්ඨරණෝ යං කම්මං කරිස්සාමි කලාභං වා පාපකං වා තස්ස දයාදො භවිස්සාමිති පබ්බජිතෝ අභිණ්හං පච්චචෙක්ඛිතබ්බං.

(8) කථම්භුතස්ස මේ රත්තින්ද්වො විතිපතන්තිති පබ්බජිතෝ අභිණ්හං පච්චචෙක්ඛිතබ්බං.

(9) කවිවි නු බෝ 'හං සුඤ්ඤාගාරේ අභිරමාමිති පබ්බජිතෝ අභිණ්හං පච්චචෙක්ඛිතබ්බං.

(10) අත්ථි නු බො මේ උත්තරිමනුස්සධම්මො අලමරියඤාණ- දස්සන විජේසෝ අධිගතෝ සෝ 'හං පච්චිමේ කාලේ සඹුන්මචාරීහි සුචයෝ න මංකුභවිස්සාමිති පබ්බජිතෝ අභිණ්හං පච්චචෙක්ඛිතබ්බං.

ඉමේ බෝ හික්ඛවේ, දසධම්මො පබ්බජිතෝ අභිණ්හං පච්චචෙක්ඛිතබ්බො.

(අංගුත්තර දසක නිපාත)

තේරුම:-

මහණෙනි, මේ කරුණු දසය පැවිද්ද විසින් නැවත නැවත නිතර නිතර මෙනෙහි කළ යුතු ය.

කවර කරුණු දසයක් ද?

(1) “මම ගිහියන්ගේ ආකාරයෙන් වෙනස් ආකාරයට පැමිණියේ වෙමි” යි පැවිද්ද විසින් නැවත නැවත මෙනෙහි කළ යුතු ය.

(2) “මගේ ජීවිකාව අනුන් පිළිබඳ වුවකැ” යි පැවිද්ද විසින් නැවත නැවත මෙනෙහි කළ යුතු ය.

(3) “මා හිතියන්ට වෙනස් ආකාරයකින් හැසිරිය යුතුය” යි පැවිද්ද විසින් නැවත නැවත මෙනෙහි කළ යුතුය.

(4) “කිමෙක් ද? මාගේ සිත ශීලය නිසා වෝදනා කෙරෙදැ” යි පැවිද්ද විසින් නැවත නැවත මෙනෙහි කළ යුතු ය.

(5) කිමෙක් ද? නුවණැති සබ්බමචාරීහු මා ගැන විමසා ශීලය කරණ කොට මට වෝදනා කෙරෙත්දැ” යි පැවිද්දා විසින් නැවත නැවත මෙනෙහි කළ යුතු ය.

(6) “මා හට ප්‍රිය මනාප සියල්ලෙන් මරණයෙන් මාගේ වෙන්වීම සිදු වන්නේ ය” යි පැවිද්දා විසින් නැවත නැවත මෙනෙහි කළ යුතුය.

(7) “මම කර්මය තමා අයත් දෙය කොට ඇත්තෙමි. කර්මය උරුම කොට ඇත්තෙමි, කර්මය සුවදුක් ලැබීමේ හේතුව කොට ඇත්තෙමි, කර්මය නෑ කොට ඇත්තෙමි. කර්මය පිහිට කොට ඇත්තෙමි, යහපත් වූ හෝ අයහපත් වූ හෝ යම් කර්මයක් කරන්නෙමි නම් එය උරුම කොට ඇත්තෙමි” යි පැවිද්ද විසින් නැවත නැවත මෙනෙහි කළ යුතු ය.

(8) “මා හට කුමක් කරමින් සිටිය දී රැ දවල් ඉක්ම යන්නේ දැ” යි පැවිද්ද විසින් නැවත නැවත මෙනෙහි කළ යුතුය.

(9) “කිමෙක් ද? මම ශුන්‍යාගාරයෙහි සිත් අලවා වාසය කරමි දැ” යි පැවිද්දා විසින් නැවත නැවත මෙනෙහි කළ යුතු ය.

(10) “කිමෙක් ද? මරණාසන්න කාලයේදී ඔබ යම්කිසි උත්තරීමනුෂ්‍ය ධර්මයක් ලබා ඇති දැ යි සබ්බමචාරීන් විවාළ හොත් ඒ අවස්ථාවෙහි දී දුරමුඛ නො වී විසිය හැකි වීමට මට යම්කිසිවක් තිබේදැ” යි පැවිද්දා විසින් නැවත නැවත මෙනෙහි කළ යුතු ය.

“මහණෙනි, මේ ධර්මයෝ දසදෙන පැවිද්දා විසින් නැවත නැවත මෙනෙහි කළ යුත්තාහු ය.

මේ දශ ධර්මය මෙනෙහි කිරීමෙන් තෘෂ්ණා මානාදී කෙලෙස් නූනී වේ. සිල්වත් වීමට වත පිළිවෙත කිරීමට භාවනා කිරීමට

උත්සාහය ඇති වේ. පැවිද්දන්ට මෙය නිතර මෙනෙහි කිරීම ඉතා ප්‍රයෝජනවත් ය. එබැවින් පැරැණි පැවිද්දෝ මේ සුත්‍රය දිනපතා සජ්ඣායනා කළහ. දැනුදු මෙය සැදැහැවත් පැවිද්දෝ දිනපතා සජ්ඣායනා කෙරෙති.

ජීවක සුත්‍රය

අන්තමිදං භික්ඛවේ ජීවිකානං යදිදං පිණ්ඩෝලාං, අභිසාපෝයං භික්ඛවේ, ලෝකස්මිං “පිණ්ඩෝලෝ විචරසි පත්තපාණි” ති. තඤ්ච ඛෝ එතං භික්ඛවේ, කුලපුත්තා උපෙන්නි අත්ථවසිකා. අත්ථවසං පටිච්ච, තේව රාජාහිනීතා න චෝරාහිනීතා න ඉණ්චවා න ආජීවිකාපකතා. අපි ච ඛෝ ඕතිණ්ණමිහ ජාතියා ජරාය මරණේන සෝකේහි, පරිදේවෙහි දුක්ඛෙහි දෝමනස්සෙහි උපායාසේහි, දුක්ඛෝතිණ්ණො දුක්ඛපරේතා, අප්පේච නාම ඉමස්ස කේවලස්ස දුක්ඛක්ඛන්ධස්ස අන්තකිරියා පඤ්ඤායේථා” ති.

එවං පබ්බජිතෝ වායං භික්ඛවේ, කුලපුත්තෝ සෝ ච හෝති අභිජ්ඣාලු කාමේසු තිබ්බරාගො බ්‍යාපන්නචින්තෝ පදුට්ඨ-මනසංකප්පෝ මුට්ඨස්සති, අසම්පජානෝ අසමාහිතෝ විබ්භන්තචින්තෝ පාකතින්ද්‍රියෝ. සෙය්‍යථාපි භික්ඛවේ, ඡවාලාතං උභතොපදිත්තං මජ්ඣෙ ගුථගතං තේව ගාමේ කට්ඨත්ථං එරති න අයඤ්ඤේ තදුපමාහං භික්ඛවේ, ඉමං පුග්ගලං වදමි “ගිහිභෝගාච පරිභිනෝ, සාමඤ්ඤත්ථඤ්ච නපරිපුරෙති” ති.

ඒතමත්ථං භගවා අවෝච තත්ථෙතං ඉති චූචිචති.
ගිහිභෝගාච පරිභිනෝ සාමඤ්ඤත්ථඤ්ච දුබ්භගෝ
පරිධංසමානෝ පකිරෙති ඡවාලාතංච නස්සති.
කාසාවකණ්ඨා බහවෝ පාපධම්මා අසඤ්ඤතා,
පාපං පාපේහි කම්මේහි නිරයං තේ උපපජ්ජරේ
සෙය්‍යෝ අයෝ ගුළෝ භුත්තෝ තත්තෝ

අග්ගිසිඬුපමෝ

යඤ්චෙ භුඤ්ජෙය්‍ය දුස්සීලෝ රට්ඨපිණ්ඩමසඤ්ඤතෝ

(ඉතිචුත්තක තිකතිපාත)

කිඹුල්වත් පුර න්‍යශ්‍රෝධාරාමයෙහි බුදුරජාණන් වහන්සේ වැඩ වෙසෙන අවස්ථාවක දී බොහෝ හික්ෂු සාමණේරයෝ ආගන්තුකයන්ට අසුන් පනවමින් ද, සංඝලාභ බෙද ගනිමින් ද මහාසෝෂාවක් කරන්නට වූහ. එසේ ශබ්ද කිරීම නිසා තථාගතයන් වහන්සේ ඒ හික්ෂුසාමණේරයන් ආරාමයෙන් බැහැර කළහ. බැහැර කරනු ලැබූ ඒ හැම දෙනා ම මේ සස්නට අලුත පැමිණියෝ ය. එය දැක මහාබ්‍රහ්මයා තථාගතයන් වහන්සේ වෙත එළඹ, වැද එකක් පසෙක සිට බැහැර කරන ලද හික්ෂු සංඝයානට අනුකම්පා කරන ලෙස ඉල්ලා සිටියේ ය. භාග්‍යවතුන් වහන්සේ ඔහුට අවසර දුන්හ. එකල්හි බ්‍රහ්මයා තථාගතයන් වහන්සේ විසින් අවසර දෙන ලද්දේ ය යි වැද ප්‍රදක්ෂිණා කොට නික්ම ගියේ ය. ඉක්බිති තථාගතයන් වහන්සේ තෙරපන ලද හික්ෂුන්ට නැවත පැමිණෙන ලෙස ආනන්ද ස්ථවිරයන් වහන්සේට සංඥ කළහ. ආනන්ද ස්ථවිරයන් වහන්සේ ඒ හික්ෂුන් නැවත කැඳවූහ. ඒ හික්ෂුහු බුදුන් වහන්සේ කරා එළඹ බියෙන් බියෙන් එකක් පසෙක උත්භ. තථාගතයන් වහන්සේ ඒ හික්ෂුන්ට කිනම් ධර්ම දේශනා වක් සුදුසුදැයි බලන සේක් ආමිෂය නිසා තෙරපනු ලැබූ මේ හික්ෂුන්ට මේ පිණිසියාලෝප ධර්මදේශනාව සක්ප්‍රාය වන්තේය යි මේ සුත්‍ර ධර්මය දේශනා කළ සේක. පිණිසියාලෝප සුත්‍රය යනු ද මේ සුත්‍රයට ව්‍යවහාර කරන තවත් නාමයෙකි.

ජීවික සුත්‍රයෙහි තේරුම

“මහණෙනි; ජීවිකාවන් අතුරෙන් මේ පිටුසිඟීමෙන් කරන ජීවිකාව සියල්ලට අත්තය. මහණෙනි, “පතක් ගෙන තෝ සිභා-කාපිය” යන මෙය ලෝකයෙහි බැනුමකි. මහණෙනි, කුලපුත්‍රයෝ උසස් අර්ථයක් සලකා ඒ ලාමක ජීවිකාවට බසිති. ඒ කුලපුත්‍රයෝ අපරාධ කොට රජුන් විසින් අල්ලා ගන්නා ලද්දෝ ද නො වෙති. සොරුන් විසින් අල්ලා ගනු ලැබුවෝ ද නො වෙති, ණය ගෙවා ගත නොහී පලා ආවෝ ද නො වෙති. ගිහි ව ජීවත් විය නො හැකි බව නිසා පැවිදි වූවෝ ද නො වෙති. අපි ජාතියට ජරාවට මරණයට බැස සිටින්නෝ වෙමු. ශෝකයන් නිසා පරිදේවයන් නිසා දුඃඛයන් නිසා දෝමනස්සයන් නිසා උපායාසයන් නිසා දුකට බැස ගත්තාහු දුකින් මධනා ලද්දහු මේ දුක්ඛස්කන්ධයාගේ කෙළවර

කර ගැනීමක් ඇති කර ගතහොත් යහපතැ” යි සිතා කුල පුත්‍රයෝ මේ ලාමක ජීවිකාවට බසින්නාහ.

මහණෙනි, එසේ උසස් පරමාර්ථයකින් පැවිදි වූ කුලපුත්‍ර තෙමේ පරභාණ්ඩයන්ට ආශා කෙරේ නම්, කාමයන්හි බලවත් ඇල්ම ඇතියේ නම්, ව්‍යාපාදයෙන් කුණු වූ සිත් ඇත්තේ නම්, දුෂ්ට සිත් - දුෂ්ට කල්පනා ඇත්තේ නම්, මූළා වූ සිත් ඇත්තේ නම්, නුවණ නැත්තේ නම්, සත්සුන් සිත් නැත්තේ නම්, කුලප්පු වූ සිත් ඇත්තේ නම්, දමනය නො කරන ලද ඉන්ද්‍රිය ඇත්තේ නම්, මහණෙනි, ඒ පැවිදි තෙමේ දෙකෙළවර ගිනි ඇවිලෙන මැද අසුවී කැවරුණු ගමෙහි හෝ වනයෙහි කිසි වැඩෙකට නුසුදුසු සොහොන් පෙණෙල්ල වැනියෙක. ඔහු ගිහි සම්පත්තියෙන් ද පිරිහුණෙක, පයඝාප්ති ප්‍රතිපත්ති ප්‍රතිවේධ වශයෙන් ලැබිය යුතු පැමිණිය යුතු ශ්‍රමණාර්ථයෙන් ද පිරිහුණෙක.”

මේ කාරණය භාග්‍යවතුන් වහන්සේ වදළ සේක. එහි මෙය ද කියනු ලැබේ.

ගාථාවල තේරුම :-

“ගිහි හෝගයෙන් ද පිරිහුණා වූ, පරියාප්ති ප්‍රතිපත්ති ප්‍රතිවේධ සංඛ්‍යාත ශ්‍රමණාර්ථයෙන් ද පිරිහුණා වූ දුර්භාග්‍ය පුද්ගල තෙමේ විනාශ වෙමින් විසිරෙයි. සොහොන් පෙණෙල්ල මෙන් නැසේ.

බොටුවෙහි කසාවත ඇත්තා වූ ලාමකස්වභාවය ඇත්තා වූ සඤ්ඤමයක් නැත්තෝ බොහෝ ය. ඒ පාපීහු පාප කර්මයන් නිසා තරකයෙහි උපදනාහ.

සඤ්ඤමයක් නැති දුශ්ශීල පුද්ගලයා හට රටවැසියා දෙන ආහාර වැළඳීමට වඩා ගිනිසිඵ බඳු ගිනියම් වූ ලොහොගුළි ගිලීම උතුම් ය.”

තථාගතයන් වහන්සේ විසින් මේ සුත්‍රය දේශනය කරන ලද්දේ දුශ්ශීලයන් සඳහා නොව පැවිදි ව රට වැසියන්ගෙන් ලැබෙන ආහාර වළඳමින් වත්පිළිවෙත් කිරීමක් නැති ව භාවනාවක්

නැති ව ධර්මය උගෙනීමක් හෝ නැති ව, වෙනත් පැවිද්දන් කළ යුතු දෑ නොකර තවත් එවැනි අය එකතු කර ගෙන කිරිගඹින කථාවෙන් හා ක්‍රීඩාවෙන් ද කාමචිතරකාදියෙන් ද නින්දෙන් ද කාලක්ෂේපය කරන අලස පැවිද්දන් සඳහා ය. ශීල මාත්‍රය ඇත ද ඔවුන්ගේ ජීවිතය ඉතා ලාමක ය.

තථාගතයන් වහන්සේ විසින් මේ සූත්‍රයෙහි පිටු සිභා ගෙන පවත්වන ජීවිකාවේ ලාමක බව දක්වා තිබෙන්නේ මේ සූත්‍රය එසේ ජීවත්වන පිරිසකට දේශනා කළ හෙයිනි. කවරාකාරයෙකින් හෝ අනුන්ගෙන් ලැබෙන ආහාරයෙන් පවත්වන ජීවිකාව ලාමක ය. පැවිද්දන් නිතර මහජනයා ගේ විවේචනවලට ලක් වන්නේ මිනිසුන් නිතර ම පැවිද්දන්ට අපහාස කරන්නේ මේ අනුන් දෙන දෙයින් ජීවත්වීම නිසා ය. පිටු සිභා ජීවත්වන පැවිද්දන් මිනිස්සු එතරම් අපහාස නො කරති. බොහෝ දෙනා එයට පහදිති. වඩාත් මිනිසුන් අපහාස කරන්නේ විහාරයට ගෙනැවිත් දෙන දනය වළඳන පැවිද්දන්ට ය ඒ නිසා පිටු සිභා පවත්වන ජීවිතයට වඩා විහාරයට ගෙනැවිත් දෙන ආහාර යෙන් ජීවත් වීම ලාමක ය. ශ්‍රමණ ජීවිතයට බට තැනැත්තා ඒ ශ්‍රමණ ජීවිතයට ගැළපෙන පරිදි අනුන් දෙන හෝජනය නො පිළිගනිමින් ධනය සපයා ජීවත්වන්නට පටන් ගන්නවා නම් එයක් ලාමක ය. එයින් ද ඒ සුද්ගලයා ගර්භාවට ලක් වේ. ශ්‍රමණ ජීවිතයට බට තැනැත්තා අනුන් නිසා ම ජීවත් විය යුතු ය. අනුන්ගේ උපකාරයෙන් පවත්වන ඒ ලාමක ජීවිත ක්‍රමය තථාගතයන් වහන්සේ විසින් පිළියෙළ කර ඇත්තේ ශිභි පැවිදි දෙපක්‍ෂයේ ම යහපත පිණිස ය. විශේෂයෙන් ම ඒ ලාමක ජීවිකාව තථාගතයන් වහන්සේ පිළියෙළ කර තිබෙන්නේ උසස් පරමාර්ථයක් සඳහා ය. එනම් සසර දුකින් එතරවීම ය, නිවනට පැමිණීම ය. පැවිදි වී ඒ අර්ථය සිදුකර ගැනීමට වීර්ය නො කර අලස ව කාලය අපතේ හැරීම, බොහෝ වෙහෙසී බොහෝ දුක් ගෙන කුඹුරක් වපුරා ගොයම පැසුණු පසු අලසකම නිසා එය කපා නො ගැනීම වැනි ලාමක ක්‍රියාවෙකි. නිවන් ලැබීම තමැති ඒ උසස් අර්ථය පැවිදි වූ පමණින් සිල් රැකි පමණින් සිදු වන්නේ නැත. එය සිදු කර ගැනීමට බුදු දහම උගෙන අතලස ව භාවනාවෙහි යෙදිය යුතු ය.

එහෙයින්;-

“නයිදං සිඵිලමාරඛිත නයිදං අප්පේන ටාමසා,
නිබ්බානං අධිගන්තබ්බං සබ්බගන්ථප්පමෝචනං”

(භික්ඛු සංයුක්ත)

යනු වදාරන ලදී. “සර්වග්‍රන්ථයන්ගෙන් මිදීම වූ මේ නිවන ලිහිල් වීර්යයකින් මද වීයභීයකින් නො ලැබිය හැකිය” යනු එහි තේරුම ය. කල්ප කෝටි ගණනකිනුදු ලැබිය නො හෙන මේ බුදුසස්තෙහි දුලබ පැවිද්ද ලැබුවත් විසින් එයින් ලැබිය හැකි උසස් ප්‍රයෝජනය ලැබීමට උත්සාහ කළ යුතු ය.

වියභීය

පරම දුර්ලභ වූ ශාස්තෘශාසනයෙහි පැවිද්ද ලද්ද වූ කුලපුත්‍රයන් විසින් නො පැමිණි ධර්මයන්ට පැමිණීම පිණිස නො ලැබූ ධර්ම ලබනු පිණිස වීයභී කළ යුතු අයුරු තථාගතයන් වහන්සේ වදාරා ඇත්තේ මෙසේ ය.

“අප්පට්ඨානි සුදුහං භික්ඛවෙ, පදභාමි කාමං තචෝ ච නහරු ච අට්ඨී ච අවසිස්සතු සරිරේ උපසුස්සතු මංස-
ලෝහිතං යං තං පුරිසථාමේන පුරිස විරියේන පුරිසපරක්කමේන පත්තබ්බං න තං අපාපුණ්ණවා විරියස්ස සන්ථානං භවිස්සති”
ති තස්ස මය්හං භික්ඛවෙ, අප්පමාදධිගතෝ බෝධි. අප්ප මදධිගතෝ අනුන්තරෝ යෝගක්ඛෙමෝ.

තුමිනේ වේ පි භික්ඛවෙ, අප්පට්ඨානං පදභෙය්‍යාථ “කාමං තචෝ ච නනහරු ච අට්ඨී ච අවසිස්සතු සරිරේ, උපසුස්සතු මංසලෝහිතං යං තං පුරිසථාමේන පුරිසවිරියේන පුරිසපරක්කමේන පත්තබ්බං න තං අපාපුණ්ණවා විරියස්ස සන්ථානං භවිස්සති” ති. තුමිනේ පි භික්ඛවෙ, න විරස්සේව යස්සත්ථාය කුල පුත්තා සම්මදේව ආගාරස්මා අනගාරියං පබ්බජන්ති තදනුත්තරං බ්‍රහ්මචරිය පරියෝසානං දිට්ඨේව ධම්මේ සයං අභිඤ්ඤා සච්ඡිකත්වා උපසම්පජ්ජ විහරිස්සථ. තස්මානිහ භික්ඛවෙ, ඵචං සික්ඛිතබ්බං අප්පට්ඨානං

පදනිස්සාම කාමං තවෝ ච නහරු ච අච්ඨී ච අචසිස්සතු සරීරේ, උපසුස්සතු මංසලෝහිතං යන්තං පුරිසථාමේන පුරිසචිරියෙන පුරිස පරක්කමේන පත්තබ්බං න තං අපාසුණික්ඛා විරියස්ස සන්ථානං භවිස්සති” කි. ඒවං හි වෝ හික්ඛවේ, සික්ඛිතබ්බන්ති”

(අංගුත්තර දුක නිපාත)

කේරුම :-

“මහණෙනි. ශරීරයෙහි සමත් නහරත් ඇටත් ඉතිරි වනොත් ඉතිරි වේවා, ලේ මස් වියළී යනොත් වියළී යේවා, පුරුෂ බලයෙන් පුරුෂ වීයඝීයෙන් පුරුෂ පරාක්‍රමයෙන් යමකට පැමිණිය යුතු ද එයට නො පැමිණ වීයඝීයා ගේ නැවැත්ම නොවන්නේ ය” යි පසු බැසීමක් නැති ව මම වීරයා කෙළෙමි. මහණෙනි. එසේ වීරයා කළා වූ මම ඒ අප්‍රමාද ප්‍රතිපදාවෙන් බෝධිය (සතර මාර්ග ඥානය හා සර්වඥතා ඥානය) අධිගමනය කෙළෙමි. අර්හත්ඵලය හා නිර්වාණය ලැබුවෙමි.

මහණෙනි. තොපි ද ශරීරයේ සමත් නහරත් ඇටත් ඉතිරි වනොත් ඉතිරි වේවා, ලේ මස් වියළී යනොත් වියළී යේවා, පුරුෂ බලයෙන් පුරුෂ වීයඝීයෙන් පුරුෂ පරාක්‍රමයෙන් යමකට පැමිණිය යුතු ද එයට නො පැමිණ වීයඝීයාගේ නැවැත්වීමක් නොවන්නේ යයි නො නවත්වා වීයඝී කරවි. මහණෙනි. එසේ කිරීමෙන් තොපි ද යමක් සඳහා කුලපුත්‍රයෝ ගිහිගෙයින් නික්ම පැවිදි වෙත් ද ඒ අනුක්තර බ්‍රහ්මවයඝී පරියෝසානය වූ අර්හත්වයට ඉහාත්මයෙහි ම පැමිණෙන්නාහු ය. මහණෙනි, එබැවින් තෙපි ශරීරයෙහි සමත් නහරත් ඇටත් ඉතිරි වනොත් ඉතිරි වේවා, මස් ලේ වියළී යනොත් වියළී යේවා, පුරුෂ බලයෙන් පුරුෂවීරියායෙන් පුරුෂ පරාක්‍රමයෙන් යමකට පැමිණිය යුතු ද එයට නො පැමිණ වීරියායාගේ නැවැත්ම නො වන්නේ යයි නො නවත්වා ම වීරියා කරන්නෙමු යි නො නවත්වා ම වීරියා කරවි. මහණෙනි, තොප විසින් එසේ හික්මිය යුතුය.”

ලෝකයෙහි මනුෂ්‍යයෝ නොයෙක් අර්ථයන් බලා-පොරොත්තු වෙමින් වීරියාය කරති. වෙහෙසෙහි. ධනය වියදම් ෂකරෙති. ඒවායින් බලාපොරොත්තු වූ දෙය සමහර විටෙක

සිදුවෙයි. සමහර විටෙක වියදමක් මහන්සියක් ගත් වීරයායක් නිෂ්ඵල වෙයි. බුදුසස්තෙහි පිළිවෙත් පුරනු සඳහා කරන වීරයාය කිසි කලෙක වාර්ථ නොවේ. එහි ඵලය කවද හෝ නො වරදවා ම ලැබෙන්නේ ය. තථාගතයන් වහන්සේ පිළිවෙත් පිරීමට මෙතරම් දෘඪ වීරයයක් කරන්නට අනුශාසනා කරන්නේ ඒ නිසා ය. මේ ශාසනය ඒකාන්තයෙන් ම නෛයඛාණික ය. අනෛයඛාණික ශාසනවල කරන වීරයා නම් නිෂ්ඵල වේ. එබැවින් ඒ ශාසනවල නම් කුසීන ව විසීම වාසියකි. එබැවින්:

“දුරක්ඛාතේ හික්ඛවේ. ධම්මචිතයේ යෝ කුසීතෝ යෝ සුඛං විහරති. තං කිස්ස හේතු? දුරක්ඛාතත්තා හික්ඛවේ. ධම්මස්ස.”

යනු වදළ සේක. මේ ශාසනය නෛයඛාණික බැවින් මෙහි අලස ව විසීම පාඩුවකි. අවාසියකි.

එබැවින්:-

“ස්වාක්ඛාතේ හික්ඛවේ. ධම්මචිතයේ යෝ ආරද්ධ-විරියෝ යෝ සුඛං විහරති. තං කිස්ස හේතු? ස්වාක්ඛාතත්තා හික්ඛවේ. ධම්මස්ස.”

යනු වදළ සේක.

“යෝ ච වස්සසතං ජීවේ කුසීතෝ හීනචිරියෝ.
ඒකාහං ජීවිතං සෙය්‍යෝ විරියමාරහතෝ දළ්භං”

(ධම්මපද සහස්ස වග්ග)

තේරුම:

යම්කිසිවෙක් වීරයයයෙන් තොර ව අලස ව කාමා දිය ගැන සිතමින් සියවසක් ජීවත් වේ ද, ඒ ජීවත්වීමට වඩා බුදුසස්තෙහි ශීල සමාධි ප්‍රඥාවෙන් සම්පූර්ණ කිරීම පිණිස දැඩි කොට වීරයාය කරන්නනුගේ එක් දිනක් ජීවත් වීම උතුම්.

“ආරහථ නික්ඛමථ යුඤ්ජථ බුද්ධසාසනේ
ධුනාථ මච්චුතෝ සේනං නළාගාරං ච කුඤ්ජරෝ.
යෝ ඉමස්මිං ධම්මචිතයේ අප්පමත්තෝ විහෙස්සති.
පභාය ජාතිසංසාරං දුක්ඛස්සත්තං කරිස්සති.

(බ්‍රහ්ම සංයුක්ත)

තේරුම:-

වීරයා කරවී. බුද්ධශාසනයෙහි ප්‍රතිපත්තියෙහි යෙදෙවි. බටදඩුවෙන් කළ ගෙයක් ඇතකු පොඩි කර දමන්නාක් මෙන් මාර සේනාව පාගා දමවී. යමෙක් මේ ධර්මවිනයෙහි අප්‍රමාදව වෙසේ නම් හෙතෙමේ ජාති දු:බයත් සංසාර දු:බයත් දුරු කොට දුක් කෙළවර කරන්නේ ය.

මෙහි මාරසේනාව යයි කියනුයේ කෙලෙසුන්ට ය. කෙලෙස් පාගා පොඩි කර දැමීම ය යි කියනුයේ සිල් පිරීමෙන් ද භාවනාවෙහි යෙදීමෙන් ද ඒ කෙලෙස් තුනී කිරීම හා නැති කිරීම ය.

මේ බුදුසස්තෙහි පෙර විසූ සුප්‍රසිද්ධ මහතෙරුන් වහන්සේලා අනලස ව විසූ සැටි මේ පාඨයෙන් දත යුතු.

“සාරිපුත්තත්ථෙරෝ කීර තිංසවස්සානි මඤ්චේ පිට්ඨිං න පසාරේසී. තථා මහාමොග්ගල්ලානත්ථෙරෝ. මහාකස්සපත්ථෙරො ච වීසං වස්සසතං * මඤ්චේ පිට්ඨිං න පසාරේසී. අනුරුඬත්ථෙරෝ පඤ්ච පණ්ණාස වස්සානි, හද්දියත්ථෙරෝ තිංස වස්සානි, සොණත්ථෙරෝ අට්ඨාරසවස්සානි, රට්ඨිපාලත්ථෙරෝ ද්වාදස, ආනන්දත්ථෙරෝ පණ්ණ රස, රාහුලත්ථෙරො ද්වාදස. බක්කුලත්ථෙරෝ අසීති වස්සානි. නාලකත්ථෙරෝ යාව පරිනිබ්බානා මඤ්චේ පිට්ඨිං න පසාරේසී.

(සක්ක පඤ්භ සුත්ත වණ්ණනා)

මහාසීව තෙරුන් වහන්සේගේ වීර්යය.

මහාසීව තෙරුන් වහන්සේ මහා ධර්මධරයෙකි. උන්වහන්සේ ගෙන් ධර්මය උගෙන අවවාදනුශාසනා ලබා රහත්වූ හික්ෂුහු ම තිස් දහසක් පමණ වූහ. එක් දිනක ඒ රහතුන් අතුරෙන් එක් නමක් තමාගේ ආචාර්යයන් වහන්සේගේ තතු කෙසේ දැ යි විමසී ය. ආචාර්යයන් වහන්සේ තවමත් පෘථග්ජන බව දුටු ගෝල රහත් නම ආචාර්යයන් වහන්සේට පිහිට වන්නට සිතා අහසින් ගොස් විහාර සමීපයේ බැස මහාසීව තෙරුන් වහන්සේ වෙත ගොස් වැද එකත් පසෙක සිටියේය. “කුමක් නිසා පැමිණියෙහිදැ”යි

* විමසිය යුතු;

මහාසීව තෙරුන් වහන්සේ විසින් විවාල කල්හි එක් අනුමෝදනා බණක් ඉගෙන ගන්නට ආමි'යි ගෝල රහත් නම කීය. මහාසීව තෙරුන් වහන්සේ “ඇවැත්නි, එය කරන්නට කාලයක් නැතය” යි කීහ. ගෝල නම දවසේ සියලු ම කාලයන් ගැන වෙන වෙන ම විවාලේ ය. සෑම වේලාවේ ම ඉගෙන ගන්නා අය ඇති බැවින් අනවකාශ බව කීහ. එකල්හි රහත් නම “ස්වාමීනි, යෝනියෝමනස්කාරයෙන් වැඩ කිරීමට කාලයක් කාටත් තිබිය යුතු ය. නුඹ වහන්සේට මැරෙන්නටවත් කාලයක් ඇත්තේ ද? නුඹ වහන්සේ ගේ අනුමෝදනාවෙන් කම් නැත” යි කියා අහසට නැග ගියේ ය.

අතවැසි නම එසේ කියා ගිය පසු මහාසීව තෙරුන් වහන්සේ සිකන්තාහු “මේ ඇවිත් ගිය නම උගෙනීමකින් වුවමනාවක් ඇතියෙක් නොවේ. ඒකාන්තයෙන් ම ඒ නම පැමිණෙන්නට ඇත්තේ මට පිහිටීම පිණිස විය යුතු ය. මා ද ඒ නම සේ රහත් විය යුතු ය. මට දැන් ම ඒ සඳහා පිටත් වන්නට අවකාශයෙක් නැත. දවාලෙහි හා රාත්‍රියේ ප්‍රථම මධ්‍යම යාම දෙකහිත් හික්ෂුන්ට උගන්වා මම පශ්චිම යාමයෙහි යම්කිසි විවේකස්ථානයක් ලබා පිටත් වෙමි.” යි සිතා පා සිවුරු ද ළඟ ම තබාගෙන සිට එදින පශ්චිම යාමයෙහි උගෙන ගිය හික්ෂුවක් සමග ම කාහටවත් නොදන්වා පිටත් වූහ. උගෙන ගෙන ගිය හික්ෂුනම ද මහාසීව තෙරුන් වහන්සේ නො හැදින ගත්තේ ය. සමීපයේ සිටි අතවැසියෝ ද ආචාර්යායන් වහන්සේ යම්කිසි කටයුත්තක් සඳහා පිටත යන්නාහ යි සිතා ගත්හ. උන් වහන්සේ අතවැසියන්ට නොදන්වා ම එසේ පිටත් වූයේ තමන්ට දෙතුන් දිනකින් රහත් ව ආපසු පැමිණිය හැකි වෙකිසි සිතා ය.

උන්වහන්සේ ගියේ ඇසළමස පුර තෙළෙස්වක දිනක ය. උන්වහන්සේ ගාමන්තර පබ්භාර නම් තැනට ගොස් සක්මන් මලුවට ගොඩවී භාවනා කරමින් සක්මනට පටන් ගත්හ. එහෙත් එදින රහත් නොවූහ. දෙවන තුන්වන දිනවල දී ද, රහත් නොවූහ. සතරවන දිනය පෙරවස් එළඹෙන දිනය ය. රහත් නොවිය හැකි වූයෙන් උන්වහන්සේ එහි ම වස් විසූහ. එහි වෙසෙමින් පවාරණ දිනය තෙක් මහෝත්සාහයෙන් භාවනා කළහ. කිසි විශේෂයක් නොවීය. මම දෙතුන් දිනකින් රහත් වන්නට සිතා ආමි. එහෙත් තෙමසකින් ද රහත් නොවීය හැකි වීමි. මාගේ බොහෝ සබ්බමචාරිහු අද රහත්

ව විශුද්ධිපචාරණය කරන්නාහ යි සිතන කල්හි උන්වහන්සේගේ තෙත්වලින් කඳුළු වැගිරෙන්නට විය.

ඉක්බිති මහාසීව තෙරුන් වහන්සේ සිතන්නාහු මට සතර ඉරියව්වෙන් කල් ගෙවා රහත් නොවිය හැකි ය. අද පටන් මම නින්ද හැර අනික් තුන් ඉරියව්වෙන් පමණක් වෙසෙමින් භාවනා කරමිය, අර්හත්වයට නො පැමිණ ඇදක පිට නොතබමිය, පාද නො සෝදමි ය” යි දැඩි කොට ඉටා, ඇද කෙළින් කොට තබා තුන් ඉරියව්වෙන් වෙසෙමින් මහණදම් පුරන්නට පටන් ගත්හ. එහෙත් උන්වහන්සේට රහත් නොවිය හැකි විය. දෙවන වස පචාරණ දිනයෙහි ද උන් වහන්සේගේ තෙත් වලින් කඳුළු වැගිරිණ. එයින් උන්වහන්සේ පසුබට නො වූහ. වීරයා නො හළහ. උන්වහන්සේ එකුන්කිස් වසක් ම එසේ නො නිද උත්සාහ කළහ. පා නොසෝද බෝකල් ගත වීමෙන් උන්වහන්සේගේ පා පුපුරන්නට විය. සමහර අවස්ථාවලදී එහි පැමිණි ගම් දරුවෝ උන්වහන්සේගේ පාවල පැළුම් කටුවලින් මැසූහ. ගම් දරුවෝ විනෝදය පිණිස නුඹේ පා මහාසීව භාමුදුරුවන්ගේ මෙන් පැළේවායි ඔවුනොවුන්ට කියා ගන්නට වූහ. තිස්වන වසරේ පචාරණ දිනයෙහි මම දැන් කිස් වසක් වීරයාය කෙළෙමි. එහෙත් රහත් නුවුයෙමි. මේ ජාතියේ නම් මට සබ්බමචාරීන් හා විශුද්ධිපචාරණය කරන්නට ලැබෙන්නේ නැතය” යි උන්වහන්සේට සිතීණි. එයින් බලවත් දොම්නසක් ඇති වී කඳුළු ගලන්නට විය. එකල්හි උන්වහන්සේට නුදුරු තැනක සිටි දෙව් දුවක් ද හඬන්නට වූවාය. එකල්හි තෙරුන් වහන්සේ “මෙහි හඬන්නේ කවුද” යි ඇසූහ. ‘ස්වාමීනි, මම දෙව්දුවක් මි” යි මී පිළිතුරු දුන්නා ය. “කුමට හඬන්නී දැ” යි ඇසූ කල්හි හඬා මහ පල ලැබිය හැකි නම් මා ද එයින් එකක් දෙකක් ලබා ගැනීමට යයි කීවා ය.

එකල්හි තෙරුන් වහන්සේ “මහාසීවය, නුඹට දෙවියෝ ද විහිළු කරන්නාහ, පසුබට වීම නුඹට නුසුදුසු ය” යි තමන්ට අවවාද කරගෙන වීරයාය අඩු නොකොට ඉදිරියටත් භාවනාවෙහි යෙදුණාහ. උන්වහන්සේගේ වීරයාය හිස් නො විය. කිස් වසරක් නො නවත්වා කළ ඒ මහා වීරයායෙන් උන්වහන්සේ අර්හත්වයට පැමිණියහ. අර්හත්වයට පැමිණියා වූ මහාසීව තෙරුන් වහන්සේ පූ සෝදන්නට වාඩි වූ කල්හි පා සෝද දීම සඳහා උන් වහන්සේගේ

අතවැසි තිස් දහසක් රහත්හු පැමිණියෝ ය. සක්දෙව් රජ ද පැමිණියෝ ය. මේ නොයඹාණික සර්වඥ ශාසනයෙහි කෙතරම් දීර්ඝ කාලයක් වුවත් උත්සාහ කිරීම නිෂ්ඵල ක්‍රියාවක් නො වන බව, මේ කථාව අනුව තේරුම් ගනින්නවා! මහාසීව තෙරුන් වහන්සේගේ චරිතය ද ආදර්ශයට ගනින්නවා!!

තමන් ද කිසි වැඩෙක නො යෙදී අලසකමින් කාලක්ෂේපය කරමින් යම්කිසි වැඩක යෙදෙන අය ඉන්නා තැන්වලට ගොස් ඔවුන් හා පලක් නැති තිරණිත කථා කරමින් අනුන්ගේ වැඩ ද පාළු කරන පුද්ගලයන් කොටසක් ගිහි පැවිදි දෙපක්ෂයේ ම ඇත්තාහ. වැඩ කැමති පැවිද්දන් ඔවුන් හා ආශ්‍රයෙන් ද වැළකිය යුතු ය.

“පරිත්තං දාරුමාරුය්හ යථා සීද්දේ මහණ්ණවේ,
ඵථං කුසීතමාගමිම සාධුජීවීපි සීදති,
තස්මා තං පරිවජ්ජේය්‍ය කුසීතං භීතවීරියං.
පවිච්ඡිත්තේහි අරියේහි පහිතත්තේහි ක්කායිහි,
නිව්චං ආරද්ධවීරියේහි පණ්ඩිත්තේහි සභාවසේ.”

(සෝමමිත්ත ථෙර භාජා)

තේරුම:

“කුඩා ලී කැබෙල්ලකට නැගී තැනැත්තා යම් සේ මහසයුරෙහි ගිලේ ද එමෙන් කුසීත පුද්ගලයා නිසා ඔහු ඇසුරු කරන හොඳින් ජීවත්වන තැනැත්තා ද සසර සයුරෙහි ගිලේ. එබැවින් වීයඹී නැති කුසීත පුද්ගලයා චර්ජනය කරන්නේ ය.

විවේකය භජනය කරන්නා වූ නිවනට හෝ භාවනාවට යොමු කළ සිත් ඇත්තා වූ භාවනා කරන්නා වූ නිතර ම වීයඹී කරන්නා වූ පණ්ඩිත වූ ආයඹියන් හා එක්ව වාසය කරන්නේ ය.”

වතක් පිළිවෙකක් හෝ උගෙනීමක් පොතපත කියවීමක් භාවනාවක් හෝ කරමින් කාලය අපතේ නො යවන පුද්ගලයන්, විනෝදය පිණිස තිරණිත කථාවලට අල්ලා ගන්නට එන අය මිත්‍රරූපයෙන් එන සතුරන් බව තේරුම් ගෙන ඔවුන්ගෙන් පරෙස්සම් වෙන්නවා!

කුසිත වස්තු අට

අලසයන් විසින් නිකරුණේ කාලක්ෂේපය කිරීමට හේතු යුක්ති වශයෙන් ඉදිරිපත් කර ගන්නා කරුණු අටක් ඇත්තේ ය. “අවිධිමානි හික්ඛවේ, කුසිතවත්ථුනි” යනාදීන් ඒ අට අංගුක්තර නිකාය අට්ඨකනිපාතයෙහි වදාරා තිබේ.

(1) අලස පැවිද්ද තරමක් මහන්සි විය යුතු වැඩක් කරන්නට ඇති කල්හි ‘මට වැඩක් කරන්නට ඇත්තේ ය. එය කරන කල්හි බොහෝ වෙහෙසෙන්නට සිදුවන්නේ ය’ යි කියා නිද යි. තමා විසින් කළ යුතු වත්පිළිවෙත උගෙනීම, පොතපත කියවීම, භාවනාව නො කරයි. මේ පළමුවන කුසිත වස්තුව ය.

(2) අලස පැවිද්ද යම්කිසි වැඩක් කොට මඳක් වුවත් මහන්සි වූ පසු ‘අද වැඩ කොට බොහෝ මහන්සිය’ කියා නිදයි. වත්පිළිවෙත් ආදිය නො කරයි. මේ දෙවන කුසිත වස්තුව ය.

(3) අලස පැවිද්දහට ගමනක් යන්නට ඇති කල්හි මතු යන්නට ඇති ගමනේ මහන්සිය සලකා නිදයි. වත් පිළිවෙත් භාවනා ආදිය නො කරයි. මේ තුන්වන කුසිත වස්තුව ය.

(4) අලස පැවිද්ද ගමන ගොස් පෙරළා පැමිණි පසු සමහරවිට දින ගණනක් පසු වන තුරු ද ගමන් මහන්සියට ය කියා නිදයි. මේ සතරවන කුසිත වස්තුව ය.

(5) අලස. පැවිද්දට මඳක් ආහාර අඩු වූ දිනයේ දී ‘අද සෑහෙන ආහාරයක් නො ලදිමිය, ඇහට පණක් නැතය’ කියා නිදයි. මේ පස්වන කුසිත වස්තුව ය.

(6) අලස පැවිද්ද හොඳ ආහාර ලබා කුස පුරා වැළඳු දිනවලදී ‘අද ඇහ බර වැඩිය, ක්ලාන්තය, හිස බරය’ යනාදිය කියමින් නිදයි. මේ සවන කුසිත වස්තුව ය.

(7) අලස පැවිද්ද යම්කිසි සුළු ශාරීරිකාබාධයක් ඇති කල්හි ‘මට වැඩ කිරීමට සනීපයක් නැතය’ කියා නිදයි. මේ ඊක්වන කුසිත වස්තුව ය.

(8) අලස පැවිද්ද රෝගය සුව වූ පසු “ මේ යම්තම් සනීප වූ සැටියේ ම වැඩෙහි නො යෙදිය හැකිය’ තව ම හොඳට ඇඟට පණ ආවේ නැතය’ කියා නිදයි. මේ අටවන කුසිත වස්තුව ය.

ආරම්භක වස්තු අට

කුසිත වස්තු වශයෙන් ඉහත දක්වන ලද කරුණු අට සැදැහැවත් වීරයාවත් පැවිද්දහට වඩාත් උත්සාහයෙන් ශ්‍රමණධර්මයෙහි යෙදීමට කරුණු වෙයි. එබැවින් අංගුත්තර නිකාය අට්ඨක නිපාතයෙහි “අට්ඨමානි හික්ඛවේ. ආරම්භවත්ථුනි” යනාදීන් ඒ කරුණු අට ආරම්භ වස්තු හෙවත් වීරයා කිරීමේ කරුණු වශයෙන් වදාරා තිබේ. ඒ ඒ පුද්ගලයන්ගේ අදහස් අනුව එක ම කරුණු අට කුසිත වස්තු ද ආරම්භ වස්තු ද වී ඇත්තේ ය.

ආරම්භ වස්තු අට මෙසේ ය:-

(1) මේ සස්තෙහි සැදැහැවත් නැණවත් වීරයාවත් පැවිද්ද සිවුරු සෝද ගැනීම් පඩු පොවා ගැනීම් ආදී යම්කිසි වැඩක් කරන්නට ඇති කල්හි ‘මට වැඩක් කරන්නට ඇත, එය කරන කල්හි මට බුදුරදුන්ගේ අනුශාසනාව කරන්නට ලැබෙන්නේ නැත. එබැවින් දැන් දැන් මම බුදුරදුන්ගේ අනුශාසනාව කරමි’ යි නො ලැබූ ධර්මයන් ලැබීමට නො පැමිණි ධර්මයන්ට පැමිණීමට වියඹී කරයි. මේ පළමුවන ආරම්භ වස්තුව ය.

(2) වීරයාවත් පැවිද්ද සිවුරු පඩු පෙවීම් ආදී යම්කිසි වැඩක් කළ කල්හි වැඩ කිරීමෙන් මාහට බුදුන් වහන්සේගේ අනුශාසනාව කරන්නට නො පිළිවන් විය. ඒ පාඩුව පිරිමැසෙන්නට ශ්‍රමණකෘත්‍යයෙහි යෙදෙමි’ යි වියඹී කරයි. මේ දෙවන ආරම්භ වස්තුව ය.

(3) වියඹීවත් පැවිද්ද ගමනක් යන්නට ඇති කල්හි ‘ගමනේ දී මාහට බුදුන් වහන්සේගේ අනුශාසනාව කරන්නට නො ලැබිය’ යි ගමනට කලින් ශ්‍රමණකෘත්‍යයන්හි වියඹී කරයි. මේ තුන්වන ආරම්භ වස්තුව ය.

(4) වීරයාවත් පැවිද්දා ගමන ගොස් පෙරළා පැමිණි පසු ගමන් යෑමෙන් මාගේ ශ්‍රමණ කෘත්‍යය අතපසු වී ය’ යි

ශ්‍රමණ ධර්මය කිරීමෙහි වීර්යය කරයි. මේ සිවුවන ආරම්භ වස්තුව ය.

(5) වීර්යයවත් පැවිද්දා කුස පුරා ආහාර වලදන්තට නො ලැබූ කල්හි ‘අද මගේ කය සැහැල්ලුය., කර්මණ්‍යය’ යි වීර්යයයෙන් ශ්‍රමණධර්මය පිරීමෙහි යෙදෙයි. මේ පස්වන ආරම්භ වස්තුව ය.

(6) වීර්යයවත් පැවිද්ද කුස පුරා ආහාර වැළඳූ දිනයෙහි ‘අද මාගේ කය බලවත්ය, කර්මණ්‍යය, ඒ නිසා අද හොඳට මහණදම් පුරම්’ යි ශ්‍රමණධර්මයෙහි යෙදෙයි. මේ සවන ආරම්භ වස්තුව ය.

(7) වීර්යයවත් පැවිද්ද යම්කිසි රෝගයක් හටගත් කල්හි ‘මේ රෝගය උත්සන්න වුවහොත් මාහට ශ්‍රමණ ධර්මයෙහි යෙදෙන්නට නො ලැබෙන්නේ ය’ යි උත්සාහයෙන් ශ්‍රමණ-ධර්මයෙහි යෙදෙයි. මේ සත්වන ආරම්භ වස්තුව ය.

(8) වීර්යයවත් පැවිද්ද රෝගය සුවවූ කල්හි ‘රෝගාකුරවීමෙන් මාහට මැනවින් තථාගතයන් වහන්සේ ගේ අනුශාසනාව නොකළ හැකි විය’ යි උත්සාහයෙන් ශ්‍රමණ ධර්මයෙහි යෙදෙයි. මේ අටවන ආරම්භ වස්තුව ය.

පිණ්ඩපාත ගෝඡනය

බුදුරජාණන් වහන්සේ බුදුබවට පැමිණ තමන් වහන්සේගේ ජන්මභූමිය වන කපිලවස්තු පුරයට පළමු වර වැඩ වදළ අවස්ථාවෙහිදී ශාක්‍යයන්ගේ මාතය බිඳිනු පිණිස අහසෙහි රුවන් සක්මනක් මවා එහි සිට දහම් දෙසූ සේක. දහම් අසා තථාගතයන් වහන්සේට වැද ඔවුන් ගිය නමුත් පසු දින දානයට කිසිවෙක් ආරාධනා නො කළහ. සුදොවුන් මහරජතුමා, “තථාගතයන් වහන්සේ පසුදින තමා ගේ නිවසට වැඩම කරනු ඇතය” යි සිතා. තථාගතයන් වහන්සේ ඇතුළු විසිදහසක් හික්ෂුන්ට දන් පිළියෙළ කරවූයේ ය. දෙවන දිනයේ තථාගතයන් වහන්සේ පිඬු පිණිස කිඹුල්වත් පුරයට ඇතුළු වන්නාහු, ‘අතීත බුදුවරයන් වහන්සේලා පියාගේ නගරයට පිවිසි කල්හි කෙළින් ම නෑගෙදරට ම වැටීයාහුද?

ගෙපිළිවෙළින් පිඩු සිභා වැඩියාහු ද' යි බලනසේක්; ගෙපිළිවෙළින් පිඩු සිභා වැඩිය බව දක, තමන් වහන්සේ ද අතීත බුදුවරයන් ගේ සිරිත අනුව කිඹුල්වක් පුරයට පිවිස ගෙපිළිවෙළින් පිඩු සිභා වැඩියේක. යසෝදරා දේවිය තථාගතයන් වහන්සේ පිඩු සිභා වඩිනු දැක වහා ම එපුවක රජුට කියා යැවුවා ය. රජු මේ කුමන නින්දවක් ද, මට මේ පිරිසට දනයක් දීගන්නට බැරිද" යි කලබල වී, වහා බුදුන් වහන්සේ වෙත ගොස් "ඔබ මේ නුවර පිඩු සිභමින් මට මහ නින්දවක් කරන්නාහුය, පෙර මේ නගරයෙහි ස්වර්ණ සිව්කාදියෙන් මහා සම්පත්තියෙන් ගමන් කොට අද මෙසේ ගෙදොරක් පසා පිඩු සිභා ඇවිදීම කෙතරම් නින්දවක්දැ" යි කීය. එකල්හි තථාගතයන් වහන්සේ "මහරජ, මම ඔබට නින්ද නො කරමි, මා මේ කරන්නේ මාගේ කුලපරම්පරාවේ සිරිතය" යි වදළහ. එකල්හි රජකුමා "දරුව, මගේ වංශය මෙසේ සිභා ජීවත්වන වංශයක් ද" යි ඇසීය. තථාගතයන් වහන්සේ "මහරජ, මේ පිඩු සිභා යෑම, ඔබගේ වංශය නොව, මාගේ වංශය ය. අතීතයේ නොයෙක් දහස් ගණන් බුදුවරයෝ පිඩු පිණිස හැසිර ජීවත්වූහ' යි වදරා මෙසේ වදළ සේක.

“උත්තිට්ඨෙ තප්පමඡ්ඡෙය්‍ය ධම්මං සුවරිතං වරේ,
 ධම්මචාරී සුඛං සේති අස්මිං ලෝකේ පරමිහි ව.
 ධම්මං වරේ සුවරිතං න නං දුච්චරිතං වරේ,
 ධම්මචාරී සුඛං සේති අස්මිං ලෝකේ පරමිහි ව.”

(ධම්මපද ලෝකවග්ග)

තෝරුම :-

“පිඩු සිභා යෑම හැර ප්‍රණීත හෝජන සොයමින් පිණිසවපාත වක අමතක නොකළ යුතු ය. නො මනා ලෙස ආහාර සෙවීම හැර පිඩු සිභා ගැනීම වූ සුවරිතයෙහි හැසිරිය යුතු ය. එසේ ධර්මයෙහි හැසිරෙන පැවිද්ද මෙලොව පරලොව දෙක්හි ම සුව සේ වෙසෙන්නේ ය.”

ගණිකා නිවාසාදි නුසුදුසු තැන්වල පිඩු පිණිස නො හැසිර පිණිසවපාත වක මැනවින් පිරිය යුතු ය. එය නො මනා පරිදි නො කළ යුතු ය. පිණිසවාරිකාව නමැති ධර්මයෙහි හැසිරෙන පැවිද්ද මෙලොව ද පරලොව ද සුවසේ වෙසෙන්නේ ය.”

ඒ දේශනාව අසා සුදොවුන් රජකුමා සෝවාන් ඵලයෙහි පිහිටියේ ය. ලොවුතුරා බුදුවරයන් වහන්සේලා ගේ පිළිවෙත වන පිඬු සිභා ජීවත් වීම බුද්ධචූත්‍ර වූ පැවිද්දන්ට උරුම ය. පිණ්ඩපාතයෙන් ජීවත් වීමේ අනුසස් බොහෝ ය. ගිහියන් විහාරයට ගෙනැවිත් දෙන අහාර යෙන් ජීවත් වන පැවිද්දට ඒ බත් ටික නිසා නිතර ම ගිහියන් කියන පරිදි ඔවුන්ට යටත් ව වාසය කරන්නට සිදු වේ. ඔවුන් කියන දෙය යුක්තිය වුවත් අයුක්තිය වුවත් ඔවුන්ගේ දනය ලබන පැවිද්දට පිළිගන්නට සිදු වේ. ඔවුන් කියන නො මනා දේ පවා කරන්නට සිදු වේ. එසේ නොකළ හොත් ඒ හෝජනය නො ලැබී යන්නේ ය. එපමණක් නොව ඔවුහු “අපෙන් ජීවත් වන්නෝ ය” කියා පැවිද්දන් පහත් කොට ද සිතති. පිණ්ඩපාතයෙන් ජීවත්වන තැනැත්තාහට ආහාරය නිසා ගිහියන්ට යටත් වන්නට සිදු නොවේ. පිණ්ඩපාතයෙන් ජීවත් වන පැවිද්දාට ආහාරය ලැබීමට නියමිත තැනක් නැත. එක් ගෙයකින් නො ලැබෙතොත් අනික් ගෙයකට යා හැකි ය. එක් ගමකින් නො ලැබෙතොත් අනික් ගමකට යා හැකි ය. ඒ නිසා පිණ්ඩපාතික හික්ෂුවට ගිහියන්ට යටත් නොවී ආත්ම ගෞරවය රැක ගෙන විසිය හැකි ය. පිණ්ඩපාතය දුන් ගිහියෝ ඒ නිසා පැවිද්දා කෙරෙහි බල පවත්වන්නට ද නො එති.

කොතරම් දිළිඳු ගෙයක වුවද වේලක් ඇර වේලක් වත් ආහාර පිසීම කරති. පිඬු සිභා පැමිණි පැවිද්දකුට එයින් බත් සැන්දක් දීමෙන් ඔවුන්ට පාඩුවක් ද නො දැනේ. එබැවින් අන් පිතක් කර ගත නො හෙන බොහෝ දෙනාට පිඬු සිභා යන පැවිද්දන් නිසා පින් සිදු කර ගත හැකිය. පිඬු පිණිස යන පැවිද්දන් හට තමන්ට පිසූ බත් සැළියෙන් බත් සැන්දක් දීමේ කුශලයෙන් දෙවිලොව උපන්නෝ බොහෝ ය. එබැවින් පිඬු පිණිස ගම්වල හැසිරීම මහජනයාට මහත් යහපතක් සිදු කිරීමකි. බුද්ධාදි මහෝත්තමයන් පිඬු සිභා වැඩියේ ජීවත්වීමේ ක්‍රමයක් නැති නිසා නොව පරානුග්‍රහය පිණිස ය. උන් වහන්සේලා අනුව යම් පැවිද්දෙක් “බොහෝ ජනයා පින් සිදු කර ගෙන සගමොක් සැප ලබන්වා, දුකින් මිදෙත්වා” යන මෙහි අධ්‍යායය - කරුණාධ්‍යායය පෙර දැරී කර ගෙන පිඬු සිභා යන්නේ නම්, ඒ පැවිද්දට එයින් සිදුවන්නේ පියවරක් පාසා

පින් ය. මහත්සී වී පිඬු සිභා ගෙන ආ පැවිද්දහට එයින් කොටසක් බුද්ධචූජා කිරීමෙන් ද, තවත් පැවිද්දන් ඇති නම් ඔවුනට දීමෙන් ද, බොහෝ පින් සිදු කර ගත හැකි ය. දුගියකුට මගියකුට - තිරිසන් සතකුට ඒවායින් දීමෙන් ද බොහෝ පින් සිදු කර ගත හැකි ය. බොහෝ පින් සිදු කර ගත හැකි උසස් පැවිදි ජීවිතයක් පැවැත්වීමට හේතු වන පිණිඬුපාතයෙන් ජීවත් වීම පහත් දෙයකැ යි නො සිතිය යුතු ය. මහබෝසත් මහාජනක රජතුමා රජ ව සිට ම මෙසේ කල්පනා කළේ ය.

“කද පත්තං ගහෙන්වාන මුණ්ඩෝ සංඝාටිපාරුතෝ
 පිණ්ඩිකාය වරිස්සාමි තං කුදස්සු හවිස්සති.
 කද සත්තාහ සම්මේසෙ ඔවට්ටෝ අල්ලවීවරෝ
 පිණ්ඩිකාය වරිස්සාමි තං කුදස්සු හවිස්සති.”

(මහාජනක ජාතක)

තේරුම :-

“මම මුඬු කළ හිස ඇති ව සහළ සිවුරු පොරවන ලදු ව පාත්‍රය ගෙන කවද පිඬු සිභා යම් ද? එය මට කවද සිදුවන්නේ ද?

මම සත් දිනක් මුළුල්ලෙහි වස්තා මහ වැස්සෙහි තෙමුණු සිවුරු ඇති ව කවද පිඬු සිභා ඇවිදින්නෙමි ද? එය මට කවද සිදු වන්නේ ද?”

රජුන් පවා මෙසේ පිඬු සිභා යෑම පැතුයේ එහි බොහෝ ගුණ ඇති නිසා ය. එහි අනුසස් විසුඬුමග්ගයෙහි ද මෙසේ දක්වා තිබේ.

“පිණ්ඩියාලෝපසන්තුවධෝ අපරායත්තජීවිකෝ,
 පභිණාහාරලෝලුප්පෝ හෝති වාතුද්දියෝ යති.

“විනෝදයති කෝසජ්ජං ආජීවස්ස විසුජ්ඣති,
 තස්මාහි නාතිමඤ්ඤෙයා හික්ඛාවරිය සුමේධසෝ.”

තේරුම:

“පිණිඬුපාත හෝජනයෙන් සතුටු වන්නා වූ අනුන් අයත් නොවන දිවි පෙවෙකක් ඇත්තා වූ ආහාර තණ්හාව දුරු කළා වූ

පැවිදි තෙමේ කා කෙරෙහිවත් බැඳීමක් නැති බැවින් පැකිළීමක් නැති ව සතර දිශාවෙහි හැසිරෙන්නේ වේ.

පිණ්ඩපාතයෙන් ජීවත් වන පැවිද්ද හට අලස බව ද දුරු වේ. ආජීවය ද පිරිහිය යුතු වේ. එබැවින් නුවණැත්තේ, පිණ්ඩපාතික වන පහත් කොට නො සිතන්නේ ය.”

පිණ්ඩපාතාදිය පිණිස නො යා යුතු තැන්.

“නව හි හික්බවේ, අංගේහි සමන්තාගතං කුලං අනුපගන්ත්වා වා නාලං උපගන්තුං උපගන්ත්වා වා නාලං උපනිසීදිතුං.”

කතමේහි නවහි?

න මනාපේන පවිට්ඨියෙනි, න මනාපේන අභිවාදෙනි, න මනාපේන ආසනං දෙනි, සත්තමස්ස නිගුහනි, බහුකම්පි ථෙරිකං දෙනි, පණිතම්පි ලුඛං දෙනි, අසක්කච්චං දෙනි නෝ සක්කච්චං, න උපනිසීදන්ති ධම්මසවණාය, භාසිතස්ස න රසී යන්ති. ඉමේහි ඛෙරි හික්බවේ, නවහි අංගේහි සමන්තාගතං කුලං අනුපගන්ත්වා වා නාලං උපගන්තුං උපගන්ත්වා වා නාලං උපනිසීදිතුං.”

(අංගුත්තර නවක නිපාත)

කේරුම :-

“මහණෙනි, මේ අංග නවයෙන් යුක්ත වන කුලයට නො ගියේ නම් යෑමට නුසුදුසු ය. ගියේ නම් වැද හිඳ ගැනීමට නුසුදුසු ය. කවර අංග නවයකින් ද යත්? පැවිද්දකු ගිය කල්හි කැමැත්තෙන් හුනාස්තෙන් නො නැගිටිත් ද, කැමැත්තෙන් නො වදිත් ද, කැමැත්තෙන් හිඳීමට අසුනක් නො දෙත් ද, පැවිද්දාහට ඇති දෙය සහවා ද, බොහෝ තිබිය දී බළලකුට කපුටකුට දෙන්නාක් මෙන් ස්වල්පයක් දෙත් ද, ප්‍රණීත දෑ තිබිය දී රුක්ෂ දෙයක් දෙත් ද, දෙන දෙය නො මනා ලෙස අනාදරයෙන් අගෞරවයෙන් දෙත් ද, දහම් ඇසීමට එළඹ නො හිඳිත් ද, දහම් දෙසු කල්හි සතුටු නො වෙත් ද, මහණෙනි, මේ අංග නවයෙන් යුක්ත කුලයට නොගියේ නම් යෑම නුසුදුසු ය. ගියේ නම් වැද හිඳගැනීමට නුසුදුසු ය.

පරෙස්සමී විය යුත්තක්

“අස්සද්ධෙසු මිච්ඡාදිට්ඨිකුලේසු සක්කවචං පණ්ණිකභෝජනං ලභිත්වා අනුපපරික්ඛිත්වා නොව අත්තනා භුඤ්ජිතබ්බං. න පරෙස්සං දනබ්බං. විය මිස්සමිපි හි කක්ඛා තානි කුලානි පිණ්ඩපාතං දෙන්ති, යමිපි ආහිදෝසිකං භත්තං වා බජ්ජකං වා තතෝ ලභති තමිපි න පරිභුඤ්ජිතබ්බං. අපිහිත වත්ථුමිහි සප්පච්චිජකාදි අධිසයිතං ඡඩ්ඩනීයධම්මං තානි කුලානි දෙන්ති. ගන්ධනලිද්දදි මක්ඛිතෝපි තතෝ පිණ්ඩපාතෝ න ගභේතබ්බෝ සරීරේ රෝගට්ඨානානි පුඤ්ජිත්වා ධර්මික භත්තමිපිහි තානි දනබ්බං මඤ්ඤන්ති”

(පාලිමුක්තක විනය විනිවිජය 389)

කේරුම :

ශුද්ධාව නැති මිසදිටු ගෙවලින් ප්‍රණික භෝජන ලැබ, නො පිරික්සා තමා විසින් නො වැළඳිය යුතු ය. අනුන්ට ද නො දිය යුතු ය. ඒ ගෙවල අය සමහරවිට විෂමිශ්‍ර භෝජන ද දෙති. ඒ තැන්වලින් රැසක් ඉක්ම යෑමෙන් සිසිල් වූ බත් හෝ කැවිලි ලද හොත් එද නො වැළඳිය යුතු ය. ඒ අය සමහර විට නො වසා තැබීමෙන් පත්තෑ ගෝණුසු ආදි විෂ සතුන් වැටී සිටීමෙන් අහක දැමිය යුතු ආහාර දෙති. සුවඳ වර්ග හා කහ තැවරි ඇති ආහාරයක් ඒ තැනකින් දුන හොත් නො පිළිගත යුතු ය. ඔවුහු සමහරවිට ශරීරයේ රෝගස්ථාන පිස ඇති බත් පැවිද්දන් හට දෙන්නට සිතති.

ලාභ සත්කාර

“අඤ්ඤා හි ලාභපනිසා අඤ්ඤා නිබ්බානගාමිනී,
ඒවමේතං අභිඤ්ඤාය හික්ඛු බුද්ධස්ස සාවකෝ,
සක්කාරං නාහිතන්දෙය්‍ය විචේක මනුබුද්ධෙ”

(ධම්මපද බාලවග්ග)

කේරුම :

“ලාභ සෙවීමේ මහ අනිකකි. නිවන් මහ අනිකකි. බුද්ධ ශ්‍රාවක වූ හික්ඛු තෙම මේ දෙමහ වෙන වෙන ම දැන ලාභසත්කාර නොපතන්නේ ය. විචේකය සොයන්නේ ය”

ඇතැමුන්ට පෙර පින් බලයෙන් නිරුක්සාහයෙන් ම බොහෝ ලාභසත්කාර ලැබේ. එසේ දැහැමින් ලැබෙන දේ පිළිගැනීම වරද නැත. එහෙත් ඒවාට ගිණු නොවිය යුතු ය. ඒවා නිසා උඩඟු නොවිය යුතු ය. මත් නො විය යුතු ය. පෙර පින් මඳ අයට ලාභ සත්කාර අඩු ය. ඒ අය තමාට ලැබෙන තරමින් සතුටු විය යුතු ය. තමාට කර්මානුරූප ව දැහැමින් ලැබෙන පමණින් සතුටට පත් නො වී අතිරේක වශයෙන් ලාභ උපදවන්නට යත හොත් ඒ පැවිද්දාට කුහකකම් ආදී පවිකම් ස්වල්ප වශයෙන් වුව ද කරන්නට සිදු වේ. මඳකුඳු පවි කමක් නැති ව ලාභ ඉපදවීම අපහසු ය. ඇතැම්හු ලාභ ඉපදවීම සඳහා බොරු කීම් ආදී බරපතල පවිකම් ද නො කරන්නාහු නො වෙති. ලාභ සෙවීමේ මහට බට පැවිද්දහට තමා ගේ මුළු කාලය ම ඒ සඳහා යොදවන්නට සිදු වේ. බුදුරජාණන් වහන්සේ ගේ අවවාදය අනුශාසනය කරන්නට කාලයක් ඔහුට නො ලැබේ. එයින් ඔහු සම්පූර්ණයෙන් ම නිවන් මගින් බැහැර වේ. පැවිද්දේ පරමාර්ථය නිවන් සෙවීම ය. නිවන් මගින් බැහැර ව නො මනා ලෙස දිවි පැවැත්වීම පැවිද්දට මහත් අත්තරායයකි. බොහෝ ලාභ සත්කාර කීර්ති ඇති පැවිද්දා එයින් උසස් ය කියා හෝ ඒවා මඳ පැවිද්දා එයින් පහත් ය කියා හෝ සිතා ලාභ සත්කාර සෙවීමේ මහට බැස තමා තමා ගේ ජීවිතය නො කිලිටි කර ගත යුතු ය. ඇතැම් පැවිද්දෝ ධනය ලැබෙන ක්‍රමයක් ඇති කර නො ගත හොත් අනාගතයේ තමන්ට ජීවත්වීම දුෂ්කර වෙතියි සිතා එයට බියෙන් මිථ්‍යා ජීවිකාවට බසිති. මිනිස් ලොව සෑම දෙනා ම උපදින්නේ යම් කිසි කුශල බලයෙකිනි. ජීවත්වීමට දෙයක් ලබා දීමේ බලයකුත් ඒ කුශලයෙහි ඇත. එබැවින් ජීවත්විය නො හෙති' යි පැවිද්දන් නො බිය විය යුතු ය. දිගුකලක් අදමින් ජීවත් වීමට වඩා දැහැමින් මිය යෑම උතුම් බව ද බුද්ධාදී උතුමන් ගේ අනුශාසනාවෙකි. නිවන් මඟ ගමන් කරන පැවිද්දාට ලාභ සත්කාර කීර්ති නම් අඩු විය හැකි ය. එහෙත් ඒ නිසා නිවන් මගින් බැහැර වන්නට කල්පනා නොකළ යුතු ය. බොහෝ දෙනා ලාභ සත්කාර කීර්ති ප්‍රශංසා උසස් කොට සලකනත් ඒවා ලැබීම පැවිද්දට නපුරක් මිස යහපතක් බව තථාගතයන් වහන්සේ වදරා නැත. ලාභ සත්කාර ගැන තථාගතයන් වහන්සේ වදරා ඇත්තේ මෙසේ ය.

“දරුණෝ හික්බවේ, ලාභසත්කාරසිලෝකෝ කටුකෝ ඵරුසෝ අන්තරායිකෝ අනුන්තරස්ස යෝගක්ඛෙමස්ස අධිගමාය. තස්මා තිහ හික්බවේ, ඒවං සික්ඛිතබ්බං “උප්පත්තං ලාභසත්කාරසිලෝකං ජහිස්සාම න වත තෝ උප්පත්තෝ ලාභසත්කාර සිලෝකෝ චිත්තං පරියාදය ධස්සති” ති. ඒවං හි වෝ හික්බවේ, සික්ඛිතබ්බං.”

(ලාභසත්කාර සංයුක්ත)

තෝරුම :

“මහණෙනි, ලාභසත්කාර කීර්ති යන මේවා දරුණු ය, කටුක ය. රළු ය. අර්භත්වය හා නිවන ලැබීමට අන්තරායකරය. මහණෙනි, එබැවින් උපත් ලාභසත්කාර කීර්තීන් අත්හරින්නෙමු ය, උපත් ලාභ සත්කාර කීර්තිය අපගේ කුලලචිත්තය අල්ලාගෙන හෝ නැති කරමින් හෝ නො පවතීවාය කියා මෙසේ තොප විසින් හික්මිය යුතු ය.”

කලින් ඉතා හොඳින් මහණදම් පුරමින් විසූ ඇතැම් පැවිද්දන් ලාභ සත්කාර බහුලවීම නිසා තණ්හාව වැඩි වී මානස වැඩි වී හිස් පුද්ගලයන් වනු නොයෙක් විට දක්නා ලැබේ. බොහෝ ලාභ සත්කාර උපදින පැවිද්ද හට නොයෙක් විට පාපී පුද්ගලයන් ළං වී ඒ පැවිද්දා නො මහ යවනු ද දක්නා ලැබේ. ඔවුන් නිසා ඇතැම් පැවිද්දන්ට ශ්‍රමණත්වයෙන් පහවීමට ද නොයෙක් විට සිදු වේ. ධර්මයෙන් ලැබෙන ලාභසත්කාරය වුව ද පැවිද්දාට නපුරක් බව තථාගතයන් වහන්සේ වදළේ එහෙයිනි. ලාභසත්කාරය ගැන මෙසේ ද වදරා ඇත්තේ ය.

“බහු සපත්තේ ලහති මුණ්ඛෝ සංඝාටීපාරුකෝ,
 ලාභී අන්තස්ස පානස්ස වත්ථස්ස සයනස්ස ව.
 ඒතමාදීනවං ඤාත්වා සත්කාරේසු මහබ්භයං
 අප්පලාභෝ අනවස්සකෝ සතෝ හික්ඛු පරිබ්බජේ.”

(තිස්සත්ථෙර ගාථා)

තෝරුම :-

“හිස මුඬු කොට සිවුරු දරා සිටින ආභාරපාන වස්ත්‍ර ශයනයන් බොහෝ ලබන තැනැත්තා බොහෝ සතුරන් ද ලබයි.

ලාභසත්කාරයන්හි ඇති මේ දෝෂය, මේ මහාභය දැන හික්ෂු කෙමේ අල්පලාභී වූයේ ලාභකණ්ඩාව නමැති කුණුදියෙන් කෙත් නො වූයේ සිහියෙන් යුක්ත වූයේ ලෝකයෙහි හැසිරෙන්නේ ය.”

මේ ගාථාවලින් දැක්වෙන්නේ ලාභී හික්ෂුවට බොහෝ සතුරන් ඇති වන බව ය. බොහෝ ලාභ ඇති පැවිද්දන්ට දෙවර්ගයක සතුරෝ ඇති වෙති. ඔවුන්ගෙන් එක් කොටසක් නම් ඊෂ්ඨාකාරයෝ ය. ඔවුහු ඒ ඊර්ෂ්‍යාව නිසා ලාභී පැවිද්දන්ට නොයෙක් කරදර කරති. අනික් කොටස ලාභ ඇති පැවිද්දන්ගෙන් ප්‍රයෝජන ලබනු පිණිස මිත්‍රරූපයෙන් එන සතුරෝ ය. ඒ දෙවන කොටස වඩාත් භයානක ය. ඔවුහු ලාභ ඇති පැවිද්ද නො මඟට පොළඹවා ගෙන මහත් විපත් කෙරෙති. ඒ උවදුර නිසා මහණකම් නැති කරගන්නා පැවිද්දෝ බොහෝ ය. ලාභ අත්හැර අල්පලාභී වන්නට තීක්ෂ්ණ තෙරුන් වහන්සේ සබ්බමචාරීන්ට අනුශාසනා කර ඇත්තේ ඒ උවදුරු නිසා ය.

බොහෝ ප්‍රත්‍යය ලැබෙන පැවිද්ද විසින් තණ්හාවෙන් ඒවා ගොඩ ගසා ගෙන සිට විනාශ වන්නට හරින්නේ හෝ විකුණා මුදල් රැස් කරන්නට පටන් ගන්නේ හෝ නැතිව ඒවායින් අල්පලාභී සබ්බමචාරීන්ට සංග්‍රහ කළ යුතු ය.

“ත ව භික්ඛවේ. සද්ධාදෙයං විනිපාතේතබ්බං. යෝ විනිපාතෙය්‍ය ආපත්ති දුක්කටස්ස.”

(මහාවග්ග විවරකඛන්ධක)

“මහණෙනි, සැදැහැවතුන් දුන් ප්‍රත්‍යය විනාශ නො කළ යුතු ය. යමෙක් ඒවා විනාශ කෙරේ නම් දුකුළා ඇවැත් වේය” යි විනය සිකපදයක් ඇති බැවින් වැඩිපුර ලැබෙන ප්‍රත්‍යය විනාශ ද නො කළ යුතු ය. නැයන්ට දීම සද්ධාදෙය්‍ය විනිපාතනයෙකි. **“අනුපානාමි භික්ඛවේ. මාතාපිතුතං දතුං”** යි වදුරා ඇති බැවින් තමාට ලැබෙන ප්‍රත්‍යය මාපියන්ට දීම වරද නැත. **“සේස ඤාතිතං දෙන්තෝ විනිපාතේති ඒව”** යනුවෙන් විනය අටුවාවෙහි මාපියන් හැර සෙසු නැයන්ට දීමක් සධාදෙය්‍ය විනිපාතනය බව දක්වා තිබේ. හික්ෂුන්ගේ වකාවත් කරන ගිහියන්ටත්, පැවිදි වීමට පැමිණ ඉන්නා අයටත්, නුදුන හොත් අනතුරු කරන රාජ වෝරාදීන්ටත්,

විහාරයට පැමිණි දුගියන්ටත්, මහ වියදම් නැතුව පැමිණෙන ආගන්තුකයන්ටත් තමාට ලැබෙන ප්‍රත්‍යය දීමෙන් වරදක් නො වේ.

ත ව ගික්ඛවේ, පණ්ඩාය අරඤ්ඤේ චත්ථබ්බං. යෝ වසෙය්‍ය ආපත්ති දුක්ඛටස්ස. ත ව ගික්ඛවේ පණ්ඩාය පිණ්ඩාය වර්තබ්බං. යෝ චරෙය්‍ය ආපත්ති, දුක්ඛටස්ස.

(පාරාජිකාපාළි චතුත්ථපාරාජිකා)

යනුවෙන් “මහණෙනි, ලාභසත්කාර කීර්ති ප්‍රශංසා පතා අරණ්‍යයෙහි නො විසිය යුතු ය. පිඩු පිණිස නො හැසිරිය යුතුය” යි වදන ඇති බැවින් ශ්‍රමණයන් විසින් කළ යුතු ආරණ්‍යයෙහි විසීමි භාවනා කිරීම් ආදිය වුව ද ලාභ කීර්ති පතා නො කළ යුතු ය.

අෂ්ටලෝක ධර්මය

ලාභය - අලාභය - යසසය - අයසසය - නින්දාවය - ප්‍රශංසාවය - සැපය - දුකය කියා ලෝකස්වභාව අටක් ඇත්තේ ය. එයට ‘අෂ්ටලෝකධර්මය’ යි කියනු ලැබේ. එහි ‘යසසය’ යනු පිරිස ඇති බව ය. අයසසය යනු පිරිස නැති වීම ය. තනිවීම ය. ලෝකයෙහි ගිහි පැවිදි කිසිවකුට සෑම කල්හි ම එක් තත්ත්වයකින් සිටින්නට නො ලැබේ. ලාභාලාභාදි සියල්ල ම වරින් වර සැමට ම පැමිණෙයි. පැවිද්දහට එයට මුහුණ දීමට සමත් මානසික බලයක් තිබිය යුතු ය. ලෝකධර්මයන් නිසා වෙනසකට නො පැමිණ සිටිය හැකි බවට ‘තාදී ගුණය’ යි කියනු ලැබේ. එය උසස් ආයච්චි ගුණයෙකි. එය සම්පූර්ණයෙන් ඇත්තේ බුදුවරුන් හා රහතුන් කෙරෙහි ය. සාමාන්‍යයෙන් සියලු ම පැවිද්දන් එක්තරා ප්‍රමාණයකින් වත් ඒ තාදී ගුණය ඇති කර ගත යුතු ය. එසේ නැති තැනැත්තාට මහණදම් පිරිම දුෂ්කර ය. අෂ්ටලෝකධර්මය මතක තිබීමට මේ ගාථාව පාඩම් කර ගත යුතු ය.

“ලාභෝ අලාභෝ අයසෝ යසෝ ච
නින්දා පසංසා ච සුඛං ච දුක්ඛං
ඒකේ අනිච්චා මනුජේසු ධම්මා
අසස්සතා විපරිණාම ධම්මා.

(අංගුත්තර අට්ඨක නිපාත)

ශෝදනත්වේර ගාථා

අෂ්ටලෝක ධර්මය පිළිබඳ ව ශෝදනක මහරහතන් වහන්සේ වදරා ඇති මේ ගාථා පාඩම් කර ගෙන තිබීම පැවිද්දන්ට ඉතා ප්‍රයෝජනය.

- 1. යථාපි හද්දෝ ආජක්ඛෝ ධුරේ යුත්තෝ ධුරාසභෝ මථිකෝ අතිභාරේන සංයුගං නාතිවත්තති.
- 2. ඒවං පක්ඛාය යේ තිත්තා සමුද්දෝ වාරිතා යථා, න පරේ අතිමක්ඛන්ති අරියධම්මෝව පාණිනං.

“රියෙහි යොදන ලද බර උසුලන්නා වූ යහපත් ගවයා අතිභාරයෙන් මඩනා ලද්දේ ද තමාගේ කර තබා ඇති ඒරියකද ඉවත නො දමන්නාක් මෙන්, ජලයෙන් පිරුණු සාගරය සේ ලෞකික ලෝකෝත්තර ප්‍රඥාවෙන් පරිපූර්ණ වූ සුද්ගලයෝ තාදී ගුණය නමැති බර නො හරනාහ. ඔවුහු ලාභාලාභාදියෙහි අන්‍යයන් පහත් කොට නො සිතන්නා හ. එසේ අන්‍යයන් පහත් කොට නො සැලකීම ආයඝී ධර්මයෙක.”

- 3. කාලේ කාලවසං පත්තා හවාහවවසං ගතා, නරා දුක්ඛං නිගච්ඡන්ති තේ’ ධ සෝචන්ති මානවා,

“ලාභාලාභාදියෙන් යුක්ත වන කාලයෙහි උඩඟු වීම් ශෝකවීම් ඇලීම් කිපීම් වශයෙන් ඒවාට වසභයට පැමිණෙන්නාවූ ද, එසේ ම දියුණුව - භානිය යන දෙකට වසභ වන්නා වූ ද මනුෂ්‍යයෝ දුකට පැමිණෙති. මේ ලෝකයෙහි ඔවුහු ශෝක කෙරෙති.”

- 4. උත්තතා සුඛධම්මේන දුක්ඛධම්මේන ඕනතා, ද්වයේන බාලා හක්ඛන්ති යථා භුතං අදස්සිනෝ.

“සෑපයට හේතු වන ලාභාදියෙන් උඩඟු වූ දුඃඛයට හේතු වන ආලාභාදියෙන් බැගෑපත් බවට පැමිණියා වූ ලෝක තත්ත්වය ඇති සැටියෙන්. නො දන්නා වූ ස්කන්ධාදී ධර්මයන් තත් වූ පරිද්දෙන් නො දන්නා වූ බාලයෝ උඩඟු බව බැගෑ බව යන දෙකින් ම පෙළෙන්නා හ.”

- 5. යේ ව දුක්ඛෙ සුඛස්මිං ව මජ්ඣෙ සිඛිඛනි මච්චගු, ධීනා තේ ඉන්ද්‍රබිලොච න තේ උන්නත ඕනනා.

“යම් ආයතීපුද්ගල කෙනෙක් අග්‍රමාර්ගාධිගමයෙන් සුඛ වේදනා දුඛ වේදනා මධ්‍යස්ථ වේදනා පිළිබඳ වූ ඡන්ද රාගය නමැති බන්ධනය ඉක්මවුවාහු ද ඒ ආයතීයෝ ඉන්ද්‍රබිලයන් සේ ස්ථිර ව සිටින්නාහ. ඔවුහු උඩඟු බවට හා බැගෑ බවට නො පැමිණෙන්නාහ.”

- 6. නහේව ලාහේ නාලාහේ අයසේ න ව කික්කියා, න නින්දයං පසංසායං න තේ දුක්ඛෙ සුඛමිහි ව.
- 7. සබ්බත්ථ තේ න ලිප්පත්ති උදබින්දුව පොක්ඛරේ සබ්බත්ථ සුඛිතා ධීරා සබ්බත්ථ අපරාජිතා.

“ඒ කම්මාශ්‍රවයෝ ලාභයෙහි ද වෙනසකට නො පැමිණෙන්නා හ. අලාභයෙහි ද වෙනසකට නො පැමිණෙන්නා හ. අයසයෙහි ද යසසෙහි ද නින්දවෙහි ද ප්‍රශංසාවෙහි ද සැපයෙහි ද දුකෙහි ද වෙනසකට නො පැමිණෙන්නා හ. ඒ ආයතීයෝ පියුම්පතෙහි දියබින්දු මෙන් සැම තන්හි ම නො ඇලෙන්නා හ. එබැවින් ඒ නුවණැත්තෝ සැම තන්හි ම සුඛිත වන්නා හ. සැම තන්හි ම කෙලෙසුන් විසින් නො පරදවන ලද්දෝ වන්නා හ.”

- 8. ධම්මේන ව අලාහෝ යෝ යෝ ව ලාහෝ අධම්මිකෝ අලාහෝ ධම්මිකෝ සෙයෝ යං වේ ලාහෝ අධම්මිකෝ.

ධර්මය අනුව පිලිපදින්නහුට ඒ නිසා වන ලාභ භානිය ය, බුද්ධාදීන් විසින් පිළිකුල් කරන අයථා ක්‍රම වලින් ලාභ ඇති කර ගැනීම ය යන මේ දෙකින් අධර්මයෙන් ඇති කර ගන්නා ලාභයට වඩා ධර්මය පිළිපැදීමෙන් වන අලාභය ම උතුම්.”

- 9. යසෝ ව අප්පබුද්ධිතං විඤ්ඤුතං අයසෝ ව යෝ, අයසෝ ව සෙයෝ විඤ්ඤුතං න යසෝ අප්පබුද්ධිතං.

“අනුවණයන් නිසා ලබන කීරතිය, නුවණැතියන් නිසා ලබන අපකීරතිය යන මේ දෙකින් මන්දබුද්ධිකයන් නිසා ඇති වන කීරතියට වඩා නුවණැතියන් නිසා ලබන අපකීරතිය උතුම්.

- 10. දුම්මේධෙහි පසංසා ව විඤ්ඤුහි ගරභා ව යා,
ගරභාව සෙයෝ විඤ්ඤුහි යං වේ බාලප්පසංසනා.

“අනුවණයන් විසින් කරනු ලබන ප්‍රශංසාවය, විඤයන් කරන ගරභාවය යන මේ දෙකින් අඤයන් ගේ ප්‍රශංසාවට වඩා විඤයන් ගේ ගරභාව උතුම්.”

- 11. සුඛඤ්ච කාමමයිකං දුක්ඛඤ්ච පච්චේකියං,
පච්චේකියං දුක්ඛං සෙයෝ යඤ්චේ කාමමයං සුඛං.

“රූපශබ්දදි කාමවස්තූන් නිසා ඇති වන සූපයය, විචේකය සේවනය කරන්නනුට ආරණ්‍ය වෘක්ෂමූල ගුහාදියෙහි රළු අසුන්වල හිඳීමෙන් සැතපීමෙන් වන දුකය යන මේ දෙකින් විචේකයෙන් විසීම නිසා වන දුක කාම වස්තූන් නිසා ලබන සුවයට වඩා උතුම්.”

- 12. ජීවිතඤ්ච අධම්මේන ධම්මේන මරණඤ්ච යං,
මරණං ධම්මිකං සෙයෝ යඤ්චේ ජීවේ අධම්මිකං.

“අධර්ම ක්‍රියාවලින් පවත්වන ජීවිකාවය, ධර්මයෙහි හැසිරීම නිසා වන මරණයය යන මේ දෙකින් අධර්මයෙන් ජීවත්වීමට වඩා ධර්මයෙහි හැසිරීම නිසා වන මරණය උතුම්.”

- 13. කාමකෝප පභිණා යේ සන්තචිත්තා භවාහවේ.
චරන්ති ලෝකේ අසිතා නක්ථි කේසං පියාප්පියං.

“ලෝකෝත්තර මාර්ගඤ්‍යයෙන් සර්වප්‍රකාරයෙන් ඇලීම් කිපීම් දෙක දුරු කළා වූ කුඩා මහත් භවයන්හි ඇලීම් දුරු කළා වූ, සන්සුන් සිත් ඇත්තා වූ තෘෂ්ණා දෘෂ්ටි වශයෙන් නො ගන්නා වූ යම් ආර්යා පුද්ගල කෙනෙක් ලෙවිහි හැසිරෙත් ද ඒ ක්ෂීණාශ්‍රවයන්ට ප්‍රියාප්‍රිය දෙක නූත.”

- 14. භාවයිත්වාන බොජ්ඣංගේ ඉන්ද්‍රියානි බලානි ව,
පප්පුයා පරමං සන්තිං පරිනිබ්බන්ති අනාසවා.”

“බෝධාංගයන්ද ඉන්ද්‍රියයන් ද බලයන් ද භාවනා කොට ක්ලේශප්‍රභාණයෙන් පරමශාන්තියට පැමිණ රහත්නු අනුපාදිශේෂ පරිනිර්වාණයෙන් පිරිනිවේන්නාහ.”

ශ්‍රමණ ගුණ දැක්වෙන ගාථා පෙළක්.

අනේපිඬු මහසිටුහුගේ ද්‍රවණියක වන චූළසුභද්දව ඇගේ මයිලණුවන් ඉදිරියේ කී ශ්‍රමණ ගුණ දැක්වෙන ගාථා පෙළක් ධම්මපදට්ඨකථාවෙහි පකිණ්ණකවග්ගයේ චූළ සුභද්ද වත්ථුවෙහි එන්නේ ය.

ඒ මෙසේ ය:

1. “ සන්තින්ද්‍රියා සන්තමනසා සන්තං තෙසං ගතං ධිතං
මක්ඛිත්තවක්ඛු මිතභාණි තාදියා සමණා මම.
2. කායකම්මං සුචී තෙසං වාචාකම්මං අනාවිලං
මනෝකම්මං සුචිසුද්ධං තාදියා සමණා මම.
3. විමලා සංඛමුක්තාභා සුද්ධා අන්තර්බාහිරා
සුණ්ණා සුද්ධෙහි ධම්මෙහි තාදියා සමණා මම.
4. ලාභේන උත්තතෝ ලෝකෝ අලාභේන ච ඕනතෝ.
ලාභාලාභේන ඒකට්ඨා තාදියා සමණා මම.
5. යසේන උත්තතෝ ලෝකෝ අයසේන ච ඕනතෝ.
යසායසේන ඒකට්ඨා තාදියා සමණා මම.
6. පසංසාය උත්තතෝ ලෝකෝ නින්දය ච ඕනතෝ.
සමා නින්ද පසංසාසු තාදියා සමණා මම.
7. සුඛෙන උත්තතෝ ලෝකෝ දුක්ඛෙන ච ඕනතෝ,
අකම්පා සුඛදුක්ඛෙසු තාදියා සමණා මම.”

තේරුම :-

1. “මාගේ භාමුදුරුවරු සන්සුන් ඉඳුරන් ඇත්තෝ ය. සන්සුන් සිත් ඇත්තෝ ය. උන්වහන්සේලාගේ ගමනක් සිටීමක් සන්සුන් ය. උන්වහන්සේලා යටට හෙළන ලද ඇස් ඇත්තෝ ය. පමණට කථා කරන ස්වභාවය ඇත්තෝ ය. මාගේ ශ්‍රමණයෝ එවැන්නෝ ය.

2. මාගේ භාමුදුරුවන්ගේ කායකර්ම පිරිසිදු ය. වාක් කර්ම පිරිසිදු ය. මන:කර්ම පිරිසිදු ය. මාගේ ශ්‍රමණයෝ එවැන්නෝ ය.

3. මාගේ භාමුදුරුවරු ඇතුළු පිට දෙකින් ම සක් සේ මුතු සේ නිර්මලයෝ ය. ශුද්ධ වූ ගුණධර්මයන්ගෙන් පිරුණෝ ය. මාගේ ශ්‍රමණයෝ එවැන්නෝ ය.

4. ලෝවැස්සා ලාභය නිසා උඩඟු වන්නේ ය. අලාභය නිසා බැගෑපත් වන්නේ ය. මාගේ භාමුදුරුවරු ලාභාලාභ දෙකිහි සම ව හැසිරෙන්නෝ ය. මාගේ ශ්‍රමණයෝ එවැන්නෝ ය.

5. ලෝවැස්සා පරිවාරසම්පත්තියෙන් උඩඟු වන්නේ ය. පරිවාරසම්පත්තිය නැති වීමෙන් බැගෑපත් වන්නේ ය. මාගේ භාමුදුරුවරු යසායස දෙකිහි සම ව හැසිරෙන්නෝ ය. මාගේ ශ්‍රමණයෝ එවැන්නෝ ය.

6. ලෝවැස්සා ප්‍රශංසාවෙන් උඩඟු වන්නේ ය. නින්දාවෙන් බැගෑපත් වන්නේ ය. මාගේ භාමුදුරුවරු නින්දා ප්‍රශංසා දෙකිහි සම ව පවතින්නෝ ය. මාගේ ශ්‍රමණයෝ එවැන්නෝ ය.

7. ලෝවැස්සා සැපයෙන් උඩඟු වන්නේ ය. දුකින් බැගෑපත් වන්නේ ය. මාගේ භාමුදුරුවරු සැපදුක් දෙකිහි සම ව පවතින්නෝ ය. මාගේ ශ්‍රමණයෝ එවැන්නෝ ය.”

බුද්ධකාලයේ විසූ පැවිද්දෝ.

1. “සීතවාත පරිත්තානං හිරිකෝපීන ඡාදනං
මත්තත්ථියං අභුඤ්ඡිංසු සන්තුට්ඨා ඉතරීතරේ
2. පණීතං යදි වා ලුඛං අප්පං වා යදි වා බහුං
යාපනත්ථං අභුඤ්ඡිංසු සන්තුට්ඨා ඉතරීතරේ
3. ජීවිතානං පරික්ඛාරේ භේසජ්ජේ අථ පච්චයෙ,
න බාලේහං උස්සුකා ආසුං යථා තේ ආසවක්ඛයේ.
4. අරඤ්ඤේ රුක්ඛමුලේසු කන්දරාසු ගුහාසු ව.
විවේක මනුඤ්ඤාහත්තා විහිංසු තප්පරායනා.
5. නිවා නිවිට්ඨා සුභරා මුදු අත්ථද්ධමානසා,
අඛ්‍යායේකා අමුඛරා අත්ථචිත්තා වසානුගා.

- 6. තතෝ පසාදිකං ආසි ගතං භුක්තං නිස්චිතං
සිනිද්ධා තේලධාරාව අතෝසි ඉරියාපථෝ.
- 7. සබ්බාසව පරික්ඛිණා මහාක්ඛාසී මහාහිතා,
නිබ්බුතා දුනි තේ ථෙරා පරිත්තා දුනි තාදිසා.”

(පාරාපරියථෙර ගාථා)

තේරුම :

1. “ලද විවරයකින් සතුටු වන්නා වූ ඒ අතීත පැවිද්දෝ, ශීත නැසීම ය, වාතයේ පහස වළකා ගැනීම ය, නො වැසුව හොත් ලජ්ජාව නැති වී යන ශරීරාවයව වැසීම ය යන ප්‍රයෝජනයන් පිණිස ම සිවුරු පරිභෝග කළෝ ය.

2. ලැබෙන ආහාරයකින් සතුටු වීම ඇත්තා වූ ඒ අතීත පැවිද්දෝ ප්‍රණීත වූ හෝ රුක්ෂ වූ හෝ මඳ වූ හෝ බොහෝ වූ හෝ ආහාරය යැපීම ප්‍රයෝජනය කොට ම වැළඳුන.

3. ඒ අතීත පැවිද්දෝ ආශ්‍රවයන් ක්ෂය කිරීමට හෙවත් රහත්වීමට උත්සාහ කරන පරිදි ජීවිතය පවත්වා ගැනීමට වුවමනා වස්තු වන ශ්‍රාන්තප්‍රත්‍යය සෙවීමෙහි උත්සාහවත් නො වූහ. (ඒ පැවිද්දෝ රෝගීන් වූ විට ද නිරායාසයෙන් ලැබෙන බෙහෙත් පමණක් සේවනය කරමින් ආශ්‍රවයන් ක්ෂය කිරීමට උත්සාහවත් වූහ.)

4. විවේකයට බර වුණු නැවුණු සිත් ඇත්තා වූ ඒ පැවිද්දෝ ආරණ්‍යයෙහි ද ගස් යටද පර්වත විවරයන්හි ද ගුහාවල ද විවේකය සොයමින් විසුහ.

5. ඒ අතීත පැවිද්දෝ අත්තුක්කංසන පරවම්භනයෙන් තොර ව පහත් කොට තබා ගන්නා ලද සිත් ඇත්තෝ වූහ. බුදුසස්තෙහි මනා කොට පිහිටි ශ්‍රද්ධාව ඇත්තෝ වූහ. අල්පේච්ඡ බැවින් පහසුවෙන් පෝෂණය කළ හැකියෝ වූහ. මෘදු සිත් ඇත්තෝ වූහ. අතිමානාදියෙන් තද වූ සිත් නැතියෝ වූහ. නිතර ම සිහියෙන් වෙසෙන බැවින් කෙලෙසුන් නැතියෝ වූහ. කුරු වචන නැතියෝ වූහ. ආත්මාර්ථ පරාර්ථ චිත්තනයේ නිරත වූහ.

6. එබැවින් ඒ අතීත පැවිද්දන්ගේ ගමන ද සිවුපස පරිභෝග ද හැසිරීම ද දුටුවන් ගේ පැහැදීම ඇති කරන්නක් විය. ඒ පැවිද්දන්ගේ ඉරියව් පැවැත්ම සිතිදු තෙල් ධාරාවක් සේ හොබනේ විය.

7. සකලාශ්‍රවයන් ක්ෂය කළා වූ මහත් වූ ධ්‍යානයන් සිතන ස්වභාවය ඇත්තා වූ නොහොත් මහත් වූ නිර්වාණ ධාතුව ධ්‍යාන කරන්නා වූ මහත් වූ හිතයෙන් යුක්ත වූ ඒ මහතෙරවරු පිරිනිව්‍යාහ. දැන් එබන්දෝ අල්පය හ.”

මේ ගාථා පාරාපරිය තෙරුන් වහන්සේ විසින් ප්‍රකාශ කර ඇත්තේ බුදුරදුන් පිරිනිවන් පෑ අලුත ය. මෙයින් වර්ෂ දෙදහස් පන්සියයකට පමණ පෙර ය. මේ ගාථා වලින් කියැවෙන පරිදි හැසිරෙන අය මද වුව ද අතීත තෙරුන් වහන්සේලාගේ ගති ගුණ හැකි තාක් අනුගමනය කරන්නට වර්තමාන පැවිද්දන් උත්සාහ කළ යුතු ය.

සිවුරට සුදුසු භුසුදුසු පුද්ගලයෝ

1. “අතික්කසාවෝ කාසාවං යෝ වත්ථං පරිදහිස්සති.
අපේතෝ දමසච්චේන න යෝ කාසාවමරහති.
2. යෝ ච වත්තකසාවස්ස සීලේසු සුසමාහිතෝ,
උපේතෝ දමසච්චේන ස චේ කාසාවමරහති.
3. විපන්නසීලෝ දුම්මේධෝ පාකටෝ කාමකාරියෝ,
විබ්භන්තචිත්තෝ නිස්සුක්කෝ න යෝ කාසාවමරහති.
4. යෝ ච සිලේන සම්පන්නෝ චීතරාගෝ සමාහිතෝ,
මිදුතමනසංකප්පෝ ස චේ කාසාවමරහති.
5. උද්ධතෝ උන්නලෝ බාලෝ සීලං යස්ස න විජ්ජති.”
මිදුතකං අරහති කාසාවං කිං කරිස්සති.”

(චුස්සත්ථෙර ගාථා)

1. “රාගාදී කෙලෙස් කසට සහිත වූ යමෙක් කාණාය වස්ත්‍රය හදී ද, ඉන්ද්‍රිය දමනයෙන් හා වාක් සත්‍යයෙන් තොර වූ භෞතමේ සිවුරට සුදුසු නො වේ.

2. යමෙක් පහකරන ලද කෙලෙස් කසට ඇත්තේද, ශීලයෙහි මැනවින් හික්මුණේ වේ ද, ඉන්ද්‍රිය දමනයෙන් හා සත්‍යයෙන් යුක්ත වේ ද හෙතෙමේ සිවුරට සුදුසු ය.

3. බිඳුණු සිල් ඇත්තා වූ ශීලය පිරිසිදු කර ගැනීමෙහි නුවණ නැත්තා වූ දුස්සීලයෙකැයි ප්‍රසිද්ධ වූ සංචරයක් නැති බැවින් සිතූණු දෙයක් කරන්නා වූ රූපාදී ආරම්භණයන්හි විසිර ගිය සිත් ඇත්තා වූ ශුක්ලධර්ම නැත්තා වූ හෙතෙමේ සිවුරට සුදුසු නො වේ.

4. යමෙක් ශීලයෙන් යුක්ත ද, දුරු කරන ලද රාගය ඇත්තේ ද, සන්සිදුණු සිත් ඇත්තේ ද ශුද්ධ සිත් ශුද්ධ කල්පනා ඇත්තේ ද හෙතෙමේ සිවුරට සුදුසු ය.

5. නො සන්සුන් සිත් ඇත්තා වූ, අභිමානයෙන් මත් වූ, නුවණ නැත්තා වූ යමකු හට ශීලය නැත්තේ ද හේ සුදුවනට සුදුසු ය. සිවුර ඔහුට කිනම් අර්ථයක් සිදු කෙරේ ද? සිවුරෙන් ඔහුට ප්‍රයෝජනයක් නැත.”

“උද්ධතෝ වපලෝ හික්ඛු පංසුකුලේන පාරුතෝ,
කපීචි සීභවම්මෙන න සෝ තේනුපසෝභති.

(මහාකස්පපෙර ශාථා)

නො සන්සුන් සිත් ඇත්තා වූ වපල වූ මහණ. තෙමේ පංසුකුලය පොරවන ලදුයේ සිංහ සම පෙරවූ වදුරකු සේ නො හොබනේ ය.

පැවිද්දන්ට ඇති හය සතරක්

ඌමී හය, කුම්භීල හය, ආචට්ට හය, සුසුකා හය කියා ජලයට බසින්නහුට එහි හය සතරක් ඇති බවත්, එවැනි හය සතරක් බුදුසස්තෙහි සැදහැයෙන් පැවිදි වන කුලපුත්‍රයාට ද ඇති බවත්, තථාගතයන් වහන්සේ විසින් මධ්‍යම නිකායේ වාණම සුත්‍රයෙහි හා අංගුත්තර නිකායේ චතුෂ්ක නිපාතයෙහි ද වදරා ඇත්තේ ය.

ඒවායින් “ඌමී හය” යනු දියට බට අය යට කරන තද රළ නිසා වන හය ය. “කුම්භීල හය” යනු මිනිසුන් අල්ලන නපුරු

කිඹුලුන් නිසා වන හයය. ‘ආවට්ට හය’ යනු මිනිසුන් ඇද ගන්නා දියසුළි නිසා වන හය ය. ‘සුසුකා හය’ යනු මිනිසුන් අල්ලන සපන නපුරු මසුන් නිසා වන හය ය.

මේ සස්තෙහි කුලපුත්‍රයකු පැවිදි වූ කල්හි ඔහුට ආවායෙඝීපාධ්‍යායාදි සමුත්මචාරිභු “ඇවැත්නි, මෙසේ යා යුතු ය, මෙසේ හිඳ ගත යුතු ය, මේ වේලාවට සැතපිය යුතුය, මේ වේලාවට නැහිටිය යුතුය. මෙසේ බැලිය යුතුය, මෙසේ පා සිවුරු දරිය යුතු ය. මේ මේ දේ කළ යුතු ය, මේ මේ දේ නො කළ යුතු ය යනාදීන් අවවාදනු-ශාසනා කෙරෙහි. ඇතැම් පැවිද්දෝ එසේ අවවාදනුශාසනා කරන කල්හි ආවායෙඝීපාධ්‍යායාදීන් කෙරෙහි කිපී ගිහි ව සිටි කාලයේ දී අපේ වැඩවලට කවුරුවත් ඇහිලි ගසන්නට ආවේ නැත. අපි කාගෙන්වත් කරදරයක් නැති ව අපේ කැමැත්ත පරිදි හැසුරුණෙමු. දැන් අපට කිසි නිදහසක් නැත. මේ මොන කරදරක්ද? මේ මහණ කමෙන් අපට කම් නැත.” කියා සිවුරු හැර යති. ක්‍රෝධයට යට වී එසේ සිවුරු හැර යෑම, දියට බට තැනැත්තා ගේ රළට යට වී මැරීම වැනි බැවින් කෝටුපායාසය ‘ඌම්හය’ ය යි කියනු ලැබේ.

“ඌම්හයන්හි බෝ හික්බවේ. කෝටුපායස්සේතං අධිවචනං.”

“මහණෙනි, ඌම් හය යන මෙය ක්‍රෝධය නිසා වන වික්කපීඩාවට නමක් ය” යනු එහි තේරුම ය.

මේ ශාසනයෙහි පැවිදි වන්නා වූ ඇතැම් කුලපුත්‍රයෝ ආවායෙඝීපාධ්‍යායාදීන් විසින් මෙය කෑ යුතු ය. මෙය නො කෑ යුතු ය. මෙය පිය යුතුය, මෙය නොපිය යුතු ය, මේ වේලාවේදී කෑ යුතු ය, මේ වේලාවේදී නො කෑ යුතු ය. මෙය කැප ය, මෙය අකැප ය යනාදීන් අවවාදනුශාසනා කරන කල්හි, ගිහි කාලයේ අපට මෙබඳු කරදරයක් තිබුනේ නැත. අපි අපගේ කැමැත්ත පරිදි කැමති වෙලාවක කැමති දෙයක් නිදහසේ කෑවෙමු. බීවෙමු. දැන් අපගේ කටත් වසති. ඇති දෙයක් වත් රිසියේ කාපී ඉන්නට අපට ඉඩ නො දෙති. මෙය මහ කරදරයෙකි. මේ වැඩේ අපට කරන්නට බැරිය කියා සිවුරු හැර යති. කිඹුලුන් ජලයට බසිනුවත් කා මරා දමන්නාක් මෙන් නිකර කෑමට පීමට බලාපොරොත්තු වන කෑදර

සුද්ගලයා ඒ කැදර කමින් ම සසුනෙන් පහ කරනු ලැබේ. එබැවින් කැදර කම මේ ශාසනයෙහි කුමහීල භය ය' යි කියනු ලැබේ.

“කුමහීල භයන්ති බො හික්ඛවෙ. මදරීකත්තස්සෙනං අධිවචනං”

“මහණෙනි, කුමහීල භය යනු කැදර කමට නමක් ය” යනු එහි තේරුම ය.

මේ සස්තෙහි පැවිදි වූ අතැමෙක් සිහියෙන් තොර ව ඉන්ද්‍රියසංවරයෙන් තොර ව නගරග්‍රාමයන්ට පිවිස එහි හොඳ ඇඳුම් පැළඳුම් ඇති ව, හොඳ ගෙවල් ඇති ව, හොඳ ගෘහභාණ්ඩ ඇති ව, හොඳ කෑම් පීම් ඇති ව, හොඳ යාන වාහන ඇති ව, පස්කම් සැප විදින ජනයා දැක, “මේ මහණකම කිසිවක් කර කියා ගන්නට ඉඩක් නැති සිරගෙයක් වැනියක, මේ පැවිදි ජීවිතයෙන් ඇති පලක් නැත” කියා පස්කම් සැපයට ආශා කොට සිවුරු හැර යෙහි. ජලයට බට තැනැත්තා දිය සුළිවලින් ඇද ගෙන ගොස් දියෙහි ගිල්වා මරන්නාක් මෙන් පඤ්චකාමයන් එයට ආශා කරන පැවිද්දන් තමා කරා ඇද සසුනෙන් පහ කරන බැවින් එය දිය සුළියක් වැනි ය. එබැවින් එයට මේ සස්තෙහි ‘ආවට්ටභය’ය යි කියනු ලැබේ. තථාගතයන් වහන්සේ මෙසේ වදළ සේක.

“ආවට්ටභයන්ති බෝ හික්ඛවේ. පඤ්චන්තං කාම-ගුණානමේතං අධිවචනං.”

“මහණෙනි, ආවට්ට භය යන මෙය පඤ්චකාමයට නමෙක” යනු එහි තේරුම ය.

මේ සස්තෙහි සැදැහැයෙන් පැවිදි වූ අතැමෙක් සිහියෙන් තොර ව ඉන්ද්‍රිය සංවරයෙන් තොර ව නගර ග්‍රාමයන්ට ඇතුළු ව ඒවායේදී නො මනා ලෙස හැඳ පොරවා වෙසෙන මාගමුන් දැක රාගය ඇවිස්සී සිවුරු හැර යති. දියට බට ඇතැමුන් නපුරු මසුන් විසින් මරා දමන්නාක් මෙන් මාගමුන් දැක ඇති වන රාගය ද පැවිද්දන් ශාසනයෙන් පහ කර දමන බැවින් එයට “සුසුකාභයය” යි කියනු ලැබේ. තථාගතයන් වහන්සේ මෙසේ වදළ සේක.

“සුසුකාභයන්ති බෝ හික්ඛවේ. මාතුගාමස්සේතං අධිවචනං”

“මහණෙනි, සුසුකා භය යන මෙය ස්ත්‍රියට නමෙක” යනු එහි කේරුම ය. සසර දුකින් එතෙර වනු රිසියෙන් සැදැහැයෙන් පැවිදි වූ කුල පුත්‍රයෝ මේ භය සතරට හසු වී ශාසනයෙන් බැහැර වන්නට සිදු නො වන ලෙස සිහිනුවණින් යුක්ත වෙත්වා!

සංසාරය

පැවිදි වන්නේ සංසාරය දුක බැවින් එයින් එතරවීම, මිදීම පිණිස ය. හික්ෂු යන වචනයේ කේරුමත් සංසාර දුඛය කේරුම ගෙන සිටින කැනැන්තාය යනුයි. සංසාරභය අමතක වීම ද පැවිද්දන්ට බාධාවෙකි. සංසාර දුඛය සිතන්න සිතන්න මහණදම් පිරිමේ උනන්දුව වැඩි වේ. එබැවින් පැවිද්දන් විසින් සංසාර තත්ත්වය වරින් වර සිහි කළ යුතු ය.

කොතෙක් වර මළත් නැවත නැවත ඉපදීම් වශයෙන් නො සිදී පවත්නා වූ ස්කන්ධ පරම්පරාව සංසාර නම් වේ. නැවත නැවත මැරෙමින් උපදීමින් නො සිදී පවත්නා වූ හව පරම්පරාව සංසාරය යි ද කිය හැකි ය. මේ සංසාරය ඉතා දීර්ඝ එකකි. අසවල් කාලයෙන් ඔබ මේ සත්ත්වයෝ නො විසුභ. මේ සත්ත්වයන් ඇති වූයේ අසවල් කාලයේ පටන් ය කියා දැක්වීමට කාලයක් නැත. එබැවින් තථාගතයන් වහන්සේ මේ සංසාරය පටන් ගැනීම් වශයෙන් මුලක් ඇතියක් නො වන බව වදළ සේක. ඉතා දීර්ඝ වූ මේ සංසාරයෙහි සත්ත්වයකුට නිත්‍ය වශයෙන් ජීවත් විය හැකි හවයක් නැත. කොතැනක උපතක් මරණයෙන් ඒ හවයෙන් පහවන්නට සිදු වන්නේ ය. මරණයට පැමිණෙන සත්ත්වයකුට සුගතියක උපදින්නට ලැබෙන්නේ ද කලාතුරකිනි. මැරෙන සත්ත්වයන් බෙහෙවින් උපදින්නේ දුර්ගතිවලම ය.

දිනක් තථාගතයන් වහන්සේ නිය පිට පස් ස්වල්පයක් තබා හික්ෂුන් අමතා, “මහණෙනි, මේ පොළොවෙහි ඇති පස්වලිනුත් මගේ නිය පිට ඇති පස්වලිනුත් කවරක් වැඩිද” යි විචාළ සේක. හික්ෂුහු “ස්වාමීනි භාග්‍යවතුන් වහන්ස, නුඹ වහන්සේ ගේ නිය පිට ඇති පස ඉතා ස්වල්පයකි. මහ පෙළොවේ පස් ඉතා බොහෝ ය.” යි සැල කළහ. එකල්හි තථාගතයන් වහන්සේ

“මහණෙනි, මගේ නිය පිට ඇති පස මඳ වන්නාක් මෙන් මිනිස් ලොවින් ව්‍යුහ ව මිනිස් ලොව නැවත උපදනා සත්ත්වයෝ මඳ වන්නාහ. මිනිස් ලොවින් ව්‍යුහ ව නැවත නරකයෙහි උපදනා සත්ත්වයෝ ම බොහෝ වන්නාහ” යි වදළ සේක. සුගතියෙහි උපදනා සත්ත්වයන් මඳ බව ලෝකය දෙස බැලීමෙන් ද ප්‍රත්‍යක්ෂ කර ගත හැකි ය. මේ ලෝකයෙහි අපේ ඇස්වලට නො පෙනෙන සත්ත්වයෝ ද බොහෝ ය. අපේ ඇසට පෙනෙන සත්ත්වයන් ගැනම බැලූව ද මිනිසුන් කීප දෙනකුන් ජීවත් වන අක්කරයක් දෙකක් තරම ඉඩමක මුළුලොව ම ඉන්නා මිනිසුන් තරමේ කිරිසන් සත්ත්ව සමූහයක් ඇති බව දැකිය හැකි ය. කිරිසන් සත්ත්වයෝ දුර්ගතියට අයත් සත්ත්වයෝ ය. කිරිසන් සත්ත්වයන් එතරම් බහුල වී ඇත්තේ දුර්ගතියෙහි උපදනා සත්ත්වයන් බහුල නිසා ය. සත්ත්වයනට බොහෝ සෙයින් දුර්ගතියෙහි ම උපදින්නට සිදු වන බැවින් එක් පුද්ගලයකුට අතීත සංසාරයේ දී කිරිසන් යෝනියෙහි උපදින්නට සිදුවූ වාර ගණන කිසි ලෙසකින් ප්‍රමාණ කළ නොහැකි ය. ප්‍රේත ව උපදින්නට සිදු වූ වාරත් සඤ්චිවාදි මහානරකයන්හි උපදින්නට සිදු වූ වාරත් මෙනෙකැයි කවරාකාරයකින්වත් ප්‍රමාණ නො කළ හැකි ය. සංසාරයේ නපුර වැඩිදුරටත් අනමන්ගේ සංයුක්තයෙහි වදරා ඇති මතු දැක්වෙන දේශනා අනුව සලකා ගත යුතු ය.

“යං භික්ඛවේ, පස්සොථ දුග්ගතං දුරුපේතං නිව්ඨමෙන්ථ ගත්තබ්බං. අමිහේපි ඒටරූපං පච්චත්තුග්ගං ඉමිනා දිසෙන අද්ධුතාති.”

“මහණෙනි, තෙපි විකාර අත්පා ආදිය ඇති බැවින් විරූප වූ දිළිඳු වූ යම් අයකු දක්නහු ද, එකල්හි කොප විසින් මේ දීර්ඝ වූ සංසාරයෙහි අපිත් මෙසේ ම සිටියෙමුය” යි විනිශ්චයට පැමිණිය යුතු ය.

“එතදේව භික්ඛවේ, බහුතරං යං චෝ ඉමිනා දිසෙන අද්ධුතා සන්ධාවතං සංසරතං අමනාප සමීපයෝගා මනාප විජපයෝගා කන්දන්තාතං රුදන්තාතං අස්සු පස්සන්දං පග්ගරිතං තත්ථේව චතුසු මහාසමුද්දේසු උදකං.”

“මහණෙනි, මේ දීර්ඝ වූ කාලය මුළුල්ලෙහි සසර සැරි සරන්නා වූ කොප අමනාප සම්ප්‍රයෝගයෙන් හා මනාප විප්‍රයෝගයෙන් වගුළ කඳුළ ඉතා බොහෝ ය. සතර මහා සාගරයේ ජලය ඒ කඳුළට අඩු ය.”

“දීඝරත්තං චෝ හික්ඛවේ. මාතු මරණං පච්චනුගුතං තේසං චෝ මාතුමරණං පච්චනුගොත්තාතං අමනාප සම්පයෝගා මනාපච්චපයෝගා කන්දත්තාතං රුදත්තාතං අස්සු පස්සන්දං පග්ඝරිතං. තත්චේව වතුසු මහා සමුද්දේසු උදකං.”

“මහණෙනි, කොප විසින් දීර්ඝ කාලයක් මාතෘමරණයෙන් වන දුක විදින ලද්දේ ය. මාතෘමරණ දුඃඛය විදින්නා වූ ඒ කොප අමනාප සම්ප්‍රයෝගයෙන් මනාප විප්‍රයෝගයෙන් හධා වගුළ කඳුළ බොහෝ ය. සතර මහා සාගරයේ ජලය ඒ කඳුළට මඳ ය.”

“දීඝරත්තං චෝ හික්ඛවේ. පිතුමරණං පච්චනුගුතං -පෙ- භාතු මරණං පච්චනුගුතං -පෙ- හගිනි මරණං පච්චනුගුතං -පෙ- පුත්තමරණං පච්චනුගුතං -පෙ- ධිතුමරණං පච්චනුගුතං -පෙ- ඤාතිව්‍යසනං පච්චනුගුතං -පෙ- රෝගව්‍යසනං පච්චනුගුතං. තේසං චෝ රෝගව්‍යසනං පච්චනුගොත්තාතං අමනාප සම්පයෝගා මනාපච්චපයෝගා කන්දත්තාතං රුදත්තාතං අස්සු පස්සන්දං පග්ඝරිතං. තත්චේව වතුසු මහාසමුද්දේසු උදකං.”

“මහණෙනි, කොප විසින් දීර්ඝකාලයක් පිතෘ මරණයෙන් වන දුක අනුභව කරන ලද්දේ ය, භාතෘ මරණයෙන් වන දුක අනුභව කරන ලද්දේ ය, හගිනි මරණයෙන් වන දුක අනුභව කරන ලද්දේ ය, පුත්‍ර මරණයෙන් වන දුක අනුභව කරන ලද්දේ ය, දුහිතෘ මරණයෙන් වන දුක අනුභව කරන ලද්දේ ය, ඥාති ව්‍යසනයෙන් වන දුක අනුභව කරන ලද්දේ ය, රෝග ව්‍යසනයෙන් වන දුක අනුභව කරන ලද්දේ ය, ඒ කොප විසින් රෝගව්‍යසනයෙන් වන දුක අනුභව කරන ලද්දේ, අමනාප සම්ප්‍රයෝගයෙන් මනාප විප්‍රයෝගයෙන් හැඬීමෙන් වගුළ කඳුළ බොහෝ ය. සතර මහා සාගරයේ ජලය මඳ ය.”

“එතදෙව හික්ඛවේ ඛසුතරං යං චෝ ඉමිනා දිසෙන අද්වුතා සන්ධාවතං සංසරතං සිසව්ඡන්තානං ලෝහිතං පස්සන්දං පග්ගරිතං තත්චේව චතුසු මහා සමුද්දේසු උදකං.”

“මහණෙනි, මේ සා දීර්ඝ කාලයක් සසර සැරිසැරු කොප ගේ ශරීරවලින් හිස සුන් කරනු ලැබූ ජාතිවල දී ගලාගිය යම් ලෙසක් වේ ද එය ම බොහෝ වන්නේ ය. සතර මහා සාගරයේ ජලය එ පමණ නො වන්නේ ය.”

“දිසරත්තං චෝ හික්ඛවේ. ගුණේණං සතං ගෝ ගුතානං සිසව්ඡන්තානං ලෝහිතං පස්සන්දං පග්ගරිතං තත්චේව චතුසු මහා සමුද්දේසු උදකං. දිසරත්තං චෝ හික්ඛවේ මහිසානං සතං මහිසගුතානං -පෙ- අජානං සතං අජගුතානං -පෙ- උරබ්ගානං සතං උරබ්ගගුතානං -පෙ- මීගානං සතං මීගගුතානං -පෙ- සුකරානං සතං සුකරගුතානං -පෙ- කුක්කුචානං සතං කුක්කුචගුතානං -පෙ- දිසරත්තං චෝ චෝරා ගාමසාතකාති ගහෙත්වා සිසව්ඡන්තානං ලෝහිතං පස්සන්දං පග්ගරිතං. දිසරත්තං චෝ හික්ඛවේ චෝරා පාරිපත්ථිකාති ගහෙත්වා -පෙ- චෝරා පාරදරිකාති ගහෙත්වා සිසව්ඡන්තානං ලෝහිතං පස්සන්දං පග්ගරිතං තත්චේව චතුසු මහා-සමුද්දේසු උදකං.”

“මහණෙනි, මේ දීර්ඝ කාලයේ කොප ගව ව ඉපද ගෙළ සිදිණු ලැබූ අවස්ථාවල දී කොප ගේ ශරීර වලින් ගලා ගිය ලෙස ඉතා බොහෝ ය, සතර මහා සාගරයේ ජලය මදය. මීළුන් ව උපන් අවස්ථාවලදී, එළු ව උපන් අවස්ථාවල දී, මුව ව උපන් අවස්ථාවල දී, හුරු ව උපන් අවස්ථාවල දී, කුකුළු ව උපන් අවස්ථාවල දී, හිස සිදිණු ලැබීමෙන් ගලා ගිය ලෙස බොහෝ ය. සතර මහා සාගර යේ ජලය මදය. ගම් පහරන සොරුය කියා අල්ලා හිස සිදිණු ලැබූ අවස්ථාවල දී, මං පහරන සොරුය කියා අල්ලා හිස සිදිණු ලැබූ අවස්ථාවල දී, පාරදරිකයෝ යයි අල්ලා හිස සිදිණු ලැබූ අවස්ථාවල දී කොප ගේ ශරීරවලින් ගලා ගිය ලෙස බොහෝ ය. සතර මහා සාගරයේ ජලය මදය” යනු එහි අදහස ය.

හොදින් මහණ දම් සුරා අර්භත්මාර්ග ඥානය උපදවා සසර නැවත නැවත ඉපදීමට හේතු වන කෘෂ්ණාව නො නැසුව හොක්

මේ දුක්ඛස්කන්ධ ඉදිරියටත් මෙසේ ම පවත්නේ ය. මේ භයානක දුක්ඛයෙන් මිදෙනු කැමැත්තෙන් මැනවින් මහණදම් පුරා සංසාර දුක්ඛයාගේ නිවීම වූ නිවනට පැමිණෙන්නවා!

කාමයන් ගේ ආදීනවය

භාර්යාවෝ ය, දු දරුවෝ ය, සහෝදර සහෝදරියෝ ය, ඥති මිත්‍රයෝ ය, ආහාරපාන වස්ත්‍රාභරණයෝ ය, යාන වාහන හා නොයෙක් ආකාර පරිභෝග භාණ්ඩයෝ ය, ගී නැටුම් - ගැයුම් හා නොයෙක් ආකාර ක්‍රීඩාවෝ ය, රන් රිදී මුතු මැණික් හා මිල මුදල් ය යන මේ ආදි සත්ත්වයන් ඇලුම් කරන සොයන යමක් වේ නම්, ඒ සියල්ලට ම ‘කාමය’ යි කියනු ලැබේ ඒ සියල්ල රූප - ශබ්ද - ගන්ධ - රස - ස්ප්‍ර්ෂ්ටව්‍ය යන පසට ඇතුළු කොට ‘පඤ්චකාමය’ යි කියනු ලැබේ. එක් අතෙකින් මේ පඤ්ච කාමය ඉතා ආස්වාදනීය දෙයකි. තවත් අතෙකින් ඒ පඤ්චකාමය සත්ත්වයන්ට ඇති මහත් ම නපුර ද වේ.

සසර කලකිරී මහත් පරිත්‍යාගයන් කොට බුදු සස්තෙහි පැවිදි වන කුලපුත්‍රයන්ට පසු කලකදී ශාසනයෙන් බැහැර වීමට හේතු වන්නේ ද, පැවිදි ව සිට ගෙන නොයෙකුත් දුෂ්ප්‍රතිපත්තිවල යෙදෙන්නට හේතු වන්නේ ද මේ පඤ්ච කාමය මය. වරක් පඤ්ච කාමාශාව දුරු කොට පැවිදි වුව ද සිහියෙන් යුක්ත නො වන කාමයන් ගේ ආදීනවය නැවත නැවත සිහි නො කරන පැවිද්දන්ට අත්හළ කාමය ගැන නැවත ආශාව ඇති වී සිවුරු හැර යන්නට සිදුවිය හැකි ය. ශාසනය තුළ සිට ගෙන දුෂ්ප්‍රතිපත්තියෙහි යෙදෙන්නට ද සිදු විය හැකි ය. එසේ නො වනු පිණිස පැවිද්දන් විසින් කාමයන් ගේ ආදීනවය හොඳින් දැන ගත යුතු ය. වරින් වර එය සිහි කළ යුතු ය. කාමයන් ගේ ආදීනවය තථාගතයන් වහන්සේ මෙසේ වදාරා ඇත්තේ ය.

“අප්පස්සාදු කමා චුත්තා මයා බහුදුක්ඛා බහුපායාසා ආදීනවෝ එත්ථ භීයොහා.”

අට්ඨිකංකලූපමා කාමා චුත්තා මයා බහුදුක්ඛා බහුපායාසා, මංසපේසුපමා කාමා -පෙ- කිණුක්කපමා

කාමා -පෙ- අංගාරකාසුපමා කාමා -පෙ- සුපිනකුපමා
 කාමා -පෙ- යාචිතකුපමා කාමා -පෙ- රුක්ඛඵලුපමා කාමා
 -පෙ- අසිසුනුපමා කාමා -පෙ- සත්තිසුලුපමා කාමා -පෙ-
 සප්පසිරුපමා කමා චුත්තා මයා බහු දුක්ඛා බහුපායාසා
 ආදීනවෝ එත්ථ භියෙය්”

(මජ්ඣිමනිකාය අලගද්දුපම සුත්ත)

මේ පාඨයෙහි උපමා දශයකින් කාමයන් ගේ ආදීනවය දක්වා තිබේ.

අට්ඨකංකලුපමා කාමා. ‘කාමයෝ ලේ මස් නැති ඇට කැබැල්ලකට බඳු උපමා ඇත්තෝ ය’ යනු එහි තේරුම යි. සාගින්නෙන් පීඩිත බල්ලකු ආහාරාශාවෙන් මස්කඩයක් සමීපයේ බලා ඉන්නා කල්හි, ලේ මස් නැති ඇට කැබැල්ලක් කඩයෙන් ඉවත දැමුව හොත් උෞ එය අවුලා ගෙන සපන්නට පටන් ගන්නේ ය. ඇට කැබැල්ල කොතෙක් සැපුව ද එයින් උගේ සාගින්න නො සන්සිඳේ. වන්නේ වෙහෙසට පත්වීමෙන් තවත් සාගින්න වැඩි වීම ය. එමෙන් කාමාශාවෙන් කාම පිපාසාවෙන් පීඩිත ව කාමයන් සොයන තැනැත්තා ගේ ඒ කාම පිපාසාව කොතෙක් ආහාර පාන වස්ත්‍රාදී කාමවස්තූන් ලබා කොතෙක් කම් රස අනුභව කළේ ද නො සන්සිඳේ. ඔහුට කිසි කලෙක සැහීමක් නො වේ. කාමයන් ලබන් ලබන් ම කම් සැප විදික් විදික් ම එයින් ඔහුගේ කාම පිපාසාව තව තවත් වැඩේ. බල්ලා සුඛිතභාවයට පත් කරන කිසි ම උසස් දෙයක් කිසි ම හරයක් ඒ ලේ මස් නැති ඇට කැබැල්ලෙහි නැතිවාක් මෙන්, කාමවස්තූන් හි සත්ත්වයා තෘප්තියට පත් කරන කිසි හරයක් නැත්තේ ය. “ඕනෑය, ඕනෑය, මදිය, තවත් ඕනෑය තවත් ඕනෑය” කියා මහත් වෙහෙසින් රැස් කර ගෙන මේවා “මාගේ ය, මාගේ ය” කියා සිතින් බදගෙන ඉන්නා කාමවස්තූහු පුද්ගලයාට තෘප්තියක් ඇති නොකර ම විනාශ වී යති. පුද්ගලයා ද ඒවා බදගෙන සිටීමෙන් තෘප්තියක් නොලබා ම විනාශයට පැමිණේ. මේ කාමයන් ගේ ස්වභාවය ය. එබැවින් තථාගතයන් වහන්සේ “කාමයෝ ලේ මස් නැති ඇට කැබැල්ලකට බඳු උපමා ඇතියෝ ය” යි වදන සේක.

මංසපේසුපමා කාමා. “බොහෝ දෙනාට සාධාරණ බැවින් කාමයෝ මස් කැටියකට බදු උපමා ඇත්තෝ ය” යනු එහි තේරුම ය. ගිජුළිහිණියකු හෝ උකුස්සකු හෝ අන් පක්ෂියකු හෝ හොටින් මස් කැටියක් ගෙන පියාසර කළහොත් එය දකින පක්ෂිහු ඔහු ලුහු බැඳ උෟට කොටති. එය අතහරින තුරු උෟට නිදහසක් නො ලැබේ. එකකු හළ මස්කැටිය අනිකකු ගත හොත් උෟට ද එසේ ම කොටති. එසේ කොටන්නේ මස්කැටිය බොහෝ දෙනකුත් බලාපොරොත්තු වන දෙයක් බැවිනි. වස්තුව ද මස් කැටිය සේ බොහෝ දෙනකුත් බලාපොරොත්තු වන දෙයකි. එකකු රැස් කර ගෙන - අයත් කර ගෙන සිටින වස්තුව පැහැර ගත හැකි නම් ගැනීමට බලාපොරොත්තු වන්නෝ දහස් ගණනින් - දස දහස් ගණනින් සිටිති. එබැවින් වස්තුව අයත් කර ගෙන ඉන්නා තැනැත්තාට මාගේ වස්තුව රජහු හෝ පැහැර ගනිත් ද, සොරහු හෝ පැහැර ගනිත් ද, සතුරෝ හෝ පැහැර ගනිත් ද, දු දරුවෝ හෝ පැහැර ගනිත් ද කියා නිරතුරු ව බියෙන් කල් යැවීමට සිදු වේ. නිතරම පරෙස්සම් කරන්නට සිදු වේ. සමහරවිට රැ නිදි නො ලබා පරෙස්සම් කරන්නට සිදු වේ. ධනය ඇති තාක් ඔහුට සැනසිල්ලක් නො ලැබේ. රැස් කර ගෙන ඉන්නා ධනය නිසා නොයෙක් විට ඊර්ෂ්‍යා කාරයන් ගෙන් නොයෙක් කරදර විඳින්නට සිදු වේ. සොරුන්ගෙන් සතුරන්ගෙන් ජීවා විඳින්නට ද සමහර විට ඒ ධනය නිසා මැරෙන්නට ද සිදු වේ. එ බැවින් තථාගතයන් වහන්සේ ‘කාමයෝ මස් කැටියක් වැනියහ’ යි වදළ සේක.

තිණුක්කුපමා කාමා. ‘දවන ස්වභාවය ඇති බැවින් කාමයෝ තණසුලකට බදු උපමා ඇත්තෝ ය’ යනු එහි තේරුම ය. ගිනි දැල්වෙන තණ සුලක් අතින් ගෙන සිටින්නහු විසින් එය නො හළ හොත් අත දැවී ඒකාන්තයෙන් ඔහු දුකට පත් වන්නේ ය. වස්තුව රැස් කර ගෙන සිටින තැනැත්තාට එය නො හළ හොත් ඒකාන්තයෙන් දුකට පත්වන්නට සිදු වේ. තණභාවෙන් අයත් කර ගෙන සිටින්නා වූ වස්තුවෙන් වෙන් වීම වස්තු හිමියාට දුකෙකි. වස්තුව කෙසේ පරෙස්සම් කරමින් සිටියත් ඒ වස්තුව නැති වී යෑමෙන් හෝ මරණයෙන් හෝ වස්තු හිමියා එයින් ඒකාන්තයෙන් වෙන් වන්නේ ය. එබැවින් ඒ දුක තණසුල නො හැර සිටින්නහුට

මෙන් වස්තුව නො හැර සිටින්නහුට ඒකාන්තයෙන් ඇති වේ. සමහර විට සොර සතුරු පීඩාවලින් ද බොහෝ දුක් ඇති වේ. 'කාමයෝ අතට ගත් තණසුලක් බඳුයහ' යි වදලේ එහෙයිනි.

අංගාරකාසුපමා කාමා. 'කාමයෝ දුම් නැති ගිනිදලු නැති මහගිනි අහරු වළකට බඳු උපමා ඇත්තාහ' යනු එහි තේරුම යි. ගැඹුරෙන් සතර රියනක් පමණ වන ගිනි දලු හා දුම් නැති ගිනි අඟුරෙන් පිරි වළක් වේ නම් එහි මහා රස්නයක් ඇත්තේ ය. එහි යමක් වැටුණ හොත් ගිනි රස්නයෙන් බැදී කරවී යන්නේ ය. කාමයන් පිළිබඳ ව ඇති වන්නා වූ තද ආශාවක් එබඳු ම රස්නයකි. ඇතුළුත් තමන්ට ඇති වූ කාමාශාවල් සම්පූර්ණ කර ගන්නට නො හැකි වූ විට දිවි තසා ගන්නේ එයින් වන තෑවීම් නො ඉවසිය හැකි වීමෙනි.

සුපිණකුපමා කාමා. 'කාමයෝ රෑ දුටු ස්වප්නයක් වැනියහ' යනු එහි තේරුම ය. ස්වප්නයෙන් කිනම් වස්තුවක් ලදත්, කිනම් සම්පත්තියක් ලදත් ඒවා ඇත්තේ සිහිනය දකිමින් ඉන්නා අවස්ථාවෙහි පමණෙකි. අවදි වූ පසු ඒවායින් කිසිවක් නැත. එමෙන් කාමවස්තූන් නිසා ලබන සෝමනස්සයත් ප්‍රීතියත් ඇත්තේ ඒ වේලාවට පමණෙකි. ඇසිල්ලකින් එය නැති වෙයි. එක් එක් පුද්ගලයකු විසින් බොහෝ වෙහෙසී කාම වස්තූන් සපයා ඒවා නිසා අතීතයෙහි බොහෝ වාරවල ප්‍රීති සොම්නස් ලබා ඇත. අද ඒවායින් කිසිවක් ඉතිරි වී නැත. දැන් ලබන ප්‍රීති සොම්නස්වල හා අනාගතයෙහි ලබන ප්‍රීති සොම්නස්වල ඉරණමත් එයම ය. ලබා ගන්නා කාමවස්තු ද එසේ ම ක්ෂය වී යන්නේ ය. එක් එක්, පුද්ගලයකු ගේ අතීත සංසාරය ගැන සලකා බලනහොත් එකකු විසින් රැස් කළ ධනයෙහි ප්‍රමාණයක් නැති බවත්, පෝෂණය කළ අඹු දරුවන්ගේ ප්‍රමාණයක් නැති බවත් කිය යුතු ය. අද ඒවායින් කිසිවක් නැත. අද රැස් කරගෙන ඉන්නා ධනයෙන්, අද ආදරයෙන් පෝෂණය කරන අඹුදරුවන්ගෙන් ඉරණම ද එයම ය. එබැවින් තථාගතයන් වහන්සේ 'තාවකාලිකත්වයෙන් කාමයෝ ස්වප්නයක් බඳුහ' යි වදළ සේක.

යාවිතකුපමා කාමා. 'කාමයෝ අනුන්ගෙන් තාවකාලික වශයෙන් ඉල්ලා ගත් දේවල් බඳුයහ' තාවකාලික වශයෙන්

අනුන්ගෙන් ඇඳුම් පැළඳුම් ඉල්ලා ඇද පැළඳ සිටින තැනැත්තා ඒ වෙලාවට මහ පොහොසතකු සේ පෙනේ. ඇසිල්ලකින් ඒවා ආපසු හිමියන් ගත් කල්හි ඔහුට කිසිවක් නැත. මඳ කලක දී නැති වී යන කාමයෝ ද අනුන් ගෙන් ගත් බඩු වැනි ය.

රුක්බඵලුපමා කාමා. “කාමයෝ පල දරන ගසකට බඳු උපමා ඇත්තේ ය.” වනයෙහි පල දරන ගසකට නූත එකකු පල නෙලා කමින් සිටියදී පල සොයා ආ ගස් යන්තට නො දත් අතිකකු ඒ ගස කපන්නට පටන් ගත් කල්හි ගසෙහි ඉන්නා තැනැත්තා වහා නො බට හොත් ගසත් සමග වැටී ඔහුගේ අත් පා හෝ බිඳෙන්නේ ය. ඔහු මරණයට හෝ පැමිණෙන්නේ ය. එමෙන් කාමයන් නො හැර අල්ලා ගෙන ඉන්නා තැනැත්තා ඒ කාමයන් නිසා නොයෙක් විට මරණයට හෝ මහ දුක්වලට පත් වන්නේ ය.

අසිසුනුපමා කාමා. ‘කාමයෝ කඩුවකට, මස් කපන කොටයකට බඳු උපමා ඇත්තාහ.’ කඩුව හා කොටය නිසා මස් කැපී යන්නාක් මෙන් ඔවුනොවුන් කෝලාහල කර ගැනීම් ආදියෙන් කාමයන් නිසා සත්ත්වයෝ මහත් විනාශට පැමිණෙන්නාහ.

සත්තිසුලුපමා කාමා. ‘කාමයෝ පිහියක හෝ කිනිස්සක උලට බඳු උපමා ඇත්තාහ.’ පිහියාවල කිනිසි වල හුලෙන් ශරීර සිදුරු කරන්නාක් මෙන් කාමයෝ ද සත්ත්වයන්ගේ සිත් සිදුරු කරති.

සප්පසිරුපමා කාමා. ‘කාමයෝ සර්පහිසකට බඳු උපමා ඇත්තාහ’ සර්ප හිස භයානක දෙයක් වන්නාක් මෙන් ම අනේක දුෂ්ඛයන්ට හේතු වන බැවින් කාමයෝ ද භයානකයහ. එබැවින් තථාගතයන් වහන්සේ කාමයෝ සර්ප හිසකට බඳු උපමා ඇත්තාහයි වදළ සේක.

මධ්‍යම නිකායේ මුලදුෂ්ඛකන්ධ මහාදුෂ්ඛකන්ධ සූත්‍ර දෙකේහි කාමයන්ගේ බොහෝ ආදීනව විස්තර වශයෙන් වදරා ඇත්තේ ය. ඒ සූත්‍ර ධර්ම බලා ගැනීම ද පැවිද්දන්ට ඉතා ප්‍රයෝජන ය. ශ්‍රන්ථය මහත් වන බැවින් ඒ සූත්‍ර මෙහි නො දක්වනු ලැබේ. මේ ගාථා භාවිතය ද ප්‍රයෝජනවත් ය.

1. වාතුද්දීපෝ රාජා
මන්ධාකා ආසි කාමහෝගීනමග්ගෝ,
අතිත්තෝ කාලංකතෝ
න තස්ස පරිපූරිතා ඉච්ඡා.
2. සත්තරතනානි වස්සෙයා
චුට්ඨිමා දසදිසා සමන්තේන,
න චත්ථි තිත්ති කාමානං
අතිත්තාව මරන්ති නරා.
3. අසීසුනුපමා කාමා කාමා සප්පසිරොපමා,
උක්කොපමා අනුදහන්ති අච්චිකංකල සන්තිහා
4. අනිච්චා අද්ධුවා කාමා බහුදුක්ඛා මහාවිසා,
අයොගුළෝච්චි සන්තත්තො අසමුලා දුබ්ඡ්චලා
5. රුක්ඛඵලුපමා කාමා මංසපෙසුපමා දුබ්චා,
සුපිනෝපමා චක්ඛිනියා කාමා යාචිතකුපමා
6. සත්තිසුලුපමා කාමා රොගො ගණ්ධො අසං නිසං,
අංගාරකාසු සදිසා අසමුලං භයං චධො.

(සුමේධාපෙරි ගාථා)

තේරුම:-

1. ද්වීප සතරට ම අධිපති කාමහෝගීන්ගෙන් අහු මන්ධාකු නම් රජෙක් විය. ඔහු ද කාමයන්ගෙන් තෘප්තියක් නොලබා ම කළුරිය කෙළේ ය. ඔහුගේ ආශාව නො පිරුණේ ය. මන්ධාකු රජ සුවාසු දහසක් අවුරුදු කුමාර ක්‍රීඩා වශයෙන් ද, සුවාසු දහසක් අවුරුදු යුවරජ වශයෙන් ද, සුවාසු දහසක් අවුරුදු චක්‍රවර්ති රජව ද මිනිස්ලොව කම් සැප විඳ සතිසක් ශක්‍රයන්ගේ ආයුකාලයෙහි දෙවි ලොව දිව්‍යකාම සම්පත් ද විඳ කාමයන්හි තෘප්තියකට නො පැමිණ ම දිවි කෙළවර කෙළේ ය.

2. භාත්පස දශ දිශාවෙහි ම රුවන් වැසි වට ද සත්ත්වයාට කාමයන් ගැන තෘප්තියට පැමිණීමක් නො වේ. මනුෂ්‍යයෝ තෘප්තියට නො පැමිණ ම මැරෙන්නාහ. ඉතිරි ගාථා සතරෙහි අර්ථ සුගම බැවින් නො දක්වනු ලැබේ.

පෙර විසූ පැවිද්දන් කාමයන් කොතරම් භයානක දේ වශයෙන් සලකන ලද ද යන බව හිස ජාතකයෙන් දන හැකි ය.

ඒ මෙසේ ය:-

හිස ජාතකය

එක් කලෙක අප මහ බෝසතාණන් වහන්සේ බරණැස් නුවර අසු කෙළක් ධනය ඇති බ්‍රාහ්මණ කුලයක උපන්න. ‘මහා කඤ්චන’ කුමාරයෝ යැයි උන්වහන්සේට නම තැබූහ. උන්වහන්සේට බාල සහෝදරයන් සදෙනෙක් ද සහෝදරියක් ද වූහ. කාමයන් කෙරෙහි නො ඇලුණාවූ ඔවුහු විවාහ ජීවිතයකට බැස නො ගත්හ. ඔවුහු මා පියන් ජීවත්වන තාක් ඔවුනට උපසථාන කරමින් සිට, මා පියන් ඇවෑමෙන් ඔවුනට හිමි වූ අසු කෙළක් ධනය දුගී මගී යාවකයන්ට දන් දී, තපස්කම් කරනු පිණිස සෑම දෙන ම හිමාලය වනයට ගියහ. දසියක් හා දාසයෙක් ද යහළුවෙක් ද ඔවුන් හා ගියෝ ය. පිරිස එකොළොස් දෙනෙක් වූහ. ඔවුහු හිමාලයෙහි එක් විලක් සමීපයේ මනරම් තැනක පත්සලක් කර ගෙන සෑම දෙන ම පැවිදි ව මහාබෝසතාණන් වහන්සේගේ අවවාදනුශාසනය පරිදි මහණදම් පුරන්නට වන්හ. එලාඵල පිණිස වනයට යන කල්හි ඔවුහු සමූහ වශයෙන් ගොස් ඇසු දුටු දෑ සම්බන්ධයෙන් කථා කරමින් පල වැල නෙළන්නට වීමෙන් ඒ වනය ද ගමක් වැනි විය. ඒ බව දුටු බෝසතාණන් වහන්සේ අසු කෙළක් ධනය හැර පියා ආ අපට මේ වනයෙහි මෙසේ ලෝභයෙන් පල වැල සෙවීම නො හොබනේ ය. සෙස්සන්ට මෙහි ම මහණදම් පුරන්නට හැර මම වනයට ගොස් හැම දෙනා ට ම පල වැල නෙළාගෙන එමී යි සිතා සවස් කාලයේ දී සෑම දෙනා ම රැස් කරවා ඒ බව ඔවුන්ට දැනුම් දුන්න.

එකල්හි සෙස්සෝ කියන්නාහු, “ආවායඝීයන් වහන්ස, අපි නුඹ වහන්සේ නිසා පැවිදි වූවෝ වෙමු. නුඹ වහන්සේ මෙහි ම මහණදම් පුරමින් වැඩ සිටින සේකවා, නැගණිය ද මෙහි ම සිටිවා, දසිය ද නැගණිය වෙත වෙසේවා, අපි අටදෙන වාරයෙන් වාරය ගොස් පලවැල සොයා එන්නෙමුය” යි කියා, මහබෝසතාණන්

වහන්සේ ගිවිස්වා එතැන් පටන් එසේ කරන්නට පටන් ගත්හ. වාරය පැමිණි තැනැත්තා වනයට ගොස් පල වැල සොයා අවුත් ගල් පුවරුවක් මත එකොළොස් කොටසකට බෙද තබා, ගෙඩිය ගසා, තමාගේ කොටස ගෙන යන්නේ ය. සෙස්සෝ ද අවුත් තම තමන්ගේ කොටස් ගෙන තම තමන් වසන තැන්වලට ගොස් වළඳ මහණදම් පුරති. පසු කලකදී ඒ තාපසවරු පල වැල සෙවීමත් නවත්වා එක් විලකින් නෙළුම් අල ගෙනැවිත් වළඳමින් ධ්‍යාන භාවනා කරන්නට පටන් ගත්හ.

උන්වහන්සේලා ගේ ශීල තේජසින් ශක්‍ර භවන ද සැලිණ. ශක්‍රයා ද උන්වහන්සේලා ගැන විමසිල්ලෙන් විසී. අභ්‍යන්තරයෙහි පවත්නා දුර්ගුණයක් ක්‍රියාකාරී භාවයට පැමිණීමේ කාරණයක් නැති ව සිටින කල්හි සැම දෙන ම ගුණවත්තයෝ ය. කෙනකුගේ හොඳ නරක බව, දුර්ගුණ ඇති නැති බව, තේරුම් ගත හැකි වන්නේ ආභ්‍යන්තරික දුර්ගුණ එළි බහිත කරුණු ඇති වන කල්හිය. අරණ්‍යවල එබඳු කරුණු අඩු ය. එබැවින් ආරණ්‍යකයන්ගේ ගුණාගුණ දැන ගැනීමට දුෂ්කර ය. සක්දෙවි රජු ඒ තවුසන් විමසනු පිණිස එළි බසින්නට කරුණු නැති කල්හි සැඟවී තිබෙන ඇතැම් දුර්ගුණ එළි බසින වැඩක් කෙළේ ය. එනම් මහබෝසතාණන් වහන්සේට තැබූ නෙළුම් අල කොටස පිට පිට තෙදිනක ම සැඟවීම ය.

පළමුවන දිනයේ ගෙඩියේ හඬ අසා මහබෝසතාණන් වහන්සේ පලවැල බෙද තබන තැනට ගොස් බැලූ කල්හි තමන් වහන්සේගේ කොටස නො දුටහ. උන්වහන්සේ එදින තමන් වහන්සේට කොටසක් තබන්නට අමතක වන්නට ඇතය' යි සිතා තුෂ්ණිමිඟුන වූහ. දෙවන දවසේදී ද කොටස නො ලැබූ බෝසතාණෝ "මාගේ යම්කිසි වරදකින් කොටස නො තබනි" යි සිතූහ. තුන්වන දවසේදී ද කොටස නො ලැබ, වරදක් ඇතහොත් ක්ෂමා කරවා ගනිමි' යි සිතා, සවස් කාලයේ දී ගෙඩිය ගසා පිරිස රැස් කරවා, කාරණය පිරිසට දන්වා, ඒ ඒ දිනවල පලවැල නෙළීමට ගියවුන්ගෙන් තමන් වහන්සේට කොටස නො තැබීමේ හේතු විචාළහ. සියල්ලෝ ම ඒ ඒ දිනවල බෝසතාණන් වහන්සේට කොටස තැබූ බව කීහ. එකල්හි බෝසතාණන් වහන්සේ

කියන සේක් : ' මේ පින්වත්හු මාගේ කොටස තැබූ බව කියන්නහුය. මට නම් එය නො ලැබුණේ ය. එසේ වීමට මෙහි සොරකු විය යුතු ය. පැවිද්දන්ට මෙවැනි වැඩ නුසුදුසු ය. මෙය කළ තැනැත්තා කවරේදැ යි දත යුතුය' යි කීහ. පැවිදි පිරිසක් අතර මෙබඳු නොමනා දෙයක් සිදුවීම ගැන සැම දෙනා වහන්සේ ම මහත් සංවේගයට පැමිණියෝ ය. සක් දෙවිඳු ද තාපස වරුන්ගේ පුවත් විමසනු පිණිස එහි පැමිණ නොපෙනී සිටියේ ය.

එකෙණෙහි බෝසතාණන් වහන්සේ ගේ දෙටු සොහොයුරු උපකඤ්චන තාපසයෝ නැගිට බෝසතාණන් වහන්සේට වැද තමන්ගේ ශුද්ධිය පැවසීමට අවසර ගෙන මෙසේ ශාප කළහ.

“අස්සං ගවං රජතං ජාතරූපං
 භරියඤ්ච සෝ ඉධ ලහතං මනාපං
 පුත්තේහි දරේහි සමංගි හෝතු
 හිසානි තේ බ්‍රාහ්මණ, යෝ අභාසි.”

“බ්‍රාහ්මණය, යමෙක් ඔබගේ නෙළුම් අල කොටස පැහැර ගත්තේ ද හෙතෙමේ අශ්වයන් ද ගවයන් ද රිදී ද රන් ද මනාප මනාප භායඝ්‍රීවන් ද ලබාවා; අඹු දරුවන් ගෙන් යුක්ත වේවා” ය යනු එහි තේරුම යි.

අශ්ව ගවාදි ප්‍රිය වස්තූන් නිසා ඒවාට ඇලුම් කරන තැනැත්තේ යම් පමණ මහත් සතුටක් ලබා ද, හේ ඒවා නැතිවීමෙන් පසු ව එ පමණට හෝ එයට වඩා මහත් වූ හෝ ප්‍රිය විප්‍රයෝග දුක්බයක් ලබන්නේ ය. එය ප්‍රිය වස්තූන් නිසා සිදුවන එක් නපුරෙකි. ඒවා නිසා සිදුවන තවත් දුක් බොහෝ ය. තාපසයන් වහන්සේ සොරා අශ්වගවා දී කාමයන් ලබාවායි ශාප කළේ එහෙයිනි. ඒ තාපසවරුන්ගේ සැලකීමේ හැටියට ඒවා ලබා ගෙන සිටීමට වඩා තවත් නපුරක් නැත. එය අසා ගෙන සිටි සෙස්සෝ “පින්වත, එසේ නො කියනු මැනව; ඔබගේ ශාපය ඉතා දරුණුය” යි කියා කන්වල ඇහිලී ගසා ගත්හ. එතුමා ශාප කොට තමා ගේ පිරිසිදු බව ප්‍රකාශ කොට හිඳ ගත් පසු දෙවන සහෝදර තාපසයෝ ද තමන් ගේ පාරිශුද්ධිය දැක්වීම සඳහා මෙසේ ශාප කළෝ ය.

“මාලඤ්ච සෝ කාසිකචන්දනඤ්ච
 ධාරේතු පුත්තාස්ස බහු භවන්තු,
 කාමේසු තිබ්බං කුරුතං අපෙක්ඛං
 හිසානි තේ බ්‍රාහ්මණ, යෝ අභාසි”

බ්‍රාහ්මණය, යමෙක් ඔබ ගේ නෙළුම් අල කොටස පැහැර ගත්තේ ද හේ මල් ද කශීරට සපුන් ද දරාවා; ඔහුට දරුවෝ බොහෝ වෙත්වා; කාමයන් ගැන තියුණු ඇල්මක් ඔහුට වේවා ය” යනු එහි තේරුම යි. අනතුරු ව සෙස්සෝ ද තම තමන්ට අභිමත පරිදි මතු දක්වන පරිදි ශාප කළහ.

“පහුත ධඤ්ඤෝ කසිමා යසස්සී
 පුත්තේ ගිහී ධනිමා සබ්බකාමෝ,
 වයං අපස්සං සරමාවසාතු
 හිසානි තේ බ්‍රාහ්මණ, යෝ අභාසි”

“බ්‍රාහ්මණය, යමෙක් ඔබ සතු නෙළුම් අල කොටස සොරා ගත්තේ ද හේ බොහෝ ධනය ඇති කීර්තිමත් ගොවියෙක් වේවා. බොහෝ පුත්‍රයන් ලබාවා. ගිහියෙක් වේවා, බොහෝ ධනය ඇත්තේ වේවා, රූපාදි සකල කාමයන් ඇත්තේ වේවා, වයස ගැන නො බලා මහලු කල ද ගිහිකම් කරන්නෙක් වේවා” යනු එහි තේරුම යි.

“සෝ බත්තියෝ හෝතු පසස්භකාරී
 රාජාභිරාජා බලවා යසස්සී,
 ස වාතුරන්තං මහිමා වසාතු
 හිසානි තේ බ්‍රාහ්මණ, යෝ අභාසි.”

“බ්‍රාහ්මණය, යමෙක් ඔබගේ නෙළුම් අල පැහැර ගත්තේ ද හේ අනුන් පෙළන්නා වූ ක්ෂත්‍රියයෙක් වේවා, බලවත් වූ කීර්තිමත් වූ රාජාධිරාජයෙක් වේවා, හෙතෙමේ සියලු පොළොවට අධිපති වේවා” යි යනු එහි තේරුම යි.

“සෝ බ්‍රාහ්මණෝ හෝතු අචීතරාගෝ
 මුහුත්ත නක්ඛත්ත පඨෙසු යුත්තෝ,
 පුජේතු නං රට්ඨපතී යසස්සී
 හිසානි තේ බ්‍රාහ්මණ යෝ අභාසි.”

“බ්‍රාහ්මණය, යමෙක් ඔබ ගේ නෙළුම් අල පැහැර ගත්තේ ද, හේ නැකැත් දන්නා වූ රාග සහිත වූ බ්‍රාහ්මණයෙක් වේවා, යසස් ඇත්තා වූ රජ ඔහු පුදවා.”

“අජ්ඣායකං සබ්බ සමත්තවේදං
තපස්සිනං මඤ්ඤතු සබ්බ ලෝකෝ,
පුජේතු නං ජාතපද සමෙච්ච
හිසානි තේ බ්‍රාහ්මණ, යෝ අහාසි”

බ්‍රාහ්මණය, යමෙක් ඔබ ගේ නෙළුම් අල කොටස ගත්තේ ද, හේ සියලු වේදය හදාරන එකෙක් වේවා. සකල ලෝකයා ඔහු සිල්වකෙක්ය යි සිතාවා. ජනපද වැසියෝ එක් ව ඔහු පුදාවා.

“වතුස්සදං ගාමවරං සමිද්ධං
දින්නං හි සෝ භුඤ්ජතු වාසචේත,
අචීතරාගෝ මරණං උපේතු,
හිසානි තේ බ්‍රාහ්මණ, යෝ අහාසි”

බ්‍රාහ්මණය, යමෙක් ඔබ ගේ නෙළුම් අල පැහැර ගත්තේ ද, හේ මිනිසුන් ද, ධනය ද, දර ද, දිය ද යන මේ සතර උත්සන්න වූ ශක්‍රයා විසින් තැගි කරන ලද්දක් බල වූ සමෘද්ධ ගමක් භුක්ති විඳිවා. එහි ආලය දුරු කර නො ගෙන මරණයට පැමිණේවා!

“සෝ ගාමිණී හෝතු සභාය මජ්ඣෙකං
නච්චේහි ගීතේහි පමෝදමානෝ,
මා රාජතෝ වාසන මලත්ථ කිඤ්චි
හිසානි තේ බ්‍රාහ්මණ, යෝ අහාසි.”

බ්‍රාහ්මණය, යමෙක් ඔබ ගේ නෙළුම් අල පැහැර ගත්තේ ද හේ ගම් ප්‍රධානයෙක් වේවා, යහළුවන් මැද ගී නැටුම්වලින් සතුටු වී සිටින්නෙක් වේවා. හේ රජුගෙන් කිසි වාසනයක් නො ලබාවා.

නැහණියන් ගේ ශාපය මෙසේ ය :

“යං ඒකරාජා පඨවිං විජේත්වා
ඉත්ථි සහස්සස්ස ධජේතු අග්ගං
සීමන්තිනීතං පවරා භවාතු,
හිසානි තේ බ්‍රාහ්මණ, යා අහාසි”

බ්‍රාහ්මණය, යම් ස්ත්‍රියක් ඔබ ගේ නෙළුම් අල පැහැර ගත්කී ද, ඇය මුළු පොළොව දිනූ අග රජ තෙමේ සොළොස් දහසක් ස්ත්‍රීන්ට ප්‍රධාන කොට තබා ගනීවා! ඕ කොමෝ ස්ත්‍රීන්ට අග්‍ර වේවා!

ඉක්බිති දාසිය මෙසේ ශාප කළා ය.

“ඉසිනං හි සා සබ්බසමාගතානං
භුඤ්ජෙය්‍ය සාදුං අවිකම්පමානා,
චරාතු ලාභෙන විකත්ථමානා
හිසානි තේ බ්‍රාහ්මණ, යා අභාසි.”

“බ්‍රාහ්මණය, නුඹ වහන්සේගේ නෙළුම් අල යම් තැනැත්තියක් පැහැර ගත්කී ද, ඕ කොමෝ එක් රැස් වූ තාපසවරුන් මැද හිඳ, කිසි පැකිළීමක් නැති ව උතුම් රසය අනුභව කරවා. ලාභය නිසා කුහක කම් කරවා.” යනු එහි තේරුම යි.

දසිය මෙසේ ශාප කරන ලද්දේ හිමියන් ඉදිරියේ ආහාර වැළඳීම දසිදසයනට ඉතා ම අප්‍රිය වැඩක් බැවිනි. එ තැනට පැමිණි සිටි අසපුච්චි දෙවු රුකේ දෙවියා ද මෙසේ ශාප කෙළේ ය.

“ආවාසිකෝ හෝතු මහා විහාරේ
නවකම්මිකෝ හෝතු කජංගලායං,
ආලෝක සන්ධිං දිවසා කරෝතු
හිසානි තේ බ්‍රාහ්මණ, යො අභාසි.”

“බ්‍රාහ්මණය, යමෙක් ඔබ සතු නෙළුම් අල පැහැර ගත්තේ ද, හේ ලොකු පන්සලක වාසය කරන්නේ වේවා. කජංගලා නම් නගරයෙහි නවකම් කරන්නේ වේවා. එක් දිනකින් කවුළුවක වැඩ අවසන් කරන්නේ වේවා” යනු එහි තේරුම යි.

ඒ දෙවියා කසුප් බුදුන් සමයෙහි කජංගලා නම් නගරයෙක පරණ මහ පන්සලක අධිපතියකු වී එහි ප්‍රතිසංස්කරණ වැඩ කිරීමෙන් බොහෝ දුක් විඳ ඇති බැවින් එය සිහි කොට එසේ ශාප කෙළේ ය. කලක් මිනිසුන්ට හසු වී සිට ඔවුන්ගෙන් මිදී වනයට ඇවිත් සිටින ඇතෙක් ද කලින් කල එහි පැමිණ තාපසවරුන්ට වදින්නේ ය. ඌ ද මේ වේලාවේ එහි ඇවිත් සිට මෙසේ ශාප කෙළේ ය.

“සෝ බජ්ඣකං පාසසතේහි ඡම්භි
රම්මා වතා නීයාතු රාජධානිං
තුත්තේහි සෝ හඤ්ඤතු පාවනේහි
හිසානි තේ බ්‍රාහ්මණ, යෝ අහාසි”

“බ්‍රාහ්මණය, ඔබ තුමා ගේ නෙළුම් අල යමෙක් පැහැර ගත්තේ ද හේ බොහෝ පාසයන්ගෙන් සය තැනින් බඳිනු ලබාවා. සිත්කළු වනයෙන් රාජධානියකට ගෙන යනු ලබාවා. කනමුල විදිනා කටුවලින් හා කෙටිටිවලින් විදිනු ලබාවා.

එහි අභිගුණවිකයකු ගේ අතින් මිදී පලා ආ රිළවෙක් ද විය. උතුරු ද මෙසේ ශාප කෙළේ ය.

“අලක්කමාලී තිප්පකණ්ණ විද්ධෝ
ලට්ඨිහතෝ සප්පමුඛං උපේතු,
සක්කච්ච බද්ධෝ විසිඛං වරාතු
හිසානි තේ බ්‍රාහ්මණ, යෝ අහාසි”

“බ්‍රාහ්මණය, යමෙක් ඔබ ගේ නෙළුම් අල කොටස පැහැර ගත්තේ ද ඔහුට ගෙළ එළවරාමාලය පළඳවන ලදුව කනෙහි රියම් අබරණ පළඳවන ලදුව කෝටුවලින් තළනු ලබමින් සර්පයාගේ ඉදිරියට යන්නට සිදු වේවාය” යනු එහි තේරුම යි.

රිළවා මේ කියන්නේ අභිගුණවිකයාට හසුවී සිටි කාලයේ දී විදින්නට සිදු වූ දුක ගැන ය. මෙසේ ඒ කෙළෙස් දෙනා ම ශාප කොට අවසන් වූ කල්හි මහා බෝසතාණන් වහන්සේ නෙළුම් අල කොටස නැති වී ය යි බොරු වෝදනාවක් කළහ යි සෙස්සන් තමන් වහන්සේ ගැන සිතති යි තමන් වහන්සේ ගේ ශුද්ධිය පැවසීම් වශයෙන් මෙසේ ශාප කළහ.

“යෝ වේ අනට්ඨං නට්ඨන්ති වාහ
කාමේ ව සෝ ලහතං භුඤ්ජතඤ්ච,
අගාරමජ්ඣේ මරණං උපේතු
යෝ වා හොන්තෝ සංකති කිඤ්චිදේව”

“පින්වත්නි, යමෙක් නැති නොවූ කමාගේ ආහාර කොටස නැති වූයේ ය යි කියා නම් හෙතෙමේ රූපාදී කාමයන් ලබාදී,

කාමයන් පරිභෝග කෙරේවා, ගිහි ගෙයි ම මැරෙන්නට සිදු වේවා” යනු එහි තේරුම යි.

මෙසේ තවුසන් විසින් සාප කළ කල්හි ශක්‍රයා බිය වී මේ තාපසයන් වහන්සේලා ලෝකයා විසින් උතුම් කොට සලකනු ලබන කාමයන්ට නින්ද කරති. එහි කාරණය විමසිය යුතු ය යි පෙනෙන්නට අවුත් බෝසතාණන් වහන්සේට වැද, ස්වාමීනි, ලෝකයෙහි සත්ත්වයෝ නොයෙක් අයුරෙන් වෙහෙසී කාමයන් සොයති. කාමයෝ බොහෝ දෙනට ඉතා ප්‍රිය වෙති. ඒ කාමයන්ට කීනම් කරුණකින් තාපසයන් වහන්සේලා මෙසේ නින්ද කෙරෙත් දැ යි විචාළේ ය. බෝධිසත්ත්වයන් වහන්සේ ඔහුට මෙසේ වදළ සේක.

“කාමේසු වේ හඤ්ඤරේ බජ්ඣරේ ව
කාමේසු දුක්ඛඤ්ච භයඤ්ච ජාතං
කාමේසු භූතාධිපතී පමත්තා
පාපානි කම්මානි කරොන්ති මෝහා.

තේ පාපධම්මා පසචෙත්වා පාපං
කායස්ස හේද නිරයං වජන්ති,
ආදීනවං කාම ගුණේසු දිස්වා
තස්මා ඉසයො තප්පසංසන්ති කාමෙ.”

“ශක්‍රයා කාමයන් නිසා දඬු මුගුරු ආදියෙන් පහර දෙනු ලබති. බදිනු ලබති. කාමයන් නිසා කායික මානසික දුක්ඛය ද, අත්තානුවාදදී භය ද ඇති වේ. කාමයන් කෙරෙහි මුළු වූ සත්ත්වයෝ මෝහයෙන් පවිකම් කරති. ඔවුහු පවි රැස් කොට මරණින් මතු නරකයට යෙති. කාමයන්හි දෝෂය දක්නා බැවින් සෘෂිහු කාමයන්ට ප්‍රශංසා නො කෙරෙති” ය යනු එහි තේරුම යි.

ශක්‍රයා තමා කළ වරද ගැන තාපසවරුන්ගෙන් ක්ෂමාව ගෙන දෙවි ලොවට ගියේ ය. තාපස සමූහයා ද ධ්‍යාන වඩා බඹලොවට ගියේ ය.

බුදුරජාණන් වහන්සේගේ දයාදය

සියලු ගංගා ඇළදොලවලින් මහාසාගරයට පිවිසෙන්නාවූ ජලය ඒවාට පළමු තුබූ නම් අහෝසි වී සාගරය ම වන්නාක් මෙන්,

නොයෙක් රටවලින් නොයෙක් ජාති වලින් නොයෙක් කුලගෝත්වලින් බුදුසස්තෙහි පැවිදි වන සියලු ම කුල පුත්‍රයෝ පැවිදි වීමෙන් පසු ඔවුන්ගේ පළමු නම් ගොත් අහෝසි වී බුද්ධපුත්‍රයෝ වෙති. ඉන්පසු ඔවුහු බුදුරජාණන් වහන්සේ ගේ දයාදයට උරුමක්කාරයෝ වෙති.

‘ධර්ම දයාදය, ආමිෂ දයාදය’ යි බුදුන් වහන්සේගෙන් ලැබෙන දයාද දෙකකි. ධර්මදයාදය ද. ‘නිෂ්පර්යාය ධර්ම දයාදය, පර්යාය ධර්මදයාදය’ යි දෙපරිදි වේ. සතර මාර්ගය සතර ඵලය නිර්වාණය යන නවලෝකෝත්තර ධර්මය තථාගතයන් වහන්සේගේ ‘නිෂ්පර්යාය ධර්මදයාදය’ ය. ඒ නවලෝකෝත්තර ධර්මයට පැමිණීමට ඵය ලැබීමට උපකාර වන නිවන් පතා කරන දන ශීලාදි කුශලයෝ පර්යාය ධර්මදයාදයය. සත්ත්වයනට ඒ නවලෝකෝත්තර ධර්මයන් ලැබිය හැක්කේ තථාගතයන් වහන්සේ ඒවා පළමුවෙන් සොයා ගෙන දැන ගෙන ශ්‍රාවකයනට දේශනය කළ නිසා ය. නො ඵසේ වී නම් කිසිවකුට ඒ ධර්මවලට පැමිණීම තබා ඒවා ඇති බව වත් දැනගන්නට නොලැබෙන්නේ ය. තථාගතයන් වහන්සේ විසින් සොයා දුන් දෙයක් වන බැවින් ඒ මාර්ග ඵල නිර්වාණ සංඛ්‍යාත ධර්මය උන්වහන්සේගෙන් ලැබෙන දයාදයෙකි. පයඝීය ධර්මය වන නිවන් ලබන කුශලයක් තථාගතයන් වහන්සේ විසින් ම සොයා ගන්නා ලද්දක් වන බැවින් උන්වහන්සේ ගෙන් ම ලැබෙන දයාදයකි.

ආමිෂදයාදය ද ‘නිෂ්පයඝීය ආමිෂදයාදය - පයඝීය ආමිෂදයාදය’ යි දෙපරිදි වේ. එයින් පයඝීය ආමිෂදයාදය නම් පැවිද්දනට ලැබෙන වීචර පිණ්ඩපාක සේනාසන ග්ලානප්‍රත්‍යය යන සිවුපසය ය. හික්ෂුන්ට ඵය ලැබෙන්නේ තථාගතයන් වහන්සේ විසින් ඒවා ලැබෙන ක්‍රමය යොදන ලද බැවිනි. එබැවින් සිවුපසය ද තථාගතයන් වහන්සේ ගෙන් ලැබෙන දයාදයක් වෙයි. ඇතැමෙක් හව සම්පත්තිය පතා දන් දී සිල් පුරා භාවනා කොට දෙවි මිනිස් සම්පත් ලබති. එසේ ලබන දේව මානුෂික සම්පත්තිය නිෂ්පර්යාය ආමිෂදයාදය ය. බුදුන් වහන්සේ විසින් දේශිත මාර්ගයෙන් ලබන බැවින් ඒ දේව මානුෂික සම්පත්තිය උන්වහන්සේගෙන් ලැබෙන දයාදයෙකි. බුදුන් වහන්සේගේ බලා පොරොත්කුව තමන් වහන්සේගේ ශ්‍රාවකයන් ලවා මේ දයාද දෙකින් ධර්මදයාදය ගැන්වීමය. එබැවින් :-

“ධම්ම දයාද මේ හික්ඛවේ, හට්ඨ මා ආමීස දයාද; අත්ථි මේ තුමිභේසු අනුකම්පා, කිත්ති මේ සාවකා ධම්ම දයාද හට්ඨෙසුං. නෝ ආමීස දයාදති.

““තුමිභේව මේ හික්ඛවේ. ආමීස දයාද හට්ඨෙසුං නෝ ධම්ම දයාදා. තුමිභේපි තේන ආදිස්සා හට්ඨෙසුං ආමීස දයාද සත්ථුසාවකා විහරන්ති නෝ ධම්මදයාද ති. අහම්පි තේන ආදිස්සෝ හට්ඨෙසුං ආමීස දයාද සත්ථුසාවකා විහරන්ති නෝ ධම්ම දයාදා ති.”

(ධම්මදයාද සුත්ත)

තෝරුම :-

“මහණෙනි, තෙපි මාගේ ධර්මය දයාදය වශයෙන් ගන්නෝ වවි. ආමීස දයාදය ගන්නෝ නො වවි. මහණෙනි, මාගේ ශ්‍රාවකයෝ කෙසේ නම් ධර්මදයාදය පිළි ගන්නෝ වන්නහුද, ආමීස දයාදය පිළිගන්නෝ නො වන්නාහු ද කියා තොප කෙරෙහි මාගේ අනුකම්පාව ඇත්තේ ය.

මහණෙනි, ඉදින් තෙපි මාගේ ආමීස දයාදය පිළි ගන්නෝ වන්නහු නම් ධර්මදයාදය පිළිගන්නෝ නො වන්නාහු නම්, එයින් තෙපි ද ශාස්තෘන් වහන්සේගේ ශ්‍රාවකයෝ ආමීස දයාදය ගන්නෝ ය, ධර්මදයාදය නො ගන්නෝ ය යි ගැරහුම් ලැබිය යුත්තෝ වන්නාහු ය. මම ද එයින් ගැරහුම් ලැබිය යුත්තේ වෙමි.”

මේ දේශනයෙන් දැක්වෙන්නේ තථාගතයන් වහන්සේගේ ශ්‍රාවකයන් විසින් ආමීස දයාදය උසස් කොට නො ගෙන ධර්ම දයාදය පිළිගන්නවුන් විය යුතු බවය. නිවන් දැකීමට උත්සාහයක් නො කොට හොඳ පත්සල් සාදා ගෙන ලාභ සත්කාර කීර්ති ප්‍රශංසා ලැබීම ම පරමාර්ථය කර ගෙන වෙසෙන පැවිද්දෝ තථාගතයන් වහන්සේගේ ආමීස දයාදය පමණක් පිළිගෙන වෙසෙන්නෝ ය. පැවිද්දකුට සම්පූර්ණයෙන් ම ආමීසය නො ගෙන ආමීසයෙන් තොර ව ජීවත් විය නො හැකි ය. තථාගතයන් වහන්සේ ආමීසයක් පැවිද්දන්ට උරුම කර දී ඇත්තේ එයක් වුවමනා බැවිනි. එහෙත් එය ගත යුත්තේ ලෙඩකට බෙහෙතක් ගන්නාක් මෙන් එයට ගිණු නො වී ය. යම් පැවිද්දෙක් ආමීසයෙහි ගිණු නො වී ආර්යවංශ

ධර්මයෙහි පිහිටා සුදුසු සේ සිවුපස පිළිගැනීම හා පරිභෝගය ද කරමින් ප්‍රතිපත්තිය ප්‍රධාන කර ගෙන වෙසේ නම් ඒ පැවිද්ද බුදු රජාණන් වහන්සේ ගේ අදහස අනුව ධර්ම දයාදය පිළිගෙන වාසය කරන්නෙක් වේ.

පයඝීප්ති ධර්මය

මාර්ග ඵල නිර්වාණ සංඛ්‍යාත නිෂ්පයඝීය ධර්මය ලැබීමේ, ඵයට පැමිණීමේ මහ දැක්වීම් වශයෙන් තථාගතයන් වහන්සේ විසින් වදරා ඇති පිටකත්‍රය සංඛ්‍යාත පයඝීප්ති ධර්මය ද, බුදුරජාණන් වහන්සේ ගේ ධර්ම දයාදය ලෙස පැවිද්දන් විසින් පිළිගත යුතු ය. පඨාප්ති ධර්මය ගැනීමේ ක්‍රම ද තුනක් ඇත්තේ ය. ඉන් එක් ක්‍රමයක් සාවද්‍යය ය. දෙකක් නිරවද්‍යය.

ගන්නා වූ ක්‍රමය අනුව ඒ පයඝීප්ති ධර්මය අලගද්දපම පරියත්තිය, නිත්ථරණත්ථ පරියත්තිය, භණ්ඩාගරික පරියත්තිය කියා තෙවැදෑරුම් වේ.

‘අලගද්ද’ යනු විෂයෙන් සම්පූර්ණ සර්පයාට නමෙකි. නො මනා ලෙස අල්ලා ගත් සර්පයකු බඳු පර්යාප්තිය අලගද්දපම පරියත්ති නම් වේ. සර්පයන් සොයන පුරුෂයකු වනයෙහි ඇවිදිනුයේ මහත් වූ අලගද්දයකු දැක වලගයෙන් හෝ කදින් උෟ ඇල්ලුව හොත් සර්පයා විසින් දෂ්ට කරනු ලැබ ඒ පුරුෂයාට මැරෙන්නට හෝ මහත් දුකට පත්වන්නට හෝ සිදු වන්නේ ය. යම් පැවිද්දකු වාද කොට අනුන් පැරදවීම පිණිස හෝ වාදයෙන් මිදීම පිණිස හෝ ප්‍රසිද්ධ වී උසස් කෙනකු වීමේ අදහසින් හෝ බණ කියා ලාබ සත්කාර කීර්ති ප්‍රශංසා ලැබීමේ අදහසින් හෝ තථාගතයන් වහන්සේ වදළ ධර්මය උගතහොත් ඒ පැවිද්දාහට නො මනා ලෙස ඇල්ලු සර්පයාගෙන් මෙන් නපුරක් වන්නේ ය. යහපතක් සිදු නො වන්නේ ය. ඒ ලාමක අදහස්වලින් ධර්මය උගන්නා පැවිද්දහට ඒ ධර්මය අවබෝධ වන්නේ ද නැත. උගත් ධර්මය නිසා ඔහු තුළ මද මාන දර්ප තෘෂ්ණාදී බොහෝ පාප ධර්මයෝ ඇති වෙති. ඒවා නැහී සිටීමෙන් ඒ පැවිද්ද තමාට ලාභ සත්කාර ලැබෙන පරිදි නොයෙක් අතට බණ පද පෙරළමින් වැරදි ලෙස මහජනයාට

කියා අනුන්ව පහත් කොට දක්වා තමා උසස් කොට දක්වා මරණින් මතු නිවන් ලැබීම සඳහා තථාගතයන් වහන්සේ විසින් දේශිත ධර්මය නිසා අපාගත වන්නේ ය. බණ විකල්පයේ කියන්නට නුගත හොත් රටේ සිටීම අපහසු ය යි සිතා ඇතැම් පැවිද්දෝ ජීවනෝපායයක් වශයෙන් ධර්මය උගනිති. එය අලගද්දුපම පරියත්තියම ය.

තමාගේ සම්මෝහය දුරු කර ගැනීමේ බලාපොරොත්තුවෙන් ලෝකයේ සැබෑ තත්ත්වය සොයා ගැනීමේ බලාපොරොත්තුවෙන් තමාගේ දොස් දුරු කර ගැනීමේ බලාපොරොත්තුවෙන් නො වරදවා භාවනා කළ හැකි වීමේ බලාපොරොත්තුවෙන් නිවන් මහ සොයා ගැනීමේ බලාපොරොත්තුවෙන් ශීලය හොඳින් රැකිය හැකි වීමේ බලාපොරොත්තුවෙන් බුදුරජාණන් වහන්සේ ගේ ධර්මය උගත යුතු ය. ධර්මය අවබෝධ වන්නේ ද එසේ යහපත් අදහසින් උගන්නා තැනැත්තාට ය. යහපත් අදහසින් උගත් ධර්මය සංසාරයෙන් එතරවීමට හේතු වන බැවින් **තිත්ථරණත්ථ පරියත්ති** නම් වේ. එයට නිස්සරණත්ථ පරියත්ති යන නාමය ද ව්‍යවහාර වේ.

සකල ක්ලේශයන් ප්‍රභාණය කොට අර්හත්වට පැමිණීමෙන් පයභීෂිත ධර්මයෙන් ගත යුතු ප්‍රයෝජනය ගෙන අවසන් කළා වූ රහතන් වහන්සේලා ද සමහර විට ධර්මය ආරක්‍ෂා කරනු පිණිස එය උගනිති. රහතුන් විසින් එසේ උගත් ධර්මය භණ්ඩාගරික **පරියත්ති** නම් වේ (ධම්ම දයාද - අලගද්දුපම සූත්‍ර බලනු)

අපරිභානිය ධර්ම

1. යාවකීවඤ්ච භික්ඛවෙ, භික්ඛු අභිණ්භං සන්නිපාතා සන්නිපාතබහුලා භවිස්සන්ති, වුද්ධියෙව භික්ඛවෙ, භික්ඛුනං පාටිකංඛා නො පරිභානී.
2. යාවකීවඤ්ච භික්ඛවෙ, භික්ඛු සමග්ගා සන්නි පතිස්සන්ති, සමග්ගා වුට්ඨභිස්සන්ති. සමග්ගා සංඝ කරණීයානි කරස්සන්ති, වුද්ධියෙව භික්ඛවෙ, භික්ඛුනං පාටිකංඛා නො පරිභානී.
3. යාවකීවඤ්ච භික්ඛවෙ, භික්ඛු අපඤ්ඤත්තං න පඤ්ඤාපෙස්සන්ති, පඤ්ඤත්තං න සමුච්ඡින්නදිස්සන්ති, යථා

පඤ්ඤත්තෙසු සික්ඛාපදෙසු සමාදය වත්තිස්සන්ති, වුද්ධියෙව හික්ඛවෙ, හික්ඛුනං පාටිකංඛා නො පරිහානි.

4. යාවකීවඤ්ච හික්ඛවෙ, හික්ඛු යෙ තෙ හික්ඛු ථෙරා රත්තඤ්ඤා චිරපබ්බජිතා සංඝපිතරො සංඝපරිණායකා, තෙ සක්කරිස්සන්ති, ගරුකරිස්සන්ති, මානෙස්සන්ති, පුජෙස්සන්ති, තෙසඤ්ච සොතබ්බං මඤ්ඤිස්සන්ති, වුද්ධි යෙව හික්ඛවෙ, හික්ඛුනං පාටිකංඛා. නො පරිහානි.

5. යාවකීවඤ්ච හික්ඛවෙ, හික්ඛු උප්පන්නාය තණ්හාය පොනොභවිකාය න වසං ගච්ඡන්ති. වුද්ධි යෙව හික්ඛවෙ, හික්ඛුනං පාටිකංඛා, නො පරිහානි.

6. යාවකීවඤ්ච හික්ඛවෙ, හික්ඛු අරඤ්ඤකේසු සේනාසනෙසු සාපෙක්ඛා භවිස්සන්ති, වුඨියෙව හික්ඛවෙ, හික්ඛුනං පාටිකංඛා නො පරිහානි.

7. යාවකීවඤ්ච හික්ඛවෙ, හික්ඛු පච්චත්තං යෙව සතිං උපට්ඨපෙස්සන්ති, කිත්ති අනාගතා ච පෙසලා සබ්බන්තොරී ආගච්ඡෙය්‍යුං, ආගතා ච පෙසලා සබ්බන්තොරී ඵාසුං විහරෙය්‍යුන්ති, වුද්ධි යෙව හික්ඛවෙ, හික්ඛුනං පාටිකංඛා. නො පරිහානි.

(මහාපරිනිබ්බාන සුක්ඛ)

1. නිතර රැස්වීම් පැවැත්වීම එක් අපරිහානිය ධර්මයෙකි. නිතර රැස්වීම් නො පවත්වන කල්හි ඒ ඒ තැන්වල සිදුවන ශාසනයට හානි වන කරුණු, හික්ඛුන්ට හානි වන කරුණු විහාරවලට වන හානි සෑම දෙනාට ම දැනගන්නට නො ලැබේ. නිතර රැස්වන කල්හි ඒවා දැනගන්නට ලැබී ඒවා ගැන සාකච්ඡා කොට ඒවාට ප්‍රතිකාර කළ හැකි වෙයි. එයින් සස්ත නො පිරිහී පවතී. හික්ඛුහු දියුණු වෙති.

2. රැස්වන කල්හි ද, මට අසවල් දෙය කරන්නට තිබෙනවාය ඒ නිසා අද රැස්වීමට නො ගිය හැකි ය කියා නවතින්නට කල්පනා නො කොට තමන් ගේ පෞද්ගලික වැඩ නවතා රැස්වීමට යෑමක් රැස්වීම් කරන කටයුත්ත අවසන් වන්නට පෙර එක එක්කෙනා යන්නට කල්පනා නො කොට සමගියෙන්

කටයුත්ත නිම කර සෑම දෙනා ම එක්වර නික්ම යෑමත් එක් අපරිහානිය ධර්මයෙකි.

3. බුදුන් වහන්සේ විසින් සිකපද නො පැන වූ කරුණු ගැන අලුත් සිකපද නො පැනවීම හා කොටසකට වාසිත් කොටසකට අවාසිත් වන පරිදි අධාරමික කතිකා වත් නො පනවා ගැනීමත් තථාගතයන් වහන්සේ පැනවූ සිකපද නො බිඳ රැකීමත් එක් අපරිහානිය ධර්මයකි.

4. පැවිදි වී බොහෝ කල් ගත කළ සංඝභික්ෂූන් වන වෘද්ධ මහාස්ථවිරයන් වහන්සේලාට ගරුබුහුමන් කිරීම උන්වහන්සේලාගේ අවවාදනුශාසනා ගෞරවයෙන් පිළිගැනීම එක් අපරිහානිය ධර්මයෙකි.

5. උපන් තණ්හාවට වසභ නො වීම එක් අපරිහානිය ධර්මයෙකි. තණ්හාවට වසභ වූ පැවිද්ද ආශාව ඇති වූ දේවල් ලබන්නට නොයෙක් නො මනා ක්‍රියා කොට පිරිහීමට පත් වේ.

6. ආරණ්‍ය සේනාසන කෙරෙහි අපේක්ෂා ඇති ව විසීම එක් අපරිහානිය ධර්මයෙකි.

7. තමන් වාසය කරන තැනට නො පැමිණි ප්‍රියශීලී සමුත්ථවාරීන් ගේ පැමිණීම ගැනත්, පැමිණියාවූ එබඳු සමුත්ථවාරීන් ගේ සෑප විහරණය ගැනත් බලාපොරොත්තු වීම එක් අපරිහානිය ධර්මයකි.

තවත් අපරිහානිය ධර්ම සතක්

1. යාවකීවඤ්ච හික්බවේ, හික්බු න කම්මාරාමා හවිස්සන්ති න කම්මරතා න කම්මාරාමතං අනුයුත්තා, වුද්ධියේව හික්බවේ, හික්බුතං පාවිකංඛා, නෝ පරිහානි.

2. යාවකීවඤ්ච හික්බවේ, හික්බු න හස්සාරාමා හවිස්සන්ති, න හස්සරතා, න හස්සාරාමතං අනුයුත්තා, වුද්ධියේව හික්බවේ, හික්බුතං පාවිකංඛා, නෝ පරිහානි.

3. යාවකීවඤ්ච හික්බවේ, හික්බු න නිද්දරාමා හවිස්සන්ති, න නිද්දරතා, න නිද්දරාමතං අනුයුත්තා, වුද්ධියේව හික්බවේ, හික්බුතං පාවිකංඛා, නෝ පරිහානි.

4. යාවකීවඤ්ච හික්ඛවෙ, හික්ඛු න සංගණිකාරාමා හවිස්සන්ති, න සංගණිකරතා, න සංගණිකාරාමතං අනුයුත්තා, වුද්ධියේව හික්ඛවෙ, හික්ඛුනං පාටිකංඛා, නෝ පරිභානි.

5. යාවකීවඤ්ච හික්ඛවෙ, හික්ඛු න පාපිච්ඡා හවිස්සන්ති, න පාපිකානං ඉච්ඡානං වසංගතා, වුද්ධියේව හික්ඛවෙ, හික්ඛුනං පාටිකංඛා, නෝ පරිභානි.

6. යාවකීවඤ්ච හික්ඛවෙ, හික්ඛු න පාපමිත්තා හවිස්සන්ති, න පාපසභායා, න පාපසම්පවංකා, වුද්ධියේව හික්ඛවෙ, හික්ඛුනං පාටිකංඛා, නෝ පරිභානි.

7. යාවකීවඤ්ච හික්ඛවෙ, හික්ඛු න මිරමත්තකෙන විසේසාධිගමෙන අන්තරා වෝසානං ආපජ්ජිස්සන්ති, වුද්ධියේව හික්ඛවෙ, හික්ඛුනං පාටිකංඛා, නෝ පරිභානි.

(මහා පරිනිබ්බාන සුත්ත)

1. පැවිද්දන් විසින් නොයෙක් කර්මාන්තයන්හි නො ඇලී අවශ්‍යයෙන් කළ යුතු වත පිළිවෙත, උගෙනීම, භාවනාව යනාදී ශ්‍රමණ කෘත්‍යයන්හි ඇලී සිටීම එක් අපරිභානිය ධර්මයෙකි.

2. ස්ත්‍රී පුරුෂ වර්ණනාදී පලක් නැති කථාවල ඇලී ඒවාට කාලය නො ගෙවීම එක් අපරිභානිය ධර්මයෙකි.

3. නින්දෙහි ඇලී පමණට වඩා කාලයක් එයට ගත නො කිරීම එක් අපරිභානිය ධර්මයෙකි.

4. හුදකලාව විසීමෙහි ආස්වාදය නො ලබා පිරිස එකතු කර ගෙන හෝ පිරිස්වලට එක් වී හෝ නො විසීම එක් අපරිභානිය ධර්මයෙකි.

5. ලාභසත්කාර කීර්ති ප්‍රශංසා පිණිස නැති ශුණ දක්වන පාපේච්ඡයකු නො වීම එක් අපරිභානිය ධර්මයෙකි.

6. පාපමිත්‍රයන් හා එකතු වන්නකු නො වීම එක් අපරිභානිය ධර්මයෙකි.

7. ශීලය පිරිසිදු කර ගැනීමේ මාත්‍රයෙන් හෝ අන්‍ය ස්වල්ප විශේෂාධිගමයකින් නො නැවතීම එක් අපරිභානිය ධර්මයෙකි.

මහා පරිනිර්වාණ සූත්‍රයෙහි තවත් අපරිභානිය ධර්ම බොහෝ ගණනක් වදාරා ඇත්තේ ය. ඒවාත් දැන ගැනීම පැවිද්දන්ට ඉතා ප්‍රයෝජනය.

නාථකරණ ධර්ම

නාථකරණ ධර්ම නම් පැවිද්දාට පිහිට වන ධර්ම යෝ ය. නාථකරණ ධර්ම දක්වා වදළ සූත්‍ර දෙකක් අංගුත්තර නිකාය දශක නිපාකයේ නාථවර්ගයේ ඇත්තේ ය. එයින් ප්‍රථම සූත්‍රය මෙසේ ය.

සනාථා හික්ඛවේ, විහරථ මා අනාථා. දුක්ඛං හික්ඛවේ, අනාථෝ විහරති. දස ඉමේ හික්ඛවේ, නාථකරණ ධම්මා. කතමෙ දස?

1. ඉධ හික්ඛවේ, හික්ඛු සීලවා හෝති, පාතීමොක්ඛ සංචරසංචුනෝ විහරති. ආචාරගෝචරසම්පන්නෝ අනුමත්තේසු වජ්ජේසු භයදස්සාවී සමාදාය සික්ඛති සික්ඛාපදේසු, යම්පි හික්ඛවේ, හික්ඛු සීලවා හෝති -පෙ- සමාදාය සික්ඛති සික්ඛා පදේසු, අයම්පි ධම්මෝ නාථකරණෝ.

2. පුන ච පරං හික්ඛවේ, හික්ඛු බ්‍රහ්මස්සුතෝ හෝති සුතධරෝ සුතසන්නිවයෝ, යේ තේ ධම්මා ආදිකලාණා මජ්ඣේ කලාණා පරියෝසානකලාණා සාත්ථා සචායක්ඛනා කේවලපරිපුණ්ණං පරිසුද්ධං බ්‍රහ්මචරියං අභිවදන්ති, තථාරූපස්ස ධම්මා බ්‍රහ්මස්සුතා හොන්ති ධාතා වචසා පරිචිතා මනසානුපෙක්ඛිතා දිට්ඨියා සුප්පට්ඨිද්ධා යම්පි හික්ඛවේ, හික්ඛු බ්‍රහ්මස්සුතෝ හෝති -පෙ- දිට්ඨියා සුප්පට්ඨිද්ධා අයම්පි ධම්මෝ නාථකරණෝ.

3. පුන ච පරං හික්ඛවේ, හික්ඛු කලාණමිත්තෝ හෝති කලාණසභායෝ කලාණ සම්පවංකෝ අයම්පි ධම්මෝ නාථකරණෝ.

4. පුන ච පරං හික්ඛවේ, හික්ඛු සුවචෝ හෝති සෝචචස්ස කරණේහි ධම්මේහි සමන්තාගතෝ බමෝ පදක්ඛිණග්ගාහි අනුසාසති, යම්පි හික්ඛවේ හික්ඛු සුවචෝ හෝති සෝචචස්ස කරණේහි ධම්මේහි සමන්තාගතෝ,

බමෝ පදක්ඛිණ්ණගාතී අනුසාසනීං අයමිති ධම්මෝ නාථකරණෝ.

5. පුන ච පරං හික්ඛවේ, හික්ඛු යානි සබ්බමචාරීනං උච්චාවචානි කිංකරණීයානි තත්ථ දක්ඛෝ හොති අනලසෝ තත්තුපායාය වීමංසාය සමන්තාගතෝ අලං කාතුං, අලං සංවිධාතුං යමිති හික්ඛවේ. හික්ඛු යානි තානි -පෙ- අලං සංවිධාතුං, අයමිති ධම්මෝ නාථකරණෝ.

6. පුන ච පරං හික්ඛවේ, හික්ඛු ධම්මකාමෝ හෝති පියසමුද්දහාරෝ අභිධම්මේ අභිචිතයේ උළාරපාමුඡ්ඡෝ, යමිති හික්ඛවේ, හික්ඛු ධම්මකාමෝ -පෙ- උළාරපාමුඡ්ඡෝ, අයමිති ධම්මෝ නාථකරණෝ.

7. පුන ච පරං හික්ඛවේ, හික්ඛු ආරද්ධවීරියෝ විහරති අකුසලානං ධම්මානං පහානාය කුසලානං ධම්මානං උපසම්පදය ථාමවා දළ්භපරක්කමෝ අනික්ඛිත්තධුරෝ කුසලේසු ධම්මේසු, යමිති හික්ඛවේ, හික්ඛු ආරද්ධවීරියෝ -පෙ- කුසලේසු ධම්මේසු, අයමිති ධම්මෝ නාථකරණෝ.

8. පුන ච පරං හික්ඛවේ, හික්ඛු සන්තුට්ඨෝ හෝති ඉතරීතරේන වීචර පිණ්ඩපාත සේනාසන ගිලානපච්චය හේසජ්ජ පරික්ඛාරේන, යමිති හික්ඛවේ හික්ඛු සන්තුට්ඨෝ -පෙ- හේසජ්ජ පරික්ඛාරේන, අයමිති ධම්මෝ නාථකරණෝ.

9. පුන ච පරං හික්ඛවේ, හික්ඛු සතිමා හෝති පරමේන සනිතෙපක්කේන සමන්තාගතෝ විරකකම්පි විරහාසිතම්පි සරිතා අනුස්සරිතා, යමිති හික්ඛවේ, හික්ඛු සතිමා හෝති -පෙ- අනුස්සරිතා, අයමිති ධම්මෝ නාථකරණෝ.

10. පුන ච පරං හික්ඛවේ, හික්ඛු පඤ්ඤවා හෝති උදයත්ථගාමිනියා පඤ්ඤාය සමන්තාගතෝ අරියාය නිබ්බේධිකාය සම්මා දුක්ඛක්ඛය ගාමිනියා, යමිති හික්ඛවේ හික්ඛු පඤ්ඤවා හෝති -පෙ- සම්මා දුක්ඛක්ඛය ගාමිනියා, අයමිති ධම්මෝ නාථකරණෝ.

සනාථා හික්බවේ, විහරථ මා අනාථා, දුක්ඛං හික්බවේ, අනාථෝ විහරති, ඉමේ ඛෝ හික්බවේ, දස නාථකරණා ධම්මාති.

සූත්‍රයේ අදහස:

අනාථව වාසය නො කළ යුතු ය, අනාථ බව දුකෙක, නාථකරණ ධර්ම හෙවත් පැවිද්දන්ට පිළිසරණ වන ධර්ම දශයක් ඇත්තේ ය.

ඒ මෙසේ ය:-

1. කය වචන සිත යන ද්වාරත්‍රයෙන් ම අකුශල ක්‍රියා නො කිරීම් වශයෙන් ආචාරයෙන් යුක්ත ව ආශ්‍රයට නුසුදුසු අය හැර සැදැහැවත් උපාසකෝපාසිකාවන් පමණක් හජනය කිරීම් වශයෙන් ගෝචරයෙන් යුක්ත ව සුළු වරද පවා මහත් හයක් වශයෙන් සලකමින් මනා කොට ශීලය රක්ෂා කිරීම නාථකරණ ධර්මයෙකි. ශීලය පැවිද්දට ඇති ප්‍රධාන පිහිට ය.

2. තථාගතයන් වහන්සේ විසින් දේශිත පරිශුද්ධ බ්‍රහ්මචය්‍යාව ප්‍රකාශ කරන ත්‍රිවිධ කල්‍යාණයෙන් යුක්ත වන බොහෝ ධර්මයන් උගෙන ප්‍රශුණ කර ගත් කීම සුරුදු කර ගත්, ඒ ධර්ම නැවත සිහි කර බලන, නුවණින් ඒ ධර්ම අරථ වශයෙන් හා හේතු යුක්ති වශයෙන් තේරුම් ගත් කෙනකු වීම නාථකරණ ධර්මයෙකි. උගෙන නුවණින් හොඳින් තේරුම් ගෙන ඇති ඒ ධර්ම පැවිද්දාට මහත් වූ පිහිටකි.

3. කල්‍යාණමිත්‍රයන් ඇති කර ගෙන ඔවුන් සේවනය කිරීම එක් නාථකරණ ධර්මයෙකි.

4. ආචායෙඝීපාධ්‍යායාදීන් විසින් කරන අවවාද පවා සතුටින් පිළිගෙන පිළිපදින සුවචයකු වීම නාථකරණ ධර්මයෙකි.

5. සිවුරු මැසීම, පඩු පෙවීම, වෛක්‍ය විහාරාදිය සංස්කරණය කිරීම් ආදී සබ්‍රහ්මචාරීන් ගේ කුඩා මහත් කටයුතු කිරීමට සමරථ වීම නාථකරණ ධර්මයෙකි.

6. බුද්ධ ධර්මය ප්‍රිය කරන බණ කීමට හා ඇසීමට කැමති අභිධර්මය අභිවිනය පිළිබඳ බලවත් සතුටක් ඇති ධර්මකාමියකු වීම නාටකරණ ධර්මයෙකි.

ධර්මය, අභිධර්මය, විනය, අභිවිනය යන මේ සතර මෙහි දත යුතු ය. ධර්ම යනු සූත්‍ර පිටකය ය. අභිධර්මය යනු ධම්මසංගණී විභංගාදී සප්තප්‍රකරණය ය. විනය යනු උභතො විභංගය ය. (පාරාජිකා පාළි පාවිත්තිය පාළි යන ප්‍රකරණ දෙකය) අභිවිනය යනු මහාවග්ග චූළවග්ග පරිවාරයෝ ය. නාමරූප ධර්ම නො හැදින විදර්ශනා නො කළ හැකි ය. විදර්ශනා නො වඩා මහපල නො ලැබිය හැකි ය. පැවිදිවීමේ පරමාර්ථය මහපල ලබා කෙලෙස් තසා නිවනට පැමිණීම ය. එබැවින් සෑම පැවිද්දකු විසින් ම විදර්ශනා වැඩීම කළ යුතු ය. ඒ සඳහා නාමරූප ධර්ම තේරුම් කර ගත හකි වීමට තරමක් දුරට වුව ද අභිධර්මය උගත යුතු ය. ආරණ්‍යක භික්ෂුන් විසින් විශේෂයෙන් ම අභිධර්මය අභිවිනය දෙක උගත යුතු ය. එබැවින් මධ්‍යමනිකායේ මධ්‍යමපණ්ණාසකයෙහි ගුලිස්සානි සූත්‍රයෙහි “ආරඤ්ඤකේතනාටුසෝ භික්ඛුනා අභිධම්මේ අභිවිනයේ යෝගෝ කරණීයෝ” යි වදාරා ඇත්තේ ය. අටුවාවෙහි ඒ පාඨය වර්ණනා කර ඇත්තේ මෙසේ ය:

“අභිධම්මේ අභිවිනයේති අභිධම්මපිටකේ වේව විනය පිටකේ ව පාළිවසේන වේව අට්ඨකථාවසේන ව යෝගෝ කරණීයෝ, සබ්බන්තිමේතනි පරිච්ඡේදේන අභිධම්මේ දුකතිකමාතිකාහි සද්ධිං ධම්මහදයවිභංගං විනා න වට්ටති. විනයේ කම්මාකම්ම විනිච්ඡයේන සද්ධිං සුවිනිච්ඡකානි ද්වේ පාතිමොක්ඛානි විනා න වට්ටති.”

“අභිධර්ම පිටකයත් විනය පිටකයත් පාළි වශයෙනුත් අර්ථ වශයෙනුත් උගත යුතු ය. අන්තිම වශයෙන් අභිධර්මයෙන් ද්විකත්‍රික මාතෘකාවත් සමඟ ධර්මහදය විභංගය පමණුවත් නො උගෙන ආරණ්‍ය වාසය නො වටීය, විනයෙන් කර්මාකර්ම විනිශ්චය සහිත ව උභය ප්‍රාතිමෝක්ෂය නො උගෙන අරණ්‍ය වාසය නො වටීය” යනු එහි තේරුම ය. ඇතැම් කෙනෙක් කිසිවක් නො ඉගෙන අරණ්‍යගත ව වෙසෙත්. එය නො මැනවි. ග්‍රාමයන්හි වෙසෙන

පැවිද්දන් විසින් වුව ද ඒ ධර්ම උගත යුතු ය. තරමක් දුරටවත් අභිධර්මය නුගත් කෙනකුට බුදු දහම තේරුම් ගත නො හැකි ය.

7. අකුශල ධර්මයන් ප්‍රභාණය කිරීමෙහිත් කුශල ධර්මයන් වැඩීමෙහිත් නො පසුබස්නා බලවත් වීයාසී ඇතියකු වීම නාථකරණ ධර්මයෙකි.

8. වීචර පිණ්ඩපාත සේනාසන ග්ලානප්‍රත්‍යය යන සිවුපසය පිළිබඳ ලද සැටියෙකින් සතුටු වන ස්වභාවය නාථකරණ ධර්මයෙකි.

9. කොට බොහෝ කල් ගත වුව ද, කියා බොහෝ කල් ගත වුව ද, කරුණු සිහි කිරීමට සමත් දියුණු කරන ලද සිහිය ඇති බව නාථකරණ ධර්මයෙකි.

10. නාමරූපයන් ගේ ඉපදීම් බිඳීම් දෙක දැකීමට සමත් නිවනට පමුණුවන ආයාසී ප්‍රඥව නාථකරණ ධර්මයෙකි. මේ නාථකරණ ධර්මවලින් කීපයක් වත් ඇති කර ගැනීමට පැවිද්දන් උත්සාහ කළ යුතු ය. අනාථව නො විසිය යුතු ය.

මෛත්‍රී කරුණා ගුණ

පැවිද්දන් හැකි තාක් දුරට ස්වකීය ශාස්තෘවරයන් වහන්සේ වන බුදුරජාණන් වහන්සේ අනුගමනය කළ යුතු ය. ඒ භාග්‍යවත් බුදුරජාණන් වහන්සේ ශක්‍ර මිත්‍ර විශේෂ විභාගයක් නැති ව සැම සතුන් කෙරෙහි ම .මෛත්‍රී කරුණාවෙන් යුක්ත වූ සේක. උන්වහන්සේ මිතුරාට මෙන් සතුරාට ද යහපත කළ සේක. ලොවුතුරා බුදු බවට පැමිණෙන්නට පෙර බෝසත් කාලයේ දී ද එසේ කළ සේක. උන්වහන්සේ වඳුරු රජකු ව හිමාලයෙහි විසූ කලකදී වනයෙහි මං මුළා ව ගොස් ගැඹුරු ප්‍රපාතයක වැටී හුන් පුරුෂයකු ගොඩ ගෙන වෙහෙස සන්සිඳවා ගනු පිණිස මඳක් නිද ගත් හ. ඒ අසත්පුරුෂයා බෝසතුන් මරා මස් කන්නට සිතා නිදන බෝසතුන් ගේ හිසට මහ ගලකින් ගැසී ය. එසේ තමන්ට මහත් අපරාධයක් කළ ඒ අකෘතඥ පුද්ගලයාට පවා බෝසතාණන් වහන්සේ ගස් උඩින් යමින් මිනිස් පියසට යන මහ පෙත්වූහ. (කිංස නිපාතයේ මහාකපි ජාතකය බලනු).

පැවිද්දන් ද ස්වකීය ශාස්තෘන් වහන්සේ අනුගමනය කරමින් සකල සත්ත්වයන් කෙරෙහි ම මෛත්‍රිය හා කරුණාව පැවැත්විය යුතු ය. කාහටත් රිදවීමක් නො කළ යුතු ය. සතුරු මිතුරු කාහටත් කළ හැකි උපකාරයක් කළ යුතු ය. නිතර ම තමා අවාසිය අපහසුව පිළිගනිමින් අනුන්ට වාසියක් පහසුවක් දීමට කැමති විය යුතු ය. මෛත්‍රී සහගත චිත්තය පැවැත්විය යුතු අයුරු වදරා ඇත්තේ මෙසේ ය.

**“මාතා යථා නියං පුත්තං
ආයුසා ඒකපුත්ත මනුරක්ඛෙ.
ඒවම්පි සබ්බභූතේසු
මාතසං භාවයේ අපරිමානං.”**

“එක පුතකු ඇති මව තමාගේ ජීවිතයට නොදෙවෙනි කොට මෙන් සිතින් ඒ පුතා රක්තාක් මෙන් සකල සත්ත්වයන් කෙරෙහි ම මෛත්‍රිය පැවැත්විය යුතු ය” යනු එහි අදහස ය. එබඳු මෛත්‍රියක් ඇත්තේ අනුන්ගේ යහපත පිණිස මණිකාර කුලූපගතිස්ස තෙරුන් වහන්සේ මෙන් තුමු දුක් විදිති.

මණිකාර කුලූපග තිස්ස තෙරුන් වහන්සේගේ කථාව:

තිස්ස තෙරුන් වහන්සේ එක් මණිකාරයකු ගේ ගෙයි දොළොස් වසරක් දන් වැළඳුහ. ඒ අඹුසැමි දෙදෙන මා පිය දෙදෙන මෙන් තෙරුන් වහන්සේට උපස්ථාන කළහ. එක් දවසක් ඒ මණිකරුවා තෙරුන් වහන්සේ ඉදිරියේ ම මස් කපමින් සිටියේ ය. ඒ අවස්ථාවෙහි පසේනදි කොසොල් රජතුමා විසින් ඔප දමා විදිනු පිණිස එවන ලද මණිරුවනක් ගෙන ආවේ ය. මණිකාරයා එය ලේ තැවරි තුබූ අතින් ම ගෙන පෙට්ටියක් මත තබා අත් සෝදනු පිණිස ගෙට ගියේ ය. ඒ අතර ලේ තැවරි තිබූ මැණික මස් කැටියක යන හැඟීමෙන් කොස්වා ලිහිණියා ගිල්ලේ ය. මැණික්කරු පිටතට අවුත් බැඳූ කල්හි මණිරුවන නො දැක භායඹාවගෙන් හා දරුවන් ගෙන් මැණික ඇසී ය. ඔවුහු එය නො ගත් බව කීහ. එකල්හි ඔහු මැණික තෙරුන් වහන්සේ ගන්නට ඇතැයි සිතා ගෙට පිවිස, ‘තෙරුන් වහන්සේ ගන්නට ඇතැ’ යි බිරියට කීය. ‘හිමියනි, එසේ නො කියනු. අප මේ තෙරුන් වහන්සේ ආශ්‍රය කරන්නට පටන්

ගෙන බොහෝ කල් ය. උන්වහන්සේ ගේ වරදක් කිසි කලෙක දක්නට ලැබුණේ නැත. උන් වහන්සේ මැණික ගන්නට නැතය' යි මි කීවා ය. එහි තෙරුන් වහන්සේ හැර අසන්නට අනිකකු නො වූ බැවින් මැණික්කරුවා 'ස්වාමීනි, මෙහි තුබූ මැණික නුඹ වහන්සේ ගන්නා ලදදැ' යි ඇසීය. තෙරුන් වහන්සේ "නො ගතිමු" යි කීහ. "ස්වාමීනි, මෙහි අනිකකු සිටියේ නැත. එය ගන්න ඇත්තේ නුඹ වහන්සේ මය, එය රජතුමාගේ මැණිකය, නැති වුවහොත් අපට ගැලවීමක් ලැබෙන්නේ නැත. ඒ නිසා වහා ම මැණික දෙන්නය" යි කීය. තෙරුන් වහන්සේ තුෂ්ණිමිභූත වූහ. මණිකාරයා නැවත ගෙට පිවිස "හිරිහැර කොට හෝ තෙරුන් වහන්සේගෙන් මැණික අසන්නට ඕනෑය" යි භායනීවට කීය. 'හිමියනි, අප නො තසනු මැනව, අප දසක්වයට පැමිණීම හොඳ ය. තෙරුන් වහන්සේට වරදක් කිරීම යුතු නැතය' යි මි කීවා ය. "අප සැමදෙනා ම දසක්වයට පැමිණියත් මැණික තරම් නො වටනේ ය" යි කියා මැණික්කරු කඹයක් ගෙන තෙරුන් වහන්සේගේ හිසෙහි පටලවා පොල්ලකින් කරකවා තද කරමින් මැණික ඉල්ලන්නට පටන් ගත්තේ ය. තෙරුන් වහන්සේට බලවත් වේදනාවක් ඇති විය. ඒ තද කිරීමෙන් තෙරුන් වහන්සේගේ කන් නාසාවලින් ලේ ගලන්නට විය. ඇස් එළියට එන්නට මෙන් විය. මැණිකට වූ දෙය තෙරුන් වහන්සේ දන්නාහ. එහෙත් උන් වහන්සේ ලිහිණියාට විපත් නො වනු පිණිස උෞ කෙරෙහි කරුණාවෙන් කාරණය නො කියා ඒ දුක තමන් වහන්සේ ම වින්දා හ.

බලවත් වේදනාවෙන් පීඩිත තෙරුන් වහන්සේ බිම ඇද වැටිණ. එකල්හි ලිහිණියා එහි ගොස් තෙරුන් වහන්සේගේ ශරීරයෙන් ගලන ලේ බොන්නට පටන් ගත්තේ ය. කෝප වී සිටි මැණික්කරුවා 'තෝ මෙහි කුමට ආවෙහි ද' කියා ලිහිණියාට පා පහරක් ගැසී ය. ඒ පහරින් ලිහිණියා මැරී වැටිණ. එකල්හි තෙරුන් වහන්සේ "උපාසකය, හිස් වෙළුම මදක් බුරුල් කොට ලිහිණියා මළේදැ යි බලන්නය" යි කීහ. කෝප වී සිටි මැණික් කරුවා, නුඹන් ලිහිණියා මෙන් මැරෙන්න ය' යි කීය. තෙරුන් වහන්සේ ලිහිණියා මළ බව දැන "උපාසකය, මේ ලිහිණියාගේ බඩ පළා බලන්නය" යි වදළහ. මැණික් කරුවා ලිහිණියාගේ බඩ පළා මැණික සොයා ගෙන බියෙන් වේවුලමින් තෙරුන් වහන්සේ ගේ පාමුල වැද වැටී

“මා නො දැන කළ වරදට සමාවුව මැනව” යි කීය. “උපාසකය, මෙය අපගේ හෝ තොප ගේ වරදක් නොව සංසාරදෝෂය ම ය, මම තොපට සමා වෙමි” යි කීහ. “ස්වාමීනි, මට සමාවන සේක් නම් පෙර සේ ම මාගේ ගෙයි දන් වැළඳුව මැනව” යි මැණික්කරු කීය. තෙරුන් වහන්සේ “උපාසකය, මෙය සිදුවූයේ අනුන්ගේ ගෙවලට ඇතුළු වූ නිසා ය, මෙතැන් පටන් මම කිසිවකු ගේ ගෙයකට නො පිවිසෙන්නෙමි ය, පා දෙක ක්‍රියා කරවිය හැකි තාක් පිටු සිඟා වළඳන්නෙමි” යි කීහ. තෙරුන් වහන්සේ නොබෝ කලකින් ම ඒ ව්‍යාධියෙන් ම පිරිනිවියහ. මැණික්කරු කළුරිය කොට ඒ පාපයෙන් තරකයෙහි උපන. තෙරුන් වහන්සේට කරුණාව දැක්වූ ඔහුගේ භාය්‍යාව මරණින් මතු දෙව්ලොව උපන්නා ය.

ශිලෝන්ට උවටැන් කිරීම

ග්ලානෝපස්ථානය තථාගතයන් වහන්සේ විසින් වර්ණනා කරන ලද සත් ක්‍රියාවෙකි. අනාගත සංසාරයේ නිරෝග බව ලබා දෙන උතුම් පිත්තමෙකි. පැවිද්දකු ශිලන් වූ අවස්ථාව අන්‍ය පැවිද්දන් ගේ මෙහි කුරුණාගුණ ක්‍රියාවේ යෙදවීමට ඇති හොඳ අවස්ථාවකි. ග්ලානෝපස්ථානය තථාගතයන් වහන්සේ විසින් ද නොයෙක් වර කරන ලද්දකි. එය ස්ථවිර නවක මධ්‍යම සියලු ම පැවිද්දන් විසින් කළ යුත්තකි. කිරීමෙහි ශක්තිය ඇති කෙබඳු තත්ත්වයක වුව ද සිටින පැවිද්දන් විසින් ග්ලානෝපස්ථානය කළ යුතු ය.

එක් දවසක් තථාගතයන් වහන්සේ ආනන්ද ස්ථවිර යන් වහන්සේ සමග හික්ෂුන් ගේ සෙනසුන් බලා ඇවිදින සේක්, එක් රෝගාකුර වූ හික්ෂුවක් වෙසෙන විහාරයකට පැමිණි සේක. මලමුත්‍ර ගොඩේ වැකිරී ඉන්නා ඒ රෝගාකුර හික්ෂුව දැක, තථාගතයන් වහන්සේ ඔහු වෙත ගොස්. “මහණ, තොපගේ රෝගය කුමක් ද” යි අසා වදළ කල්හි, “භාග්‍යවතුන් වහන්ස, මාගේ රෝගය උදර රෝගයක” යි ඒ හික්ෂුව කීය. “මහණ, තොපට උපස්ථායකයක් ඇති දැ” යි තථාගතයන් වහන්සේ වදළ කල්හි, “ස්වාමීනි, උපස්ථායකයකු නැත” යි ඒ හික්ෂුව කීය. “මහණ, හික්ෂු කුමක් නිසා

තට උපස්ථාන නො කෙරෙත් දැ” යි තථාගතයන් වහන්සේ වදළ කල්හි, “ස්වාමීනි, මම අන්‍ය භික්ෂූන් ගේ වැඩ නො කරමි. ඒ නිසා අන්‍ය භික්ෂූහු මට උපස්ථාන නො කෙරෙති” යි ඒ භික්ෂුව කීය.

එකල්හි තථාගතයන් වහන්සේ ආනන්ද ස්ථවිරයන් වහන්සේ දෙස බලා “ආනන්දය, මේ භික්ෂුව නාවනු පිණිස වතුර ගෙනෙනු” ය යි කීහ. ආනන්ද ස්ථවිරයන් වහන්සේ ‘එසේය, ස්වාමීනි’ යි කියා වහා ගොස් වතුර ගෙන ආහ. ඉක්බිති රෝගාතුර භික්ෂුව ඉවතට ගෙන නැවුහ. තථාගතයන් වහන්සේ වතුර වත් කළහ. අනඳ හිමියෝ රෝගියා පිරිසිදු කළහ. ඉක්බිති පිරිසිදු සිවුරු හඳවවා පොරවවා තථාගතයන් වහන්සේ විසින් හිස පසින් ද අනඳ හිමියන් විසින් පා පසින් ද රෝගියා ඔසවා ඇඳෙහි තබන ලද්දේ ය. අනතුරුව අනඳ හිමියෝ ඒ භික්ෂුව ගේ අපචිත්‍ර සිවුරු සෝද පිරිසිදු කර ගෙය ද පචිත්‍ර කළ හ.

ඉක්බිති තථාගතයන් වහන්සේ විහාරයට වැඩ මේ කාරණයෙන් භික්ෂූන් රැස් කරවා “මහණෙනි, අසවල් විහාරයෙහි රෝගී භික්ෂුවක් ඇත්තේ දැ” යි ඇසූහ. “එසේය, ස්වාමීනි, යි භික්ෂූහු සැලකළහ. “මහණෙනි, ඒ භික්ෂුවට උපස්ථායකයෙක් ඇත්තේ දැ” යි ඇසූ කල්හි, “ස්වාමීනි. නැතය” යි භික්ෂූහු කීහ. “කුමක් හෙයින් ඒ මහණුට භික්ෂූහු උපස්ථාන නො කෙරත් දැ” යි වදළ කල්හි “හිමියනි, ඒ මහණ අන්‍ය භික්ෂූන්ට ද උපස්ථාන නො කරන්නෙකි. එබැවින් ඔහුට භික්ෂූහු උපස්ථාන නො කෙරෙති” යි සැල කළහ. එකල්හි තථාගතයන් වහන්සේ මෙසේ වදළ සේක.

“නක්ථි වෝ හික්ඛවේ, මාතා නක්ථි පිතා, යේ වෝ උපට්ඨභෙය්‍යං, තුම්හේ වේ හික්ඛවේ, අඤ්ඤමඤ්ඤං න උපට්ඨතිස්සථ, අථ කෝ වරහි උපට්ඨීස්සති? යෝ හික්ඛවේ, මං උපට්ඨගෙය්‍ය; සෝ ගිලාතං උපට්ඨගෙය්‍ය; සචේ උපජ්-කධායෝ හෝති උපජ්කධායේන යාවජීවං උපට්ඨාතඛිඛෝ. උට්ඨානස්ස ආගමේතඛිඛං. සචේ ආචරියෝ හෝති ආචරියේන යාවජීවං උපට්ඨාතඛිඛෝ, උට්ඨානස්ස ආගමේ තඛිඛං. සචේ සද්ධිච්චාරිකෝ හෝති සඳ්ධිච්චාරිකේන උපට්ඨාතඛිඛෝ, උට්ඨානස්ස ආගමේතඛිඛං. සචේ

අන්තේවාසිකෝ හෝති අන්තේවාසිකේන යාවජීවං උපට්ඨා-
 තඛ්ඛෝ, උට්ඨානස්ස ආගමේතඛ්ඛං, සචේ සමානුපජ්
 ක්ඛායකෝ හෝති සමානුපජ්කඛායේන යාවජීවං උපට්ඨාතඛ්ඛෝ.
 උට්ඨානස්ස ආගමේතඛ්ඛං. සචේ සමානාවරියකො හොති
 සමානාවරියකෙන යාවජීවං උපට්ඨාතඛ්ඛො. උට්ඨානස්ස
 ආගමේතඛ්ඛං. සචේ න හෝති උපජ්කඛායෝ වා ආචරියෝ
 වා සද්ධිච්චාරිකෝවා අන්තේවාසිකෝ වා සමානුපජ්කඛායකෝ
 වා සමානාවරියකෝ වා සංඝෙන උපට්ඨාතඛ්ඛෝ. තෝ චේ
 උපට්ඨභෙය්‍ය ආපත්ති දුක්කට්ඨස්ස.

(මහාවග්ග විවරකඛන්ධක)

තේරුම:

“මහණෙනි, නුඹලාට උපස්ථාන කරන මවක් හෝ පියෙක්
 නැත. මහණෙනි, තෙපි ඔවුනොවුන්ට උපස්ථාන නො කරන්නනු
 නම්, කවරෙක් තොපට උපස්ථාන කෙරෙත් ද? **මහණෙනි, මාගේ
 අට්ඨාදය පිළිගැනීමී වශයෙන් යමෙක් මා හට උපස්ථාන කරන්නේ ද,
 හේ ගිලනාහට උපස්ථාන කරන්නේ ය.** මහණෙනි, රෝගී හික්ෂුවක
 ගේ උපාධ්‍යායයෙක් වේ නම් උපාධ්‍යායයා විසින් දිවිහිමියෙන්
 රෝගියාට උච්චුත් කළ යුතු ය. රෝගියා ගේ සුවය ගැන
 බලාපොරොත්තු විය යුතු ය. ආචාර්යයෙක් ඇත්තේ නම්
 ආචාර්යයා විසින් දිවිහිමියෙන් උපස්ථාන කළ යුතු ය. රෝගියා
 ගේ සුවය බලාපොරොත්තු විය යුතු ය. ඉදින් සද්ධිච්චාරිකයෙක්
 ඇත්තේ නම් සද්ධිච්චාරිකයා විසින් දිවිහිමියෙන් උපස්ථාන කළ
 යුතු ය. රෝගයේ සුවය බලාපොරොත්තු විය යුතු ය. ඉදින් අන්තේ
 වාසිකයෙක් ඇත්තේ නම් අන්තේවාසිකයා විසින් දිවි හිමියෙන්
 උපස්ථාන කළ යුතු ය. රෝග සුවය බලා පොරොත්තු විය යුතු ය.
 ඉදින් සමානෝපාධ්‍යායකයෙක් ඇත්තේ නම් සමානෝපාධ්‍යායකයා
 විසින් දිවි හිමියෙන් උපස්ථාන කළ යුතු ය. රෝග සුවය
 බලාපොරොත්තු විය යුතුය. ඉදින් සමානාවායඝීකයෙක් ඇත්තේ
 නම් සමානාවායඝීකයා විසින් උපස්ථාන කළ යුතුය. රෝග
 සුවය බලාපොරොත්තු විය යුතු ය. යම්කුට උපාධ්‍යායයෙක් හෝ
 ආචායඝීයෙක් හෝ සධිච්චාරිකයෙක් හෝ අන්තේවාසිකයෙක් හෝ
 හෝ සමානෝපාධ්‍යායකයෙක් හෝ සමානාවායඝීකයෙක් හෝ

නැත්තේ නම් ඒ හික්ෂුවට සංඝයා විසින් උපස්ථාන කළ යුතු ය. නො කළහොත් දුකුළා ඇවැත් වන්නේ ය' යනු ඉහත දැක් වූ පාඨයේ තේරුම ය.

යම්කිසි විහාරයකට පැමිණි ආගන්තුක හික්ෂුවක් හෝ ශිෂ්‍යාදීන් නැති හික්ෂුවක් හෝ රෝගාකූර වූයේ නම් ඒ රෝගියා සංඝායාහට භාරය. සංඝයා විසින් ඔහුට උපස්ථාන කළ යුතු ය. රෝගීන් විසින්ද උපස්ථායකයන්ට කරදර නො වන පරිදි අප්‍රිය නො වන පරිදි උපස්ථානයට පහසු වන පරිදි හැසිරෙන්නට උගත යුතු ය. එසේ නො වන රෝගියාට ආදරයෙන් කරුණාවෙන් කරන හොඳ උපස්ථානයක් ලැබීම උගතට ය. රෝගීන් ගැන කථාගතයන් වහන්සේ මෙසේ වදාරා ඇත්තේ ය.

“පඤ්චහි හික්ඛවේ, අංගේහි සමන්තාගතෝ ගිලානෝ දුපට්ඨෝ හෝති, අසප්පායකාරී හෝති, සප්පායේ මත්තං න ජානාති, හේසඝ්ඝං න පටිසේවිතා හෝති, අත්ථකාමස්ස ගිලානුපට්ඨාකස්ස යථාභූතං ආබාධං නාවිකත්තා හෝති, අහික්කමන්තං වා අහික්කමනීති පටික්කමන්තං වා පටික්කමනීති ධීතං වා ධීතෝති, උප්පන්නානං සාරීරිකානං වේදනානං දුක්ඛානං තිප්පානං බරානං කටුකානං අසාතානං අමනාපානං පාණ්හරානං අනධිවාසනජාතිකෝ හෝති. ඉමේහි ඛෝ හික්ඛවේ, පඤ්චහංගේහි සමන්තාගතෝ ගිලානෝ දුපට්ඨෝ හෝති.

(මහාවග්ග විවරකඛන්ධක)

තේරුම :

“මහණෙනි, අංග පසකින් යුක්ත වන රෝගියාට උපස්ථාන කිරීම දුෂ්කර වේ. අසත්ප්‍රාය දේ කරන්නේ වේ; සත්ප්‍රායෙහිද ප්‍රමාණය නොදන්නේ වේ. බෙහෙත් නොගත්තේ වේ. අර්ථකාමී ගිලානෝපස්ථායකයා හට රෝගය වැඩෙන හොත් වැඩිය කියා හෝ සුව වනොත් සුව වේය කියා හෝ අඩු වැඩි නො වී පවතින හොත් ඒ බව හෝ ප්‍රකාශ නො කරන්නේ වේ; දුක් වූ කියුණු වූ කුරු වූ කටුක වූ අමිහිරි වූ අමනෝඥ වූ ප්‍රාණය පැහැර ගන්නා වූ උපන් ශාරීරික වේදනා නො ඉවසන ස්වභාය ඇත්තේ වේ; මහණෙනි. මේ පඤ්චාංගයෙන් යුක්ත වන රෝගියා උපස්ථානය කිරීමට දුෂ්කර වේ.

යහපත් උපස්ථායකයා

රෝගියකුට ඉක්මනින් රෝග සුවය ලැබිය හැකි වීමට නම් හොඳ උපස්ථායකයකු ලැබිය යුතු ය. උපස්ථායකයා තරක් වුවහොත් රෝගය වැඩිවීමටත් සමහර විට රෝගියා මැරෙන්නටත් ඉඩ ඇත්තේ ය. හොඳ උපස්ථායකයා ගේ අංග තථාගතයන් වහන්සේ මෙසේ වදාරා තිබේ.

“පඤ්චහි හික්ඛවේ, අංගෙහි සමන්තාගතෝ ගිලානු-පට්ඨාකෝ අලං ගිලානානං උපට්ඨාතුං පට්ඨලෝ හෝති හේසජ්ජං සංවිධාතුං; සජ්ජයාසජ්ජායං ජානාති, අසජ්ජායං අපනාමේති, සජ්ජායං උපනාමේති; මෙන්තචින්තෝ ගිලානං උපට්ඨාති නෝ ආමිසන්තරෝ; අජේගුච්ඡි හෝති උච්චාරං වා පස්සාවං වා බෙලං වා වන්තං වා නීහරිතුං; පට්ඨලෝ හෝති ගිලානං කාලේන කාලං ධම්මියා කථාය සන්දස්සේතුං සමාදප්පේතුං සමුත්තේසේතුං සම්පභංසේතුං; ඉමේහි ඛෝ හික්ඛවේ, පඤ්චහංගෙහි සමන්තාගතෝ ගිලානුපට්ඨාකෝ අලං ගිලානානං උපට්ඨාතුං”

(මහාවග්ග වීචරකඛන්ධක)

තේරුම:-

“මහණෙනි. අංග පසකින් යුක්ත ග්ලානෝපස්ථායකයා ගිලනුන්ට උපස්ථාන කිරීමට සුදුසු ය. බෙහෙත් පිළියෙළ කිරීමට සමර්ථ වෙයි; සත්ප්‍රායාසත්ප්‍රාය දතී, අසත්ප්‍රාය දෙය බැහැර කරයි, සත්ප්‍රාය දෙය දෙයි; යම්කිසි ආමිසයක් බලාපොරොත්තු නො වී මෙහි විත්තයෙන් ගිලනාට උපස්ථාන කරයි; මල මුත්‍ර හෝ කෙළ හෝ වමනය හෝ බැහැර කිරීමට පිළිතුල් නො කරන්නේ වෙයි; දහම් කථාවෙන් මෙලොව පරලොව යහපත දැක්වීමට කුශලය සමාදන් කරවීමට කුශලයෙහි උත්සාහවත් කරවීමට සිත සතුටු කරවීමට සමර්ථ වෙයි. මහණෙනි, මේ අංග පසින් යුක්ත උපස්ථායකයා ගිලනා හට උපස්ථාන කිරීමට සුදුසු වෙයි.

පැවිද්දකු රෝගාතුර වූ කල්හි උපස්ථාන කරන පැවිද්ද විසින් ලෝකාපවාදයෙන් මිදීම පමණක් සලකා යම්කමින් එය

නො කොට කියන ලද පඤ්චාංගයෙන් යුක්ත ව ග්ලානෝපස්ථානය හොදින්ම කරන්නට කල්පනා කළ යුතු ය.

විජය සූත්‍රය

මෙය සූත්‍රනිපාතයේ උරග වර්ගයේ සූත්‍රයෙකි. මෙයට කායවිච්චන්දනික සූත්‍රය කියා තවත් නමක් ඇත්තේ ය. මේ සූත්‍රය තමාගේ රූප සෞන්දර්යය නිසා ඇති වූ මානයෙන් කලක් බුදුන් වහන්සේව දක්නට ද නො ගොස් සිටි ජනපද කලාණි තන්දා නමැති භික්ෂුණියට තථාගතයන් වහන්සේ විසින් වරක් වදරන ලද්දේ ය. සිරිමා නම් ගණිකාවගේ රූප ශෝභාව දැක උපන් රාගය නිසා ආහාර වැළඳීමත් හැර නිද හුන් එක්තරා භික්ෂුවකට වරක් වදරන ලද්දේ ය. තථාගතයන් වහන්සේ විසින් දෙවරක් ම වදළ මේ සූත්‍රය තමන් ගේ රූපය නිසා මානය ඇති නො වීම සඳහාත්, අනුන්ගේ ශරීර ගැන රාගය නූපදිනු සඳහාත්, විදර්ශනාව පිණිස රූප තත්ත්වය තේරුම් ගැනීම සඳහාත් භාවිත කිරීමට ඉතා යෝග්‍ය සූත්‍රයෙකි.

1. වරං වා යදි වා තිට්ඨං නිසින්තෝ උද වා සයං සම්මිඤ්ජෙනි පසාරෙති ඒසා කායස්ස ඉඤ්ජනා
2. අට්ඨි නහාරු සංයුත්තෝ තවමංසාව ලේපනෝ, ඡවියා කායෝ පටිච්ඡන්තෝ යථාභූතං න දිස්සති.
3. අන්තපුරෝ උදරපුරෝ යකපේළස්ස වත්ථිනෝ, හදයස්ස පප්ඵාසස්ස වක්කස්ස පිහකස්ස ව.
4. සිංසානිකාය බෙලස්ස සෙදස්ස ව මේදස්ස ව, ලෝහිතස්ස ලසිකාය පිත්තස්ස ව වසාය ව.
5. අඵස්ස නවහි සෝතෙහි අසුචි සවති සබ්බද, අක්කිම්භා අක්ඛිගුඵකෝ කණ්ණම්භා කණ්ණගුඵකෝ
6. සිංසානිකා ව නාසතෝ මුඛෙන වමනේ සදා, පිත්තං සෙම්භං ව වමති කායම්භා සේදජල්ලිකා.

7. අඵස්ස සුඨිරං සීසං මත්ඵලුංගෙන පුරිතං,
සුභතෝ නං මඤ්ඤති බාලෝ අච්ඡජාය පුරක්ඛතෝ
8. යදා ච සෝ මතෝ සේති උද්ඤුමාතෝ විතීලකෝ,
අපච්ඨධෝ සුසානස්මිං අනපෙක්ඛා භොනති ඤාතයෝ
9. බාදනති නං සුචාණා ච සිගාලා ච චකා කිම්,
කාකා ගිඡ්ඤා ච බාදනති යෙ චඤ්ඤේසන්තිපාණිනො
10. සුත්චාන බුද්ධචචනං හික්ඛු පඤ්ඤාණචා ඉධ,
සෝ බෝ නං පරිජානාති යථාභුතං හි පස්සති.
11. යථා ඉදං තථා ඒතං යථා එතං තථා ඉදං,
අඡ්ඤාත්තඤ්ච බහිද්ධා ච කායෙ ඡන්දං විරාජයෙ.
12. ඡන්දරාගචිරත්තෝ සෝ හික්ඛු පඤ්ඤාණ චා ඉධ.
අඡ්ඤාගා අමතං සන්තිං නිබ්බාන පදමච්චුතං.
13. දිපාදකෝ යං අසුචි දුග්ගන්ධෝ පරිහීරති,
නානාකුණප පරිපුරෝ විස්සචන්තෝ තතෝ තතෝ
14. එතාදිසේන කායේන යෝ මඤ්ඤෙ උන්තමේතවේ,
පරං චා අචජානෙය්‍ය කිමඤ්ඤත්‍ර අදස්සනා.

(සුක්ත නිපාත)

මේ සුත්‍රයේ තේරුම ගාථාවල වචන අනුව ම කියත හොත් තේරුම් ගැනීම පහසු නො වන බැවින් සැම තන්හි ගාථාවල වචන අනුව නොගොස් පහසුවෙන් තේරුම් ගත හැකි පරිදි අදහස දක්වනු ලැබේ.

1. සාමාන්‍ය ලෝකයා (සත්ත්වයා) විසින් කරනු ලබන සැටියට සලකන, යෑම, සිටීම, හිඳීම, වැතිරීම අත්පා හැකිලීම දිග හැරීම යන මේවා සත්ත්වයකු විසින් කරන වැඩ නොව ශරීරයේ සෙලවීම් ය.

ඒ සෙලවීම් කරන පුද්ගලයෙක් හෙවත් ආත්මයක් ද ශරීරය තුළ නැත. ආත්මයක් ද නැති ව ගමනාදි ක්‍රියා සිදු වන්නේ මෙසේ ය. :- ගමන වේතනාවෙන් යුක්ත ව යෙමිය කියා සිත්

පහළ වන කල්හි ඒ සිත්වල බලයෙන් උපදනා වායුව ශරීරයේ පැතිර යෑමෙන් ශරීරය තල්ලු වී යයි. අනික් සියලු සෙලවීම් ද එසේ ම සිත නිසා සිදු වේ. (මේවා හරියට තේරුම් ගැනීමට නම් අභිධර්මය උගත යුතු ය.)

2. තුන්සියයක් ඇටවලින් හා කුඩා මහත් නහර නවසියයකින් යුක්ත වන ඒවායේ සම් මස් ආලේප කොට ඇත්තා වූ සියුම් සිවියකින් වැසී පවත්නා වූ පරම ප්‍රතිකූල වූ මේ කය තුවණුස නැතියවුන්ට ඇති සැටියට නො පෙනේ.

3-4. මේ ශරීරය බඩවැල්වලින් පිරුණේ ය. බලු වමනයක් බඳු වූ ආහාරයෙන් පිරුණේ ය. අක්මාවෙන් ද මුත්‍රයෙන් ද හෘදය මාංසයෙන් ද පෙණහල්ලෙන් ද වකුගඩුවෙන් ද බඩදිවෙන් ද සොටුවලින් ද කෙළවලින් ද ඩහදියෙන් ද මේදයෙන් ද ලෙයින් ද සද මිදුලෙන් ද පිතෙන් ද වූරුණු කෙලින් ද පිරුණේ ය.

5. ඒ ශරීරයේ නවද්වාරයෙන් සෑම කල්හි අපවිත්‍ර දෑ ගලන්නේ ය. ඇස්වලින් කබ ද කන්වලින් කලාදුරු ද ගලන්නේ ය.

6. සෑම කල්හි නාසයෙන් සොටු ගලන්නේ ය. මුඛයෙන් කෙළ වැහිරෙන්නේ ය. පිත් සෙම් ද ගලන්නේ ය. ශරීරයේ සෑම තැනින් ම ඩහදිය ගලන්නේ ය.

7. ඒ ශරීරයේ කුහරය සහිත වූ හිස මොළයෙන් පිරුණේ ය. අවිද්‍යාව විසින් මෙහෙයවන ලද බාලයා ඒ ශරීරය ශුභයක් ලෙස සිතන්නේ ය.

8. යම් කලෙක සත්ත්වයා මැරී ඉදිමී නිල් වී ගමන් බැහැර කරන ලදුව සොහොනෙහි නිදා ද එද නෑයෝ නිරපේක්ෂක වෙති.

9. නෑයන් විසින් හළ ඒ මළ සිරුර බල්ලෝ ද සිවල්ලු ද වෘකයෝ ද කා දමන්නා හ. පණුවෝ ද කපුටෝ ද ගිජුලිහිණිහු ද තවත් කුණු කන පක්ෂීහු ද කති.

10. මේ ශාසනයෙහි විදර්ශනාවෙන් යුක්ත වන හික්ෂු කෙමේ කයෙහි ඇල්ම දුරු කරන, බුද්ධවචනයන් අසා මේ කය

ඥාතපරික්කා කීරණපරික්කා පභාණ පරික්කා යන ත්‍රිවිධ පරික්කාවන් ගේ වශයෙන් පරිසිඳ දැන ගනී. ඇති සැටි යෙන් ම ඒ කය දකී.

11. ගමනාදිය කරන ජීවිතය ඇති මේ කය යම් බඳු ද සොහොනෙහි උඩුකුරු ව තිබෙන ඒ මළසිරුර ද, පෙර එබඳු ම ය. සොහොනෙහි උඩුකුරු ව තිබෙන ඒ මළ සිරුර යම් බඳු ද, දැනට ඇවිදින මේ සවික්කාණක අශුභය ද මතු එබඳු වන්නේ ය. මෙසේ සලකා තමාගේ ද අනුන්ගේ ද ශරීර පිළිබඳ ඡන්දරාගය දුරු කරන්නේ ය.

12. මේ ශාසනයෙහි අර්භත්මාර්ග ඥානය නමැති දැකීම ඇත්තා වූ හික්ෂු තෙමේ ඒ අර්භත් මාර්ගයට අනතුරු ව අර්භත් එලයට පැමිණේ ද එයින් ශරීරයෙහි ඡන්ද රාගය දුරු කරන ලද ඒ හික්ෂු තෙමේ මරණයක් නැති බැවින් අමෘත වූ සකල සංස්කාරයන් ගේ සන්සිඳීමෙන් ශාන්ත වූ තෘෂ්ණා විරහිතත්වයෙන් නිර්වාණ නම් වූ ව්‍යුත්ථිමක් නැති බැවින් අවිචුක්ත නම් වූ නිවන ලැබුයේ ය. නිවනට පැමිණියේ ය.

13 වන 14 වන ගාථාවල තේරුම 159 වන පිටුවෙහි බලනු.

දස බල සූත්‍රය

දසබල සමන්තාගතෝ හික්ඛවේ, තථාගතෝ වතුහි වෙසාරජ් ජේහි සමන්තාගතෝ ආසභට්ඨානං පටිජානාති පරිසාසු සීහනාදං නදති බ්‍රහ්මචක්කං පවත්තේති, ඉති රූපං ඉති රූපස්ස සමුදයෝ ඉති රූපස්ස අත්ථගමෝ, ඉති වේදනා ඉති වේදනාය සමුදයෝ ඉති වේදනාය අත්ථගමෝ, ඉති සක්කා ඉති සක්කාය සමුදයෝ ඉති සක්කාය අත්ථගමෝ, ඉති සංඛාරා ඉති සංඛාරානං සමුදයෝ ඉති සංඛාරානං අත්ථගමෝ, ඉති වික්කාණං ඉති වික්කාණස්ස සමුදයෝ ඉති වික්කාණස්ස අත්ථගමෝ, ඉති ඉමස්මිං සති ඉදං හෝති ඉමස්සුප්පාද ඉදං උප්පජ්ජති ඉමස්මිං අසති ඉදං න හෝති, ඉමස්ස නිරෝධා ඉදං නිරුජ්ඣති, යදිදං අවිජ්ජා පච්චයා සංඛාරා, සධ්ධාර පච්චයා වික්කාණං, වික්කාණ පච්චයා

නාමරූපං, නාම රූපපච්චයා සලායතනං, සලායතන පච්චයා එස්සො. එස්ස පච්චයා වේදනා, වේදනා පච්චයා තණ්හා, තණ්හා පච්චයා උපාදනං, උපාදන පච්චයා භවෝ, භව පච්චයා ජාති. ජාතිපච්චයා ජරා මරණං සෝක පරිදේව දුක්ඛ දෝමනස්සුපායාසා සම්භවන්ති, ඒවමේකස්ස කේවලස්ස දුක්ඛක්ඛන්ධස්ස සමුදයෝ හොති. අවිජ්ජායත්චේව අස්සෙ විරාගනිරෝධා සංඛාරනිරෝධෝ, සංඛාර නිරෝධා විඤ්ඤාණනිරෝධෝ, විඤ්ඤාණනිරෝධා නාමරූපනිරෝධෝ, නාමරූපනිරෝධා සලායතන නිරෝධෝ, සලායතන නිරෝධා එස්සනිරෝධෝ, එස්ස නිරෝධා වේදනා නිරෝධෝ, වේදනානිරෝධා තණ්හා නිරෝධෝ, තණ්හානිරෝධා උපාදනනිරෝධෝ, උපාදාන නිරෝධා භවනිරෝධෝ, භවනිරෝධා ජාතිනිරෝධෝ, ජාතිනිරෝධා ජරා මරණං සෝකපරිදේව දුක්ඛදොමනස්සුපායාසා නිරුජ්ඣන්ති, ඒවමේකස්ස කේවලස්ස දුක්ඛක්ඛන්ධස්ස නිරෝධො හොති ති.

එවං ස්වාක්ඛාතෝ භික්ඛවේ, මයා ධම්මෝ උත්තානෝ විචටෝ පකාසිතෝ ඡිත්තපිලෝතිකෝ. ඒවං ස්වාක්ඛාතෝ භික්ඛවේ, ධම්මෙ උත්තානෝ විචටේ පකාසිතෝ ඡිත්තපිලෝතිකෝ අලමේව සද්ධාපබ්බජිතේන කුලජුත්තේන විරියං ආරභිතුං කාමං තචෝ ව නහරු ව අට්ඨී ව අවසිස්සතු සරීරේ උපසුස්සතු මංසලෝභිතං යත්තං පුරිසථාමේන පුරිසවිරියේන පුරිසපරක්කමේන පත්තබ්බං න තං අපාපුණිත්වා විරියස්ස සණ්ඨානං භවිස්සතී ති.

දුක්ඛං භික්ඛවේ, කුසීතෝ විහරති චෝකිණ්ණෝ පාපකේභි අකුසලේභි ධම්මේභි මහත්තං ව සදත්ථං පරිභාසේති. ආරද්ධවිරියෝ ව ඛෝ භික්ඛවේ, සුඛං විහරති පච්චිත්තෝ පාපකේභි අකුසලේභි ධම්මේභි මහත්තං ව සදත්ථං පරිපුරෙති.

න භික්ඛවේ, භීතේන අශ්ගස්ස පත්ති හෝති. අශ්ගේන ච ඛො අශ්ගස්ස පත්ති හොති.

මණ්ඩපෙයාමිදං භික්ඛවේ, බ්‍රහ්මචරියං සත්ථා සම්මුඛිභුතෝ තස්මා තිභ භික්ඛවේ. විරියං ආරභථ අප්පත්තස්ස පත්තියා අනධිගතස්ස අධිගමාය අසච්ඡිකතස්ස සච්ඡිකිරියාය, ඒවං තෝ

අම්බාකං පබ්බජ්ජා අවඤ්ඤා භවිස්සති සඵලා සඋද්‍රයා යේසඤ්ච මයං පරිභුඤ්ජාම චීවරපිණ්ඩපාත සේනාසන ගිලානප්පච්චය හේසජ්ජ පරික්ඛාරේ. තේසං තේ කාරා අම්භේසු මහප්ඵලා භවිස්සන්ති මහානිසංසාති.

එවං හි චෝ භික්ඛවේ, සික්ඛිතබ්බං, අත්තත්ථං වා භික්ඛවේ, සම්පස්සමානේන අලමේව අප්පමාදේන සම්පාදෙතුං, පරත්ථං වා භික්ඛවේ, සම්පස්සමානේන අලමේව අප්පමාදේන සම්පාදෙතුං, උභයත්ථං වා හි භික්ඛවේ, සම්පස්සමානේන අලමේව අප්පමාදේන සම්පාදෙතුන්ති.

ඉද්මචෝ ච භගවා අත්තමනා තේ භික්ඛු භගවතෝ භාසිතං අභිනන්දුන්ති.

(නිදනවග්ග සංයුත්ත දසබලවග්ග)

දශබල සුත්‍රයේ තේරුම

මහණෙනි, දශබලයෙන් සමන්තාගත වූ චතුර්වේශාරද්‍රා-ඤානයෙන් සමන්වාගත වූ තථාගත තෙමේ උත්තමස්ථානය ප්‍රතිඥ කෙරේ. පිරිස්හි සිංහ නාදය කරයි. ශ්‍රේෂ්ඨ වූ ධර්මවක්‍රය පවත්වයි. මේ රූපය ය. මේ රූපයා ගේ උත්පත්ති හේතුව ය, මේ රූපයා ගේ නිරෝධය ය, මේ වේදනාවය, මේ වේදනාවේ හේතුවය, මේ වේදනාව ගේ නිරෝධය ය. මේ සංඤාවය, මේ සංඤාවගේ හේතුවය, මේ සංඤාවගේ නිරෝධයය. මොවුහු සංස්කාරයෝ ය, මේ සංස්කාරයන්ගේ හේතුවය, මේ සංස්කාරයන්ගේ නිරෝධයය. මේ විඤ්ඤාණය, මේ විඤ්ඤාණයේ හේතුවය, මේ විඤ්ඤාණයේ නිරෝධය ය, මෙසේ මේ හේතුධර්මය ඇති කල්හි මෙය ඇත්තේ ය. මේ ධර්මයේ ඉපදීමෙන් මෙය උපදිය. මේ ධර්මය නැති කල්හි මෙය නැත, මෙය නිරුද්ධ වීමෙන් මෙය නිරුද්ධ වේය. අවිද්‍යාව හේතු කොට සංස්කාරයෝ උපදිති. සංස්කාර හේතුවෙන් විඤ්ඤාණය උපදී. විඤ්ඤාණ හේතුවෙන් නාමරූප උපදී, නාමරූප හේතුවෙන් ෂඩායතනය උපදී. ෂඩායතන හේතුවෙන් ස්පර්ශය උපදී, ස්පර්ශ හේතුවෙන් වේදනාව උපදී, වේදනා හේතුවෙන් තණ්හාව උපදී, තණ්හා හේතුවෙන් උපාදනය උපදී. උපාදන හේතුවෙන් භවය උපදී, භව හේතුවෙන් ජාතිය උපදී, ජාති හේතුවෙන් ජරාමරණ

ශෝකපරිදේව දුෂ්ඨදොර්මනසායෝ වෙති, මෙසේ මේ සියලු දුෂ්ඨකන්ධයාගේ පහළ වීම සිදු වේ. ලෝකෝත්තර මාර්ගයෙන් අවිද්‍යාවගේ නිරවශේෂ නිරෝධයෙන් සංස්කාරයන්ගේ නිරෝධය වේ. සංස්කාර නිරෝධයෙන් විඤ්ඤාණ නිරෝධය වේ. විඤ්ඤාණ නිරෝධයෙන් නාමරූප නිරෝධය වේ. නාමරූප නිරෝධයෙන් ඡඩායකන නිරෝධය වේ. ඡඩායකන නිරෝධයෙන් ස්පර්ශ නිරෝධය වේ. ස්පර්ශ නිරෝධයෙන් වේදනා නිරෝධය වේ. වේදනා නිරෝධයෙන් කණ්ඞා නිරෝධය වේ. කණ්ඞා නිරෝධයෙන් උපාදන නිරෝධය වේ. උපාදන නිරෝධයෙන් භව නිරෝධය වේ. භව නිරෝධයෙන් ජාති නිරෝධය වේ. ජාති නිරෝධයෙන් ජරා මරණ ශෝක පරිදේව දුෂ්ඨදොර්මනසායෝ නිරුද්ධ වෙති. මෙසේ මේ සකල දුෂ්ඨකන්ධයාගේ නිරෝධය වේ.

මහණෙනි, මා විසින් මෙසේ මේ පඤ්චස්කන්ධ ප්‍රත්‍යයාකාර ධර්මය මනා කොට ප්‍රකාශ කරන ලද්දේ ය. මතු කරන ලද්දේ ය, විවෘත කරන ලද්දේ ය, ප්‍රකාශ කරන ලද්දේ ය. අඩුපාඩුවක් නැති ව සම්පූර්ණ කර ප්‍රකාශ කරන ලද්දේ ය. මහණෙනි, මා විසින් ධර්මය මෙසේ මනා කොට ප්‍රකාශ කර ඇති කල්හි මතු කර ඇති කල්හි විවෘත කර ඇති කල්හි ප්‍රකාශ කොට ඇති කල්හි සම්පූර්ණ කර ඇති කල්හි සැදැහැයෙන් පැවිදි වූ කුල පුත්‍රයා විසින් ශරීරයෙහි සමත් නහරත් ඇටත් ඉතිරි වනොත් වේවා, ලේ මස් වියළි යකොත් යේවා, පුරුෂ බලයෙන් පුරුෂ වීර්යයෙන් පුරුෂ පරාක්‍රමයෙන් යමකට පැමිණිය යුතු ද එයට නො පැමිණ වියහී ලිහිල් කිරීමක් නො වන්නේ ය යි වීයහී කරන්නට වටනේ ය.

මහණෙනි, මේ සස්තෙහි අලස තැනැත්තේ ලාමක වූ අකුශල ධර්මයන් හා මිශ්‍ර ව දුකසේ වෙසේ. මහත් වූ ද අර්භත්වය නමැති සුන්දර වූ අර්ථය පිරිහෙළයි. මහණෙනි, පටන් ගන්නා ලද වීයහී ඇත්තේ ලාමක වූ අකුශල ධර්මයන්ගෙන් වෙන් වූයේ සුවසේ වෙසේ. අර්භත්ඵල සංඛ්‍යාක මහත් වූ අර්ථය සම්පූර්ණ කරයි.

මහණෙනි, භීත වූ ප්‍රතිපත්තියෙන්, භීත වූ ශ්‍රද්ධාවෙන්. භීත වූ වීයහීයෙන්, භීත වූ සිහියෙන්, භීත වූ සමාධියෙන්, භීත වූ ප්‍රඥාවෙන්, අග්‍ර වූ අර්භත්වයට පැමිණීමක් නොවේ. අග්‍ර වූ ප්‍රතිපත්තියෙන් ම අග්‍ර වූ අර්භත්වයට පැමිණීම වේ.

මහණෙනි, මේ ශික්ෂාත්‍රය සංඛ්‍යාත බ්‍රහ්මචර්යාව හෙවත් ප්‍රතිපත්තික්‍රමය ප්‍රණීත පානයෙකි. ශාස්තෘවරයා ද සම්මුඛ ව ඇත්තේ ය. මහණෙනි, එබැවින් නො පැමිණියා වූ ධ්‍යානාදි ධර්මයන්ට පැමිණීම පිණිස නො ලැබූ ධ්‍යානාදිය ලැබීම පිණිස සාක්ෂාත් නො කළ ධර්ම සාක්ෂාත් කරනු පිණිස වීර්ය කරවි. මෙසේ කීරීමෙන් අපගේ ප්‍රවුඡ්ඡාව වද නො වන්නේ ය, සඵල වන්නේ ය, දියුණුව ඇති කරන්නේ ය යි ද අප යම් කෙනකුගෙන් විවර පිණ්ඩපාත සේනාසන ශ්ලානප්‍රත්‍යයන් පරිභෝග කරන්නෝ ද ඔවුන්ට ඔවුන් ගේ ඒ දීමනාව මහත්ඵල මහානිසංස වේවායි ද පිළිවෙත් පිරීමෙහි වීර්යය කළ යුතු ය. මහණෙනි. තොප විසින් එසේ හික්මිය යුතු ය. මහණෙනි. ආත්මාර්ථය බැලීමෙන් ද අප්‍රමාද වීම සුදුසු ය. පරාර්ථය බැලීමෙන් ද අප්‍රමාද වීම සුදුසු ය. උභයාර්ථය ම හෝ බැලීමෙන්ද අප්‍රමාද වීම සුදුසු ය.

කුල පුත්‍ර සුත්‍රය

“යේ හි කේච්චි හික්ඛවේ, අතීතමද්ධානං කුල පුත්තං සම්මා අගාරස්මා අනගාරියං පබ්බජිංසු, සබ්බේ තේ චතුත්තං අරියසච්චානං යථාභුතං අභිසමයාය. යේ හි කේච්චි හික්ඛවේ, අනාගත මද්ධානං කුලපුත්තං සම්මා අගාරස්මා අනගාරියං පබ්බජිස්සන්ති, සබ්බේ තේ චතුත්තං අරියසච්චානං යථාභුතං අභිසමයාය. යේ හි කේච්චි හික්ඛවේ, ඒතරහි කුල පුත්තං සම්මා අගාරස්මා අනගාරියං පබ්බජන්ති, සබ්බේ තේ චතුත්තං අරියසච්චානං යථාභුතං අභිසමයාය.

කතමේසං චතුත්තං? දුක්ඛස්ස අරිසච්චස්ස දුක්ඛ-සමුදස්ස අරිසච්චස්ස දුක්ඛනිරෝධස්ස අරිසච්චස්ස දුක්ඛනිරෝධගාමිනියා පටිපද්දය අරිය සච්චස්ස. යේ හි කේච්චි හික්ඛවේ. අතීතමද්ධානං කුලපුත්තං සම්මා අගාරස්මා අනගාරියං පබ්බජිංසු -පෙ- පබ්බජිස්සන්ති, -පෙ- පබ්බජන්ති, සබ්බේ තේ චතුත්තං අරියසච්චානං යථාභුතං අභිසමයාය.

තස්මාතිහ හික්ඛව්‍යේ, “ඉදං දුක්ඛන්ති” යෝගෝ කරණීයෝ. “අයං දුක්ඛසමුදයෝ” ති යෝගෝ කරණීයෝ.

“අයං දුක්ඛනිරෝධො” කි යෝගෝ කරණීයෝ. “අයං දුක්ඛනිරෝධගාමිනී පටිපද්ද” කි යෝගෝ කරණීයෝ.”

(සච්චසංයුක්ත සමාධිවග්ග)

තේරුම :-

“මහණෙනි, අතීතයෙහි යම් කුලපුත්‍ර කෙනෙක් ගිහිගෙයින් නික්ම ශාසනයෙහි මැනවින් පැවිදි වූවාහු ද, ඒ සැම දෙනා ම සතරක් වූ ආයඨීසත්‍යයන් තත්වූ පරිද්දෙන් අවබෝධ කිරීම පිණිස පැවිදි වූවාහු ය. මහණෙනි, අනාගතකාලයෙහි යම් කුලපුත්‍ර කෙනෙක් ගිහිගෙයින් නික්ම ශාසනයෙහි මැනවින් පැවිදි වන්නාහු ද, ඒ සැම දෙනා ම සතරක් වූ ආයඨීසත්‍යයන් අවබෝධ කිරීම පිණිස පැවිදි වන්නාහ. මහණෙනි, දැන් යම් කුලපුත්‍ර කෙනෙක් ගිහිගෙයින් නික්ම ශාසනයෙහි මැනවින් පැවිදි වෙත් ද ඒ සැම දෙනා ම සතරක් වූ ආයඨීසත්‍යයන් අවබෝධ කිරීම පිණිස පැවිදි වෙති.

කවර සතරක් ද යත්? දු:ඛසංඛ්‍යාත ආයඨී සත්‍යය ය, දුක් ඇති වීමේ හේතුව වූ ආයඨී සත්‍යය ය, දු:ඛ නිරෝධය වූ ආයඨී සත්‍යය ය, දු:ඛ නිරෝධයට පැමිණෙන මාර්ගය වූ ආයඨී සත්‍යය යන මේ සතර ය. මහණෙනි, අතීත කාලයෙහි යම් කුලපුත්‍ර කෙනෙක් ගිහිගෙයින් නික්ම සස්තෙහි මැනවින් පැවිදි වූවාහු නම් -පෙ-සතරක් වූ ආයඨීසත්‍යයන් අවබෝධ කිරීම පිණිස ය.

මහණෙනි, එහෙයින් තොප විසින් ‘මේ දු:ඛය’ යි අවබෝධ කිරීම පිණිස උත්සාහ කළ යුතු ය. ‘මේ දුක් ඇති වීමේ හේතුවය’ යි අවබෝධ කිරීම පිණිස උත්සාහ කළ යුතු ය. ‘මේ දු:ඛ නිරෝධය’ යි අවබෝධ කිරීම පිණිස උත්සාහ කළ යුතු ය. ‘මේ දු:ඛනිරෝධයට පැමිණීමේ ප්‍රතිපදාවය’ යි අවබෝධ කිරීම පිණිස උත්සාහ කළ යුතු ය.

සත්ත්වයන් සසර දුකින් නො මිඳෙන්නේ නිවනට නො පැමිණෙන්නේ ඔවුනට සම්මෝහයෙන් වතුරායඨී සත්‍යයන් වැසී ඇති නිසා ය. සසර දුකින් මිඳෙනු කැමති කුලපුත්‍රයෝ ඒ මෝහය දුරු කොට වතුරායඨී සත්‍යයන් අවබෝධ කර ගැනීම සඳහා ගිහිගෙය හැර බුදුසස්තෙහි පැවිදි වෙති. පැවිදි ව

සත්‍යාවබෝධය කර ගැනීම සඳහා වියහී කරති. මේ සස්තෙහි පැවිදි වන අය අතර නොයෙක් අදහස්වලින් පැවිදි වන්නෝ ඇතහ. පැවිදිවීමෙන් පසු ද නොයෙක් වැඩවල යෙදෙන්නෝ ඇතහ. මේ කුලපුත්‍ර සුත්‍රයෙන් දැක්වෙන්නේ වතුරායභිසත්‍යයන් අවබෝධ කිරීම පිණිස පැවිදි වන අය ම මැනවින් පැවිදි වන අය වන බවය. පැවිදි ව වතුරායභිසත්‍යයන් අවබෝධකිරීම සඳහා කළ යුතු වැඩවල යෙදෙන අය ම මැනවින් මහණ කම කරන අය බව ය. සසර දුකින් මිදීමක් නිවනට පැමිණීමක් වතුස්සත්‍යාවබෝධයෙන් ම සිදු කළයුතු වන බැවින් සසර දුකින් මිදීමේ අදහසින් නිවන් දැකීමේ අදහසින් පැවිදි වන්නෝ ද වතුස්සත්‍යාවබෝධය පිණිස පැවිදි වන්නෝ ය. එබැවින් ඒ අදහස්වලින් පැවිදි වීම ද මැනවින් පැවිදි වීම බව කිය යුතු ය.

පැවිදි වූ කුලපුත්‍රයා විසින් සත්‍යාවබෝධය කළ හැකි වීම සඳහා අභිධර්මාර්ථ සංග්‍රහය - විඤ්ඤිමාර්ගය ආදී දහම් පොත් උගත යුතු ය. ඉන්පසු භාවනාවෙහි යෙදිය යුතු ය. සත්‍යාවබෝධය කළ හැකි වන්නේ භාවනාවෙහි යෙදීමෙනි.

චිතර්ක සූත්‍රය

“මා හික්ඛවේ, පාපකේ අකුසලේ චිතක්කේ චිතක්කෙය්‍යාථ. සෙය්‍යථීදං? කාමචිතක්කං ව්‍යාපාද චිතක්කං විහිංසාචිතක්කං. තං කිස්ස හේතු? තේතේ හික්ඛවේ, චිතක්කා අත්ථසංහිතා නාදිබ්‍රහ්මචරියකා, න නිබ්බිද්‍ය න විරාගාය න නිරෝධාය න උපසමාය න අභිඤ්ඤාය න සම්බෝධාය න නිබ්බානාය සංවත්තන්ති.

චිතක්කෙන්තා ව තුමිහේ හික්ඛවේ, “ඉදං දුක්ඛ” නති චිතක්කෙය්‍යාථ. “අයං දුක්ඛසමුදයෝ” ති චිතක්කෙය්‍යාථ. “අයං දුක්ඛනිරෝධෝ” ති චිතක්කෙය්‍යාථ. “අයං දුක්ඛනිරෝධගාමීතිපිපදා” ති චිතක්කෙය්‍යාථ. තං කිස්ස හේතු? ඒතේ හික්ඛවේ. චිතක්කා අත්ථසංහිතා, ඒතේ ආදිබ්‍රහ්මචරියකා, එතේ නිබ්බිද්‍ය විරාගාය නිරෝධාය උපසමාය අභිඤ්ඤාය සම්බෝධාය නිබ්බානාය සංවත්තන්ති.

තස්මාතිහ හික්ඛවේ, “ඉදං දුක්ඛ” නති යෝගෝ කරණීයෝ. “අයං දුක්ඛසමුදයෝ” ති යෝගෝ කරණීයෝ. “අයං දුක්ඛ නිරෝධෝ” ති යෝගෝ කරණීයෝ අයං දුක්ඛනිරෝධගාමීනී පටිපද්” ති යෝගෝ කරණීයෝ.”

(සච්චසංයුක්ත සමාධිවග්ග)

තේරුම :-

“මහණෙනි, තෙපි ලාමක වූ අකුසල කල්පනාවන් කල්පනා නො කරවු. ඒවා කවරහු ද? කාමචිතරකය - ව්‍යාපාද චිතරකය - විහිංසා චිතරකය යන මේවාය. ඒවා කල්පනා නො කළ යුත්තේ කුමක් හෙයින්ද? මහණෙනි. ඒ චිතරකයෝ අර්ථය පිණිස නො වන්නාහු ය, මාර්ග ඛුන්මවයඝ්ඛාවෙහි ආදිය වූ ප්‍රතිපදව නො වන්නා හ. සසර කලකිරීම පිණිස ද, රාගය දුරු වීම පිණිස ද, රාගාදීන් ගේ නිරෝධය පිණිස ද, රාගාදීන් ගේ සන්සිදීම පිණිස ද, ආයඝ්ඛිකයන් දැන ගැනුම පිණිස ද, සතර මාර්ග ඥානයන් පිණිස ද, නිර්වාණය සාක්ෂාත් කිරීම පිණිස ද නොපවත්නා හ. (හේතු නො වන්නා හ.)

මහණෙනි, කල්පනා කරන්නා වූ තෙපි “මේ දුක්ඛ ය” යි කල්පනා කරවු. “මේ දුක්ඛලට හේතූය” යි කල්පනා කරවු. “මේ දුක්ඛල නිවීමය” යි කල්පනා කරවු. “මේ නිවනට පැමිණීමේ ප්‍රතිපදවය” යි කල්පනා කරවු. එසේ කළ යුත්තේ කුමක් හෙයින් ද? මහණෙනි, ඒ කල්පනාවෝ අර්ථය පිණිස පවත්නෝ ය, මාර්ගඛුන්මවයඝ්ඛාවේ ආදිය වූ ප්‍රතිපදව පිණිස ද පවත්නෝ ය, ඒ කල්පනාවෝ සසර කලකිරීම පිණිස රාගය දුරුවීම පිණිස, රාගාදීන් සන්සිදීම පිණිස, ආයඝ්ඛිකයන් දැන ගැනීම පිණිස, සතර මාර්ග ඥානයන් පිණිස ද නිර්වාණය ප්‍රත්‍යක්ෂ කරණය පිණිස ද පවත්නා හ.

මහණෙනි, එබැවින් මේ දුක්ඛය කියා දැන ගැනීමට උත්සාහ කරවු. මේ දුක්ඛ ඇති වීමේ හේතුවය කියා දැන ගැනීමට උත්සාහ කරවු. මේ දුක්ඛ නිවීමය කියා දැන ගැනීමට උත්සාහ කරවු. මේ දුක්ඛ නිවීමට පැමිණීමේ ප්‍රතිපදවය කියා දැන ගැනීමට උත්සාහ කරවු.

චිත්තන සූත්‍රය

“මා හික්ඛවේ, පාපකං අකුසලං චිත්තං චිත්තෙය්‍යාථ. “සස්සතෝ ලොකො” කි වා “අසස්සතො ලොකො” කි වා “අන්තවා ලොකො” කි වා “අනන්තවා ලොකො” කි වා “තං ජීවං තං සරිරං” කි වා “අඤ්ඤං ජීවං අඤ්ඤං සරිරං” කි වා “හොති තථාගතෝ පරමිමරණා” කි වා “න හෝති තථාගතෝ පරමිමරණා” කි වා “හෝති ච න ච හෝති තථාගතෝ පරමිමරණා” කි වා “නෝච හෝති න න හෝති තථාගතෝ පරමිමරණා” කි වා. තං කිස්ස හේතු? නේසා හික්ඛවේ, චිත්තා අත්ථසංහිතා, නාදිබ්‍රහ්මචරියකා, න නිබ්බිද්‍ය න විරාගාය න නිරෝධාය න උපසමාය න අභිඤ්ඤාය න සම්බෝධාය න නිබ්බානාය සංචත්තති.

චිත්තෙන්තා ච බෝ තුම්භෙ හික්ඛවේ. “ඉදං දුක්ඛං” කි චිත්තෙය්‍යාථ. “අයං දුක්ඛසමුදයෝ” කි චිත්තෙය්‍යාථ. “අයං දුක්ඛනිරෝධෝ” කි චිත්තෙය්‍යාථ. “අයං දුක්ඛනිරෝධගාමිනී පටිපදා” කි චිත්තෙය්‍යාථ. තං කිස්ස හේතු? ඒසා හික්ඛවේ, චිත්තා අත්ථසංහිතා, ඒසා ආදි බ්‍රහ්මචරියකා, ඒසා නිබ්බිද්‍ය විරාගාය නිරෝධාය උපසමාය අභිඤ්ඤාය සම්බෝධාය නිබ්බානාය සංචත්තති.

තස්මානිභ හික්ඛවේ, “ඉදං දුක්ඛං” කි යෝගෝ කරණීයෝ. “අයං දුක්ඛ සමුදයෝ” කි යෝගෝ කරණීයෝ. “අයං දුක්ඛනිරෝධෝ” කි යෝගෝ කරණීයෝ. අයං දුක්ඛනිරෝධගාමිනී පටිපදා” කි යෝගෝ කරණීයෝ.”

(සච්චසංයුක්ත සමාධිවග්ග)

තේරුම :-

“මහණෙනි, ලාමක වූ අකුසල සිතිවිලි නො සිතවූ. ආත්මය නිත්‍යය කියා හෝ, ආත්මය අශාස්ථිකය ශරීරයක් සමඟ නස්තේ ය කියා හෝ, ආත්මය අනන්තචත් ය කියා හෝ, ආත්මයේ අනන්තයක් නැත ය කියා හෝ, ආත්මයක් ශරීරයක් එකමය කියා හෝ, ශරීරය අනිකෙක ආත්මය අනිකෙක කියා හෝ, ආත්මය

මරණින් පසු ද නො මැරී ඇතය කියා හෝ, මරණින් පසු ආත්මය නැතය කියා හෝ, මරණින් පසු ආත්මය ඇත්තේ ද නැත්තේ ද වේය කියා හෝ මරණින් පසු ආත්මය ඇත්තේ ද නැත නැත්තේ ද නැත කියා හෝ, මෙබඳු සිතුවිලි නො සිතවු. කුමක් හෙයින් ද යත්? මහණෙනි. ඒ වින්තාව අරථය පිණිස නො වන්නී ය. මාර්ගබ්‍රහ්මචරියාවේහි ආදිය වූ ප්‍රතිපදාව නො වන්නී ය. සසර කලකිරීම පිණිස ද, රාගය දුරුවීම පිණිස ද රාගාදීන් ගේ නිරෝධය පිණිස ද, රාගාදීන් සංසිදීම පිණිස ද, ආර්යසත්‍යයන් දැන ගැනීම පිණිසද, සතර මාර්ග ඥානයන් පිණිස ද නිර්වාණය සාක්ෂාත් කිරීම පිණිස ද හේතු නොවන්නී ය.

මහණෙනි, සිතන්නා වූ තෙපි, “මේ දුකය” යි සිතවු. මේ දුක්වලට හේතුවය” යි සිතවු. “මේ දුක් නිවීමය” යි සිතවු. “මේ නිවනට පැමිණීමේ ප්‍රතිපදාවය” යි සිතවු. කුමක් හෙයින් ද යත්? මහණෙනි, ඒ වින්තාව අරථය පිණිස පවත්නී ය, මාර්ග බ්‍රහ්මචරියාවගේ ආදිය පිණිස පවත්නී ය. ඒ වින්තාව සසර කලකිරීම පිණිස රාගය දුරුවීම පිණිස රාගාදීන්ගේ නිරෝධය පිණිස රාගාදීන්ගේ සන්සිදීම පිණිස ආර්යසත්‍යයන් දැන ගැනීම පිණිස ලෝකෝත්තර මාර්ග ඥානය පිණිස නිර්වාණය පිණිස පවත්නී ය.

මහණෙනි, එබැවින් “මේ දුකය” යි දැන ගැනීමට උත්සාහ කරවු. “මේ දුක්වලට හේතුවය” යි දැන ගැනීමට උත්සාහ කරවු. “මේ නිවනය” යි දැන ගැනීමට උත්සාහ කරවු. “මේ නිවන් මඟය” යි දැන ගැනීමට උත්සාහ කරවු.”

ආත්මයක් ඇත ද නැත ද ආත්මය පඤ්චස්කන්ධය සමඟ නැසෙන දෙයක් ද පඤ්චස්කන්ධය නැසුණක් නො නැසී ජාතියෙන් ජාතියට යෙමින් සෑම කල්හි පවත්නා දෙයක් ද යන මේ කරුණු ගැන ලෝකයේ බොහෝ දෙනා සිතති. කලා කරති. තම තමන් දැන ගෙන ඇති කරුණු අනුව සිතීමෙන් ඒවා පිළිබඳ සත්‍ය දැනීම සුකර නො වේ. නිත්‍ය වූ ආත්මයක් ඇතය යන ලබ්ධිය ගෙන ආත්මය ගැන සිතන්නා වූ තැනැත්තාට බොහෝ සෙයින් සිදු වන්නේ සත්‍යය වැටහීම නො ව, ගෙන සිටින දෘෂ්ටිය තවත් දැඩිවීම

ය. “පඤ්චස්කන්ධයා ගේ හේදයෙන් ආත්මයන් නැසේ ය, මතු ඉපදීමක් නො වේය, යන දෘෂ්ටිය ගෙන සිතන්නවුන්ට සිදු වන්නේ ද එයම ය. ඒ කරුණු ගැන සැකයට පත්ව සිතන්නවුන්ට බොහෝ සෙයින් වන්නේ ද සැකය දැඩි වීම ය. එයින් ඔවුන්ට වන්නේ නසුරකි. “මා හික්බවේ, පාපකං අකුසලං විත්තං වින්තෙය්‍යාථ” යි තථාගතයන් වහන්සේ වදලේ එහෙයිනි. ආත්මයක් ඇත ද? නැත ද? ආත්මය නිත්‍ය ද? අනිත්‍ය ද? පරලොචක් ඇත ද? නැත ද? නිවනක් ඇත ද? නැත ද? යන මේ සියලු ම ප්‍රශ්න විසඳගෙන දුකින් මිදීමට ඇත්තාවූ එක ම ක්‍රමය වතුරාර්යසත්‍යය අවබෝධ කර ගැනීම ය. එය කළ කල්හි ඉහත කී ප්‍රශ්න ඉබේ ම විසඳෙන්නේ ය. එබැවින් බුදුසසුනෙහි පැවිද්ද ලබා සිටින්නා වූ සියලු ම කුල පුත්‍රයෝ සිතීමෙන් කථා කිරීමෙන් පලක් නො වන කරුණු ගැන සිතන්නට කථා කරන්නට කාලය ගත නො කර තථාගතයන් වහන්සේ කෙරෙහි විශ්වාසය තබා උන්වහන්සේගේ අනුශාසනය පරිදි වතුරාර්යසත්‍යය ගැන ම සිතන්නවා. කල්පනා කෙරෙන්නවා. ඒ සත්‍යයන් අවබෝධ කරනු පිණිස භාවනාවෙහි යෙදෙන්නවා!

කෝටි ග්‍රාම සුත්‍රය

“යේ හි කෝටි හික්බවේ, සමණා වා බ්‍රාහ්මණා වා ‘ඉදං දුක්ඛං’ කි යථාභුතං නප්පජානන්ති, “අයං දුක්ඛසමුදයො” කි යථාභුතං නප්පජානන්ති, “අයං දුක්ඛනිරෝධො” කි යථාභුතං නප්පජානන්ති, “අයං දුක්ඛනිරෝධගාමිනී පටිපදා” කි යථාභුතං නප්පජානන්ති, න මේතේ හික්බවේ, සමණා වා බ්‍රාහ්මණා වා සමණේසු වා සමණසම්මතා, බ්‍රාහ්මණේසු වා බ්‍රාහ්මණ සම්මතා, න ච පන කේ ආයස්මන්තෝ සාමඤ්ඤත්ථං වා බ්‍රහ්මඤ්ඤත්ථං වා දිට්ඨෙව ධම්මේ සයං අභිඤ්ඤා සවිජ්ඣන්තවා උපසම්පජ්ජ විහරන්ති.

යේ ව බෝ කෝටි හික්බවේ, සමණා වා, බ්‍රාහ්මණා වා “ඉදං දුක්ඛං” කි යථාභුතං, පජානන්ති -පෙ- “අයං දුක්ඛනිරෝධගාමිනී පටිපදා” කි යථාභුතං පජානන්ති, කේ බෝ මේ හික්බවේ, සමණා වා බ්‍රාහ්මණා වා සමණේසු වා

සමණසම්මතා, බ්‍රාහ්මණේසු වා බ්‍රාහ්මණසම්මතා, තෙ පනායස්මත්තෝ සාමඤ්ඤත්ථඤ්ච බ්‍රහ්මඤ්ඤත්ථඤ්ච දිට්ඨේව ධම්මේ සයං අභිඤ්ඤා සවිජ්ඣන්වා උපසම්පජ්ජ විහරන්ති. -පෙ-

(සච්චසංයුක්ත කෝට්ඨාමවග්ග)

තෝරුම:-

“මහණෙනි, යම් කිසි ශ්‍රමණ කෙනෙක් හෝ බ්‍රාහ්මණ කෙනෙක් හෝ “මේ දුකය” යි තත්ත්වාකාරයෙන් නොදනිද් ද’ “මේ දුක් ඇති වීමේ හේතුවය” යි තත්ත්වාකාරයෙන් නො දනිත් ද, “මේ දු:ඛනිරෝධය” යි තත්ත්වාකාරයෙන් නො දනිත් ද? “මේ නිවනට පැමිණෙන ප්‍රතිපත්තිය” යි තත්ත්වාකාරයෙන් නො දනිත් ද, මහණෙනි, ඒ ශ්‍රමණයෝ හෝ බ්‍රාහ්මණයෝ ශ්‍රමණයන් අතර ශ්‍රමණ සම්මුතිය නැත්තෝ ය, බ්‍රාහ්මණයන් අතර බ්‍රාහ්මණ සම්මුතිය නැත්තෝ ය, ඒ ආයුෂ්මත්තූ සාමඤ්ඤත්ථ බ්‍රහ්මඤ්ඤත්ථ යන නම්වලින් දැක්වෙන ලෝකෝත්තර ඵල තමන් විසින් විශිෂ්ඨ ඥානයෙන් සාක්ෂාත් කොට ඒවාට පැමිණ වාසය කරන්නෝ නො වෙති.

මහණෙනි, යම්කිසි ශ්‍රමණයෝ හෝ බ්‍රාහ්මණයෝ හෝ “මේ දුකය” යි තත්ත්වාකාරයෙන් දනිත් ද, -පෙ- “මේ නිවනට පැමිණෙන ප්‍රතිපත්තිය” යි තත්ත්වාකාරයෙන් දනිත් ද, මහණෙනි, ඒ ශ්‍රමණයෝ හෝ බ්‍රාහ්මණයෝ ශ්‍රමණයන් අතර ශ්‍රමණසම්මුතිය ඇත්තෝ ය, බ්‍රාහ්මණයන් අතර බ්‍රාහ්මණ සම්මුතිය ඇත්තෝ ය, ඒ ආයුෂ්මත්තූ සාමඤ්ඤත්ථ බ්‍රහ්මඤ්ඤත්ථ නම් වූ ආර්ය ඵලයන් තමන් විසින් විශිෂ්ඨ ඥානයෙන් සාක්ෂාත් කොට ඒවාට පැමිණ වාසය කරන්නෝ ය.

මේ සූත්‍රයෙහි සමණ - බ්‍රාහ්මණ යන වචන දෙකින් ම දක්වන්නේ එක ම පුද්ගල කොටසකි. එක ම පුද්ගලයාට පවි සන්සිද වූ තැනැත්තාය යන අර්ථයෙන් “සමණය” යිද පවි බැහැර කළ තැනැත්තාය යන අර්ථයෙන් “බ්‍රාහ්මණය” යි ද කියනු ලැබේ. එබැවින් මේ වචන දෙකෙන් ම අදහස් කරන්නේ පැවිද්ද බව දත යුතු ය. ශ්‍රමණයාත් පැවිද්දා ය. බ්‍රාහ්මණයාත් පැවිද්දා ය.

සුත්‍ර ධර්මවල සමහර තැනක මෙසේ එක් අර්ථයක් දක්වන වචන දෙක තුන එක තැනට යොදා ඇත්තේ දේශනාව අලංකාර වීම පිණිස හා අසන්නහුගේ සිතට කාරණය වඩාත් පැහැදිලි වීම පිණිස ය.

ශිභිගෙයින් බැහැර ව පැවිදි ව ඉන්නා සැමදෙන ම පවි සන්සිදුවන්නා වූ අර්ථයෙන් හා පවි බැහැර කරන්නා වූ අර්ථයෙන් සාමාන්‍යයෙන් ශ්‍රමණයෝ ද බ්‍රාහ්මණයෝ ද වෙති. මේ සුත්‍රයෙන් දක්වන්නේ ඔවුන් අතුරෙන් ආර්ය සත්‍යයන් අවබෝධ කර නැති අය ශ්‍රමණයන් අතර ශ්‍රමණයන් නො වන බව හා ආර්යසත්‍යයන් අවබෝධ කර ඇති ශ්‍රමණයන් ම ශ්‍රමණයන් අතර ශ්‍රමණයන් වන බව ය. ‘ශ්‍රමණයන් අතර ශ්‍රමණයෝය’ යි කියනුයේ සත්‍යාවබෝධය කිරීමෙන් උසස් බවට පත් ශ්‍රමණයන්ට ය. ඔවුහු ශ්‍රමණයන් ගේ ද ශ්‍රමණයෝ ය. නියම ශ්‍රමණයෝ ය. සත්‍යාවබෝධය කොට නියම ශ්‍රමණත්වයට පැමිණ සිටින්නෝ නම් සෝවාන් සකෘදගාමී අනාගාමී අර්හත් යන සතර මාර්ග සතර ඵලයන්ට පැමිණ සිටින ශ්‍රමණයෝ ය. පෘථග්ජන පැවිද්දන්ට ඒ තත්ත්වය නැත. දැනට සිටින පැවිද්දන්ට ඒ තත්ත්වයට පැමිණීමට දුෂ්කර වුව ද ඔවුන් විසින් හැකි පමණකින්වත් ආර්ය සත්‍යයන් දැන, නියම ශ්‍රමණයන්ට ළං ව වාසය කිරීමට වත් උත්සාහ කළ යුතු ය. එසේ උත්සාහ කරන පැවිද්දන්ට ම මේ ශ්‍රමණ ධර්මය සඵල කර ගත හැකි වන්නේ ය. එසේ උත්සාහ කරන තැනැත්තාට වර්තමාන භවයේ දී ආර්ය සත්‍යාවබෝධය කොට දුක් කෙළවර කර ගත නො හැකි වී නම් ඒ හේතුවෙන් අනාගත භවයක දී හෝ සවි කෙලෙසුන් නසා රහත් ව නිවන් දැකිය හැකි වන්නේ ය.

අවවාද ප්‍රාතිමෝක්ෂය

“ශික්ෂාපද ප්‍රාතිමෝක්ෂය - අවවාද ප්‍රාතිමෝක්ෂය” යි ප්‍රාතිමෝක්ෂ දෙකක් ඇත්තේ ය. ශික්ෂාපද ප්‍රාතිමෝක්ෂය යනු පොහෝ දිනයන්හි සීමාවට සංඝයා රැස් වූ කල්හි උදෙසීමට නියමිත ශික්ෂාපද සමූහය ය. ලොවුතුරා බුදුවරයන් විසින් සංඝයා රැස් වූ විට පාමොක් උදෙසීම් වශයෙන් වදරන අවවාද ගාථා තුනක් ඇත්තේ ය. එයට අවවාද ප්‍රාතිමෝක්ෂය යි කියනු ලැබේ.

ඒ මෙසේ ය:-

1. බන්ධි පරමං තපෝ තිතික්ඛා
නිබ්බානං පරමං වදන්ති බුද්ධා,
න හි පබ්බජිතෝ පරුපසාති
න සමණෝ හෝති පරං විහෙදියන්තෝ.
2. සබ්බපාපස්ස අකරණං කුසලස්ස උපසම්පද
සචිත්ත පරියෝදපනං ඒතං බුද්ධානසාසනං.
3. අනුපවාදෝ අනුපසාතෝ පාතිමෝක්ඛෙ ව සංචරෝ,
මත්තස්සදාතා ව හත්තස්මිං පන්තං ව සයනාසනං,
අධිචිත්තේ ව ආයෝගෝ ඒතං බුද්ධානසාසනං.

(මහාපදන සුත්ත)

තේරුම:-

1. තිතික්ඛා යන නාමය ව්‍යවහාර කරන්නා වූ අපරාධාදිය ඉවසන ස්වභාවය මේ ශාසනයෙහි උත්තම තපෝගුණයෙක. නිවන සර්වාකාරයෙන් උතුම් ය යි බුදු වරයෝ පවසන්නා හ. අනුන්ට හිංසා කරන දුක් ඇති කරන තැනැත්තා පැවිද්දෙක් නො වේ ය. අනුන්ට කරදර කරන හිංසා කරන තැනැත්තා ශ්‍රමණයෙක් ද නො වේ ය.

2. සියලු පව් නො කිරීම ය, සියලු කුසල් කිරීම ය, තමා ගේ සිත පිරිසිදු කිරීමය යන මේ කරුණු තුන බුදු වරයන් ගේ අනුශාසනය ය.

3. අනුන් ගේ සිත් රිදෙන කථා නො කිරීම ය, අත්පා ආදියෙන් අනුන්ට නො ගැසීම ය, ප්‍රාතිමෝක්ෂ සංචර ශීලය රැකීම ය, ආහාරයෙහි පමණ දැන ගැනීම ය, කාය විවේකය ලැබෙන සෙනසුන්වල විසීම ය, අෂ්ට සමාපත්ති සංඛ්‍යාත අධිචිත්තය ඇති කර ගැනීමෙහි යෙදීමය යන මෙය බුදුවරයන් ගේ අනුශාසනාව ය.

උත්තම පුරුෂයන්ගේ කල්පනා

1. අප්පිච්ඡස්සා'යං හික්ඛවේ, ධම්මෝ, නා'යං ධම්මෝ මහිච්ඡස්ස.

2. සන්තුට්ඨස්සා'යං හික්ඛවේ, ධම්මෝ, නා'යං ධම්මෝ අසන්තුට්ඨස්ස.

3. පච්චිත්තස්සා'යං හික්ඛවේ, ධම්මෝ නා'යං ධම්මෝ සංගණිකාරාමස්ස.

4. ආරද්ධවිරියස්සා'යං හික්ඛවේ, ධම්මෝ, නා'යං ධම්මෝ කුසිතස්ස.

5. උපට්ඨිතසතිස්සා'යං හික්ඛවේ, ධම්මෝ, නා'යං ධම්මෝ මුට්ඨස්සතිස්ස.

6. සමාහිතස්සා'යං හික්ඛවේ, ධම්මෝ, නා'යං ධම්මෝ අසමාහිතස්ස.

7. පඤ්ඤවතෝ අයං හික්ඛවේ, ධම්මෝ නා'යං ධම්මෝ උප්පඤ්ඤස්ස.

8. නිප්පඤ්චාරාමස්සා'යං හික්ඛවේ, ධම්මෝ නිප්පඤ්ච-රතිතෝ, නා'යං ධම්මෝ පඤ්චාරාමස්ස පපඤ්චරතිතෝ.

(අංගුත්තර අට්ඨක නිපාත ගහපතිවග්ග)

1. මහණෙනි, සතරමාර්ග සතරඵල නිර්වාණ සංඛ්‍යාත මේ නවලෝකෝත්තර ධර්මය අල්පේච්ඡ පුද්ගලයාහට ම සම්පාදනය කළ හැකි ය, ලැබිය හැකි ය. මහිච්ඡයාට නො ලැබිය හැකි ය.

2. මහණෙනි, මේ නවලෝකෝත්තර ධර්මය සිවුපසය පිළිබඳ තෙවැදූරුම් සන්තෝෂය ඇතියහුට ම සම්පාදනය කළ හැකි ය. අසන්තුට්ඨයාහට සම්පාදනය නො කළ හැකි ය.

3. මහණෙනි, විවේකය හප්තය කරන්නහුට ම මේ ධර්මය සම්පාදනය කළ හැකි ය. පිරිසෙහි සිත් අලවා සිටින්නහුට සම්පාදනය නො කළ හැකි ය.

4. මහණෙනි, මේ ධර්මය වීයඝීය ක්‍රියාවෙහි යොදවන්නහුට ම සම්පාදනය කළ හැකි ය. අලසයාට නො කළ හැකිය.

5. මහණෙනි, සතර සතිපට්ඨානයන් පවත්වන්නහුට ම මේ ධර්මය සම්පාදනය කළ හැකි ය. සිහියෙන් තොර වූවහුට නො කළ හැකි ය.

6. මහණෙනි, සමාධිය ඇතියහුට ම මේ ධර්මය සම්පාදනය කළ හැකි ය. සමාධිය නැතියහුට නො කළ හැකිය.

7. නුවණැතියහුට මේ ධර්මය සම්පාදනය කළ හැකිය, නුවණ නැතියහුට නො කළ හැකිය.

8. මහණෙනි, තෘෂ්ණා මාන දෘෂ්ටි ප්‍රපඤ්චයන් නැතියහුට ම මේ ධර්මය සම්පාදනය කළ හැකි ය. ප්‍රපඤ්චයන් ඇතියහුට නො කළ හැකි ය.

බුදුරජාණන් වහන්සේ විසින් දිනපතා කරන අනුශාසනය.

මහාකාරුණික වූ භාග්‍යවත් බුදුරජාණන් වහන්සේ පූර්ව භක්තකෘත්‍යය නිමවා ගත්ධකුට්ඨිවාරයට එළඹ එහි පනවන ලද අසුනෙහි හිඳ සිරිත් පරිදි පා සෝද ගඳ කිළියේ පඩිය මත සිට එතැනට පැමිණෙන ගික්ෂුන් අමතා දිනපතා මෙසේ අනුශාසනා කරන සේක.

“ගික්ඛවේ, අප්පමාදේන සම්පාදේථ. දුල්ලගෝ බුද්ධුප්පාදෝ ලෝකස්මිං. දුල්ලගෝ මනුස්සත්ත පටිලාගෝ, දුල්ලගා සද්ධාසම්පත්ති. දුල්ලගා පබ්බප්ඡා. දුල්ලගං සද්ධම්මස්සටණං.”

(බ්‍රාහ්මණ සංයුක්තවිධිකථා)

තේරුම :

මහණෙනි, සිහියෙන් යුක්ත ව සකල කෘත්‍යයන් සම්පාදනය කරවි. ලෝකයෙහි බුද්ධෝත්පාදය දුර්ලභ ය. මනුෂ්‍යාත්මය දුර්ලභ ය. ශ්‍රද්ධාසම්පත්තිය දුර්ලභ ය. ප්‍රවුඡ්ඡාව දුර්ලභ ය. සද්ධර්ම ශ්‍රවණය දුර්ලභ ය.

දිනපතා තථාගතයන් වහන්සේ කරන මේ අවවාදය පැවිද්දන් විසින් දිනපතා මෙනෙහි කිරීමට වටනේ ය. ප්‍රතිමා ගෘහයට හෝ දාගැබ වෙත හෝ ගොස් බුදුන් වැඳ අවසන් කළ වෙලාව මෙය මෙනෙහි කිරීමට පුරුදු කර ගැනීම හොඳ ය. (මේ පාඨය පිටකත්‍රයෙහි නො දක්නා ලදී. මෙය දක්නට ලැබෙන්නේ අටුවාවල

බුදුරජාණන් වහන්සේගේ දිනවරියාව විස්තර කරන තැන් වල ය. ඒවායේ මඳ වෙනස්කම් ද දක්නා ලැබේ.)

අන්තිම බුද්ධාවවාදය

“හන්ද’දහි හික්ඛවේ. ආමන්තයාමී චෝ වයධම්මා සංඛාරා අප්පමාදේන සම්පාදේථ.”

මෙය මහාකාරුණික වූ භාග්‍යවත් අරහත් සමාසක් සම්බුද්ධයන් වහන්සේ පිරිනිවන් මඤ්චකයෙහි සැතපී හිඳ තමන් වහන්සේ ගේ ශ්‍රාවකයන් අමතා අන්තිමට ම කළ අවවාදය ය. උන් වහන්සේ විසින් පත්සාළිස් වසක් මුළුල්ලෙහි දේශනය කළ සියලු ධර්මය මේ අන්තිම අවවාදයෙහි ඇතුළත් වන්නේ ය. “මහණෙනි, දැන් මම අන්තිම වරට තොප අමතමි. සංස්කාරයෝ නැසෙන ස්වභාවය ඇත්තාහු ය. එබැවින් අප්‍රමාදයෙන් ශ්‍රමණ කෘත්‍යයන් සම්පාදනය කරවි” යනු එහි කේරුම ය.

මෛත්‍රී භාවනාව

සියලුම පැවිද්දන් විසින් අරහත්වයට පැමිණීම දක්වා භාවනා කිරීමට යම් කිසි භාවනා ක්‍රමයක් උගත යුතු ය. මෙවැනි ග්‍රන්ථයකට දීර්ඝ භාවනා ක්‍රම ඇතුළු කිරීම දුෂ්කර ය. එහෙත් යම් කිසි එක් භාවනාවකුදු දැන නො සිටිය හොත් පැවිදි ජීවිතයට එය තරම් නො වන බැවින් “මෛත්‍රී භාවනාව” පමණක් කළ යුතු සැටි මෙහි දක්වනු ලැබේ. මෛත්‍රී භාවනාව පැවිද්දාට මෙලොව පරලොව දෙකට ම පිහිට වන භාවනාවෙකි. ධ්‍යාන ලැබිය හැකි භාවනාවකි. එහෙත් නගර ශ්‍රාමවල අවිචේක්ඛි ව වෙසෙන පැවිද්දන්ට ධ්‍යාන ලැබීමට කරන භාවනාව එලදයක වන පරිදි කිරීමට අවකාශයක් නො ලැබෙන බැවින් සාමාන්‍ය ප්‍රතිඵල ලැබෙන අයුරින් මෛත්‍රී භාවනාව දක්වනු ලැබේ.

බොහෝ පැවිද්දන්ට ජීවත් වීමට සැහෙන පමණ ශිභියන් ගෙන් උපකාර නො ලැබේ. ඇතැම් පැවිද්දෝ එයට ප්‍රතිකාරයක් වශයෙන් ශිභියන්ට දොස් කියමින් ධන සැපයීමෙහි යෙදෙති.

අතැමිහු ගුණවත්කම් ප්‍රදර්ශනය කිරීම, ගිහියන් ගේ ගුණවර්ණනා කිරීම, වැඩ කරදීම යනාදියෙන් අයථා ක්‍රමයෙන් ගිහියන්ගෙන් ම ප්‍රත්‍යය ලබා ගෙන ජීවත් වෙති. තමන්ට දැහැමින් ප්‍රත්‍යය නො ලැබෙන කල්හි අයථා ක්‍රමවලින් ප්‍රත්‍යය සොයනු මිස ප්‍රත්‍ය නො ලැබීමේ හේතුව ගැන බොහෝ පැවිද්දෝ නො සිතති. සෑහෙන පමණට තමන්ට ප්‍රත්‍යය නො ලැබෙන පැවිද්දන් විසින් එහි හේතුව කල්පනා කළ යුතු ය. එය තේරුම් ගත හැකි වීමට උපමාවක් දක්වමු.

ඉතා උස් නො වූ ඉතා මිටි නො වූ ඉතා ස්ථුල නොවූ ඉතා කෘශ නොවූ ඉතා කළු නො වූ ඉතා සුදු නො වූ මට සිලුටු මොළොක් ශෝභන අංග ප්‍රත්‍යංග ඇති පසළොස් අවුරුදු හෝ සොළොස් අවුරුදු වයසෙහි හෝ සිටින කාන්තාවට සෑම දෙනාගේ ම තෙත් යොමු වෙයි. ඇය දක්නට ඇය හා කථා කරන්නට ඇයට සලකන්නට බොහෝ දෙනා කැමති වෙති. බස්රියේ දී දුම්බරියේ දී ඇයට ඉඩ දීමට ළඟින් වාසිකරවා ගැනීමට ඉඩ නැති විට නැතිව තමන් ගේ අසුන දීමට බොහෝ දෙනා කැමති වෙති. ඇයට වුවමනා දෙයක් තමන් වෙත ඇත්නම් එය ද දීමට කැමති වෙති. ඇය රහ දැක්වීමක් කරන හොත් බොහෝ ජනයා දක්නට එති. බොහෝ මුදල් ගෙවා දක්නට යති.

සැටවිය ඉක්ම සිටින්නා වූ, ලේ මස් හිඟ වී නහර ඉල්පුණු, සමෙහි සුදු කළු ලප පිරුණු ඇඟ රැළි වැටුණු තන එල්ලා වැටුණු ඇට මතු වුණු, දත් සැලුණු, කම්මුල් වළ ගැසුණු, ඇස් ගිලුණු, කෙස් පැසුණු දුගඳ හමන ගැහැනිය දක්නට කිසිවෙක් කැමති නො වෙති. ඇය සමීපයට එතොත් ජනයා මුහුණ නො දී ඉවත බලති. ඇගෙන් ඇතට හෝ වෙති. ඇයට ගෙයකට ඇතුළුවන්නට නො දෙති. ඇතුළු වුවද හිඳිනට තැනක් නො දෙති. බස් රිය දුම්බරියවලදී හිඳිනට තැනක් නො දෙති. සමහරවිට ඒවාට නහින්නට ද නො දෙති.

තරුණ කතට ජනයා සැලකීමේ හේතුවක් මහලු කතට නො සැලකීමේ හේතුවක් විමසන්න. තරුණ කතකට සැලකීම ජනයාගේ විශේෂ ගුණයක් නො වේ. එසේ ම මහලු කත කෙරෙත් ඉවත් වීමත් ජනයා ගේ අගුණයක් ද නොවේ. ඒ දෙක සිදු කරන්නේ කතුන්

දෙදෙනා ගේ ශරීර ස්වභාවම ය. ජනයා ගේ සිත් ඇදෙන ස්වභාවයක් තරුණ කකගේ සිරුරෙහි ඇත. ඒ නිසා ජනයා ඇයට ළං වෙති. සලකති. ජනයාගේ සිත් තල්ලු කර දමන, ඇත් කර දමන ස්වභාවයක් මහලු කකගේ සිරුරෙහි ඇත. එයින් තල්ලු කර දමනු ලැබීම නිසා ජනයා ඇගෙන් ඇත් වෙති. ඇයට නො සලකති. එමෙන් ජනයා ගේ සිත් ඇදගන්නා “ආහුණෙයො, පාහුණෙයො, දක්ඛිණෙයො, අඤ්ජලිකරණීයො” යනුවෙන් දැක්වෙන ශ්‍රමණ ගුණ යම් පැවිද්දකු තුළ ඇති නම් ඒ පැවිද්දට ගරු බුහුමන් පුද පූජා ලැබෙන්නේ ය. ඒවා මඳ පැවිද්දට මඳක් ලැබෙන්නේ ය. කොහෙත් ම නැති පැවිද්දට නො ලැබෙන්නේ ය. යම් පැවිද්දකුට සෑහෙන පමණට ප්‍රත්‍යය නිරායාසයෙන් දැහැමින් නො ලැබෙනවා නම්, ඒ පැවිද්ද සිතිය යුත්තේ තමා කෙරෙහි පූජා සත්කාර ලැබීමට සුදුසු ගුණ මඳ බව ය. ඒ පැවිද්ද විසින් එයට ප්‍රතිකාරය වශයෙන් ගත යුත්තේ ධනය සපයා ජීවත්වීමේ මඟ නොව, පූජා සත්කාර ලැබීමට සුදුසු වන ශ්‍රමණ ගුණ වැඩීමේ මඟ ය. පුද්ගලයා පූජා සත්කාර ලැබීමට සුදුසු සකු වන ගුණවලින් මෙමිත්‍රියක් එකකි. මෙත් වැඩීමෙන් මිනිසුන්ට තබා දෙවියන්ට ද ප්‍රිය වන දෙවියන්ගෙන් පවා සැලකිලි ලැබෙන පුද්ගලයෙක් වන්නේ ය. එබැවින් දෙලොවට ම යහපත පිණිස පවතින මෙමිත්‍රී භාවනාව සියලු පැවිද්දේ කෙරෙන්නාව!

මෙමිත්‍රී භාවනාව කරන්නට යන පුද්ගලයා විසින් මෙමිත්‍රිය හැදින ගත යුතු ය. මෙමිත්‍රී චිත්ත බලයෙන් අන්‍යයන්ට සෑපය ඇති කර දෙන සැටි, අන්‍යයන්ගේ දුක් කරදර දුරු කරන සැටි දත යුතු ය. මෙමිත්‍රී භාවනාව කළා වන්නේ අන්‍යයන්ට සුවයක් ඇති වන පරිදි අන්‍යයන්ගේ දුක් දුරු වන පරිදි, එය කළ හොත් ය. ධ්‍යානාභිඥා ලබා ඇති අයගේ සිත්වල නොයෙක් දේ කළ හැකි මහා බලයක් ඇත්තේ ය. සාමාන්‍ය ජනයාගේ සිත්වල ඇති බලය ඉතා සුළු ය. එය පුළුන් රොදක් සෙලවීමට වත් ප්‍රමාණ නො වේ. පුළුන් රොදක් ඉදිරියේ තබා ගෙන සෙලවන්න සිතා බලන්න. කොතෙක් වර සිතුවත් එය නො සෙලවෙනු ඇත. සිතේ තරම එයින් තේරුම් ගන්න. ‘මෙත් වඩම්’ යි කියා. “සත්තවයෝ සුවපත් වෙත්වා! සුවපත් වෙත්වා!!” යි සිතුවාට - කීවාට එයින් සත්තවයන්

සුවපත් නො වෙනවා නම් ඒ මෙක් වැඩීම හිස් වැඩකි. හිස් වැඩක් නො වී සාරථක වැඩක් වන පරිදි මෙක් වැඩීමට උගත යුතු ය.

මෛත්‍රිය යනු මිත්‍රත්වය ය. අනුන්ට සතුරන් නැති වෙනවාට - වුවමනා දේ ලැබෙනවාට - දුක් කරදර නැති වෙනවාට - අනුන් දියුණු වෙනවාට - අනුන්ගේ සිත්වල ඇති නපුරුකම් නැති වී යනවාට - අනුන්ට නින්ද අපහාස නො ලැබෙනවාට - රෝගාදිය නැති වෙනවාට - අන්‍ය යන් මවුනොවුන් සමඟියෙන් සතුටින් වාසය කරනවාට කැමති බව අනුකූල බව මිත්‍රත්වය ය. මෛත්‍රිය ය. “අන්‍ය යන්හට හිතකාමතාව මෛත්‍රිය’ යි ද කිය හැකි ය. එය එක් වෛතසික ධර්මයෙකි. ඒ වෛතසිකයෙන් යුක්ත වන සිත මෛත්‍රී චිත්තය ය. ඒ මෛත්‍රී චිත්තය අන්‍ය සත්ත්වයන් දෙසට යොමු කොට මවුනට යම් කිසි යහපතක් වන සැටියට නැවත නැවත පැවැත්වීම මෛත්‍රී භාවනාව ය.

මෙක් වැඩීම අනුන්ට යහපතක් සිදු කිරීමේ අදහසින් අවංක ව ම කළ යුතු ය. අනුන් සුවපත් කිරීමේ අදහසින් තොර ව කරන වංක මෛත්‍රී භාවනාව සඵල නො වේ. මිනිස් සිත ඉතා වංක ය. තමාගේ සිතේ වංකතාව තමාට වත් තේරුම් ගත නො හෙන තරම් ය. “සියලු සත්ත්වයෝ සුවපත් වෙත්වා, සියලු සත්ත්වයෝ සුවපත් වෙත්වා” යි මෙක් වඩන්තකු ගෙන් පුද්ගලයන් වෙන් කොට මොහු සුවපත් වෙනවාට කැමති ද? මොහුන් සුවපත් වෙනවාට කැමති ද? කියා වෙන වෙනම විමසුව හොත් සුවපත් වෙනවාට ඔහු නො කැමති අය බොහෝ දෙනෙකුන් සිටිය හැකි ය. එහෙත් ඔහු ‘සියලු සත්ත්වයෝ සුවපත් වෙත්වා’ යි මෙක් වඩයි. එසේ වඩන ඔහුගේ ඒ මෛත්‍රී භාවනාවෙහි සෘජු ගුණය නැත. එය වංකය, එබඳු භාවනාවලින් අර්ථ සිද්ධිය නො වේ.

මෛත්‍රී භාවනාව කරන්නට යන තැනැත්තා විසින් අවංක ව මෙක් වැඩිය හැකි වන පරිදි පළමුවෙන් තමාගේ සිත සකස් කර ගත යුතු ය. සිත සකස් කර ගැනීමේ නොයෙක් ක්‍රම විශද්ධිමාර්ගයේ දක්වා ඇත්තේ ය. මෙහි ද අප විසින් ඉතා හොඳය යි පිළිගත් එක් ක්‍රමයක් දක්වනු ලැබේ. මතු දැක්වෙන වගන්තිය පාඩම් කර ගන්න.

“මම තමන් වහන්සේ නසන්නට තැන් කරන පරම සතුරන්ට ද යහපතක් ම කරන සකල සත්ත්වයන්ට ම කලාණ මිත්‍රයකු වන බුදුරජාණන් වහන්සේ ගේ ශ්‍රාවකයෙක් මි. මාගේ බුදුරජාණන් වහන්සේ අනුව මම ද සකල සත්ත්වයන්ට ම මිත්‍රයෙක් වෙමි. මම මිතුරන්ගේ ද මිත්‍රයෙක් මධ්‍යස්ථයන්ගේ ද මිත්‍රයෙක් සතුරන්ගේ ද මිත්‍රයෙක්, සෑම දෙනාගේ ම, මිත්‍රයෙක් වෙමි.”

මේ වගන්තිය පාඩම් කර ගෙන උදයෙහි දඹවරක් ද, දහවල දඹවරක් හා රාත්‍රියේ නින්දට සුදනම් වී නින්ද යන තුරු ද කියමින් නිදනු. මෙසේ දින දශයක් කරනු. මසක් පමණ එසේ කළ හොත් වඩාත් හොඳ ය. යම් කිසිවක් මෙසේ දින ගණනක් කීමෙන් ඒ කීම අනුව කියන්නහුගේ සිත සකස් වේ. මෙසේ දින ගණනක් සජ්ඣායනා කිරීමෙන් ඒ පුද්ගලයාට “තමා ලෝකයේ සෑම දෙනාට මිත්‍රයෙක් ය, ඒ නිසා සෑම දෙනාට ම යහපත සිදු කළ යුතු ය” යන හැඟීම ඇති වේ. අනුන් ඔබට සතුරු කම් කළ ද ඔබ ඔවුන්ට යහපත කරන, ඔවුන්ගේ මිතුරකු සැටියට ම සිටින්න. ඔවුනට නපුරක් නො සිතන්න. මිතුරන්ට කවුරුත් යහපත කරකි. මහාත්මයකු වන්නට බුදුරජුන්ගේ ධර්මය පිළිපදින්නකු වන්නට සතුරන්ට ද යහපත කරන්නකු විය යුතු ය.

ඉහත කී පාඨය සජ්ඣායනා කිරීමෙන් “මම දැන් ලොවට මිත්‍රයෙක් ය, මා විසින් ලොවට යම්කිසි යහපතක් කරන්නට ඕනෑය” යන අදහස පහළ වුව හොත් තමා විසින් ලොවට කිනම් යහපතක් කළ හැකි ද කියා සොයනු. රිසි සේ ආහාරපාන නො ලබන බොහෝ ජනයා ඇති මේ ලෝකයෙහි ආහාරපාන සපයා දී ඔවුන් සුවපත් නො කළ හැකි ය. ඔවුනට ඇඳුම් පැළඳුම් සැපයීම ද නො කළ හැකි ය. බොහෝ දුප්පතුන් ඇත ද පොහොසත් කොට ඔවුන් සුවපත් නො කළ හැකි ය. මේ සත්ත්ව සමූහයට උපකාරයක් වශයෙන් කළ හැකි දෙයක් ඇත්තේ මෙත් වැඩීම පමණෙකි. මෙත් වැඩීමෙන් සත්ත්වයනට ආහාර පානාදිය ලබා දිය නො හැකි ය. මෙත් වැඩීමෙන් තමාගේ සිත අනුව අන්‍යයන්ගේ සිත් හැඩගැස්වීමෙන් එක්තරා උපකාරයක් සත්ත්වයනට කළ හැකි ය.

සිත දුබල බැවින් චිත්ත බලයෙන් ද්‍රව්‍යවල යම් කිසි විශේෂත්වයක් සිදු කිරීම පහසු නැත. එක් පුද්ගලයකුගේ සිත අන්‍යයකුගේ සිතෙහි ගැටෙන ස්වභාවයක් ඇති බැවින් මෙක් වඩන්තනුට තමාගේ සිතින් අන්‍යයන්ගේ සිත්වල යම් යම් වෙනස් කම් ඇති කළ හැකි ය. මෙක් වැඩිමෙන් අනුන්ගේ සිත්වල ක්‍රෝධ ඊර්ෂ්‍යා වේරයන් තුනී කළ හැකි ය. නැති කළ හැකි ය. ඒවා ඇති නො වන පරිදි අනුන්ගේ සිත් සකස් කළ හැකි ය.

ක්‍රෝධය මහානර්ථකර ධර්මයකි. එය ඇති වූ කල්හි හොඳ නරක නො පෙනේ. කළ යුත්ත නො කළ යුත්ත නො පෙනේ. තරමකට ඇති වූ කෝපය නිසා පරුෂවචන කියයි. තවත් එය දියුණු වූ කල්හි අතින් පයින් පහර දෙයි. තවත් දියුණු වූ කල්හි ගල්මුල් පොළු වලින් පහර දෙයි. ආයුධවලින් පහර දෙයි. අනුතලේ වස්තුව විනාශ කරයි. සමහර විට ක්‍රෝධයෙන් අන්ධ වූ පුද්ගලයා මවට ද පියාට ද පහර දෙයි. සිල්වත් ගුණවත් පැවිද්දන්ට පහර දෙයි. කරුණාවත් සහෝදර සහෝදරියන්ට සෙසු නැයන්ට අනර්ථ කරයි. බලවතුන්ගේ කෝපය නිසා යුදගිනි ඇවිලී ලක්ෂ ගණනින් ජනයා නැසෙති. නගර ග්‍රාමයෝ විනාශ වෙති. අපමණ ධනය විනාශ වෙයි. ක්‍රෝධය ඇති වූ පුද්ගලයා අනුන්ට නොයෙක් දුක් ඇති කර තෙමේ ද දුකට පත්වෙයි. ක්‍රෝධය නිසා පවිකම් කොට අපාගත වන්නෝ ඉතා බොහෝ ය. ඊර්ෂ්‍යාව වේරය යන දෙක ද ක්‍රෝධය සේ ම නපුරු ය. අනර්ථකරය. මහානර්ථකර වූ ඒ ක්‍රෝධ ඊර්ෂ්‍යා වේරයන් නැති නම් ලොවට මහත් සැනසිල්ලකි. සැපතකි. මෙක් වැඩිමෙන් ලෝකයෙහි ක්‍රෝධ - ඊර්ෂ්‍යා - වේරයන් අඩු කරන්නා වූ යෝගාවචරයා ක්‍රෝධ ඊර්ෂ්‍යා වේරයන් නිසා ජනයාට වන අපමණ දුක් කරදර නැති කිරීමෙන් ලොවට මහත් වූ යහපතක් සිදු කරන්නෙකි. ඔබ ලෝකයට මිතුරකු වී ඇති නම් හිතවතකු වී ඇති නම් මෙක් වැඩිමෙන් ලොවට සිදු කළ හැකි යහපත කරන්න.

සිත එකඟ කොට යම් කිසි සත්ව කොට්ඨාසයකට යොමු කොට ඔවුන් සුවපත් කරන අවියෙන් අවංක ව මේ සත්ත්වයෝ වේර නැත්තෝ වෙත්වා! එකෙක් අනිකකුට නපුරක් නො කෙරේවා! හැම දෙන ම ඔවුනොවුන්ගේ යහපත කැමති වෙත්වා” යි

නැවත නැවත සිතන කලහි යෝගාවචරයා ගේ ඒ මෙහි විත්තය එයට ලක් වන සත්ත්වයන් ගේ සිත්වල ගැටීමෙන් මදින් මද ඔවුන් ගේ සිත්වල ඇති වෙර නැති වෙයි. තුනී වෙයි. සිත්වල ඇති නසුරු ගතිය ක්‍රමයෙන් නැති වෙයි. යෝගාවචරයාගේ මෙහි විත්තයේ බලවත් බව දුබලබව අනුවත් භාවනා කරන කාල ප්‍රමාණය අනුවත් එයට ලක් වන සත්ත්වයන් ගේ සිත් සකස්වීම සිදු වේ. එක වරට ම සියලු ම සත්ත්වයන් අල්ලා කරන මෙහි එකරම් බලවත් නො වේ. එබැවින් දිශාදේශාදි වශයෙන් සත්ත්වයන් වෙන් වෙන් වශයෙන් ගෙන මෙන් වැඩීම කළ යුතු ය. පහතක ආලෝකය දුර යත් යත් ම හීන වන්නාක් මෙන් විත්ත බලය ද දුර යත් යත් ම හීන වේ. එහි බලය වඩා ඇත්තේ සමීපයට ය.

මේ ශාසනයෙහි මෙන්තා විභාරීන්ගෙන් අග්‍ර වූ **අස්සගුත්ත** තෙරුන් වහන්සේ වැඩ සිටි තිස්සෝදුන් පමණ වන මහ වෙනහි විසූ කිරිසන් සත්ත්වයන් තෙරුන් වහන්සේ ගේ මෙහි විත්තානුභාවයෙන් ඔවුනොවුන් සමගියෙන් විසූ බව **වූලසකුලුද්ධි සුත්‍ර අටුවාවෙහි** කියා තිබේ. උන්වහන්සේ විසූවේ ධර්මාශෝක රාජ කාලයේ ය. ලක්දිව සිතුල්පව්ව විහාරයේ විසූ **විසාබ තෙරුන්** වහන්සේ ගේ මෙහි විත්තය නිසා ඒ වනයෙහි විසූ භූතයන් ඔවුනොවුන් මෙහි සමගියෙන් විසූ බව විසුද්ධිමග්ග යෙහි කියා තිබේ. හොඳින් මෙන් වඩන යෝගීන් වෙසෙන තැන්වලට පැමිණෙන උත්පත්තියෙන් ම ඔවුනොවුන්ට විරුද්ධ සත්ත්වයෝ ද එකිනෙකාට හිංසා නො කරති. මේ සියල්ල සිදුවන්නේ මෙන් වඩන තැනැත්තා ගේ සිත අනුව ඔහුගේ මෙන් සිතට ලක් වන සත්ත්වයන් ගේ සිත් හැඩ ගැසීම නිසා ය. මෙන් වැඩීමෙන් අන්‍යයන්හට පහසුවෙන් ම සිදු කළ හැකි දෙය සිත් සකස් කිරීම ය. සිත් සකස් කිරීම වශයෙන් අනුන්ට යහපතක් කරනු පිණිස මෙන් වැඩීම කරන්න.

විත්තබලයෙන් සිදු කළ නො හෙන අර්ථ ඇති වචන හා නිශ්චිතාර්ථයක් නැති වචනක් මෙන් වැඩීම සඳහා නො ගත යුතු ය. “සුවපත් වෙත්වා” යනුවෙහි බොහෝ අර්ථ ඇත්තේ ය. ආහාර නැතියකුට ආහාර ලැබීමක් සුවයෙකි. ඇඳුම් නැතියකුට ඇඳුම් ලැබීමක් සුවයෙකි. ඇඳුම් ඇතියකුට වඩා හොඳ ඇඳුම් ලැබීමක් සුවයෙකි. ගෙයක් නැතියකුට ගෙයක් ලැබීමක් සුවයෙකි.

හොඳ ගෙයක් ඇතියකුට වඩා හොඳ ගෙයක් ලැබීමත් සුවයෙකි. රස්සාවක් නැතියකුට රස්සාවක් ලැබීමත් සුවයෙකි. පහත් රස්සාවක් ඇතියකුට උසස් රස්සාවක් ලැබීමත් සුවයෙකි. නිර්ධනිකයකුට ධනය ලැබීමත් සුවයෙකි. ධනවතකුට තවත් ධනය ලැබීමත් සුවයෙකි. බිරියක නැතියකුට බිරියක ලැබීමත් සුවයෙකි. සැමියකු නැතියකට සැමියකු ලැබීමත් සුවයෙකි. දරුවන් නැතියකුට දරුවන් ලැබීමත් සුවයෙකි. තවත් මෙහි නො කී බොහෝ සුව ඇත්තේ ය. එබැවින් ‘සුවපත් වේවා’ යනු නිශ්චිතාර්ථයක් නැතියකි. නිශ්චිතාර්ථයක් නැති එබඳු වචනවලින් එක් අර්ථයකුදු සිදු නො වේ. අනේක සුවයන් අතුරෙන් සිදු කළ හැකි යම් කිසි සුවයක් නියම කර ගෙන ඒ සුවය ලබා දීම සඳහා මෙන් වැඩිමේදී ‘සුවපත් වෙත්වා’ යනු භාවිත කිරීම සුදුසු ය. මේ සත්ත්වයනට වෛරය හා ක්‍රෝධය නැති බවත් එක් සුවයෙකි. ඒ සුවය ලබා දීම සඳහා ‘සුවපත් වෙත්වා’ යි භාවනා කිරීම සුදුසු ය.

‘නිදුක් වෙත්වා’ යනු ද එසේ ම බොහෝ අර්ථ ඇතියකි. ජාතිදුක - ජරාදුක - ව්‍යාධිදුක - මරණදුක - අප්‍රිය සම්ප්‍රයෝග දුක - ප්‍රිය විප්‍රයෝග දුක - ආහාර සෙවීමේ දුක - පවිකම්චලට විපාක වශයෙන් ලැබෙන දුක් යන මේවා “නිදුක් වෙත්වා” යි මෙන් වැඩිමෙන් නැති කළ නො හැකි ය. මෙන් වැඩිමේ දී ‘නිදුක් වෙත්වා’ යන වචන පාවිච්චි කළ යුත්තේ වෛරය හා කෝපය හේතු කොට වන දුක් ඇති නො වීම, සඳහා පමණෙකි.

භාවනා කිරීමේ දී පළමුවෙන් තමාට ම මෙන් වැඩිය යුතු ය. එය වරක් දෙකක් කිරීම ප්‍රමාණවත් ය. ඉන්පසු අන්‍යයන්ට මෙන් වැඩිම කළ යුතු ය. එය සත්ත්වයන් කොටස්වලට බෙදා ගෙනත් සකල සත්ත්වයන් ම ගැනත් කළ යුතු ය. මුලින් කළ යුත්තේ සත්ත්ව කොට්ඨාශ වලට මෙන් කිරීම ය. තමාට මෙන් කොට ඉක්බිති තමා වෙසෙන ආරාමයේ සකල සත්ත්වයනට මෙන් වඩනු. එක් වරක් හෝ වාර බොහෝ ගණනක් හෝ මෙන් වඩනු. එක් කොට්ඨාශයකට වාර බොහෝ ගණනක් මෙන් වඩා අන් කොටසකට මෙන් වැඩිම වඩා හොඳ ය. ආරාමයේ සත්ත්වයන්ට මෙන් වඩා ගොදුරුගමට ද අනතුරුව මුළු රටට ද අනතුරු ව මුළු සක්වලට ම ද මෙන් වඩනු. මෙය මෙන් වැඩිමේ එක් ක්‍රමයෙකි.

“මෙත්තාසගගතේන චේතසා ජ්ඣං දියං ඵරීත්වා විහරති තථා දුතියං තථා තතියං තථා චතුත්ථං” යනාදීන් බොහෝ සුත්‍රවල දක්වා තිබෙන්නේ දිශා වශයෙන් මෙන් වැඩීම ය. පා නැති සත්ත්වයෝ ය, දෙපා ඇති සත්ත්වයෝ ය, සිවුපා ඇති සත්ත්වයෝ ය, බොහෝ පා ඇති සත්ත්වයෝ ය කියා ද, කුඩා සත්ත්වයෝ ය, මධ්‍යම සත්ත්වයෝ ය, මහා සත්ත්වයෝය කියා ද; තවත් නොයෙක් ලෙස ද සත්ත්වයන් කොටස් කර ගෙන මෙන් වැඩීම තමතමන්ට රිසි සේ කළ හැකි ය.

තමාට මෙන් කිරීම :

“මම වෛර නැත්තේ වේමිවා. නසුරු සිත් නැත්තේ වෙමිවා සතුරු මිතුරු මැහඳත් සැම දෙනාගේ ම යහපත කැමති සත්පුරුෂයෙක් වෙමිවා නිදුක් වෙමිවා සුවපත් වෙමිවා.”

මෙසේ තමාට පළමුවෙන් මෙන් කරනු. නසුරු සිතය යනු අනුන් ගේ ශරීරයට හෝ ජීවිතයට හෝ ගෞරවයට හෝ කීර්තියට හෝ ධනයට හෝ භානියක් වේවාය කියා හෝ භානියක් කරන්නට මිනෑ ය කියා හෝ ඇති වන සිත ය. ‘නිදුක්වීම ය’ යනු වෛරය නිසා නසුරු සිත නිසා වන දුක් නොවීම ය. ‘සුවපත්වීම’ යනු ඒ දුක්වලින් මිදීමේ සුවය ලැබීම ය. සෑම තැනදී ම ඒ වචනවල අර්ථය එසේ සලකනු.

ආරාමස්ථයන්ට මෙන් කිරීම :

“මේ අරමෙහි වෙසෙන සියල්ලෝ ම වෛර නැත්තෝ වෙත්වා. නසුරු සිත් නැත්තෝ වෙත්වා. එකෙක් අතිකකු පහත් කොට නො සිතාවා. එකෙක් අතිකකුට නසුරක් නො කෙරේවා. සැම දෙන ම ඔවුනොවුන්ගේ යහපත කැමතියෝ වෙත්වා නිදුක් වෙත්වා සුවපත් වෙත්වා.”

මෙසේ මෙන් වැඩීමේ දී ආරාමයේ පරිච්ඡේදය සලකා ගෙන එය තුළ වෙසෙන ගිහියෝ ය, පැවිද්දෝ ය, කුඩා මහත් සියලු කිරිසනුන් ය, වෘක්ෂාදියෙහි භූතයෝ ය යන සෑම දෙන ම සලකා ගෙන මෙන් කරනු. ගොදුරු ගම් ආදියට මෙන් වැඩීමේ දී ද එසේ සලකා මෙන් වඩනු.

ගොදුරුගම් ආදියට මෙන් වැඩීම :

“අපගේ ගොදුරු ගමෙහි සියලු සත්ත්වයෝ වෙර නැත්තෝ වෙත්වා! නපුරු සිත් නැත්තෝ වෙත්වා! යනාදීන් ඉහත කී පරිදි ගොදුරු ගමට මෙන් වඩනු. මේ දිවයිනෙහි සියලු සත්ත්වයෝ වෙර නැත්තෝ වෙත්වා! යනාදීන් දිවයිනට මෙන් වඩනු. මේ සක්වළ සියලු සත්ත්වයෝ වෙර නැත්තෝ වෙත්වා යනාදීන් සක්වළට මෙන් වඩනු. අනන්ත සක්වළවල සියලු සත්ත්වයෝ වෙර නැත්තෝ වෙත්වා! යනාදීන් අත් සක්වළවල සත්ත්වයනට මෙන් වඩනු. අවසානයේදී “සියලු සත්ත්වයෝ වෙර නැත්තෝ වෙත්වා” යනාදීන් සකල සත්ත්වයනට මෙන් වඩනු.

දිශා වශයෙන් මෙන් වැඩීම :

නැගෙනහිර වෙසෙන සියලු සත්ත්වයෝ වෙර නැත්තෝ වෙත්වා! යනාදීන් නැගෙනහිරට ද, ඉක්බිති දකුණු දිග සියලු සත්ත්වයෝ කියා දකුණට ද, බස්නාහිර වෙසෙන සියලු සත්ත්වයෝ - උතුරු දිග සියලු සත්ත්වයෝ - උඩ වෙසෙන සියලු සත්ත්වයෝ - යට වෙසෙන සියලු සත්ත්වයෝ යි වාක්‍යය යොදා ගෙන ඒ ඒ දිශාවලට ද මෙන් වැඩීම කළ යුතු ය. මඳ වේලාවක් වරක් දෙකක් භාවනා කිරීමේ දී පිළිවෙළින් සදිසාවට මෙන් වඩනු. වැඩි වේලාවක් භාවනාවෙහි යෙදෙනවා නම් එක් දිශාවකට ම වාර බොහෝ ගණනක් මෙන් වැඩීම යහපති. එසේ කිරීමේ දී මෙන් වඩන දිශාවට මුහුණ ලා හිඳ ඒ දිශාවට සිත යොමු කොට සිත ඒ දිශාවෙහි පතුරුවා තබා ගෙන ඒ දිශාවේ සත්ත්වයනට යහපතක් කිරීමේ අදහස පෙරදැරි කර ගෙන භාවනා කරනු. යම්කිසි දිශාවකට දින ගණනක් මෙන් වැඩුවහොත් එහි ඵල දක්නට ලැබෙනු ඇත.

පෞද්ගලික වශයෙන් මෙන් වැඩීම :

එක් පුද්ගලයකුට මෙන් වැඩීමේ දී ඔහුගේ නම මුලට යොදා “වෙර නැත්තේ වේවා! නපුරු සිත් නැත්තේ වේවා! අනුන් පහත් කොට නො සිතාවා! අනුන්ට නපුරු කම් නොකෙරවා! අනුන්ගේ යහපත කැමතියෙක් වේවා! නිදුක් වේවා! සුවපත් වේවා! ” යි භාවනා කරනු.

සතුරුකම් කරන පුද්ගලයකුට මෙක් කළ හොත් ඔහු ගේ සතුරු කම් කිරීම නවතිනු ඇත. සම්පූර්ණයෙන් නො නැවතුන ද අඩු වනු ඇත. බොහෝ කොට මෙක් කිරීමෙන් සමහර විට සතුරා මිතුරකු ද විය හැකි ය. යම් කිසි කරුණකට අනිකකුගේ සහාය වුවමනා වූ විට ඔහුට මෙක් කරනු. ඔහුගේ සහාය පහසුවෙන් ලැබිය හැකි වනු ඇත. පෞද්ගලික ව මෙක් වැඩීමේ ප්‍රතිඵලය මෙෙත්‍රී විත්තය බලවත් කල්හි ඉක්මනින් ලැබෙනු ඇත. මෙෙත්‍රී විත්තය දුබල නම් එල ලැබීමට කල් ගත වේ. යම් කිසි කරුණක් සඳහා කෙනකුට පෞද්ගලික ව මෙක් කිරීමේ දී ඒ පුද්ගලයා වෙසෙන තැන දැන ඔහු වෙසෙන දිශාවට මුහුණ ලා හිඳ ඔහුගේ මුහුණ අරමුණු කොට ගෙන මෙක් වඩනු.

රෝගීන්ට මෙක් කිරීම :

මෙක් කිරීමෙන් රෝගීන්ට බොහෝ ගුණ ලබා දිය හැකි ය. ගුණ ලැබෙන්නට ක්‍රමානුකූල ව මෙක් වැඩීම කළ යුතු ය. ඉහත දැක්වූ පරිදි මෙක් කිරීමෙන් රෝගීන්ට ගුණයක් නො ලැබේ. රෝග සුව කිරීම සඳහා මෙක් කළ යුත්තේ අන් පරිද්දෙකිනි. යම් කිසි රෝගියකු ගැන “මොහුගේ රෝගය සුව වේවා, මොහු සුවපත් වේවා” කියා මෙක් වඩා ගුණයක් ලබා දීම අපහසු ය. රෝග සුව කිරීම සඳහා මෙක් වැඩීමේ දී රෝගියාගේ ශරීරයට සිදු කළ යුත්ත කුමක් ද? කියා දැන, ඒ දෙය සිදු වන පරිදි මෙක් කළ යුතු ය. එසේ කිරීමේ දී රෝගියා දෙසට මුහුණ ලා හිඳ තමාගේ සිත රෝගියාගේ ශරීරයේ ඇතුළු පිට දෙකේ ම පතුරුවා පිහිටුවා ගෙන රෝගය, ශරීරය උණුසුම් කිරීමෙන් සුව කළ යුත්තක් නම්, “මොහුගේ ශරීරය උණුසුම් වේවා! උණුසුම් වේවා!” යි මෙක් කරනු. රෝගය ශරීරය සිසිල් කිරීමෙන් සුව කළ යුත්තේ නම් “සිසිල් වේවා, නිවේවා” කියා මෙක් කරනු. රෝගියා ගේ ශරීරයේ ධාතු හීන වී දුබල වී ඇති නම් “මොහුගේ සිරුරෙහි සප්ත ධාතුහු වැඩෙත්වා” යි මෙක් කරනු. ලේ ආදී යම්කිසි එක් ධාතුවක් හීන වී ඇති නම් “මොහුගේ ශරීරයේ ලේ වැඩේවා” යනාදීන් පිරිහුණු දෙය වැඩෙන ලෙස මෙක් කරනු. රුධිර වේගය උත්සන්න වී ඇත්තේ නම් “ලෙස සන්සිඳේවා” යි මෙක් කරනු. ලේ කැටි ගැසී ඇති නම් “ලේ දිය වේවා” යි මෙක් කරනු. නහර අප්‍රාණික වී ඇති නම් “නහර ප්‍රාණවත් වේවා” යි මෙක් කරනු.

වාතාදි දෝෂයක් උත්සන්න වී ඇති නම් “එය සන්සිද්දේවා” යි මෙක් කරනු. තුවාලයක් ඇති නම් “එය වියළේවා” යි මෙක් කරනු. මෙහි නො කී කරුණු ද තුවණින් සලකා සුදුසු පරිදි මෙක් කිරීමට දැන ගත යුතු ය.

මෙක් කිරීමේදී නැවත නැවත වචන වෙනස් නො කරනු. මෙක් කරන අතර අන් කරුණුවලට සිත යොමු නො කොට භාවනා විත්ත පරම්පරාව ඒකාබද්ධ වන ලෙස මෙක් කරනු. මද වේලාවක් මෙක් කිරීමෙන් ගුණ නො ලැබේ. බොහෝ වේලාවක් මෙක් කරනු. එක් රෝගියකු ගැන අඩු ගණනින් වරකට විනාඩි පසළොස්සක් වත් මෙක් කරනු. මෙහි විත්ත බලයෙන් රෝග සුව කළ හැකි බව ගැන විශ්වාසය ද තබා ගෙන අවංකව ම රෝගියා සුවපත් කරනු කැමැත්තෙන් මෙක් කරනු. නියම පරිදි මෙක් වැඩීම කළ හොත් එහි ප්‍රතිඵල තම තමන්ට අත් දැකිය හැකි වනු ඇත. නපුරු ගතිය දුරු වී අනුන් ගේ සිත් ශාන්ත වන පරිදි ක්‍රමානුකූල ව මෙහි භාවනාව කරන පිරිසක් රටේ ඇති වුවහොත් දැනට මිනිසුන් අතර ඇති අසමභි කම් හා රටේ සිදුවන අපරාධත් බොහෝ දුරට අඩු වනු ඇත. මේ කාරණය ගැන හික්ෂුන් වහන්සේ සලකා බලන්නවා!!

මේ ග්‍රන්ථයෙහි - දැක්වුණ අවවාදනුශාසනා අනුව පිළිපදින්නා වූ සැදහැවත් පැවිද්දෝ සත්පුරුෂ ජනයාගේ ප්‍රශංසාවට භාජනය වෙමින් සුවසේ දිවි පවත්වා, ජාති ජරා මරණාදි දු:ඛස්කන්ධයෙන් මිදී අපරාමර ලෝකෝත්තර ශාන්ත නිර්වාණයට පැමිණෙන්නාහ.

මෙතෙකින් ශාසනාවතරණය නිමියේ ය.

බුරුමයේ භාවිත කරන වන්දනා ගාථා

ආගම අදහන සෑම දෙන ම වගේ තම තමන් අදහන දේවාදීන්ට ඔවුන් ගේ ගුණ කීර්තනය කරමින් නමස්කාර කෙරෙහි. බෞද්ධයෝ තමන්ගේ ශාස්තෘවරයාණන් වූ තථාගතයන් වහන්සේට නමස්කාර කිරීමේදී බොහෝ සෙයින් ගාථා භාවිත කෙරෙහි. බුද්ධගුණ අනන්ත බැවින් බුදුන් වහන්සේට නමස්කාර කිරීමට ගාථා භාෂාව දක් කෙනකුට ඕනෑ තරම් රචනා කළ හැකිය. ඒ බැවින් ලෝකයේ බෞද්ධ රටවල බොහෝ බුද්ධ වන්දනා ගාථා ඇත්තේ ය. දැනට ඇති වන්දනා ගාථා පොත් වලට ඇතුළු වී ඇත්තේ ඒවායින් ඉතා ස්වල්පයෙකි. ලංකාවේ භාවිතයට පැමිණ තිබෙන වන්දනා ගාථා බුරුමයට පැමිණ නැත. බුරුම බෞද්ධයෝ ඔවුන් ගේ බසින් පිළියෙල වුණු වන්දනා වාක්‍යයන් හා පාලි ගාථා ද වන්දනාව සඳහා භාවිත කෙරෙහි. “සුගතං සුගතං සෙට්ඨං කුසලං කුසලං ජනං” යනාදී ගාථා පෙළ එරට බොහෝ දෙනා භාවිත කරන වන්දනා ගාථා පංතියකි. බුරුමයේ මණ්ඩලේ නුවර වැඩ වෙසෙන අග්ගමහා පණ්ඩිත යන උපාධිය ඇති උා. ඊර්වත මහානායක මාහිමියන් වහන්සේ විසින් ඒ වන්දනා ගාථා පංතිය වර්ණනා කරමින් දෙසියයකට අධික පිටු ගණනකින් යුක්ත වූ නමක්කාරටීකා නමැති ග්‍රන්ථයක් පාලි භාෂාවෙන් සම්පාදනය කර තිබේ. ඒ ගාථාවලට ඒ රටේ ඇති සැලකිල්ල එයින් තේරුම් ගත හැකි ය.

ඒ ගාථා කවර කලෙක කවරකු විසින් කරන ලද ද යන බව නිශ්චය වශයෙන් කිසිවෙක් නො දනිති. “පිටකත්‍රයට අටුවා ලියනු පිණිස දඹදිවින් ලක්දිවට පැමිණි බුදු ගොස් මාහිමියන් වහන්සේ විසින් දහම් පොත් තැන්පත් කර තිබුණු පොත් ගලේ දොරකඩ සිට මේ ගාථා පංතිය කියා නමස්කාර කළ කල්හි පොත් ගලේ දොර ඉබේම හැරී ගියේ ය” යි මුඛ පරම්පරාගත කථාවක් බුරුමයෙහි ඇත්තේ ය. එහි සත්‍යාසත්‍යතාව කෙසේ වුව ද කවරකුට වුවත් වන්දනාව සඳහා භාවිතයට මේ ගාථා පංතිය ඉතා හොඳ ය. මේ ගාථාවලින් හැකිතාක් ගාථා ගණනක් පාඩම් කර ගෙන වන්දනා කිරීමේදී භාවිත කළ හැකිය. කැමති පින්වත්හු මේ ගාථා පාඩම් කර ගෙන භාවිත කෙරෙත්වා. ගාථා පංතිය මෙසේ ය:

තමස්කාර ගාථා

1. සුගතං සුගතං සෙට්ඨං
කුසලං කුසලං ජහං
අමතං අමතං සන්තං
අසමං අසමං දදං
2. සරණං සරණං ලොකං
අරණං අරණං කරං
අභයං අභයං ධානං
නායකං නායකං නමෙ.
3. නයන සුභග කායංගං
මධුර සර වරො පෙනං
අමිත ගුණ ගණා ධාරං
දසබල මතුලං වන්දෙ.
4. යො බුඩ්ධො ධිනිමාඤ්ඤධාරකො
සංසාරෙ අනුභොසි කායිකං
දුක්ඛං වෙතසිකඤ්ච ලොකතො
තං වන්දෙ නරදෙව මංගලං
5. බත්තිංසති ලක්ඛණ චිත්‍ර දෙහං
දෙහජ්ජුති නිශ්ශත පජ්ජලන්තං
පඤ්ඤාධිති සීල ගුණොසචින්දං
වන්දෙ මුනී මන්තිම ජාති සුත්තං
6. පාකොදයං මබල දිවාකරං ව
මජ්ඣෙධ යතීනං ලකිතං සිරිභි
පුණ්ණිත්ථ සංකාස මුඛං අනෙජං
වන්දමි සබ්බඤ්ඤා මහං මුනින්දං
7. උපෙන පුඤ්ඤෝ වර බොධිමුලෙ
සසෙන මාරං සුගතො ජිනිත්වා
අබුජ්ඣධි බොධිං අරුණොදයමිභි
නමාමි තං මාරජිතං අභංගං

8. රාගාදී ඡේද මල ඤාණ බග්ගං
සතී සමඤ්ඤො ඵලකාහි ගාහං
සිලොස ලංකාර විභුසිතං තං
නමාමි හිඤ්ඤා වරමිඬුපෙනං
9. දයාලයං සබ්බධි දුක්කරං කරං
භවණ්ණවා තික්කම මග්ගතං ගතං
තිලොකනාථං සුසමාහිතං හිතං
සමන්ත චක්ඛුං පණමාමි සාදරං
10. තහිං තහිං පාරමි සඤ්චයං වයං
ගතං ගතං සබ්බි සුඛජ්ජදං පදං
නරා නරානං සුඛසමීභවං භවං
නමා නමානං ජීනජුංගවං ගවං
11. මග්ගංග නාවං මුනි දක්ඛ නාවිකො
ඊභා පියං ඤාණ කරෙන ගාහකො
ආරුය්භං යො කාය බ්භු භවණ්ණවා
තාරෙසී තං බුධි මසජ්ජහං නමෙ.
12. සමතිං සති පාරමි සම්භරණං
වර බොධිදුමෙ චතුසච්ච දසං
වරමිඬි ගතං නර දෙව හිතං
තිභවුපසමං පණමාමි ජීනං
13. සතජුඤ්ඤජ ලක්ඛණිකං විරජං
ගගනුපමධිං ධිතිමෙරුසමං
ජලජුපම සිතල සීල යුතං
පයචී සහනං පණමාමි ජීනං
14. යො බුඬො සුමති දිවෙ දිවාකරො ච
සොභන්කො රතිජනනෙ සිලාසනමිහි
ආසින්නො සිවසුඛදං අදෙසි ධම්මං
දෙවානං තමසදිසං නමාමි නිච්චං

15. බුඩං නරානර සමොසරණං ධිතක්තං
පඤ්ඤාපදීප ජුතියා විභතන්ධකාරං
අත්ථාහිරාම නර දෙව හිතා වහං තං
වන්දමි කාරුණික මග්ග මනන්ත ඤාණං.
16. අබ්ච ගුණ නිධානො යො මුනින්දො පගන්වා
වන මිසි පතනවිහං සඤ්ඤතානං නිකෙතං
තහි මකුසල ජේදං ධම්මවක්කං පවත්තො
තමතුල මහිකන්තං වන්දනෙයාං නමාමි.
17. සුචීපරිවාරිතං සුචිරජපභාහි රත්තං
සිරිවිසයාලයං ගුපිත මින්ද්‍රියෙහු පෙනං
රවි සසි මණ්ඩලජපභුති ලක්ඛණොප විත්තං
සුර නර පුජිතං සුගත මාදරං නමාමි.
18. මග්ගොලුම්පෙන මුහපට්ඨාසාදි උලලොල වීචිං
සංසාරොසං තරිත මභයං පාරපත්තං පජානං
තාණං ලෙණං අසම සරණං එකතිත්ථං පතිට්ඨං
පුඤ්ඤක්ඛෙන්තං පරම සුඛදං ධම්මරාජං නමාමි.

අනුක්‍රමණිකාව

අංසකඩය	82	අදනය	81
අකුඟල විතරක	170	අපරිභානිය ධර්ම	282
අග්ගාලව වේනිය	196	අප්පිච්ඡකථා	182
අග්ගිකධන්ධෝපම සූත්‍රය	133	අප්පිච්ඡනා	191
අග්‍ර මාර්ගාධිගමය	252	අප්‍රමාද ප්‍රතිපදාව	233
අංගජාතය	68	අබ්බෝ කාසිකංගය	225
අංගාරකාසුපමා	268	අබ්‍රහ්මචරියා වේරමණි	68
අච්චුක	301	අබ්‍රහ්ම චරියාව	75
අච්ඡරා සංඝාත සූත්‍රය	138	අභය	120
අජිනප්පවේණි	73	අභිධර්මය	289
අටභුල	78	අභිචිතය	289
අට්ඨිකංකලුපමා	266	අභිසංස්කාර	182
අට්ඨිසේන ජාතක	200	අමිඛබාදක නිස්ස	120
අතිභාරය	251	අයථා මෛචුන්‍යය	68
අතීත ප්‍රත්‍යාවේක්ෂාව	60,63	අරහන්ත ඝාතකයා	35
අතෝරය	163	අරින්දම	29
අත්තුක්කංසනය	256	අරුණෝදය	70
අත්ථදස්සී	218	අර්හත්වය	237
අනුච්ඡනා	191	අර්හත් මාර්ගඥනය	301
අදක්කාදනය	67,190	අලගද්ද	281
අදින්තාදනා වේරමණි	66	අගලද්දුපම පරියක්තිය	281
අධිකරණය	167	අලවී නුවර	196
අධිචිත්තය	314	අල්පකෘත්‍ය	115
අධිමුක්ත	185	අල්පලාභි	249
අධිෂ්ඨානය	85	අල්පේච්ඡයා	193
අනණ පරිභෝගය	49	අච්චිජායාව	113
අනාත්ම ලක්ෂණ සූත්‍රය	33	අච්චාද ප්‍රාතිමෝක්ෂය	313
අනාමාස වස්තු	74	අචාමග	136
අනාර්ය ධන	123	අච්ච්ඤාව	303
අනුපසම්පන්නයා	46	අෂ්ටලෝක ධර්මය	250
අනුමෝදනා වක	103, 110	අසංසග්ග කථා	183
අනුරුද්ධ	178	අසද්ධර්ම ප්‍රතිසේවනය	212
අනෝමදස්සී	218	අසන්තුට්ඨයා	315
අත්තර වාසක	81	අසිසුනුපමා	269
අත්තේවාසික	102, 106, 295	අසුභ භාවනාව	141, 145
අත්තේවාසික වක	103	අස්සගුත්ත	323
අන්‍යවිහිත	113	අස්සඪී	32, 153

අස්සත්ථර	73	උත්තම පුරුෂ චිත්තාව	121
ආකංඛෙය්‍ය සුත්‍ර අටුවාව	24	උත්තර පඤ්චාල	198
ආගන්තුක වක	103, 107	උත්තරාසංගය	39, 42
ආචරිය වක	103	උත්තරී මනුෂ්‍ය ධර්ම	227
ආචාර්ය වක	105	උද්දලෝමී	73
ආජීව පාරිශුද්ධි ශීලය	118	උපකඤ්චන	273
ආත්ම සම්මෝහය	56	උපජ්ඣායවත්ත	106
ආනන්ද	167, 293	උපධි විවේකය	182
ආපුච්ඡා	113	උපසම්පදචාර්ය	105
ආමිෂ දනය	208	උපස්ථායකයා	296
ආමිෂ ද්‍යාදය	279	උපාදන	303
ආයතී සංචරය	77	උපාධ්‍යාය	38, 103
ආරඤ්ඤකංගය	223	උපාධ්‍යාය ග්‍රහණය	44, 75
ආරඤ්ඤවක	103	උපාධ්‍යාය වක	103
ආරණ්‍යක ධූතංගය	151	උපායාසය	229
ආරණ්‍යකයා	151	උභතෝ බ්‍යඤ්ජනකයා	35
ආරම්භ වස්තු	240	උභතෝ ලෝභිතකුපධාන	73
ආරෝචනය	40, 77	උභතෝ විභංගය	289
ආර්ය ධන	123	උල්ලභ කෝල කණ්ණික	216
ආර්යචංඝ ධර්මය	161, 216, 219	උසිගුන්චීම	66
ආර්යචංඝ ප්‍රතිපදව	169	උස් අසුන	96
ආර්යාංගය	169, 221	උමී භය	258
ආර්චංඝ සුත්‍රය	216	සෘජු ගුණය	320
ආචච්ච භය	259	සෘෂි ප්‍රවුච්ඡාව	196
ආචරණය	77	ඒකන්ත ලෝමී	73
ආචාසිකයා	108	ඒකාසනිකංගය	223
ආචාසික වක	103, 108	ඒහි හික්ඛු උපසම්පදව	33
ආශ්‍රය ස්ථාන	145	ඒහි හික්ඛු පැවිද්ද	33
ආසන්දි	73	කංවුකය	82
ඇතුළු ගම	80	කකවුපම අච්චාදය	164
ඇවැත්	85	කකුසන්ධ	219
ඉණ පරිභෝගය	48, 49	කට්ඨිස්ස	73
ඉතරිතර	219, 222	කඩොල්	84
ඉන්ද්‍රබීලය	252	කදලී මීග	73
ඉන්ද්‍රිය සංචර ශීලය	116	කන්දරක සුත්‍ර අටුවාව	137
ඉදුල්	89	කප්පාසික	82
උක්කුචිකය	39, 41	කබලිංකාරාභාරය	57
උච්චාසයනය	72	කමචහන	40
උත්කෂේපනීය කර්ම	172	කම්පිල්ල	198

කම්බල	82	බෝම	82
කසට පැහැය	83	ගණධිය	80, 109
කසාවත	230	ගතපච්චාගතවත	91
කසිණ මණ්ඩලය	190	ගමික වත	103, 108
කස්සප	219	ගව පොර	71
කාම පරිලාභය	26	ගවමිපති	33
කාම බන්ධනය	125	ගාඨාවත	72
කාම මිථ්‍යාවාරය	190	ගාමන්තර පබ්භාර	236
කාම විතර්ක	170	ගැබ් හෙළීම	66
කාය ගර්ව	115	ගිහි සැපය	25
කායගතා සතිය	157	ගුද මාර්ගය	68
කාය ප්‍රවුඡ්ඡාව	12	ගුරු ගෞරවය	152
කාය බන්ධන	84	ගුලිස්සානි සූත්‍රය	289
කාය විචිතන්දනික සූත්‍රය	298	ගොදුරුගම්	325
කාය විවේකය	182	ගෝතම	219
කාය සංසර්ගය	183	ගෝදත්ත	251
කායික දුඃඛය	162	ගෝතක	73
කාලක්ෂේපය	238	ගෝසිංග	178
කැපකරුවා	85	ග්‍රාම සීමාව	39
කැල මල්	84	ග්ලාන ප්‍රත්‍යය	61, 62, 222
කිම්බිල	178	ග්ලානප්‍රත්‍යය ප්‍රත්‍යාවේක්ෂාව	62
කිඹුල්වත්	229	ග්ලානෝපස්ථානය	293
කීකරු බව	147	වක්‍රවර්ති	270
කුටිකාර සිකපදය	196	වතුපාරිසුද්ධි සීලය	116
කුන්තක	73	වතුරාරක්ෂාව	141
කුම්භට්ඨාන කථා	182	වතුර වෛශාරද්‍යඥනය	303
කුම්භීල භය	258	වන්දාහ	13
කුලපුත්‍ර සූත්‍රය	305	වන්දෝපම ප්‍රතිපද්ධ	203
කුලුම්බරිය	193	වරණ ධර්ම	142
කුසිත වස්තු	239	වාතුම සූත්‍රය	258
කෙසකිළි	108	වාරිකාව	156
කොණ්ඩස්සු	32, 218	චිත්තක	73
කෝටිග්‍රාම සූත්‍රය	311	චිත්ත බලය	322
කෝණාගමන	219	චිත්ත විවේකය	182
කෝසෙයා	73, 82	චිත්ත සුඛය	28
ක්ලේශ දහය	122	චිත්තන සූත්‍රය	309
ක්ලේශ ප්‍රභාණය	221	චීවර ප්‍රත්‍යාවේක්ෂාව	62
ක්ෂිණාශ්‍රව	253	චීවර සන්තෝෂය	220
බ්‍රහ්මචීජ්‍ය භන්තිකංගය	222	චූළ දුඃඛස්කන්ධ	269

වූළ වගේ	289	ථෙයා පරිභෝගය	47
වූළ සකුදුදසී සූත්‍රය	323	ථෙයා සංවාසකයා	35
වූළ සුභද්දා වත්ථුව	254	ථෙර ශාථා පාළිය	154
ජන්ද රාගය	252	දණ්ඩ	94
ජටාව	96	දණ්ඩ කම්ම නාසනා	75
ජනපද කලාංගී	298	දන් වැළඳීම	85
ජන්තාසර	113	දන් සැල	110
ජන්තාසර වත	103, 113	දඹ ධර්ම සූත්‍රය	114, 225
ජම්බුබාදක	22	දඹ නාශනා	74
ජලසාටක	105	දඹ නාශනාංගය	64
ජාතක වත	72	දඹ පරිච්ඡි	64
ජාතරූප	74	දඹ පාරාජිකා	75
ජාතිස්මරණ දෙනය	18	දඹ බල සූත්‍රය	301
ජීවක සූත්‍රය	228	දඹ ශීලය	64
ජෝතිය	21	දඹාංගය	75
දෙපති වතුරට කර්මවාක්‍යය	39	දස දඬුවම් වත්	76
දොති වාසන	263	දහවලු	82
දොත පරිඤ්ඤා	301	දසජ්ජ පරිභෝගය	49
ටිභොල්	84	දින වරියාව	114
තටපඤ්චක කර්මස්ථානය	40	දිවිභිමිය	78
තණ්හංකර	218	දීඝභාණක	120
තනිපට සිවුර	81	දීපංකර	218
තරංගවත්ත	72	දුඛනිරෝධය	312
තාදී ගුණය	250, 251	දුකුළා	103, 249
තිණුක්කපමා	267	දුෂ්ප්‍රතිපත්ති	265
තිත්ථිය පක්කන්තකයා	35	දුස්ස පල්ලත්ථිකය	93
තිරශ්චිත කථා	181	දෙපට සිවුර	81
තිරශ්චිතයා	35	ද්වේෂය	116
තිස්ස	193, 218	ධම්මදස්සි	218
තීරණ පරිඤ්ඤා	301	ධම්ම සංගණි	289
තීර්ථකයා	211	ධම්මික	163
තුදුස් බන්ධක වත්	37	ධර්මකාමියා	289
තුෂ්ණිමි භාවය	180	ධර්මකාය	144
තෙමඬුලු	109	ධර්ම ගුණය	189
තෙථිවරිකංගය	222	ධර්ම චක්‍ර	303
තෙමිය	18, 131	ධර්ම දනය	208
ත්‍රිවිධ පරිඤ්ඤා	301	ධර්ම දයාදය	279
ථවිකය	111	ධර්ම දයාද සූත්‍රය	49
ථුල්ල කුමාරිකා	211	ධර්ම ධරයා	154

ධර්මය	288	නායාග්‍රෝධාරාමය	229
ධර්ම සංඥ	116	පංසුකුල	82
ධර්ම සූත්‍රය	153	පවිති	69
ධර්මාවාරය	105	පවිච්ඡේදන	73
ධර්මානුස්මෘතිය	139	පඤ්චකාමය	265
ධර්මාන්තේවාසික	106	පඤ්ච වරණ	24
ධර්මාමිෂ්‍ය	153	පඤ්චාල	198
ධර්මාශෝක	323	පඤ්ඤා කථා	182
ධුතංග සමාදානය	222	පටලිකා	73
ධ්‍යානාභිඤා	190	පටිකා	73
නව්වගීත	71	පටිච්ච	84
නන්ද	13	පණ්ඩකයා	35, 211
නන්දිය	179	පඬු වරග	83
නවකයා	112	පතභි	84
නාටකරණ ධර්ම	286	පත්ත පිණ්ඩිකංගය	223
නාට වරගය	286	පදුම	218
නාන කඩ	105	පදුමුත්තර	218
නාන කොට	112	පරවම්භනය	256
නානත්ත කථා	182	පරානුග්‍රහය	243
නාමරූප ධර්ම	289	පරිභෝග කාල	52
නාරද	218	පරිමණ්ඩල	79
නාවා සූත්‍රය	153	පරිමණ්ඩල සිකපදය	149
නාසනා	74	පරිවාර	289
නැබ මඩල	78	පරිවාර සම්පත්ති	255
නිශ්ශබ්දතාන්ත	42, 46	පරිෂ්කාර	115
නික්ඛරණන්ට පරියත්තිය	281	පර්යාප්ති ධර්මය	281
නියත විවරණ	190	පර්යාය ආමිෂ දයාදය	279
නිරවද්‍ය පරිභෝගය	49	පර්යාය ධර්ම දයාදය	279
නිරුද්ධ	303	පල්ලංක	73
නිරෝධය	303	පල්ලන්ථිකය	93
නිවාත ශුණය	154	පචාරණය	156
නිග්‍රය මුක්තක	105	පවිචේක කථා	182
නිග්‍රයාවාරය	105	පස් විකුම්	114
නිග්‍රයාන්තේවාසික	106	පභාණ පරිඤ්ඤ	301
නිෂ්පර්යාය ආමිෂ දයාදය	279	පභාරාද	174
නිෂ්පර්යාය ධර්ම දයාදය	279	පළිබෝධය	83
නිව විත්තය	157	පාවිත්තිය පාළි	289
නේසථ්ථිකංගය	224	පාණාතිපාතා වේරමණි	65
නෛර්යාණික	234	පාත්‍ර පර්යාපන්තය	113

පාදකාව	95	ප්‍රව්‍රිතා දෝෂ	35
පාප විතර්ක	189	ප්‍රව්‍රිතාපේක්ෂකයා	34, 39, 40
පාපිච්ඡතා	194	ප්‍රාතිමෝක්ෂය	313
පාපේච්ඡයා	194	ප්‍රාතිමෝක්ෂ සංවර ශීලය	116
පාරාජිකා	75	ප්‍රියශීලියා	119
පාරාජිකා පාළි	289	පුස්ස	218
පාරාපරිය	215	බන්දුලු	88
පැන්මලා	113	බද්ධ සීමාව	40
පැවිදි කිරීම	39	බැමිණිකියා සාය	150
පිණ්ඩ වාරික වත	110	බුද්ධ පුත්‍ර	279
පිණ්ඩ පාත ප්‍රත්‍යවේක්ෂාව	63	බුද්ධානුස්මානිය	139, 142
පිණ්ඩ පාත හෝජන	241	බෙරුපත්	84
පිණ්ඩ පාතික-ගය	223	බ්‍රහ්ම වරයාව	23, 305
පිණ්ඩියාලෝප	229	බ්‍රහ්මඤ්ඤත්ථ	312
පිත්‍යාශාතකයා	35	බ්‍රාහ්මණ	312
පියංගු ගුහාව	161	බ්‍රාහ්මණ දෘෂ්ටි	153
පියදස්සී	218	භත්තග්ග වත	103, 109
පිරිවහා	114	භද්දිය	32
පුක්කුසාති	21	භව සම්පත්තිය	279
පුණණ	165	භවාභව කථා	182
පුණණථි	33	භාණ්ඩාගාරික පරියත්තිය	281
පුත්‍රමාංසෝපම සුත්‍රය	49, 57	භාවනා භූමිය	140
පුබ්බපේත කථා	182	භාවනාරාමතාව	219, 222
පූර්ව භක්ත කෘත්‍යය	316	භාවනා සතර	141
පෘථග්ජන	36	ගික්ෂු	261
ප්‍රගල්භයා	204	ගික්ෂුණී දූෂණය	76
ප්‍රඥජන	116	ගික්ෂුණී දූෂකයා	35
ප්‍රතිකුල	52, 118	ගිස ජාතකය	271
ප්‍රතිග්‍රාහක	138	භූමස්ථ	25
ප්‍රතිපත්ති	203	මංස පේසුපමා	267
ප්‍රතිපත්ති ක්‍රමය	305	මකාරාන්ත	42, 46
ප්‍රතිලාභ කාල	52	මංගල	218
ප්‍රතිවේධ	202	මංගල සුත්‍ර අවුචාව	24
ප්‍රත්‍ය සන්තිශ්‍රීත ශීලය	118	මණි කණ්ඨ	196
ප්‍රත්‍යයාකාර ධර්මය	304	මණිකාර කුලුපගතිස්ස	291
ප්‍රත්‍ය වේක්ෂාව	31, 49	මද්‍ය ගන්ධය	70
ප්‍රපඤ්ච	316	මධ්‍යස්ථ විත්තය	56
ප්‍රමාණවත් කථාව	92	මනෝරථ පූරණී	216
ප්‍රව්‍රිතාවාර්ය	106	මන්ද බුද්ධිකයා	252

මන්ධාතු	270	මෙඋන සේවනය	68
මරණානුස්මෘති භාවනාව	141, 146	මෙඋන සේවන විත්තය	68
මල මුත්‍ර	97	මොනර නැටුම	71
මල්ලව පොර	71	යශෝධරා	242
මහ අසුන්	72	යස	21
මහ කසුප්	196	යාවිතකුපමා	268
මහා කඤ්චන	271	යාම කාලික	70
මහා කප්පින	21, 28	යාව කාලික	70
මහා ඛන්ධක	37	යාව ජීවික	70
මහා ජනක	19, 244	යෝගාවචරයා	323
මහා තිස්ස	117	යෝනී මාර්ග	68
මහා දූඛස්ඛන්ධ	269	යෝනීසෝ මනසිකාරය	236
මහානාම	32	රජක	74
මහා පරිනිර්වාණ සූත්‍රය	285	රවියපාල	21
මහා වග්ග	289	රාජ කථා	181
මහා වත්තනී	119	රාජ ද්වාරය	188
මහා සයන	73	රාධ	13
මහාසීව	235	රාහුල	148
මහිච්ඡකා	192	රාහුලෝවාදය	185
මහිච්ඡයා	315	රුක්ඛ ඵලුපමා	269
මාගන්දි	167	රුක්ඛ මූලිකංගය	225
මාතලී	25	රුක්ෂ	128
මාතෘ ඝාතකයා	35	රූප කාය	144
මාත්සරය	48	රේවත	218
මානසික දූඛය	162	රෝග ව්‍යසන	263
මානාධිකයා	175	ලක්ඛණ	137
මාරයා	147	ලබ්ධිය	76
මාලාගන්ධ	72	ලමිඛ කරණයා	193
මිටි අසුන	96	ලාමක ජීවිකාව	229
මිත්ථායාජීවිකාව	46, 118	ලිංග නාසනා	75
මිසදිටු	76	ලොක්	84
මුඛමාර්ග	68	ලෝකනාථ	119
මුසාවාද වේරමණී	68	ලෝක වද්‍ය ශික්ෂා පද	64
මෘෂාවාදය	75	ලෝකාන්තරික	161
මෙත්තා වචී කරමය	114	ලෝකාස්වාදය	189
මෙත්තා විහාරී	323	ලෝමස නාග	161
මේධංකර	218	ලෝහිකුප්පාදකයා	35
මෙත්‍රී භාවනාව	144, 317	වංගීස	13
මෙත්‍රී සහගත	177	වචීගර්ව	115
		වචීවකුටි වත	103

වණුක්	84	ශික්ෂාප්‍රය	305
වත්	102	ශික්ෂාපද ප්‍රාතිමෝක්ෂය	313
වත්තබ්බක නිලෝධ	150	ශීල ඉද්ධිය	103
වත් කුදුස	103	ඉද්ධාවාස	120
වධක විත්තය	66	ඉත්තාගාරය	227
වත පොත්	114	ඉකේෂයා	186
වජ්ජ	32	ඉමණ කෘත්‍යය	140,186,240,285
වත මාගයා	168	ඉමණ දුශ්ශීලයා	125
වාසනාව	142	ඉමණ ධර්මය	163, 241
වැසිකිළි වත	112	ඉමණ ලිංගය	75
වැහැරි සිවුරු	188	ඉමණාකල්පය	125
විකතිකා	73	ඉමණාර්ථය	230
විකල් බොජුන්	71	ඉවණ සංසර්ගය	183
විකාල හෝජනය	23, 71	ඉෂ්ඨ වර්ගාව	202, 208
විකාල හෝජනා වේරමණී	70	ඡධායතන	303
විජය සුත්‍රය	298	සංකිච්ච	185
විඤ්ඤාණය	303	සංවර	90
විතර්ක සුත්‍රය	307	සංවාස නාසනා	75
විදර්ශනා ධුරය	114	සංවේග වස්තු	114
විනය	289	සංසාරය	261
විනිපාතය	249	සංස්කාර	303
විපස්සි	219	සඋත්තරවිජද	73
විප්‍රයෝගය	263	සංසන්දකයා	35
විභුසනවිධානා	72	සංස හේදය	174
විමති විනෝදනී	79, 91	සංස ලාභ	229
විමල	33	සංස සාමග්‍රිය	172
විමුක්ති කථා	183	සංඝාටී	81
විමුක්ති ඤාණ දස්සන කථා	183	සංඝාදිසේස	64
විරයාරම්භ කථා	182	සංඝානුස්මර්තිය	139
විරෝධය	116	සභළ සිවුර	113
විවේකස්ථානය	114	සථ්ඤායනය	142, 144, 321
විඉද්ධි පචාරණය	236	සඤ්චිව	262
විෂභාගාරම්මණය	188	සතිපට්ඨාන	140
විසාඛ	323	සත්තාය දෘෂ්චිය	51, 56
විහිංසා විතර්ක	171, 308	සත්ත්‍රියාව	181
වේරිකාරයා	91	සත්ති සුඤ්ජමා	269
වෙස්සභු	219	සත් පුරුෂ විත්තාව	121
වේදනා	252	සත්ප්‍රාය	297
වාපාද විතර්ක	170, 308	සද්ධා දෙය්‍ය	249
ශාරිපුත්‍ර	153	සද්ධි විභාරික	102, 106
ශික්ෂමාන	137	සද්ධි විභාරික වත	103

සන්තුට්ඨි කථා	182	සිවුපසය	47
සන්තුට්ඨිකා	191	සිහින් කසාපත්	84
සපදනවාරිකංගය	222	සුක්කවිස්සට්ඨි	64
සප්ත ප්‍රකරණය	289	සුගත චීවරය	81
සප්ප සිරුපමා	269	සුගත් වියත	81
සප්‍රීතික	55	සුජාත	218
සබ්බාසව සුත්‍රය	161	සුණාපරන්ත	165
සබ්බසරු	115	සුනන්ද	19
සබ්බමචාරී	152, 156	සුපට්චිජන්ත	80
සමණ	312	සුපට්චිජන්ත පාරුපතය	80
සමානාවාරයක	295	සුපිණකුපමා	268
සමානෝපාධ්‍යායක	295	සුප්‍රතිචිජන්ත	80
සමුල්ලපත සංසරගය	183	සුප්‍රතිචිජන්ත ශික්ෂාපදය	80
සම්ප්‍රයෝගය	263	සුබාහු	33
සම්භෝග සංසරගය	183	සුමන	218
සම්මෝහය	126, 306	සුරාමේරය	69
සමාක් සම්බෝධිය	32	සුරුසුරු	89
සය්භ	20	සුවච්චව	147
සරණ ගමනය	45	සුසුකාභය	258, 261
සරණංකර	218	සුකරන්තක	84
සරභඤ්ඤ	72	සුත්‍රවත	72
සර්ව ග්‍රන්ථ	232	සුනියම්	66
සර්ව ඥානවය	142	සුපය	85
සභසෙය්‍යා පත 'නිය	224	සේබියා	85, 98
සාමඤ්ඤත්ථ	312	සේනාසන	57
සාමණේර ප්‍රතිපදව	9	සේනාසන වත	111
සාමණේර ප්‍රව්‍රජාව	9	සෝණ	22
සාමණේර භාවය	43	සෝභිත	218
සාමණේර ශීලය	9	සෝච්චස්සතා	147
සාමණේරී	137	ස්ත්‍රී ගන්ධය	190
සාම් පරිභෝගය	49	ස්ප්‍රෂ්ඨවා	116
සාවද්‍ය පරිභෝගය	49	ස්මරණීය ධර්ම	176
සැරිසුත්	148	ස්වීය මාර්ගය	68
සැගිරිය	193	භත්ථත්ථර	73
සිංහ නාදය	156	භත්ථපල්ලත්ථිකය	93
සිකපදය	65	භරිත්තව	187
සිඛි	219	භලාභල විෂය	135
සිත පැවිදි කිරීම	10	භැදි වත	188
සිල් ඉල්ලීම	42	හිතකාමතාව	320
සිවුපස පරිභෝගය	46	හුත පුරුක	111

**දහම් පොත් සංරක්ෂණ මණ්ඩලයෙන් ප්‍රකාශිත
රේරුකානේ නාහිමියන්ගේ පොත් සහ වෙනත් පොත්**

විනය ග්‍රන්ථ

- ශාසනාවතරණය
- විනය කර්ම පොත
- උපසම්පදා ශීලය
- උභය ප්‍රාතිමෝක්ෂය (අනුවාද සහිත)

අභිධර්ම ග්‍රන්ථ

- අභිධර්ම මාර්ගය
- අභිධර්මයේ මූලික කරුණු
- පට්ඨාන මහා ප්‍රකරණ සන්නය
- අනුවාද සහිත අභිධර්මාර්ථ සංග්‍රහය

භාවනා ග්‍රන්ථ

- විදර්ශනා භාවනා ක්‍රමය
- පෞරාණික සතිපට්ඨාන භාවනා ක්‍රමය
- වත්තාලිසාකාර මහා විපස්සනා භාවනාව
- සතිපට්ඨාන භාවනා විවේචනය හා වෙනත් කෘති

ධර්ම ග්‍රන්ථ

- චතුරායඝී සත්‍යය
- පාරමිතා ප්‍රකරණය
- බෝධිපාක්ෂික ධර්ම විස්තරය
- පට්ඨිව සමුප්පාද විවරණය
- ධර්ම විනිශ්චය
- බෞද්ධයාගේ අත් පොත
- මංගල ධර්ම විස්තරය
- පුණෝපදේශය
- සුවිසි මහා ගුණය
- පොහොය දිනය
- කෙලෙස් එක්දහස් පන්සියය
- වඤ්චක ධර්ම හා වින්තෝපක්ලේශ ධර්ම
- බුද්ධනීති සංග්‍රහය
- නිව්වාණ විනිශ්චය හා පුනරුප්පත්ති ක්‍රමය
- බෝධි පුජාව
- Four Noble Truths (චතුරායඝී සත්‍යය පරිවර්තනය.)

වෙනත්

- මෙකල නිවුණු ඇත්තෝ (නාහිමි වර්ත වත හා අනුමෙවෙනි දම් දෙසුම් 15 ක්.)
- සුරාධුර්තය හෙවත් මද්‍යලෝලය (වෛද්‍ය නිල් කෙසල් - පරිවර්තන)
- බුදුසසුන පුබුදු කළ ශ්‍රී ලංකා ශ්වේජිත් නිකාය සියවස (ශාස්ත්‍රීය සමරු කලාපය)

විමසීම් :-

- ගරු ලේකම්
- ශ්‍රී වන්දවිමල ධර්ම පුස්තක සංරක්ෂණ මණ්ඩලය,
- ශ්‍රී විනයාලංකාරාරාමය, පොකුණුවිට.
- දුරකථනය : 034-2263958, (2263979) ෆැක්ස් : 034-2265251